
श्रीमद्वाल्मीकिरामायणम्‌ 

सरलमद्यात्मकम्‌ 

बालकाण्डम्‌ 1 
अयोध्याकाण्डम्‌ 102 
अनुवन्धः- 


रामायणस्य महाभारतस्य 
च संशोधितप्रकाशनयोः 

(11162 ८0/08) तत्न तत्र 
पाठटपरिवर्तनं संयोजनं 

चावश्यकम्‌ 275 


प्रस्ताचना 


किमर्थोऽयं गद्यरामायणरचनासंरम्भः? इदं समाधीयते। यद्यपि 
रामायणकथा सर्वज्ञाता रामायणकाव्यं सर्वपाठकविदितं च 
तथापिअतिपरिचयादवज्ञा सर्वत्र बोभवीति। परस्परं भिद्यमाना रामकथा 
बहव्यः सन्ति तथा वाल्मीकी यस्य रामायणस्य च वैविध्यं विद्यते! 
ताटष्यामवस्थायां वटोद्रनगरस्थया प्राच्यपरिशोधनरसंस्थया संस्कृतवाङ््मयस्य 
सुमहती सेवा कृता यया बहुतालपत्रग्रन्थपरिशीलनेन संशोधितप्रकाशनं 
(नान्व व्ताग) निर्मितम्‌। प्रधानतयेदं प्रकाशनमनुमूत्य सरलगद्यरामायणमिदं 
विरचितमस्ति। एवं विरचयता मया इमे नियमा अनुसृताः। 

९. काव्यस्य प्रतिश्लोकं सरलगद्यीकरणयत्नः कृतः। 

२. मूले अविद्यमानं न किमपि संयोजितम्‌। 

३. मूलस्थितानि सम्बोधनानि विशेषणानि `च स्वल्पीकृतानि। 

४. यत्र मूलं ममाभिप्रायेण पाठपरिवर्तनमपेक्षते तत्र+चिहं स्थापयित्वा 
वबृहन्मूलग्रन्थस्याधन्सूचिकातः पाठान्तरं गुहीतम्‌' 10 प्रकाशनात्‌ त्याज्यः 
पाठः ५ इति, तत्स्थाने ५ अधःसूचिकातो ग्राह्यः पाठः ग्राह्यः - इति चाधः 
सूचितो। किमपि पाठान्तरं मया न कल्पितम्‌! ५ प्रकाशने सुतरां (ग्रन्थे 
अधसूचिकायां च) अविद्यमानः पाठो यद्यन्यप्रकाशनाद्‌ गृहीतः स 
विषयॐ सूचितः । 

५५. प्राच्यपरिशोधनसंस्थायाः (जलग ५९, ५३००५812) प्रकाशनं 
(21168 €) © इति आङ्ुग्लाक्षरांभ्यां निर्दिष्टम्‌। 

६. `यत्र मूलमर्थावगतेरपर्याप्तं तत्र ५ बृहद्ग्रन्थस्य अधःसूचिकात 
आवश्यकाः श्लोकाः पडङ्क्तयो वा ग्राह्याः संयोज्याङ्च अयं च विषयः 
+ चिहेन सूचितः** । 

“ संशोधितप्रकाशनग्रनथे तत्र तत्र पाठपरिवर्तनस्य आवश्यकता का) इयं 
चर्चा पृथक्‌ कृता अनुबन्धे, ** द्रष्टव्या मम॒ अनुवन्धे चर्चा 


७. तत्र तत्र लघुविवरणं नक्षत्रचिहेन अधःस्तात्‌ कृतम्‌। 

८. काव्यस्था आर्षप्रयोगा नवीनभाषायां परिवर्तिताः। यदि क्वचित्‌ 
क्वचित्‌ शिष्येरन्‌ तत्राहं क्षन्तव्यः। 

९. अस्मिन्‌ ग्रन्थरचने मयैते ग्रन्था उपयुक्ताः। 

¢. वाल्मीकिरामायणम्‌। समीक्षितपाठात्मकम्‌ ला [पार 
\/2000818 1992 (©), तद्‌ बृह द्ग्रन्थशर्च। 

8. श्रीमद्रामायणम्‌। गोविन्दराजीयव्याख्या तथा महेश्वर तीर्थव्याख्या। 
आन्धलिपिः। 

©. श्रीमद्वाल्मीकौयरामायणम्‌। गीताप्रेस्‌। हिन्दीतात्पर्ययुतम्‌। 

9. श्रीमद्रामायणम्‌। पुल्लेल श्रीरामचनद्रविरचिता बालानन्दिनी 
आन्धव्याख्या। आर्षविज्ञानटस्ट्‌। हेदराबाद्‌। 1990. आन्ध्रलिपिः। 

१0. सरलगथेन रचना कृता। विषयेऽस्मिश्चेदं निवेद्यते। संस्कृतभाषया 
रचनायाः पद्धतिः का? इति प्रश्नस्तावत्‌ समाधेयः। सर्वस्या भाषायाः 
प्रयोगे जनव्यवहारः प्रमाणं भवति। परन्तु संस्कृतमिदानीं न कस्यापि 
मातृभाषास्ति। तस्मात्‌ संस्कृतभाषारचनायाः प्रमाणद्रयम ङ्गी कार्यं भवति। 
९. व्याकरणम्‌ २.प्राचीनसंस्कृतसाहित्यम्‌। तयोर्यद्यपि व्याकरणप्रामाण्यविषये 
मतेकौभावः स्यात्‌ तथापि संस्कृतग्रन्थप्रामाण्ये मतभेदः स्यात्‌ यतः 
प्राचीनसंस्कृतग्रन्थेषु शेली द्विविधा प्राचलत्‌। उपनिषद्रामा- 
यणमहाभारतभासनाटकन्याकरणमहाभाष्यरघुवंशशाकुन्तलादि 
श्रव्यदुश्यकाव्यपञ्चतन्त्रादिषु रोली ऋजुः चकास्ति। गद्यकाव्येषु 
शास्त्रग्रन्थव्याख्यानेषु च वक्रा शली बोभवीति। मार्जालो मूषिकं हन्ति। 
इति सर्वे जानन्ति। इति वक्तव्ये शास्त्रग्रन्थव्याख्याता- अथेदं सर्वेषां 
विद्रदपरश्चिमानामपसोक्षमेव यन्मूषिको माजलिन हन्यत इति कदाचिद्‌ 
विलिख्य संतुष्यति। मार्जालो मूषिकं हन्ति इति सरलया भाषया यदि 


रच्यते तर्हि संस्कृ तशेल्याः का हानिः स्यात्‌? अन्यश्च संस्कृतविदुषां भमो 
यत्‌ कर्मभाववाच्यप्रयोगः (०७७५० ५०००) एव संस्कृतभाषायाः स्वभाव 
इति। प्राचीनसाहित्ये तु तथा न दृश्यते कर्तृवाच्यप्रयोग्च भूयो 
टुश्यते। “सत्यं वद, धर्म चर, उत्तिष्ठत जाग्रत प्राप्यवरात्रिबोधत 
इत्युक्तं, सत्यमुच्यतामित्येवं नोक्तम्‌। “भोः शृणुत शृणुत धर्मबुद्धिना 
हतमेतद्‌ धनम्‌" (पञ्चतन्त्रम्‌, मित्रभेदः, कथा १९) इत्युक्तं न तु 
श्रयतामिति। टूतवाक्यनाटकस्थानीमानि वाक्यानि पञ्यत। “आचार्य 
एतत्‌ कूर्मासनम्‌) आस्यताम्‌। पितामह एतत्‌ सिंहासनम्‌। आस्यताम्‌। 
मातुल एतत्‌ चर्मासनम्‌। आस्यताम्‌। आर्यो वेकर्णवर्षदेवो आसातां 
भवन्तौ। भो भोः सर्वक्षत्रियाः स्वैरमासतां भवन्तः। किमिति किमिति 
महाराजो नास्त इति। अहो सेवाधर्मः। नन्वहमासे। वयस्य कर्णं 
त्वमप्यास्व।” एषु वाक्येषु कर्तृवाच्यं कर्मवाच्यं च समं स्तः। तथेव 
भर्तृहरिः - “प्रारभ्यते न खलु विघ्नभयेन नीचैः प्रारभ्य विध्ननिहता 
विरमन्ति मध्याः" इति। “सीतां चास्मे प्रयच्छाशु सुयुद्धं वा प्रदीयताम्‌ 
(रामा ० यु. २१.१३) “क्रियतां पालनं पुत्रा धमं प्राप्स्यथ पुष्कलम्‌” 
(बा.३१.२)। “हतर जहि काकुत्स्थ हयश्चैवोपनीयताम्‌” (बा, 
३८.९)। एवे स्थिते कर्मवाच्यमेव संस्कृतभाषाया नैसर्गिकं लक्षणमिति 
भ्रान्तिमियोऽभिप्रायो भूयशो वर्तते। आकाशवाण्याम्‌-इयमाकाशवाणी। 
सम्प्रति वार्ताः श्रूयन्तामिति दिनस्य द्विष्यते! द्रयोरेक वारं सम्प्रति वार्ताः 
शृणुत इति यदि सा घोषयति तदा संस्कृतस्य हानिभवेत्‌ किम्‌? न कापि 
हानिभवेद्‌ वृद्धिरेव भवेदिति विश्वसिमि। 

भूयशो यतः प्रयोगविषय च किञ्चन वक्तव्यमस्ति। इदं वाक्यद्वयं 
दृश्यताम्‌।९. प्रधानमन्त्री अवदद्‌ यत्‌ सर्वे जनाः सुखिनो भवन्ति। २. सर्वे 
जना; सुखिनो भवन्ति इति प्रधानमन्त्री अवदत्‌। अनयोदद्रितीयवाक्यपद्धतिः 


॥\/ 


प्राचीनसाहित्ये भूयशो दृश्यते। उदाहरणार्थं महाभाष्यपस्पशाहिकं 
द्रष्टव्यम्‌। यथा च रामायणे 

नगरीं त्वां गतं दुष्ट्वा जननी मे यवीयसी, 

केकेयी प्रत्ययं गच्छेदिति रामो वनं गतः।। (अयो. ४६.५१) 
अत्र गोविन्दराजः। रामो वनं गत इति केकेयी प्रत्ययं विश्वास गच्छेत्‌) 
इति। परन्तु उपर्युक्तप्रथमवाक्यरचनाप्रकारः अद्यत्वे भूम्ना अनुम्रियते 
रचनापद्धतिरियमेवेति च मिथ्या परिगण्यते! द्रयं च सममेव। मया भूयशः 
प्राचीना सरलशेली अनुसृता। सरलगदयेन रचितोऽयं ग्रन्थः पाठकानां 
रामायणकाव्यस्य सम्यगाविष्काराय चेष्टते चेत्‌ कृतकृत्यमात्मानं 
सम्भावयामि। 

ग्रन्थप्रकाश्ञनार्थं तिरुमलतिरुपतिदेवस्थानेन पञ्चदशसहम्ररूप्यकाणां 
धनसहायः कृतः। तस्याः संस्थायाः कृतज्ञतां वाचयामि।मान्यः सुहरः 
सुगृहीतनामधेयः श्रीमान्‌ पुल्लेल श्रीरामचन्द्रः सततं मम साहित्याभ्युदयाकाडक्षी 
विशेषतोऽस्य ग्रन्थस्य प्रोत्साहकश्च। एतेषां धन्यवादान्‌ वाचयामि। 
अनुमोदेन सह ग्रन्थमुद्रणसंशोधने ममातीव सहकृतां मित्राणां श्रीमतां 
विटलदेवुनि सुन्दरशर्मणों सोजन्यमुदघोषयामि। 

सम्प्रति मम पितृपादान्‌ स्मरामि। मम रपिता कीर्तिशेषः कालुरि 
व्यासमूर्तिः सर्वदा रामायणमहाभारतविवेचननिमग्न आसीत्‌ चरमक्षणे 
सीतारामलक्ष्मणानां वनगमनं जल्पन्‌ व्यसुरभवत्‌। आ वाल्याद रामायणमहा- 
भारतयोर्ममाभिरुचिस्तस्यैव प्रभावेण समुत्पन्ना समेधिता च। तस्मे 
कृतज्ञतां निवेदयितुं वाचो न प्रभवन्तीति नमस्कारशतमेव समर्पयामि 

वन्दे वाल्मीकिकोकिलम्‌ 

कालूरि हनुमन्तरावः। 


श्रीमद्वाल्मीकि रामायणम्‌ 


सस्लगमद्लात्मक्छम्‌ 
बालकाण्डम्‌ 
९ 

तपसि वेदाध्ययने च लग्नं वाग्विदां वर मुनि्रर्ष्ठं नारदमुत्तमतपस्वी 
वाल्मीकिः” पप्रच्छ। सम्प्रति लोके प्रशस्तगुणवान्‌ वीर्यवान्‌ धर्मज्ञ 
कृतज्ञः सत्यवचनः स्थिरसङ्कल्पश्च को न्वस्ति? सदाचारयुक्त 
सर्वप्राणिहिताचरणशीलो विद्वान्‌ अन्यदुष्करकार्यनिर्वहणसमर्थो दृष्टमात्रः 
सर्वदा आनन्दकरश्च क>2 धीरो जितक्रोधकामादिव्यसनः असूयारहितश्च 
कोऽद्य प्रकाशते? कं वीक्ष्य सङ्कामे रुष्टं देवा अपि विभ्यति? इमे विषयं 
ज्ञातुमिच्छामि। नितरामुत्सुकोऽस्मि। हे महर्षे! ईदश नरे ज्ञातुं त्वमेव 
समर्थोऽसि! श्रुत्वा वाल्मीकेर्वचाँसि प्रमुदितस्त्रिलोकज्ञो नारद इत्थं 
बभाषे। त्वया वर्णिता एते गुणा बहवः साधारणजनदुर्लभार्च सन्ति। 
सम्यग्‌ विचिन्त्य तत्समस्तगुणसंयुतं नरमुदिश्य कथयामि। शुणु! 
इक्ष्वाकुवंशे समुत्पन्नो रामो जनविख्यातोऽस्ति। स स्वाधीनमना महावीर्यो 
धृतिद्युतिमान्‌ जितेन्दरियश्च। स बुध्दिमान्‌ नीतिज्ञो वाग्मी शोभावान्‌ 
-शत्रुसंहारकश्च। विशालस्कन्धो दीर्घबाहुः कम्बुकण्टो विशालगण्डस्थलो 
विस्तृतवक्षा मांसलांसः सुन्दरशिरोललाटश्चास्ति। स महाधनुष्मान्‌ 
शत्रुदमनश्च। तस्य मनोज्ञा गमनरीतिर्भवति। तस्य शरीरमद्खानि च 

* आदिकविर्वाल्मीकिः कः> वि-एस्‌. आप्तेनिघण्दुरेवं कथयति-स ब्राल्ये 
पितृभ्यां परित्यक्तो ब्राह्मणः पर्वतनिवासिभिश्चोरेर्वर्धितः चोरः संजातः, 
पश्चात्‌ कस्यचिन्मुनेः प्रबोधेन मुनिर्बभूव। तपोलग्नस्य तस्योपरि वल्मीकः 
संवृष्दः। वल्मीकाद्‌ बहिर्गमनात्‌ स नाम्ना वाल्मीकिर्बभूव। गोविन्दराजकथनेन 
भृगुर्वश्यः कर्चत्‌ ` प्रचेता नाम तस्यायं पुत्र ऋक्षो नाम। निश्चलतरत- 
पोविशेषेणास्य वल्मीकावृतिः संजाता। तस्मादयं वाल्मीकिरिति ख्यातो बभूव। 


ब्रह्मके(वे)वर्तपुराणे इदं कथितं किल। रामायणे वाल्मीकिः द्विज इति (१, 
२, १३) उक्तः ब्रह्मन्‌ इति संबोधितः (१, २, 30), 

न्युनाधिक्यवर्जितानि समं भासन्ते। कान्त्या चकास्ति तस्य देहवर्णः। 
पीनेन वक्षसा विशालनयनाभ्यां सर्वशुभलक्षणेष्च स ओोभते। स धर्मज्ञ 
सत्यसन्धः प्रजाहिततत्पसो यशस्वी ज्ञानी पवित्र आश्रितसुलभो मनः- 
संयमवांश्च। प्रजानां धर्मस्य च स रक्षकः। स वेदान्‌ वेदाङ्गानि च सुष्ठु 
जानाति धनुर्वेदे च प्रवीणः। सकलशास्त्रज्ञाता स ॒ज्ञातविषयान्‌ न 
विस्मरति। स प्रतिभावान्‌ साधुरुदारहदयो विचक्षणः सर्वजनप्रियश्च। 
यथा नदः समुद्रे सम्मिलन्ति तथा सज्जनास्तमभिगच्छन्ति। मान्यः सर्वेषु 
समभावं स वहति। तस्य कियतापि दशनेन लोकस्तुप्िं न गच्छति! 
सर्वगुणसमुपेतः श्रीमान्‌ स रामो मातुः कौसल्याया आनन्दवर्धनः कुमारः। 
गाम्भीर्ये समुद्रस्य धैर्ये हिमवतश्च स तुल्यः! पराक्रमे स विष्णुसमः। 
चन्द्रस्येव तस्य दर्शनमाहादकरं भवति। परन्तु कोपे स कालाग्निसटुक्षः। 
क्षमागुणे पृथिवीसमः, दाने कुबेरतुल्यः सत्यवचने च सः अन्यो धर्मदेव 
एव। एवंगुणसम्पन्रममोघविक्रमं -ज्येष्ठपुत्रमभीप्सितराजलक्षणसमुपेतं 
प्रियं रामं प्रेम्णा युवराजपदव्यां स्थापयितुं महाराजो दशरथ इयेष। रामस्य 
योवराज्याभिषेकार्थ क्रियमाणानि संविधानानि दृष्ट्वा दशरथस्य भार्या 
राज्गी कैकेयी पूर्वं पत्या दत्तेन वरेण राज्याद्‌ रामस्य विवासनं 
भरतस्याभिषेकं च वव्रे। सत्यवचनो दशरथो धर्मपाशवबध्दः सन्‌ प्रियपुत्ं 
रामं राज्याद्‌ बहिश्चकार। पितुराज्ञया स्वस्याकरणीयं नाम न स्यादिति 
यथा रामो मातुः केकेय्याः प्रत्यजानात्‌ तथा स तस्याः प्रीतिमुत्पादयन्‌ 
वनं जगाम। भ्रातरि नितान्तानुरागवान्‌ प्रियो भ्राता विनयसंपत्नो मातुः 
सुमित्राया आनन्दवर्धनो लक्ष्मणो वनं गच्छन्तं राममनुजगाम। 
समस्तशुभलक्षणसंपन्ना उत्तमवनिता सीता च चन्द्रानुसारिणी रोहिणीव 
राममनुययो। तदा सर्वे पौरा दशरथश्च बहुटूर यावद्‌ राममनुससुः। 
गङ्गातीरे शुद्धिबेरपुरान्तिके रामः सारथिं निवर्तयामास। त्रयस्ते 

सीतारामलक्ष्मणा वनाद्‌ वनं प्रविशन्तो भूरिजलयुता नदीस्तरन्तश्च 
भरद्राजादेशेन चित्रकूटपर्वतं प्रापुः। तत्र रम्यां पर्णशालां निर्माय वने 
विहरन्तो देवगन्धर्वसमाः सुखं न्यवसन्‌। रामे चित्रकूटं गते पुत्रशोकपीडितो 
महाराजो दशरथः पुत्रमेव स्मारं स्मारं विलपन्‌ विलपन्‌ ममार। 
दशरथमरणात्‌ पश्चाद्‌ वसिष्टप्रमुखेर्विपरे राज्याभिषेकाय नियुज्यमानो 
वीरो भरतो राज्यमनिच्छन्‌ पूज्यं रामं प्रसादयितुमना वन जगाम। स्वस्य 
प्रातिनिभ्येन सस्वपाटुके राज्यनिर्वहणाय दत्वा पुनः पुनः प्रबोधेन 
अभ्युपगमस्य भरतं रामो निवतयामास। असफलस्वोद्यमो भरतो 
रामपादौ वन्दित्वा निवृत्य नन्दिग्रामे निवसन्‌ रामप्रत्यागमनदिवसप्रतीक्षापसे 
राज्यमपालयत्‌। भरते गते पुरजना भूयोभूयस्तत्रागमिष्यन्तीति अभ्यूह्य 
रामस्तत्पश्चात्‌ तत्र स्ववनवासदीक्षा विध्निता भविष्यतीति निश्चित्य 
दण्डकारण्यं प्राविशत्‌। राक्षसं विराधं हत्वा क्रमात्‌ शरभङ्कमुनिं 
सुतीक्ष्णमगस्त्यं तद्भ्रातरं च रामो ददर्शं! अगस्त्यवचनेन देवेन्द्रस्य धनुः 
खद्धमक्षय्यवाणवत्‌ तूणीरद्रयं च सम्मोदेन जग्राह। वनचरः साकं वने 
निवसतो रामस्य समीपं मुनय आगम्यासुरान्‌ राक्षसांश्च हन्तु 
तमभ्यर्थयामासुः। तत्रैव निवसता रामेण तत्समीपजनस्थाननिवासिनी 
शृर्पणखा नाम कामरूपिणी राक्षसी कर्णनासच्छेदेन विरूपा कारिता। 
ततः शुर्पणखावचोभिरूद्युज्यागतान्‌ खरदूषणत्रिशिरसः सानुचरान्‌ आहत्य 
चतुदशसहसखाणि राक्षसान्‌ युष्दे रामो जघान। ततः 
स्वकुटुम्बवधश्रवणजातरोषावेशो रावणः स्वस्य सहायं कर्तुं मारीचं नाम 
राक्षसमभ्यर्थयामास। बलवता रामेण सह विरोधो न ते युज्यते इति 
मारीचेन सुबहुशः प्रतिषिध्दोऽपि तस्य वचांसि अनादृत्य तेनैव सह 
रामाश्रमं स जगाम। तत्र च मारीचेन रामलक्ष्मण दूरमपवाह्य गृध्र 
जटायुषं हत्वा कालचोदितो रावणो रामपत्नीमपजहार।मुमूर्षुं जटायुषं 

दुष्ट्वा सीताहरणवार्ता च श्रुत्वा रामो भृशं व्याकुलमना रूरोद। 
ततस्तस्मित्ेव शोके मग्नो जटायुषो दाहसंस्कारं कृत्वा अरण्ये 
सीतामन्विष्यन्‌ भयंकरविकृतरूपं कबन्धं नाम राक्षसं ददर्शं। रामस्तं 
कबन्धं हत्वा अग्निना संचस्कार। कबन्धः स्वर्गं जगाम। स्वर्ग गच्छन्‌ 
कबन्धो रामस्य सूचनामदाद्‌ यद्‌ धर्मसृक्ष्मज्ञा धर्माचरणतत्परा शवरी नाम 
स्तयासिनी समीपे निवसति तस्याः सकाशं गच्छेति। रामस्तस्या आश्रमं 
जगाम। सा तं सम्यक्‌ पूजयामास) ततो रामः पम्पातीरे वानरं हनुमन्तं 
समासदत्‌। तस्य वचनेन सुग्रीवेण सम्मिल्य तस्मै स्ववृत्तान्तं सकलं 
न्यवेदयत्‌! पश्चाद्‌ वानरराजः सुग्रीवो भात्रा वालिना सह स्वस्य 
वेरवृत्तान्तं स्नेहेन दुभ्खेन च रामाय कथितवान्‌। वालिनो महाबलं च 
कथयामास। अहं वालिनं हनिष्यामीति तद्रा रामः सुग्रीवाय प्रत्यजानात्‌। 
परन्तु सुग्रीवः शङ्कामग्नोऽ भवत्‌ किमयं रामो वालिनं हन्तुं बले पराक्रमे 
चालं स्यादिति। तं विश्वासयितुं रामः पादाङ्गष्ठेन दुन्दुभर्महाशरीरं पूर्ण 
दशयोजनदूरं चिक्षेप। ततः परं सप्त तालवृक्षान्‌ पर्वतं पातालं चैकेन 
महाबाणेन चिच्छेद्‌। तथा सुग्रीवं प्रत्याययामास। इत्थं विश्वस्तः 
सन्तुष्टश्च कपिवरः सुग्रीवः सह रामेण पर्वतानां मध्ये गुहाकारेण स्थितां 
किष्किन्धा प्राप्योच्चर्जगर्ज। श्रुत्वा तं महानादं वाली बहिराजगाम। 
सुग्रीवाभ्यर्थनानुसारेण वालिसुग्रीवयोर्यध्दे प्रवर्तमाने रामो वालिनं हत्वा 
तस्मिन्‌ राज्ये सुग्रीवं प्रत्यष्ठापयत्‌। वानरराजः सुग्रीवः सर्वान्‌ वानरान्‌ 
समाहत्य सीतां विचेतुं तान्‌ समस्तदिशासु प्रजिघाय। ततो गुधरस्य 
सम्पातेर्वचरनं स्वीकृत्य बलवान्‌ हनुमान्‌ शतयोजनविस्तीर्णं समुद्र 
पुप्लुवे। रावणपालिता लङ्क प्राप्य तत्राश्लोकवने सदा राममेव ध्यायन्तीं 
सीरत ददर्श! अभिज्ञानार्थ रामदत्तमङ्गलीयकं समर्प्य तस्याः स्ववृत्तान्तं 
कथयित्वा तां समाश्वास्य पश्चादशोकवनद्रारं वभञ्ज। पञ्च सेनापतीन्‌ 

सप्त मन्तरिपुत्रान्‌ शूरं कुमारमक्नं च हत्वा पश्चात्‌ स्वयं ग्रहणमुपजगाम। 
ब्रह्मास्त्रप्रभावान्मुक्तमात्मानं विज्ञाय च बध्नतो राक्षसान्‌ यदुच्छया सेहे। 
पश्चात्‌ सीतामृते शिष्टे लङ्कानगरं दग्ध्वा रामाय प्रियवार्ता' निवेदयितुं 
कपिश्रेष्ठो हनुमान्‌ प्रत्यागतः। राममासाद्य प्रदक्षिणं कृत्वा दृष्टा सीतेति 
यथार्थमाह। अनन्तरं सुग्रीवसहितो रामः समुद्रतीरं गत्वा सूर्यवत्‌ 
तेजस्वट्भिः शरः समुद्रं व्याकुलयामास। तदा समुद्रो निजरूपेण 
रामाभिमूर्ख तस्थो। तस्य समुद्रस्य वचनाद्‌ रामो नलेन सेतुं नि्मप्यि तेन 
लङ्क प्राप्य युध्दे रावणं हत्वा तद्राज्ये विभीषणमभ्यषेचयत्‌। महात्मनो 
रामस्य तेन महता कार्येण देवेः ऋषिभिसाकं सचराचरास्त्रयो लोका 
मुमुदिरे ।हष्टैः सर्ववे; पूजितो रामः कृतकृत्यो मनस्तापं त्यक्त्वा ननन्द। 
देवेभ्यो वरानधिगम्य मृतान्‌ वानरानुज्जीवयामास पञ्चात्‌ पुष्पकविमानेन 
नन्दिग्राममगच्छत्‌। तत्र भ्रातृभिः सम्मिल्य जटा मुक्त्वा सीतया समेतः 
स्वराज्यमधिजगाम। तदा सर्वो लोक आनन्दितिवान्‌। तुष्टः पुष्ट 
सुधार्मिको रोगरहितो दुर्भिक्षभयवर्जिंतश्चाभवत्‌। रामस्य पालने कोऽपि 
कुत्रापि पुत्रमरर्णं न दृक्ष्यति स्त्रीणां पतिमूतिर्न भविष्यति। ताः पतिव्रता 
भविष्यन्ति। वातेनाग्निना वा भये न भविष्यति। जले न कोऽपि प्राणी 
मग्नो मरिष्यति। सर्व कृतयुगवद्‌ भविष्यति। बहसुवर्णदानैर्बहशतार्वमेधान्‌ 
कृत्वा रामो विद्रदभ्यो बहुकोरीर्गा यथाविधि समर्पयिष्यति। रामः 
शतगुणान्‌ राजवान्‌ स्थापयिष्यति, लोके समस्तजनान्‌ स्वस्वधर्मेषु 
नियोजयिष्यति च। एकादशसहम्रसंवत्सरान्‌ राज्यं परिपाल्य रामो 
ब्रह्मलोकमधिगमिष्यति। पवित्रं पापघ्नं पुण्यसमुपार्जकं वेदतुल्यमिदं 
रामचरितं यः पठेत्‌ स सर्वपापेभ्यो विमुच्यते। आयुर्वृध्दिकरमिदं रामायणं 
पठन्‌ पुत्रपोत्रवन्धुमित्रपरिजनयुतो मरणानन्तरे स्वर्ग सम्मानितो भवेत्‌ 
रामायणं पठन्‌ ब्राह्मणः पण्डितो भवेत्‌। क्षत्रियो भूपतिभवेत्‌। वणिग्‌ 
व्यापारे लाभं प्राप्नुयात्‌। शूद्रः प्रतिष्ठामधिगच्छेत्‌। 

नारदस्य तद्‌ वचनं श्रुत्वा वाक्यविशारदः सहशिष्यो 
वाल्मीकिस्तदितिवृत्तकथनहर्षितो नारदं पूजयामास। तेन यथाविधि 
पूजितो नारदस्तमापृच्छच विहायसा देवलोकं जगाम। अन्वक्षं 
वाल्मीकिर्गङ्ाया नातिदूरे स्थितायास्तमसानद्यास्तीरं जगाम। अकर्दमं 
तमसास्नानघट्रं वीक्ष्य वाल्मीकि; पाश्वस्थं शिष्यमाह) वत्स! भरद्राज। 
अकर्दममिदं तीर्थं पश्य। सम्मनुष्यस्य मनोवत्‌ स्वच्छजर्लं रमणीयं 
चेदमस्ति। कलशं स्थापय मम वल्कलं च देहि) अस्मिन्‌ तीर्थ 
स्नास्यामि। एवमुक्तौ विधेयः शिष्यो भरद्राजो गुरोर्वल्कलं ददो। स 
नियतेन्दरियो वाल्मीकिः शिष्यहस्ताद्‌ वल्कलं गृहीत्वा विशाले तद्‌ वर्नं 
पश्यन्‌ सर्वतो विचचार। तत्निकटे स महामुनिः क्रोञ्चमिथुनमेकमपश्यत्‌। 
कदाप्यवियुक्तं तन्मिथुनं मधुरे कूजति स्म। तस्मान्मिथुनादेकं पुर्मासं 
पक्षिणं मुनेः पश्यतः पापी जन्तुविरोधी व्याधो जघान। तं पुमांसं पक्षिणं 
रक्तपूर्णशरीरं भशं विक्षर्तं भूतले वेष्टमार्नं दृष्ट्वा भार्या पक्षी करुणया 
गिरारुराव। तथा निषादेन निहतं तं पक्षिणं दृष्ट्वा धर्मात्मनो मुनेःकरूणा 
उद्बभूव। करुणामयो ब्रह्यर्षिर्बाल्मीकिरयमधर्म इति निश्चत्य रुदतीं 
क्रो्ज्चीदृष्ट्वा व्याधमिदमुवाच। हे निषाद! क्रोञ्चमिथुनात्‌ काममोहितमेकै 
त्वमवधीः। तस्मात्‌ त्वं चिरं न भविष्यसि। इत्युक्त्वा विचार्य 
मुनिरचिन्तयद्‌ यत्‌ पक्षिकारणात्‌ शोकार्तेन मया किमिदं वाक्यमुक्तमिति। 
स चिन्तयित्वा निश्चित्य च शिष्यमिदमुवाच। शोकार्तस्य मे प्रवृत्तोऽयं 
समानाक्षर पादर्बध्दः श्लोक एव भवति। एवं ब्रुवतो गुरोरुत्तमं वाक्यं 
भरद्राजो हर्षण सत्यमयं श्लोक एव भवतीति समर्थयामास। तेन 
वाल्मीकिश्च तुष्टोऽभवत्‌। ततो वाल्मीकिस्तस्मिन्‌ तीर्थे विधिवत्‌ 
स्नात्वा तमेव विषयं चिन्तयत्नाश्रमं प्रत्याजगाम। विनीतः शास्त्रवेत्ता 
शिष्यो भरद्राजः पूर्णकलज्ञमादाय तमनुजगाम। शिष्येण सहाश्रमं प्रविश्य 

वाल्मीकिरुपविष्टः अन्यान्‌ विषयान्‌ ब्रुवत्रपि स्वश्लोकमेव ध्यायघ्रासीत्‌। 
तदा तत्र लोककर्ता भगवान्‌ ब्रह्मा तं महामुनिं द्रष्टु माजगाम। तं दुष्ट्वा 
वाल्मीकिः परमविस्मितः सहसोत्थाय विनयेन प्राञ्जलिर्भूत्वा मौनेन 
तस्थो। ब्रह्माण1वाधवत्‌पाद्याघ्यासननमस्कार सपूज्याविच्छित्नंकशलमपच्छत्‌। 
उपविष्टो ब्रह्मा मुनिमुपवेष्टं प्राह। लोकपितासहे चतुर्मुखे उपविष्टे 
वाल्मीकिः पशषिविषयमेव ध्यायति स्म! धिक्‌ कष्टम्‌। पापात्मा पक्षिणां 
सहजवेरी व्याधर्स्त ग्रहीतुमना निष्कारणं तादृशो चारुरवं कुर्वाणं 
पक्षिणमवधीत्‌। इति क्रोञ्चीविषये ठुःखमग्नः सन्‌ मुनिश्चिन्तयन्‌ 
पुनश्च श्लोकमुपजगो। तदा प्रहसन्‌ तं मनि ब्रह्मोवाच) मुने विचारणा 
न कार्या। श्लोक एव त्वया प्रोक्तः। हे ब्रह्मन्‌ ममैव प्रेरणया तवेये वाणी 
प्रवृत्ता! मुनिसत्तम} रामस्य चरितं सर्व वर्णय। धर्मात्मनो धीमतो धीरस्य 
रामस्य चरितं यथा नारदाच्छुतं तथा कथय। सहलक्ष्मणस्य रामस्य 
सीताया राक्षसानामन्येषां सर्वेषां च रहस्यं प्रकाशं च सर्वं वृत्तं 
विदितमविदितं च ते विदितं भविष्यति) काव्ये तव कापि वागनृतान 
भविष्यति। मनोरमां रामकथां शलेककर्विरचय। यावन्महीतले नद्यो 
गिरयश्च स्थास्यन्ति तावद्‌ रामायणकथा जनेषु प्रवर्तिष्यते। यावत्‌ 
त्वत्कृता रामायणकथा प्रचरिष्यति तावत्‌ रत्वं सर्वत्र मम लोकेषु 
निवत्स्यसि। इत्युक्त्वा ब्रह्मा तत्रैवान्तर्दधे सहशिष्यो वाल्मीकिर्विस्मये 
प्राप। तदा तस्य शिष्याः सर्वे श्लोकमिमं पुनः पुनर्जगुः प्रीत्या विस्मयेन 
परस्परं भाषन्ते च स्म। पक्षिविषयकः शोक स्तत्स्पन्दितहदयेन महर्षिणा 
भूयो वचनैरुक्तत्वात्‌ समाक्षरेश्चतुर्भिः पादैर्वध्टं श्लोकरूपं प्राप। तदा 
कृत्स्नं रामायणकाव्यमीदृैरेव श्लोके रचयामीति उदारचरितस्य 
वाल्मीकेर्मति्जता। तदा यशस्विनो रामस्य यशस्करं कान्यं महाधीमान्‌ 
वाल्मीकिर्मनोरमैः पदे समाक्षरपादश्लोकशतैश्चकार। 

धर्मस्वभावो वाल्मीकिर्धर्मसंयुतं रामकथावस्तु श्रुत्वा भूयश्च तत्‌ 
सम्यग्‌ ज्ञातु प्रयत्नवान्‌ बभूव। स उदकमाचम्य प्राचीनाग्रेषु दर्भषु स्थित्वा 
कृताज्‌जलिस्तपोबलेन रामचरितस्य गतिं सम्यग्‌ ज्ञातवान्‌। ज्ञात्वा काव्ये 
रामस्य जन्म तस्य सुमहान्तं पराक्रमं सर्वानुकूलत्वं लोकप्रियता क्षान्तिं 
सत्यशीलतां विश्वामित्रेण सह रामगमने उद्भूता बहवश्चित्रकथाः 
धनुर्भङ्धं सीताविवाहं चावर्णयत्‌। रामपरश्ुरामविवादं रामस्य गुणान्‌ 
तस्याभिषेकप्रयत्नं कैकेय्या दुष्ट भावतां रामाभिषेकन्याघातं तस्य 
विवासनं दशरथस्य शोकविलापं परलोकगमने चावर्णयत्‌। प्रजाविषादं 
रामण तासा विसर्जन गुहसव।द सूतप्रतिनिवर्तनं गङ्कातरणं भरद्राजदर्शन 
तदभ्यनुज्ञानेन चित्रकूट दर्शनं तत्राश्रमनिर्माणं चावर्णयत्‌। भरतागमनं 
तत्कृतरामप्रसादनं पितुः सलिलक्रियां श्रेष्टपादुकयोरभिषेकं भरतस्य 
नन्दिग्रामनिवासं रामस्य दण्डकारण्यगमनं सुतीक्ष्णसमागममनसूयया सह 
संवेशनमङ्घरागस्यार्पणं चावर्णयत्‌। शुर्पणखासंवादं विरूपकरणं खरादीनां 
वधं रावणस्योद्यमं मारीचवधं सीताहरणं जटायुहननं रामविलापं 
कबन्धमेलनं शवरीदर्शनं पम्पादर्शनं तत्र रामविलापं -चावर्णयत्‌। 
ऋष्यमूकगमनं सुग्रीवसमागमं सख्यं विश्वासोत्पादनं वालिसुग्री वयुष्टं 
वालिवधं ताराविलाप! रामसुग्रीवयोः समयं वर्षरात्रनिवासं रामकोपं 
सेन्यानामुपसंग्रहं पृथिवीवर्णनं सेनाभागानां दिशः प्रस्थापनमङ्कृलीयकदानं 
चावणयत्‌। वानराणामृक्षविलदर्शनं प्रायोपचशन सम्पातर्दरशनं पर्वतारोहणं 
सागरलद्कनं रात्रो लङ्कप्रवेशमेकस्य हनुमतो विचिन्तनमापानभूमिगमनमन्तः- 
पुरदर्शनमशोकवनगमनं सी तादर्शनं सीताया भाषणमभिज्ञानप्रदानं सीताया 
मणिप्रदानं राक्षसीतर्जनं त्रिजटास्वप्नं हनुमता अश्ञोकवनभद्धं राक्षसीविद्रवं 


+ ताराविलापसमयं। ग्राह्यः पाठः ~ ताराविलापं समयं। 


कालूरि हनुमन्तरावः बालकाण्डम्‌ - 4 9 


कि ङ्करवधं हनुमतो ग्रहणं राजसभायां हनुमतो गर्जनं लङ्कादाहं समुद्रस्य 
प्रतिप्लवनं मधुहरणं रामाश्वासनं शिरोमणिदाने चावर्णयत्‌। समुद्रसंगमं 
नलसेतुवन्धनं समुद्रतरणं रत्रौ लङ्खोपरोधनं विभीषणसम्मेलनं तेन 
रावणवधोपायनिवेदनं कुम्भकर्णमेघनाथरावणानां वधं सीतावाप्पतिं 
विभीषणाभिषेकं पुष्पकदर्खनमयोध्यागमनं भरतसमागमं रामाभिषेकोत्सवं 
सर्वसेन्यविसर्जने स्वराष्टरञ्जनं चावर्णयत्‌। सीताविसर्जनं यत्किञ्चिद्‌ 
रामस्य भविष्यवृत्तं चोत्तरकाव्ये भगवानुषिर्वाल्मीकिश्चकार। 
४ 

रामस्य राज्यपालनसमये महामतिमान्‌ भगवान्‌ म॒निर्वाल्मीकिराश्चर्यकरेः 
शब्दैः कृत्स्नं रामचरितं रचयामास। पटाभिषेकानन्तरभविष्यकथया सह 
काव्यं कृत्वा को न्वेतज्जनसमुदायेषु पठेदिति स चिन्तयामास, एवं 
चिन्तयतस्तस्य पादौ मुनिवेषौ गायको कुशीलवो प्रणेमतुः। मधुरस्वरौ 
राजपुत्रावाश्रमवासिनो तौ भ्रातरौ वाल्मीकिरपश्यत्‌। तो मेधाविनौ 
वेदविदौ वाल्मीकिर्वेदार्थविस्ताराथै विरचिर्त रामायणं कण्ठस्थमकारयत्‌। 
रामचरित्रपूर्णमेतत्कार्व्य रामायणमिति कथितं यस्मिन्‌ सीताया 
महच्चरितं निबध्दम्‌। पोलस्त्यवधमिति च तस्यापरं नामासीत्‌*। एतत्‌ 
काव्यं पटने गाने च मधुरमस्ति। द्रुतमध्यविलम्बिताख्याभिस्तिसुभिर्गतिभिः 
षड़जमध्यमगान्धारनिषादक्रषभधेवतपज्चमाख्याभिः सप्तथिजतिभि- 
श्चान्वितम्‌। तन्त्रीवादनया स्वरतालयुतं गातुं शक्यते। हास्य- 
शृद्गारकरुणरोद्रवीरभयानकबीभत्सादिभिः ररसेर्यक्तम्‌। एतत्काव्यं तो 
कुशीलवावगायताम्‌। तौ भ्रातरौ सद्गौतरहस्यविदौ मन्द्रमध्यम- 
तारस्वरोत्पत्तिस्थानज्ञो स्वरपूर्णस्थानज्ञानिनौ मधुरस्वरौ रूपिणौ 
गन्धर्वाविवास्ताम्‌। सुन्दररूपेण शुभलक्षणेश्च सम्पन्नो मधुरस्वरेण 
* रामकथात्मकमेतत्‌ काव्यं यत्‌ सीताया महच्चरितं वर्णयति। महात्मा वाल्मीकिः 
पोलस्त्यवधमिति स्वकाव्यस्य नाम कृतवानिति च अर्थो `वक्तव्यः। 

भाषमाणौ तौ रामदेहमूलविम्बादुत्पन्नौ द्रौ प्रतिबिम्बाविव दृश्येते स्म, 
धर्मप्रतिपादकमेतदुत्तममाख्यानं कण्टस्थं कृत्वा तौ प्रशेसितराजपुत्रो 
ऋषिब्राह्मणसाधुसमागमेषु यथोपदेशं जगतुः। कदाचित्‌ तावेतत्काव्यं 
पवित्रहदयानामृषीणां समीपे जगतुः। तच्छुत्वा सर्वे मुनयः परं विस्मिता 
बाष्पपयकुलेक्षणाः साधु साधु इत्यूचुः प्रीतात्मानस्ते मुनयो गायनो 
कुशीलवौ प्रशशंसुः। अहो गीतस्य माधुर्यम्‌। श्लोकानां च माधुर्यं 
विशेषत आश्चर्यमावहति। एतच्चरित्रं बहुकालात्‌ प्राङनिर्वृत्तमपि 
प्रत्यक्षमिव कृतमस्मिन्‌ काव्ये। प्रतिश्लोकभावं सुष्ठु प्रविश्य 
तालानुसारकण्ठसम्मेलनेन मधुरंःमनोहरं स्वरसम्पन्नं चेतौ सम्यगगायताम्‌। 
एवं महामुनिभिः प्रशस्यमानो तावतिमधुरमतिमनोहरं चागायताम्‌। ताभ्यां 
प्रीतः कश्िचिन्म॒निरुत्थाय पुरस्काररूपेणकलशं ददौ! कश्चित्‌ प्रसन्नो 
वल्कलं ददौ) मुनिविरचितमिदमाश्चर्यकरं काव्यं परवर्तिनां कवीनां 
श्रेष्ठ आधारो भविष्यति! श्रीमतो रामस्य सम्पूर्ण चरितं यथाक्रममस्मिन्‌ 
काव्ये वर्णितम्‌। एवं रथ्यासु राजमार्गेषु च गायन्तौ प्रशस्यमानौ तौ 
कुशलवौ कदाचिद्‌ रामो ददर्श। तो स्वगृहमानीय सम्मानयामास। 
उत्तमकाञ्चनर्सिंहासने उपविष्टो राम उपासीनेर्मन्तरिभिरभ्रतिभिः सह तो 
वीणाहस्तौ दृष्ट्वा भ्रातृनेवमुवाच। देववत्‌ शोभमानयोरनयोर्मधुरस्वरेण 
गीतमाश्चयविहशब्दार्थसंबलितमिदं काव्यं श्रूयताम्‌। इमो मुनी भूत्वापि 
राजलक्षणान्वितो स्तः। न केवलं गायको तपस्विनौ चेतौ स्तः। एतत्काव्यं 
ममाप्यभ्युदयकरमिति वृध्दा ब्रुवन्ति। अतो भवन्तं एतन्महाचरितं 
सावधानं शुण्वन्तु। ततो रामवचःप्रचोदितौ तौ कुञ्चीलवौ मार्गविधानेन 
रामायणं जगतुः। सभागतो रामश्च शनैस्तद्गानतन्मयतां प्राप। 
५ 

प्रजापतिं वेवस्वतमनुमारभ्य कृत्स्नेयं" धरित्री जयशालिनां येषां 
नृपाणां वशे पूर्वमासीद्‌ येषां चान्यतम आसीत्‌ सगरो येन सागरः खानितो 
* © सवपूर्वमियं। पाठयः - सर्वा पू्वभिर्यं ` ` 

यं च युष्टप्रस्थितं षष्टि पुत्रसहस्राणि अनुजग्मुः तेषी महात्मनामिक्ष्वाकूणां 
वंशे इदं प्रसिष्दमाख्यानं रामायणमुत्पन्नम्‌। सर्वमिदं काव्यं धर्मार्थसहितमादितः 
कथयिष्यामि। दोषदृष्टि परित्यज्येदं श्रोतव्यम्‌! सरयूतीरे प्रभूतधनधान्यवान्‌ 
कोसलो नाम महान्‌ जनपदः सुखी आसीत्‌। तस्मिन्‌ कोसलदेशे 
महाराजेन मनुना स्वयं निर्मिता अयोध्या नाम विश्रुता नगरी अस्ति। 
सुनिर्मितमहामार्गा शोभायुता सा महापुरी द्रादशयोजनान्यायता त्रीणि 
विस्तीर्णा च बभूव। कौर्णपुष्पेण नित्यजलसिक्तेन महता सुनिर्मितिन 
राजमार्गेण सा शोभते स्म। यथेन्द्रो दिवमावसति तथा राष्टृविवर्धनो राजा 
दशरथस्तां पुरीं निवासं कृत्वा पोरवृध्टिं ततान। सा पुरी कवाटतोरणवती 
सर्वयन्त्रेरायुधैश्च संयुता बभूव। तत्पुरमध्ये सुनिर्मिता आपणा बभूवुः! 
सर्वे शिल्पिनस्तत्पुरे आसन्‌। समृध्दिमती सा नगरी सूतेमगधेर्च भरिता। 
समुत्नताट्राला ध्वजा बहुशतघ्न्यश्च तत्रासन्‌। तस्यां पुर्या नर्तक्यो 
नटाश्च बहव आसन्‌*। नगरे सर्वत उद्यानानि आग्रवणानि च बभूवुः। 
प्राकारो नगर्या मेखलावदासीत्‌। दुर्गमा गम्भीरा च तस्याः परिखा स्थिता। 
सा पुरी दुर्गमा शत्रुदुर्जया चासीत्‌। वाजिभिर्वारणेर्गोधिरुष्टः खरश्च सा 
पूर्णासीत्‌। करदायिभिः सामन्तनुपेरावृता नानादेशीयेर्वणिग्भिः सा शोभिता 
च। रत्नमयैः प्रासादैः क्रीडापरवतिर्बहुभूमिकाहर्म्यैशच स्वर्गवत्‌ संपूर्णा 
बभुव। बद्यूत** फलकाकारेण सर्वरत्नसमाकीर्णा सप्तभूमिकाप्रासादेः 
शोभिता च सा पुरी आश्चर्य जनयामास। गृहनिविडा सा पुरी अनु- 
पयुक्तस्थलरहिता समभूमो निर्मिता। सा शञालितण्डुलसंपूर्णा आसीत्‌। 
तस्मिन्‌ नगरे जलमिक्षुरसवन्मधुरमभवत्‌। पृथिव्यां सर्वोत्तमा सा नगरी 
भेरीमद क्वीणापणवेर्भृशं नादिता भवति स्म! सिष्दैस्तपसा स्वर्गे निर्मितं 
विमानमिव स्थितायां तस्यां पुर्या गृहाणि सुनिवेशितानि वभूवुः। उत्तमा 


* स्त्रीणाम॒द्विष्टा नर्तनागारा इति केचित्‌! ** -चतुरङ्गफलकाकारेणेति ©। 

नरास्तत्र निवसन्ति स्म! तस्मिन्‌ नगरे बहुसहम्राणि महारथा आसन्‌। ते 
वीराः कदाप्येकाकिनं वा पितृपुत्रोभयहीनं वा शब्दवेधिबाणद्रारा 
प्रहरणशक्यं वा पलायमानं वा न प्रहरन्ति स्म। मत्तान्‌ सिंहान्‌ व्याघ्रान्‌ 
वराहांश्च शस्त्रेण वा बाहुबलेन वा ते घ्नन्ति स्म। तां पुरीं राजा दशरथो 
निवासं चक्रे। तस्मिन्‌ नगरे निवसन्तो महात्मानो द्विजा आहिताग्नयो 
गुणवन्तो वेदवेदाङ्गविदो दानशौण्डाः सत्यरताः केचिन्महर्षितुल्याः 
केचिदुषयश्चासन्‌। तां पुरीमयोध्यां दशरथो रक्षति स्म। 
६ 

तामयोध्यां पुरीं दशरथः शशास। स वेदवित्‌ सर्वोपयोगवस्तुसंग्रहकर्ता 
दीर्घदर्शी महातेजाः पौरजानपदप्रिय इक्ष्वाकूणामतिरथो यज्वा 
धर्मपरायणो जितेन्द्रियो महर्षितुल्यो राजर्षिर्लोकत्रयविख्यातो बलवाि- 
हतशत्रर्मत्रवान्‌ धनेरन्यसंचयेष्चेन्द्रकुबेरसमश्चासीत्‌। यथा प्रजापतिर्महातेजा 
मनुर्लोकमरक्षत्‌ तथा राजा दशरथश्चापालयत्‌। तेन धर्मार्थकाम 
संपादनकर्मानुष्टानपरेण सत्यप्रतिज्ञेन देवेन्द्रेण स्वर्ग इव श्रेष्टा सा पुरी 
पालिता। तस्मिन्‌ पुरोत्तमे जना हृष्टा धर्मात्मानो बहुश्रुताः स्वस्वधनतुष्टा 
अलुन्धाः सत्यवादिनश्च बभूवुः। तस्मितरुत्तमपुरे न कश्चत्‌ कुटुम्बी 
आसीद्‌ योऽल्पसंचितधनः असिध्दधर्मार्थकामो गवाङ्वधनधान्यही नश्च! 
अयोध्यायां कामुकः कृपणः क्रूरो विद्याहीनो नास्तिको वा मनुष्यो न 
दूश्यते स्म। तत्र सर्वे नरा नार्यश्च धर्मशीलाः, संयमिनो हृष्टाः 
शीलसदाचाराभ्यां महर्षिवचरिर्मलाश्चाभवन्‌। तस्मिन्नगरे न कोऽ प्यासीद्‌ 
यस्य कुण्डलं मकुटं पुष्पहारश्च नासीत्‌। न कोऽपि तत्राल्पभोगवान- 
विद्यत। अभ्यङ्गस्नानेन चन्दनलेपेन सुगन्धेन च वञ्चितस्तत्र कोऽपि 
नासीत्‌। अश्रष्ठान्नभोजी अदानी कण्ठभूषणहस्ताभरणशून्यः असंयतमना 
वा तत्र न बभूव। अनाहिताग्निरयज्वा सहस्रस्वर्णमुद्राभ्यो न्यूनदाता 

ब्राह्मणो बर्णसङ्करकारी वा तस्मिन्‌ पुरे कोऽपि नासीत्‌। तत्र सर्वे ब्राह्मणा 
नित्यं स्वकर्मासक्ता विजितेन्द्रिय दानाध्ययनशीला दानस्वीकरणे 
संयताश्चाभवन्‌। नास्तिकः अनृतभाषी अकृतानेक शास्त्रपरिश्रमः असूयावान्‌ 
अशक्तः अज्ञानी वा तत्र न कोऽपि तदा विद्यते स्म। दीनो व्याकुलचित्तो 
दुःखितो धनहीनो रूपहीनो राज्ञि भक्तिहीनो वा तत्र न दृष्टः! 
ब्राह्मणादिचतुर्व्णषु सर्वे देवतातिथिपूजका दीर्घायुषो धर्मसत्यपरायणाश्चासन्‌। 
क्षत्रिया ब्राह्मणानुसारिणः क्षत्रियानुगामिनो वैश्याः स्वधमसिक्ता 
ब्राह्मणक्षत्रियवेश्यसेविनः शूद्राश्चासन्‌। पूर्वं यथा मनुना मानवेन्द्रेण 
रक्षिता तथा दशरथेनायोध्या रक्षिताभवत्‌। अग्नितुल्येर्निपुणैः 
पोरुषवद्भिर्विद्याशालिभिश्च योधेस्तथा सा पुरी भरिता यथा सिंैर्गिरिगुहाः। 
काम्बोजबाह्ीकवनायुसिन्धुदेशजेरुच्चेभश्रवस्तुल्यर्हयेः सा नगरी पर्णा 
बभूव विन्ध्यपर्वताद्‌ हिमवत्पर्वताच्चोटभूतैरतिबलेर्मततेः पर्वतोपमेर्गजैः 
सा पुरी परिपूर्णा आसीत्‌। अञ्जनाद्‌ वामनाच्च संभूतेः भद्रमन्द्रमृगाख्यानां 
वारणजातीनां दरयो््रयोः सेकरादुत्पत्रै्भद्रमन्ेर्भद्रमुगेर्मगमन्दरेशच नित्यमत्तैः 
पर्वतसत्निभैर्वारणेः सा पुरी सदा पुर्णा बभूव। योजनद्रयदूरादपि 
शत्रुभिर्योध्टुमशक्या सा पुरी अयोध्येत्यन्वर्थनामा प्रकाशते स्म) 
दुढद्रारार्गलत्वाद योध्येति सत्यं नाम धरन्तीं सुन्दरेग्हिः शोभमानां शिवां 
बहुजनसंकुलां तां पुरीं शक्रसमो महीपतिर्दशरथः शशास। 
७ 

शुचयो राजकृत्येषु नित्यमनुरक्ताश्चाष्टौ तस्यामात्या बभूवुः। ते 
धष्टिर्जयन्तो विजयः सिध्दार्थः अर्थसाधकः अशोको मन्त्रपालः 
सुमन्त्रर्चाष्टमः। तस्याभिमतो ऋषिसत्तमो वसिष्ठो वामदेवश्च द्रौ 
ऋत्विजावास्ताम्‌। अन्ये ऋत्विजो मन्त्रिणङ्च तस्य बभूवुः। ते 
एेश्वर्यवन्तो महात्मानः शास्त्रज्ञा दृढविक्रमा यशस्विनो राजकर्येषु 
सावधाना राजाज्ञानुसारकार्यकर्तारस्तेजस्विनः सहनशालिनः सस्मितं 

भाषमाणाः क्रोधात्‌ कामात्‌ स्वार्थाद्‌ वा अनृताभाषिणश्चासन्‌। स्वेषु परेषु 
वा कृतं क्रियमाणं चिकीर्षितं वा कर्म तेर्षा चारद्रारा अविदितं किमपि 
नासीत्‌। व्यवहारेषु ते क्रुशलाः स्नेहविषयेषु परीक्षिताश्च। सत्यवसरे 
सुतेष्वपि ते दण्डं धारयेयुः। कोशपूरणे सेन्यसंग्रहणे च ते लगन्ति स्म। 
अनपराधिनं शत्रुमपि न ते दण्डयेयुः। ते वीराः स्थिरोत्साहा राजशास्त्रमनुसूत्य 
कार्यकारिणो नित्यं स्वराज्यवासिनां सत्पुरुषाणां रक्षकाश्च बभूवुः 
ब्राह्मणान्‌ कषत्रियांश्चाहिंसन्तस्ते कोध्चं पूरयामासुः। अपराधिनो 
बलिनस्तीक्ष्णटण्डं दुर्बलस्य मृदुदण्डं च ते व्यदधुः*। शुचिषु 
एकबुध्दिषु सर्वेषु मन्त्रिषु राजकार्याणि विचारयत्सु पुरे वा रष््टरे वा 
क्वचिद सत्यवादी नासीत्‌। न कोऽपि दुष्टो वा परदारलम्पटो वा बभूव। 
सर्वं पुरं राष्ट्रं च शान्तिपूर्णमभवत्‌। सर्वे ते मन्त्रिणः शोभनवस्त्रवेषाः 
सुशीलाः राजहितार्थं नयचक्षुषा जाग्रति स्म) गुरुजनेषु ते गुणेकग्राहिणः 
पराक्रमेः प्रख्याता बुध्दिनिष्पन्नकार्यद्रारा विदेशेषु च विज्ञाताः। अनघो 
दशरथो गुणोपेतेरेवंविधेरमात्यरयुक्तः पृथिवीमन्वशिषत्‌। चारैरवेक्षमाणो 
धर्मेण प्रजा रञ्ज्यंश्च स दशरथः आत्मनो विशिष्टं वा तुल्ये वा शत्रं न 
प्राप्नोत्‌। राजकार्यालोचनासक्ते* रनुरक्तेः कुशलैः समर्थस्तेर्मन्त्िभिर्युक्तः 
स राजा तेजोमयकिरणेः सहोदितोऽ्क इव दीप्तिमवाप। 
८ | 

तस्येर्वप्रभावस्य धर्मज्ञस्य महात्मनो दशरथस्य पुत्रार्थं परितप्यमानस्य 
वंशाभिवृध्दिकरः पुत्रो न बभूव। पवं चिन्तयतस्तस्य पुत्रार्थ 
किमहमश्वमेधयागं न कुर्यामिति मतिर्बभूव। शुष्दात्मभिर्मन्त्रिभिः सह 
समालोच्य यष्टव्यमिति निश्चित्य मन्तरिवरं सुमन्त्रं मम गुरून्‌ सपुरोहितान्‌ 
शीघ्रमानयेति प्राह। एतच्छुत्वा सारथिः सुमन्त्रो रहसि राजानमिदमूचे। 





* अथवा अपराधगुरुलाघवं समीश्य दण्डं व्यदधुः। * (मन्त्रहितेर्निविष्टः। 
ग्राह्यःमन्त्रहिते निविष्टः, 

अश्वमेधयाग ऋत्विग्भिरुपदिष्टः। तत्र विशेषोपायोऽयं पुरावृत्तो मया 
श्रुतश्च। तव पुत्रप्राप्तिविषये ऋषीणां सत्निधो भगवान्‌ सनत्कुमारः 
पूर्वमिमां कथां कथितवान्‌। काश्यपस्य विभाण्डक इति प्रसिष्दः 
पुत्रोऽस्ति। तस्य ऋष्यशद्धो नाम पुत्रो भविष्यति। स ॒विप्रन््रो वन एव 
संवध्दः सदा वनचरो मुनिः सर्वदा पित्रनुवर्तनादन्यं ग्रामादिकं न 
जानाति। महात्मनस्तस्य ब्रह्मचर्यस्य द्ैविध्यं भविष्यति। प्रथमतो 
दण्डमेखलादिधारणारूपं मुख्यतब्रह्मचर्य पश्चादृतुकाले पत्नीसमागमरूपं 
गोणब्रह्मचर्य च। इटं द्वैविध्यं लोकेषु प्रथितं विप्रैः कथितं च। इत्थं सदा 
वननिवासिनः पितुरन्यमजानतः अग्निं पितरं च शुश्रूषमाणस्य कालः 
कश्चिद्‌ व्यत्येष्यति। एतस्मित्रेव काले अङ्कु विख्यातो राजा रोमपादो 
भविष्यति। तस्य राज्ञो धर्मातिक्रमात्‌ सुदारुणा सर्वप्राणिभयावहा 
अनावृष्टिर्भविष्यति। तदा दुःखितो विदुषो वृष्दान्‌ ब्राह्मणान्‌ समानीय 
स प्रवक्ष्यति। भवन्तो धर्मज्ञा लोकाचारज्ञाश्च। अतः कञ्चन नियमं 
समादिशन्तु येन॒ मम प्रायश्चित्तं भवेत्‌। तदा ते हे राजन्‌। 
सर्वोपायेर्विभाण्डक सुतमिहानयेति वक््यन्ति। सत्कृत्य ऋष्यशुङ्गमानाय्य 
श्रध्टया कन्यां शान्तां तस्मे शास्त्रोक्तेन विधिना विवाहार्थं प्रयच्छ। तेषां 
वचनं श्रुत्वा स राजा केनोपायेन शक्तिशाली स मुनिरिहानीयेतेति 
चिन्तविष्यति। ततो बुध्दिशाली राजा मन्त्रिभिः समालोच्य पुरोहितममात्यांश्च 
सत्कृत्य तत्र प्रेषयिष्यति। राज्ञो वचः श्रुत्वा ते व्यथिता अंवनताननाश्च" 
ऋषेर्भीता वयं न गच्छेमेति राजानं प्रार्थयिष्यन्ते। ते चिन्तयित्वा 
तमृषिमानेतुं युक्तानुपायान्‌ वक्ष्यन्ति। उपायेन तमानेष्यामः। तेन दोषो न 
भविष्यतीति वदिष्यन्ति! एवमङ्गगधिपेन गणिकाभिऋषेः सुत आनेष्यते। 
आनीतमात्रे तस्मिन्‌ देवो वर्षिष्यति। राजा शान्तां तस्मै प्रदास्यति। 


*ल व्यथिता वनताननाः व्यथित्मवनत्ताननाःति पाद्य व्यथित्दअवनताननाः। 
सन्धिरार्षः, 

जामाता ऋष्यशङ्गस्तव पुत्रान्‌ विधास्यति। सर्वमिर्दं सनत्कुमारेण कथितं 
मयेदानीं व्याहतं च। ततो हृष्टो दशरथः सुमन्त्रं प्रत्यभाषत। कथमृष्यश्धः 
आनीतः? विस्तरेण तद्‌ ब्रूहीति 
९ 
राज्ञा चोदितः सुमन्र इदं वचः प्राह। यथा स“ ऋष्यशृङ्गो 
मन्रिभिरानीतस्तद्‌ वृत्तं शुणु! अमात्यसहितः पुरोहितो राजानमाह। 
अस्माभिरयमुपायश्चिन्तितोऽस्ति येन कार्यविष्नो न भवेत्‌। ऋष्यशुद्ख 
तनचरस्तपःस्वाध्यायनिरतश्चास्ति। स स्त्रियो नाभिजानाति 
विषयसुखानामज्ञश्च! मनुष्यचित्तक्षोभकराणां विषयाणां प्रलोभनेन 
तमस्मत्रगरमानाययिष्यामः। अतः शीघ्रमयं प्रयत्नः क्रियताम्‌। रूपवत्यः 
सुभूषिताः सत्कृता गणिकास्तत्र गच्छन्तु। विविधोपायैः प्रलोभ्य 
तास्तमानेष्यन्ति। तच्छुत्वा राजा पुरोहितं तथा भवतु इति प्रत्युवाच। 
पुरोहितो मन्त्रिणश्च ततस्तां व्यवस्थां चक्रुः। तच्छुत्वा मुख्या गणिका वनं 
प्रविविशुः। आश्रमस्यानतिदूरे स्थित्वा धीरस्य सदाश्रमवासिन ऋषिपुत्रस्य 
दषश्नि यत्नं चक्रुः। पितुरन्तिके निवासेनैव स मुनिपुत्रः सन्तुष्टो भूत्वा 
आश्रमात्‌ कदापि बहिर्न गच्छति स्म। जन्मप्रभति तेन पितुरन्यः पुमान्‌ 
स्त्री वानगरजं राष्टरग्रामजं वा सत्त्वं न दृष्टपूर्वम्‌! पर्चात्‌ कदाचित्‌ 
स ऋष्यशृङ्खो यद्च्छया तं प्रदेशं गत्वा ता नारीर्ददर्श। विस्मयकर- 
सुन्दरवेषास्ताः सर्वाः स्ियो मधुरस्वरेण गायन्त्य ऋषिकुमारमासाद्योचुर। 
हे ब्रह्मन्‌। कस्त्वं किं करोषि च> किमर्थमेकस्त्वं विजने घोरे वने 
चरसि ?शंस। पूर्वमदृष्टास्ताः स्त्रियः काम्यरूपा आसन्‌। तस्मादृष्यशुङ्कस्य 
मनसि तासु स्नेहो जातः। स्वपितरमुदिश्य ताः कथयितुं तस्य 
मतिर्बभूव। अस्माकं पिता विभाण्डकः! तस्याहमोरसः पुत्रः। ऋष्यशृङ् 
* शृणु मे मन्त्रिभिः सह इति सर्वत्र पाठः। परन्तु सुमन्त्रो दशरथेन रहसि भाषते 
अतः; मन्नरिभिः स ह इति पदच्छेदः कार्यः। ह इति प्रसिध्टौ इति गोविन्दराजः। 

इति मम नाम तपस्यादिकर्म च लोके प्रसिध्टमस्ति। हे शोभनदर्शनाः। 
अस्माकमाश्रमप्रदेश इह निकटेऽस्ति। तत्र वः सर्वेषां* पूजां विधिपूर्वकं 
करिष्ये। मुनिकुमारस्य वचः श्रुत्वा तदाश्रमपदं द्रष्टुं तासां मतिर्बभूव। 
तेन सह स्वश्च ता जगमुः । तत्रागतानां तासामिदमर्घ्यमिदं पाद्यमिदं मूलं 
फलमिति ऋष्यशद्गः पूजां चकार। तां प्रजां प्रतिगृह्य स्वस्ता 
विभाण्डकाद्‌ भीता, समुत्सुकाः श्षिप्रं तस्माद्‌ गन्तुं मतिं चक्रुः। हे विप्र 
अस्माकमपीमानि मुख्यानि फलानि प्रतिगृहाण। तव भद्रमस्तु। शीघ्रमेतानि 
भक्षयस्व। इत्युक्त्वा ता हर्षेण तमालिङ्ग्य मोदकानि रुचिकराणि बहूनि 
भक्ष्याणि च तस्मेददुः। अनास्वादितपूर्वाणि तानि भक्षयित्वा नित्यारण्यनिवासी 
स मुनिः फलानीत्यमन्यत। तदा तं विप्रमापुच्छय तस्य पितुर्भतास्ताः 
स्त्रिय इतः परमस्माभिर्न स्थातव्यं व्रतानुष्ठानभङ्खो भवेदिति व्याहृत्य 
निर्जग्मुः। गतासु तासु कष्यशद्खो व्याकुलहदयो दुःखेन परिबभ्राम 
अपरेद्युः स मुनिपुत्रस्तं देशमाजगाम यत्र मनोज्ञाः स्वलङ्कृता वारमुख्या 
दुष्टाः। आयान्तं तं विप्रं दृष्ट्वैव हष्टमानसास्तास्तमुपसूत्येदम्‌ चुः। 
सोम्य! अस्माकमाश्रमपदमायाहि। तत्र ते विशेषेणातिथिसत्कारो भविष्यति। 
सर्वासां तासां मनोहरं वचनं श्रुत्वा स गमनाय निश्चिकाय। तं ताः स्त्रियो 
निन्युः) तस्मिन्‌ महात्मनि विप्रे तत्रानीयमाने सहसा देवः पर्जन्यो जगत्‌ 
प्रह्ादयन्‌ ववर्ष। वर्षेणेव मुनिः स्वविषयमागत इति ज्ञात्वा राजा प्रत्युद्रम्य 
प्रह साष्टाङ्गनमस्कारं चकार। एकाग्रचित्तो भूत्वा तस्मे विधिवदर्घ्य 
दत्वा मा मन्युर्भूदिति प्रसादं वव्रे। अन्तःपुरं प्रविश्य शान्तचित्तः स राजा 
कन्यां शान्तां यथाविधि तस्मै दत्वा जहर्ष। इत्थं सर्वैः कामेः सुपूजितो 
महातेजा ऋष्यशृद्धे भार्यया शान्तया सह तत्रोवास। 
९0 
राजेन्द्र! यथा देवप्रवरः सनत्कुमारः पुर्वमुक्तवान्‌ तथा हितं मे वचनं 


* स्त्रीस्वरूपापरिज्ञानात्‌ पुलिङ्गनिर्देश इति गोविन्दराजः। 

पुनश्च शृणु। श्रीमान्‌ सत्यप्रतिज्ञः सुधामिको दशञरथो नाम राजा 
इक्ष्वाकूणां कुले जनिष्यते। तस्य राज्ञः अङ्गराजेन स्नेहो भविष्यति। 
तस्याङ्राजस्य शान्ता नाम कन्या भविष्यति! अङ्गराजस्य पुत्रो विख्यातो 
रोमपादो भविष्यति। राजा दशरथस्तस्य समीपं यास्यति। धर्मात्मन्‌ 
अहमनपत्योऽस्मि। मम कुलविवृध्यर्थं त्वयाज्ञप्तः शान्ताभर्ता मम क्रतु 
निर्वहेत्‌। इति तमभ्यर्थयिष्यते। रोमपादः सम्यग्‌ विचिन्त्य पुत्रवन्तं 
शान्ता प्रदास्यति। तमृष्यशृद्ख प्रतिगृह्य निश्चिन्तो राजा दशस्थो यङ्ग 
करिष्यति। कृताञ्जलिः स यष्टुकामस्तं यज्ञाथं सन्तानार्थं स्वर्गार्थं च 
वरयिष्यति। तस्माद्‌ विप्रमुख्यात्‌ तं कामं दशरथः प्रापस्यति। तस्य राज्ञः 
अमितविक्रमा वंशप्रतिष्ठाकराः सर्वलोकेषु विश्रुताश्च चत्वारः पुत्रा 
भविष्यन्ति। एवं पुरा सत्ययुगे भगवान्‌ सनत्कुमारः कथितवान्‌। ततस्त्वं 
ससेन्यवाहनः स्वयं गत्वा सत्कारपूर्वकं तमानय। सुमन्त्रस्य वाक्ये श्रुत्वा 
राजा वसिष्ठटस्यानुमतिमधिगम्य पत्नीभिरमात्येश्च सह यत्र स द्विज 
आसीत्‌ तत्र जगाम। वनानि सरितश्च शनैः शनैर्व्यतिक्रम्य तं देशं 
प्रविवेश। तत्र रोमपादसमीपे अग्निवद्‌ दीप्यमानं तं ददर्श। तदा 
प्रहृष्टमना रोमपादो यथाविधि सखित्वाद्‌ विशेषेण च दशरथं पूजया- 
मास। तेन च मुनिपुत्राय स्वस्य दशरथेन सह सख्यं कथितम्‌। तत 
ऋष्यशुङ्गश्च दशरथं पजयामास। एवं सुसत्कृतो दशरथः सप्ताष्टदिनानि 
तेन सहोषित्वा रोमपादमिदमुवाच। राजन्‌! तव पुत्री शान्ता भत्र सह 
मदीयं नगरमायातु। तत्र महत्‌ कार्यमुपस्थितम्‌। राजा जामातुर्गमनमद्गीकृत्य 
भार्यया सह तं गन्तुमुवाच। ऋषिपुत्रश्चाकर्ण्य तथेति दशरथमुक्त्वा 
श्वशुरेणाभ्यनुज्ञातो भार्यया सह प्रययो। टशरथरोमपाद गरवादन्योन्यमञ्जलिं 
कृत्वा स्नेहाद्‌ वक्षसा संश्लिष्य ननन्दतुः। ततः सुहृदमापुच्छच दशरथः 
प्रस्थितः। स्वं नगरं क्षिप्रमेव स्वलदिक्रयतामिति शीघ्रगामिनो टूतान्‌ 

पौरेभ्यः प्रेषयामास। ततः पुरनिवासिनो मुदिता राजप्रेषणमनुसृत्य 
पुरमलंचक्रुः। राजा खङ्कदुन्दुभिनिधेषिः सह विप्रवरं पुरस्कृत्य स्वलङ्कृतं 
नगरं प्रविवेश। सर्वे पौरा इन्द्रतुल्यपराक्रमेण दशरथेन सत्कृत्य 
प्रवेश्यमानं द्विजं दृष्ट्वा प्रमुमुदिरे। ऋष्यशुङ्गमन्तः्पुरं प्रवेश्य शास्त्रतः 
पूजयित्वा तस्यानयनेन दशरथ आत्मानं कृतकृत्यं मेने। स्वश्चान्तः- 
पुरस्त्रियो भर्त्रा सहागतां शान्तां द्ष्ट्वा ननन्दुः। राज्ञीभी राज्ञा च 
पूज्यमाना शान्ता विप्रेण भर्त्रा सह कञ्चित्कालं तत्रोवास। 


९१ 
ततो बहुकालानन्तरं सुमनोहरे वसन्ते समनुप्राप्ते यष्टुं राजा एेहत । 


तदा देवोपमवर्चसं तं विप्रं प्रणम्य कुलपरम्परार्थ पुत्रार्थं यज्ञं कारयितुं तं 
वव्रे । स तस्य प्रार्थनां स्वीकृत्य यज्ञसामग्री एकत्र क्रियतां यज्ञीयस्तुरगश्च 
विमुच्यतामिति प्राह । ततो राजा क्षिप्रं वेदविद ऋत्विज आवाहयति 
मन्नरिसत्तमं सुमन्त्रमुवाच । सुमन्त्रस्त्वरितं गत्वा सुयज्ञं वामदेवं जाबालिं 
काश्यपं पुरोहितं वसिष्ठं द्विजसत्तमानन्यांशच वेदपारगान्‌ समानिनाय । 
धर्मात्मा राजा दशरथस्तान्‌ पूजयित्वा मधुरया वाचा धर्मार्थसहितमुवाच। 
पुत्रार्थं भृशं विलपतो मम सुखं नास्ति। पुत्रार्थमश्वमेधयागं करिष्यामीति 
ममाभिप्रायो जातः। तस्मादहं शास्त्रविहितेन मार्गेण यष्टुमिच्छामि । 
अस्य ऋषिपुत्रस्य प्रभावेण कामान्‌ प्राप्स्यामि । तदा राजोक्तं तद्‌ वाक्यं 
वसिष्टप्रमुखा ब्राह्मणाः प्रशशंसुः ऋष्यशुद्धः पुरस्कृत्य ते राजानमूचुः । 
यज्ञसामग्री एकत्र क्रियतां तुरगश्च विमुच्यताम्‌। यतस्ते पुत्रार्थमियं 
धार्मिकौ बुद्धिरागता ततोऽ वश्यं त्वं चतुरः पुत्रानमितविक्रमान्‌ प्राप्स्यसि। 
तद्‌ द्विजभाषितं श्रुत्वा राजा प्रीतो बभूव। हर्षणामात्यानिदं मङ्गलकरं 
वचनं प्राह। गुरूणां वचनान्मे यज्ञसंभारा, संभ्रियन्ताम्‌। शक्तिशालिनां 
वीराणां रक्षणेनोपाध्यायेन सह हयो विमुच्यताम्‌। सरयूनद्या उत्तरे तीरे 

यज्ञभूमिरनिर्मीयताम्‌। कल्पोक्तप्रकारेण यथाविधि शान्तिकर्मणि प्रवर्तन्ताम्‌। 

यद्यस्मिन्‌ महायज्ञे कष्ट प्रदोऽपराधो न स्यात्‌ तर्हिं सर्वेण राज्ञायं कर्तु 
शक्यते। विद्वांसो ब्रह्मराक्षसा यज्ञ छिद्रं मृगयन्ते। विधिहीनयज्ञकर्ता सद्यो 
विनश्यति। तस्माद्‌ यथा मम क्रतुर्यथाविधिसमाप्यते तथा विधीयताम्‌। 

एवे कर्तु सर्वे भवन्तः समर्थाः सन्ति। तदा मन्िणस्तथेत्युक्तवा राजानं 
पूजयित्वा यथाज्ञप्तं चक्रुः। ततस्ते द्विजा धर्मज्ञं राजानमस्तुवन्‌। 

तेनानुज्ञातास्ते प्रतिनिवृत्ताः। ब्राह्मणगमनानन्तरं मन्त्रिणो विसृज्य नृपः स्वं 
वेम प्रविवेश। 


१२९ 


पुनश्च वसन्ते प्राप्ते संवत्सरः पूर्णोऽ भवत्‌। तदा दशरथो वसिष्ठमभिवाद्य 
यथाशास्त्रं संपूज्य मम सन्तानार्थं यज्ञो यथोक्तं क्रियतामिति प्रश्रितमुवाच। 
यथा यज्ञाङ्घेषु विध्नो न क्रियते तथा विधीयताम्‌ । भवान्‌ मम मित्रं हितैषी 
परमो गुरुश्च। प्रारब्धस्य यज्ञस्य भारो भवतैव वोढव्यः। यद्‌ भवता 
प्रार्थितं सर्व तत्‌ करिष्ये इति वसिष्ठो राजानमब्रवीत्‌ । ततो वसिष्ठो 
यज्ञकर्मसु निष्ठितान्‌ वृद्धान्‌ ब्राह्मणान्‌ वास्तुनिपुणान्‌ परमधार्मिकान्‌ 
वृद्धान्‌ कार्यनिर्वाहकान्‌ शिल्पकरान्‌ वर्धकौन्‌ खनकान्‌ ज्योतिषिकान्‌ 
नटान्‌ नर्तकान्‌ विशुद्धान्‌ शास्त्रविदः पण्डितांश्चैवमुवाच। राजशासनाद्‌ 
यज्ञकर्म भवन्तः कुर्वताम्‌। बहुसहप्रसंख्याका इष्टकाः शीघ्रमानयन्तु। 
राज्ञां कृते उत्तमा ओपकार्याः . क्रियन्ताम्‌। ब्राह्मणानां कृते शतशः 
शोभनानि गृहाणि च कर्तव्यानि। तथेव पौरजनस्य च बहुभक्ष्यन्नपानेर्युतानि 
सुनिष्ठितानि गृहाणि कार्याणि। जानपदानौ कृते च सर्ववस्तुयुता 
वहुभक्ष्यसमन्विताश्चावासाः कार्याः। विधिवत्‌ सत्कृत्यात्नं देयम्‌। 
अनादरेण न देयम्‌ । सर्वेषां वर्णानां सत्कारः कार्यः। कामक्रोधवशादवज्ञा 

न प्रयोक्तव्या। यज्ञकर्मसु ये अधिकृताः सेवकाः शिल्पिनश्च निमग्ना+ 
भवन्ति तेषामपि यथोचितं पूजा कार्या। यथा सर्व सुविहितं भवति न 
किञ्चिच्च परिहीयते तथा प्रीतिस्निग्धेन चेतसा भवन्तः कुर्वन्तु। ततः 
सर्वे समागम्य यथा भवतोक्तं तथा करिष्यामः। न किञ्चित्‌ परिहास्यते 
इत्यब्रुवन्‌ । ततो वसिष्टः सुमन्त्रमाहूयेदमव्रवीत्‌। धार्मिकान्‌ सर्वान्‌ 
नृपतीन्‌ यज्ञे निमन्त्रयस्व। सहस्रशः अस्मद्राष्टस्थितान्‌ ब्राह्मणान्‌ क्षत्रियान्‌ 
वैश्यान्‌ शूद्राश्च निमन्त्रयस्व। सर्वदेशानां मान्यान्‌ जनानाहयस्व । 
सत्यविक्रमं सर्वशास्त्रेषु वेदेषु च निष्ठितं मिथिलाधिपतिं जनकं 
स्वयमेव सुसत्कृत्यानय। सः अस्माकं पूर्वसंबन्धी। ततः प्रथममेव ते 
व्रवीमि। तथा सुहृदं प्रियवादिनं सद्रूत्तं देवतुल्यं काशिपतिं च 
स्वयमेवानयस्व। परमधार्मिकं महाराजस्य दशरथस्य श्वशुरं वृद्धं 
केकयराजं च सपुत्रमाहयस्व। महाभागमङ्कश्वरं रोमपादं महाराजस्य 
दशरथस्य वयस्यं चानय। प्राचीनदेशानां सिन्धुसोवीरसोराष्टदेशानां 
दाक्षिणात्यदेशानां -च पार्थिवानाहयस्व। ये ये राजानोऽस्मत्रृपस्य 
सुहदस्तान्‌ सानुचरबान्धवान्‌ यावत्‌ शक्यं तावत्‌ क्षिप्रमानय। वसिष्टस्य 
तद्‌ वाक्यं श्रुत्वा सुमन्त्रस्त्वरया राज्ञामानयनाय सत्पुरुषानादिदेश । 
वसिष्ठस्यादेशेन स्वयमेव सुमन्त्रो मुख्यान्‌ नृपानाह्वातुं ययो। कर्मकराए्च 
यज्ञसंबन्धि यद्यत्कर्म कृतं तत्तत्‌ सर्व यथासमयं वसिष्ठाय निवेदयन्ति 
स्म । तेन प्रीतो वसिष्ठः पुनस्तानुवाच। अवज्ञया अश्रद्धया कस्यापिन 
दातव्यम्‌। अवज्ञया दत्तं दातारं निस्संशयं हन्ति इति। अनन्तरं 
केषुचिदिनेषु दशरथाय बहूनि रत्नान्यादाय राजान आजम्मुः। तदा 
सुप्रीतो वसिष्ठो राजानमन्रवीत्‌। तव शासनाद्‌ राजान उपागता मया 
यथार्ह सत्कृ ताश्च।. यज्ञसंबन्धि कार्यमस्मत्पुरुषैः कृतं च। भवान्‌ यष्टु 


+ ~ यज्ञकर्मसु येऽव्यग्राः। यज्ञकर्मसु ये व्यग्राः इति पाटः 

समीपस्थितं सर्वकामेरुपहतैरुपेतं यज्ञायतनं गच्छतु। तदा 
वसिष्टर्ष्यशङ्गयोर्वचनाद्‌ राजा शुभनक्षत्रयुतश्ुभदिने निर्ययो।! ततो 
वसिष्टप्रमुखा विप्रमुख्या ऋष्यशुङ्खं पुरस्कृत्य यज्ञकर्मारभन्त। 
९-२ 

संवत्सरे पूर्ण य्ञीयोऽश्वः प्रत्यावृत्तः। तदा राज्ञो यज्ञः प्रारब्धः। 
महाराजस्याश्वमेधे महायज्ञे ऋष्यशुद्धं पुरस्कृत्य श्रेष्ठा द्विजाः कर्म॑ 
चक्तुः। वेदपारगा ऋत्विजो यथाविधि क्रममनुसृत्य कर्म चक्रुः। द्विजा 
अश्वमेधाङ्गभतं प्रवरग्यमुपसदं तदधिकं च कर्म यथाशास्त्रं चक्रुः। 
तत्पष्चात्तत्तत्कमरङ्किभूतदेवतापूजां कृत्वा मुनिपुङ्घवा यथाविधि 
प्रातःसवनमध्यन्दिनिसवनतृतीयसवनकर्माणि चक्रुः । तत्र दोषयुतहोमः 
स्खलितं वा किमपि नाभवत्‌। सर्वं मन्त्रयुतं क्षेमयुक्तं चादृश्यत। तेषु 
यज्ञदिनेषु श्रान्तः क्षुधितो वा तत्र न बभूव । विद्याहीनः शतशिष्यरहितो 
वा ब्राह्मणस्तत्र नासीत्‌। नित्यं तत्र ब्राह्मणक्षत्रियवेश्यशूदा मुनयः 
सन्यासिनश्च भुञ्जते स्म। वृद्धा रुग्णाः स्त्रियो बालाश्च तत्र भुञ्चते स्म। 
अत्रस्य मधुरत्वाद्‌ निरन्तर भुञ्चानानामपि तृप्तिर्नाजायत। परिवेषकाणामपि 
दशरथस्य च तृप्िर्नाभिवत्‌। राजाधिकारिभिरत्रं दीयतां विविधानि 
वासांसि च दीयन्तामिति पुनः पुनः प्रचोदिताः कार्यकर्तारस्तथेव -चक्रुः। 
तत्र प्रतिदिनं विधिवत्‌ सिद्धरस्यात्नस्य विविधभोजनपदार्थानां च 
पर्वतोपमा राशयो दूश्यन्ते स्म। यथाविधि पक्वं स्वाद्रत्रं ब्राह्मणाः 
प्रशंसन्ति स्म। अहो वयं तृप्ता इति तेषा वचनानि राघवः शुश्राव। सुष्टु 
अलङ्कृताः पुरुषा ब्राह्मणान्‌ पर्यवेषयन्‌ । विशुद्धमणिकुण्डलधारिणः 
अन्ये पुरुषास्तेषां परिवेषकाणां सहायतां चक्रुः। कर्मणां मध्यकाले 
सुवक्तारः स्थिरबुद्धयो विप्राः परस्परजिगीषया वहून्‌ शास्त्रवादानकुर्वन्‌। 
यज्ञकुशला ब्राह्मणा वसिष्ठादिभिः प्रेरिता; प्रतिदिनं सर्वकर्माणि चक्रुः। 
तत्र कोऽपि सदस्यो व्याकरणादिषडङ्गानामज्ञाता नासीत्‌। अव्रतः 
अबहश्रुतश्च नासीत्‌) अवादकुशलो वा ब्राह्मणो नासीत्‌ । यूपस्थापनसमये 


कालूरि हनुमन्तरावः बालकाण्डम्‌ - 13 23 


षड्‌ विल्वदारुयुपाः तत्समीपे षट्‌ खदिरदारुयूपाः षट्‌ पलाशदण्डयूपाश्च 
स्थापिताः। श्लेष्मातकयुपश्चाश्वमेधय्ञे निर्दिष्टः। तथेव द्रौ देवदारुयुपौ 
परस्परं व्यामट्रे स्थापितौ। एते सर्वे च यज्ञकोविदेः शास्त्रहरनिर्मिताः। 
यज्ञशोभार्थं ते यूपा, काञ्चनेनालङ्कता अभवन्‌। स्वे ते यूपस्तम्भा 
विधिवत्‌ शिल्पिभिः सुकृता टृढाश्चासन्‌। अष्टकोणाकारास्ते यूपाः स्पर्शे 
मसृणा आसन्‌। ते वस्त्रेराच्छादिताः पुष्पर्गन्धैश्च भूषिता गगने दीप्तिमन्तः 
सप्तर्षय इव व्यराजन्त शास्त्रोक्तप्रमाणेनेष्टकाः कारिताः, 
शुल्बकर्मकुशलैरब्रह्मिणेरग्निवेदी स्वर्णपक्षगरुडाकारेण निर्मिता। 
शुक्लयजुर्वेदशाखीयानामन्ययज्ञसमये षटप्रस्तारा होमवेदी* भवति स्म। 
परन्तु दशरथस्यास्मित्रश्वमेधयज्ञे ततस्त्रिगुणा अर्थात्‌ अष्टादशप्रस्तारा 
वेदी बभूव। तेषु यूपेषु शास्त्रानुसारेण पशव उरगाः पक्षिणश्च तत्तदेवता 
उददिश्य बद्धाः) पशुविशसने प्राप्ते अश्वो जलचराष्च ऋत्विगभिर्निवद्धाः"* । 
एवं पशनां त्रिशतं दशरथस्याश्वमेधीयो हयश्च ययुपेषु बद्धाः। तदा 
कौसल्या शास्त्रोक्तप्रकारेण प्रदक्षिणमप्रदक्षिणं च तं हयं परिक्रम्य परमेण 
मोदेन त्रिभिः कृपाणेस्त* विशशास । तत्पश्चात्‌ सुस्थिरचित्ता सा 
तदश्वेन सह धर्माचरणश्रद्धया रत्रिमेकामवसत्‌** । होता अध्वर्युरुद्गाता 
च महिष्या परिवृत्त्या वावातयाऽ* च हयस्य स्पर्शमकारयन्‌। ऋत्विगश्वस्य 
* कृष्णयजुर्वेदीयानामन्ययक्ञे पञ्चप्रस्तारा वेदी अश्वमेधयङ्ञे पञ्चदशप्रस्तारा च। 


ततोऽनुमीयते दशरथः शुक्लयजुर्वेदीय इति।(गोविन्दराजः) 
%# यज्ञे अरण्यमृगा ग्राम्यमृगाश्च बध्यन्ते। अरण्यमुगा अग्निप्रदक्षिणानन्तरं 


मुच्यन्ते। अन्ये विशस्यःते।३*% स्वर्णसूचिभिः। सुमित्रा कैकेयी च इति गोविन्दराजः। 
५ॐ द्रष्टव्या गोविन्दराजस्य व्याख्या। ऽ» दशरथस्य क्षत्रियजातीया भार्या महिषी। 
वैश्यजातीया वावाता। शूद्र जातीया परिवृत्तिः इति गीताप्रेस्‌। राजपत्नीषु अभिषिक्ता 
महिषी पुराप्रिया सम्प्रत्युपेक्षिता परिवृक्तिः। अधुना प्रिया वावाता। एतास्तिस्रः 
पालाकल्या (अनुक्तया पात्रप्रदया) सह ब्रह्मणा (अनुक्तेन) सह चतुर्भ्य ऋत्विग्भ्यो 
देयाः किल। ते ता हस्ते गृहीत्वा (हयेन इति पाठस्य स्थाने हस्तेन इति 
अन्यप्रकाश्नेषु पाठः) द्रव्यविनिमयेन पुना रज्ञे ददति किल । इति गोविन्दराजः। 

वपामुद्धूत्य शास्त्रानुसारेण श्रपयामास। पश्चात्‌ पक्वा वपा आहुतिः 
कृता। टशरथो यथासमयमात्मनः पापापनोदाय ते धूमगन्धमाजिघत्‌। 
हयस्य सर्वाण्यङ्गानि षोडश ऋत्विजो ब्राह्मणा अग्नावाजुहुवुः। 
अन्ययज्ञानां हविः प्लक्षशाखासु स्थाप्यते। अश्वमेधीयो हविर्वेतसशाखायां 
स्थापयित्वा संस्क्रियते। अश्वमेधयागः कल्पसूत्रप्रकारेण त्रिषु दिनेषु 
कार्य इति ब्राह्मणः कथितम्‌। प्रथमाहस्य सवनं चतुष्टोमं द्वितीयाहस्य 
उक्थं त॒तीयदिवसस्यातिरात्रं च कथितम्‌। शास्त्रानुसारेणाश्वमेधयागान्तर्गता 
बहवः क्रतव ऋत्विग्भिः कारिताः। ज्योतिष्टोमः आयुर्यागः द्रौ 
अतिरात्रयागो अधिजिद्यागः विश्वजिद्यागः अप्तोर्यामाख्यो महाक्रतुर्च 
कृताः। यज्ञे पूर्णे दक्षिणारूपेण राजा होत्रे प्राचीं दिशमध्वर्यवे प्रतीचीं 
ब्रह्मणे दक्षिणामुदगात्रे चोत्तरां ददौ। पुरा ब्रह्मणा विहिते अश्वमेधमहायज्े 
एषैव दक्षिणा निर्दिष्टा क्रतुं समाप्य दशरथ इत्थं सर्वाः भुवमृत्विग्भ्यो 
ददौ। तदा सर्वे ऋत्विजो पवित्रीकृतं दशरथमिदमूचुः। भवानेक एव 
कृत्स्नां धरं रक्षितुमर्हति। भूम्या अस्माकं कार्य नास्ति न च पालने वयं 
शक्ताः। वयं स्वाध्यायकरणे नित्यं रताः। तस्मादस्य भूम्याः स्थाने किमपि 
धनं भवान्‌ प्रयच्छतु। तदा नृपो गवां शतसहस्राणि दश, सुवर्णस्य 
दशकोटीः ततश्चतुर्गुणं रजतस्य च तेभ्यो ददौ। तदा सर्वे ऋत्विजो वसु 
ऋष्यशुद्गाय वसिष्ठाय च ददुः। पश्चात्नचायतः प्रविभागं कृत्वा ते 
ब्राह्मणाः प्रीता भूत्वा वयं भृशं मुदिताः स्म इति प्रत्यूचुः। पापापहं 
स्वर्नयनं श्रेष्ठमन्यपार्थिवदुष्प्रापं च तं यज्ञ पूर्णं कृत्वा दशरथः प्रीतमना 
बभूव । ततो दशरथ ऋष्यशुद्धं प्राह । सुव्रत! मम वंशस्य वर्धनं त्वं 
कर्तुमर्हसि। स विप्रोत्तमो दशरथवचनमद्गीकृत्य चत्वारः कुलेद्रहाः 
पुत्रास्तव भविष्यन्तीति उवाच। 
९४ 

मेधावी वेदज्ञ ऋष्यशुद्कः पश्चात्‌ किं कर्म करणीयमिति 

किञ्चिद्ध्यात्वा तत्‌ कर्म स्मृत्वा राजानमनब्रवीत्‌। तव पुतरपरपतयर्थमधरवविदमन्नः 

सिद्धां पुत्रोत्पादनसमर्थामिष्टिं शास्त्रानुसारेण करिष्यामीति। पश्चाद्‌ 
ब्रह्मतेजस्वी स ऋष्यशुद्खः पुत्रोत्पादिकामिष्टि प्रारभ्य मन्त्रोक्तेन कर्मणा 
अग्नौ जुहाव। देवता गन्धर्वाः सिद्धाः परमर्षयश्च शास्त्रोक्तप्रकारेण 
भागान्‌ ग्रहीतुं तत्र समीयुः। ता देवतास्तस्मिन्‌ यज्ञसदसि (मानवानामद्श्याः) 
समेत्य लोकम्रष्टारं ब्रह्माणमव्रुवन्‌। भगवन्‌! त्वत्प्रसादेन रावणो नाम 
राक्षसः स्ववीयत्नो बाधते । तं शासितुं न शवनुमः। प्रीतेन त्वया तस्मै 
वरो दत्तः। तं वरं मानयन्तस्तस्य दुष्टत्वं नित्यं क्षमामहे। स दुर्मतिस्त्रीन्‌ 
लोकानुदरेजयति। लोकपालान्‌ द्वेष्टि। देवराजमिन्द्रमवमन्तुमिच्छति। 
वरदानेन मूढः स ऋषीन्‌ यक्षान्‌ गन्धर्वान्‌ ब्राह्मणानसुरांश्चावमन्यते। 
सूर्यस्तं न तपति। वायुस्तस्य पाश्वे न वाति। चलत्तरङ्गपङक्तिः समुद्रश्च 
तं दृष्ट्वा न कम्पते। घोरदर्शनात्‌ तस्माद्राक्षसादस्माकं महद्‌ भयमस्ति 
कृपया तस्य वधार्थमुपायं कुर! सर्वः सुरैरेवमुक्तश्चन्तयित्वा ब्रह्ाब्रवीत्‌। 
हन्त तस्य दुरात्मनो वधोपाय एवं विहितः देवगन्धर्वयक्षराक्षसानामवध्यो- 
ऽस्मीति तेनोक्तं मया च तथास्तु इत्युक्तम्‌। अनादरेण मनुष्यान्‌ तदा स 
नाकीर्तयत्‌। तस्मात्‌ स मानुषाद्‌ वध्यो नान्येन। ब्रह्मणः प्रियं वाक्यं श्रुत्वा 
सर्वे देवा महर्षयश्च प्राहष्यन्‌। तदन्तरे तत्र विष्णुरागतः ब्रह्मणा सह तत्र 
तस्थो। तं नत्वा स्तुत्वा च ते ऊचुः। विष्णो! लोकानां हितकामनया त्वां 
नियोक्ष्यामहे । धर्मज्ञस्य वदान्यस्य महर्षिसमतेजसः अयोध्याधिपतेर्दशरथस्य 
हीश्रीकोर्तिसमासु तिसृषु भार्यासु आत्मानं चतुर्विधं कृत्वा पुत्रत्वं 
प्राप्नुहि। तथा त्वं मानुषो भूत्वा प्रवृद्धे लोककण्टकं देवैरवध्यं रावणं 
जहि। वीयत्सिकेन स मूर्खो राक्षसो रावणो देवगन्धर्वसिद्धान्‌ ऋषींश्च 
बाधते। तमृदण्डमुग्रतेजसं महादर्पं शक्रद्रेषिणं लोकरोदनकारकं 
साधुतपस्विकण्टकं तपस्विभयावहमुन्मूलय। 
१५ 

नारायणः सुरसत्तमे रावणवधार्थनियुक्तस्तद्वधोपार्यं जानन्नपि तानेवं 

मधुरेण वचनेन पप्रच्छ। हे सुराः! रावणवधे कोऽसावुपायो येन 

ऋषिकण्टकं तमहं हन्याम्‌ । तदा सुरा विष्णुं प्रत्यूचुः मानुषीं तनुं धृत्वा 
तं .जहि। स निशाचरो दीर्घकालं तीव्रं तपस्तताप। तेन लोककृद्‌ ब्रह्मा 
तुतोष। संतुष्टो ब्रह्मा मानुषादन्यत्र नानाविधेभ्यो भूतेभ्योऽ भयं वरं तस्मे 
ददौ। अनेन वरप्रतिग्रहेण तेन मानवा दुर्बला इत्यवज्ञाताः। तस्मात्‌ तस्य 
वधो मानुषेभ्यो दृष्टः। सुराणामेतद्‌ वचनं श्रुत्वा जीवात्मनां प्रभरविष्णुः 
पितरं दशरथं नुपं रोचयामास। स दशरथस्तस्मिन्‌ काले अपुत्रः सन्‌ 
पत्रप्सुःपत्रीयामिष्टिमयजत । ततो यजमानस्य दशरथस्य पावकादतुलप्रभं 
महावीर्य महाबलं महद्‌ भूतं प्रादुर्भूतम्‌। कृष्णवर्णं रक्तवस्त्रधरं रक्तास्यं 
दुन्द्भिस्वनं सिंहसेमवन्मूदुश्मश्रुकेशपाशं शुभलक्षणसंपन्नं दिव्याभरणभूषितं 
शेलशङ्गोत्नतं दृप्तशार्दूलविक्रमं सूर्यसमाकारं दीप्तानलशिखोपमं च तद्‌ 
भूतमभवत्‌। तद्‌ भूतं रजतपिधानां दिव्यपायससंपूर्णां मायानिर्मितामिव 
टु्यमानां विपुलां स्वर्णपात्र प्रियां पत्नीमिव दोर्भ्यां प्रगृह्य प्रादुरभवद्‌ 
दशरथमभिवीक्ष्योवाच। नृप! मां प्रजापतिलोकादागतं पुरुषं जानीहि । 

दशरथः कृताञ्जलिः प्रत्युवाच। भगवन्‌! ते स्वागतमस्तु। उच्यतां किमहं 
ते करवाणि। प्राजापत्यः पुरुषः पुनरिदं बभाषे। राजन्‌! देवानर्चयता 
त्वयादयेदं प्राप्तम्‌। नरश्रेष्ठ! देवनिर्मितमिदं पायसं सन्तानकरं 
धनारोग्यवर्धनं च गृहाण। यूयमिदं पायसमश्नीतेति अनुरूपाणां भार्याणां 
प्रयच्छ। येषां कृते त्वं यजसे तान्‌ पुत्रान्‌ तासु त्वं प्राप्स्यसि) प्रीतो 
नतशिरा दशरथस्तां देवात्नसंपूर्णां देवदत्तां स्वर्णपा््रीं प्रतिगृह्यादभुतं 
प्रियदर्शन तद्‌ भूतमभिवाद्य परमेण मोदेन तस्य प्रदक्षिणं चक्रे। देवनिर्मितं 
पायसं प्राप्य दशरथो वित्त प्राप्याधन इव परमप्रीतो बभूव। तत्पश्चात्‌ 
तदद्भुताकारं परमतेजस्वद्‌ भूतं तत्‌ कर्म परिसमाप्य तत्रैवान्तर्दधे। 

दश्षरथस्यःपल्यः अभिरमरशारदचन्द्रकिरणेर्नभ इव हर्षोल्लासेन प्राकाशन्त। 

दशरथः अन्तःपुरं प्रविश्यात्मनः पुत्रोत्पत्तिकारणं पायसं प्रतिगृहाणेति 

कोसल्यामब्रवीत्‌। पायसस्यार्ध भागँ" राजा कोसल्याये ददौ । शिष्ट ्धदिर्धभागं 
(-चतुर्थभाग) सुमित्रायै ददौ। शेषचतुर्थभागादर्धं (अष्टमभांग) कैकेय्यै 
प्रायच्छत्‌। शिष्टमष्टमभागं पुनर्च विचिन्त्य राजा सुमित्रायै ददौ। एवं 
राजा भार्याणां पायसं विभज्य ददौ। ताः पल््यः पायसं प्राप्य प्रहर्ष- 
पुर्णमानसा आत्मनः सम्मानं मेनिरे! 
१६ 

यदा विष्णुर्दशरथस्य पुत्रत्व प्राप्तु।नर्णिनाय तदा ब्रह्मा दवता इदमूच। 
सत्यसंधस्य पराक्रमशालिनः सर्वेषां नो हितैषिणो विष्णोः सहायकरान्‌ 
बलिनः कामरूपिणौ मायाविदः शूरान्‌ जवे वायुवेगसमान्‌ नयविदो 
बुद्धि सपत्नान्‌ विष्णुतुल्यपराक्रमान्‌ सवस्त्रगुणसंपन्चान्‌ अमृताशनतुल्यान्‌ 
हन्तुमशक्यान्‌ उपायज्ञान्‌ दिव्यशरीरान्‌ सृजत । प्रधानाप्सरस्सु गन्धर्व- 
स्त्रीषु यक्षपन्नगच्छक्षविद्याधरकन्यासु किन्नरीषु वानरीषु च वानररूपान्‌ 
पुत्रास्तुल्यपराक्रमान्‌ सृजत । भगवता एवमुक्ता देवतास्तस्याज्ञं स्वीकृत्य 
वानररूपिणः पुत्रान्‌ जनयामासुः। महात्मान ऋषयः सिद्धा विद्याधरा 
उरगाङ्चारणाङ्च वनचारिणो वीरान्‌ सुतान्‌ ससूजुः। तथा सृष्टास्ते वीराः 
कामरूपिणो विक्रान्ता अप्रमेयबला बहुसाहस्रा दशग्रीववधोद्यता आसन्‌ 
गजपर्वतसंकाशा महाकाया महाबला ऋक्षवानरगोलाद्भूलजातीयाः 
शीघ्रमुत्पन्नाः। यस्य देवस्य य आकारो वेषः पराक्रमश्च तस्य सुतः पृथक्‌ 
तेन समः अजायत। श्लाष्यविक्रमास्ते वानरा गोलाज्ृलीषु ऋक्षीषु 


* न तावता रामो विष्णोरर्धभागो लक्ष्मणश्चतुर्थभागो भरतशत्रुघ्नौ अष्टमभागाविति 
व्याख्येयम्‌। परमात्मा अव्ययः। तस्य विभागे लोकिकः। पूर्णादर्धग्रहणानन्तरं शिष्टं 
पुनः पूर्णमेव भवति पूर्णमदः पूर्णमिदं पूर्णात्‌ पूर्णमुदच्यते पूर्णस्य पूर्णमादाय 
पूर्णमेवावशिष्यते इति ईशावास्योपनिषद्र चनात्‌ 

कित्ररीषु चोत्पत्नाः। ते युद्धे शिलाः पादपान्‌ स्वनखदटष्ट्राश्चायुधत्वेनोपयुञ्जते 
स्म । सर्वे ते सरवस्त्रिकोविदा आसन्‌। ते वेगेन महापर्वतान्‌ विचालयेयुः 
स्थिरान्‌ वृक्षान्‌ भेदयेयुः सरित्पतिं समुद्रं च क्षोभयेयुः। पद्धरचां क्षितिं 
दारयेयुः समुद्रं लङ्घयेयुर्नभस्तलं प्रविशेयुर्मेघांश्च गृहणीयुः। वने प्रचलतो 
सत्तमातक्घान्‌ गृहणीयुर्घोरिशब्दं कुर्वाणान्‌ विहङ्गमानपि आक्रोशमात्रेण 
पातयेयुः। एवंविधानि कामरूपिणामधिकधैर्यवतां सेनानायकानां बहुशत- 
सहस्राणि प्रसूतान्यभवन्‌। ते प्रधानेषु मुख्या भूत्वा वीरान्‌ ठरीनजनयन्‌ 
तेषां केचन ऋक्षवत्पर्वतप्रस्थानध्युषुः। अन्ये नानापर्वतान्‌ काननानि च 
भेजिरे सर्वे ते सूर्यपुत्रं सुग्रीवमिन्दरपुत्रं बालिनं चासेवन्त। तो वालिसुग्रीवौ 
भ्रातरो बभूवतुः। मेघसमूहैः पर्वतशिखरेश्च समानेर्महाबलेस्तेर्भयं- 
करशरीराकारर्वानिरसेनानायके रामसहाया्थ भूमिः समावृता बभूव। 


१७ 


महात्मनो दशरथस्याश्वमेधक्रतो निर्वृत्ते स्वस्वभागान्‌ प्रतिगृह्य सुरा; 
स्वस्थानानि न्यवर्तन्त दीक्षानियमं परिसमाप्य पत्नीभिः सह सभत्य- 
सेन्यवाहनो दशरथः पुरीं प्रविवेश। राज्ञा यथार्ह पूजिताः पृथिवीश्वरा 
मुदिता मुनिपुङ्गवं वसिष्ठं प्रणम्य स्वदेशान्‌ प्रययुः। तेषु पृथिवीशेषु गतेषु 
दशरथो ब्राह्मणश्रेष्ठान्‌ पुरस्कृत्य पुनश्च पुरीं प्रविवेश। सुपूजित 
ऋष्यशुद्गः शान्तया सह सपरिवरेण दशरथेनानुगम्यमानः प्रययो! 
दिव्यलक्षणसंयुतमिक्ष्वाकुवंशानन्दकरं विष्णोरर्धं महाभागं पुत्रं कौसल्या 
जनयामास। तेनामिततेजसा पुत्रेण कोसल्या तथा शुशुभे यथा देवानां 
प्रवरेणेनद्रेणादितिः। सत्यपराक्रमः सर्वैरगुणिः संपत्नः अवतारं प्राप्तस्य 
विष्णोः (रामस्य) -चतुर्थभागो भरतो नाम पुत्रः कैकेय्यां जातः। अथ 

विष्णोरंशो वीरो सवस्तरिकुशलो लक्ष्मणशत्रुघ्नौ * सुतो सुमित्रा जनयामास। 
एवं राज्ञश्चत्वारः अनुरूपा गुणवन्तो महात्मानः कान्त्या 
भाद्रपदानक्षत्रसमुदायोपमाः** पुत्रा जाताः। एकादशाहानन्तरं दशरथः 
पुत्राणां नामकरणं चकार। ज्येष्ठस्य राम इति केकेयीपत्रस्य भरत इति 
सुमित्रापुत्रयोरेकस्य लक्ष्मण इति अपरस्य शत्रुघ्न इति परमसम्मोदेन 
वसिष्ठो नामानि चकार। तेषां यथाकालं जातकर्मनाम- 
करणात्रप्राशनचोलोपनयनादीन्‌ सर्वान्‌ संस्कारान्‌ कृतवान्‌। चतुर्णा 
पुत्राणां कुलकोर्तिपताकावद्‌ ज्येष्टो रामस्तथा पितुः प्रीतिकरोऽभवद्‌ 
यथा सर्वेषां प्राणिनां ब्रह्मा। सर्वे ते पुत्रा विद्वांसः शूरा लोकक्षेमासक्ता 
ज्ञानगुणसंपत्राश्चासन्‌। चतुर्णा तेषां भ्रातृणां महातेजाः सत्यपराक्रमो राम 
उत्कृष्टो बभूव। संपद्रद्धिकरो लक्ष्मणो बाल्यात्‌ प्रभृति नित्यं 
ज्येष्ठ भ्रातुर्लोकाभिरामस्य रामस्य सुस्नेहवानभवत्‌। स स्वस्मिन्‌ 
शरीरेऽपि तथा न प्रीणाति यथा रामसेवायाम्‌ । स लक्ष्मणो रामस्य बहिः 
प्रवर्तमानो द्वितीयः प्राण इव स्थितः। तं विना रामो निद्रां न लभते उपानीतं 
श्रेष्ठं भोजनं नाश्नाति। यदा रामो हयारूढो मृगयां याति तदा धनुरादाय 


* पायसदानक्रमेण (१५-२५,२६) रामलक्ष्मणभरतशतरुध्नानां स॒ एव 
` भ्रूणीभावक्रमो भवेत्‌। प्रसूतिक्रमस्तु (१७,७-९) रामभरतशत्रुघ्नलक्ष्मणाः। 
(रामायणमु, बालकाण्डमु-1 आन्ध्रगरन्थः कालूरि व्यासमूर्तिः।) तत्र कारणं 
लक्ष्मणश्त्रुष्नयोर्यमलत्वम्‌। यमलयोः कनीयान्‌ प्रथमं जायते इति सम्प्रदायिको 
विश्वासः। हिरण्यकशिपुदहिरण्याक्षयोर्हिरण्याक्षो मातृगर्भात्‌ प्रथमं जातः कनीर्याश्च 
परिगणित.। (दृश्यताम्‌ भागवतम्‌, गीताप्रस्‌ ३.१७.१८ हिन्दी व्याख्या) अतो भ्रूणीभावे 
रामादेव कनीयान्‌ लक्ष्मणो जन्यक्रमे सर्वेषामन्तिम नामकरणक्रमः रामभरतलक््मणशत्रु्नाः 
(१७-११,१२)। विवाहक्रमः रामलक्ष्मणभरतशत्रुघ्नाः (७२,१७-२०)। लक्ष्मणो 
भरतानुजः कथितः (युद्ध ४७, १०६)) भरतो लक्ष्मणमायं कथयति (अयो ७६, १७) 
अत्र गोविन्दराजः कनिष्ठे लक्ष्मणे आर्यशब्दप्रयोगो ज्येष्ठानुवर्तनधर्मनिरतत्वात्‌ इति, 

** भाद्रपदानक्षत्र पूर्वाभाद्रपदा उत्तराभाद्रपदेति नक्षत्रद्रयं वर्तते । तद्वये च 
पृथक्‌ पृथक्‌ नक्षत्रद्रयं भवति। इत्यं भाद्रपदानक्षत्रं चतुस्तारासमुदायः। (गीताप्रेस्‌) 

तं परिपालयन्‌ लक्ष्मणः पृष्ठतोऽनुयाति। तथा शत्रुघ्नो भरतस्य प्राणेः 
प्रियतरो नित्यमभवत्‌ स च तस्मिन्‌ तथा प्रियोऽ भवत्‌। तश्चतुर्भिर्महाभागेः 
प्रियः पुतरर्दशरथस्तथा परमप्रीतो बभूव यथा चतुभर्दिक्पालेः पितामहः। 
ते यदा ज्ञानगुणसंपत्रा हीकीर्तिमन्तो दीर्घदर्शिनश्चाभवन्‌ तदा दशरथः 
सोपाध्यायवान्धवस्तेषां विवाहं प्रति चिन्तयामास। मन्त्रिमध्ये तस्मिन्‌ 
महात्मनि चिन्तयति महामुनिर्विश्वामित्रस्तत्राजगाम । राजदर्शनकाङक्षी 
स मुनि्मां कौशिकं गाधिसुतं प्राप्तं शीघ्रमाख्यातिति द्राराधिकारिणः प्राह। 
तद्वाक्येन प्रचोदितास्ते सर्वे सं्रान्तमनसो राजवेश्म प्रदुद्रुवुः! गत्वा ते 
विश्वामित्रं मुनिं प्राप्तं राज्ञे निवेदयामासुः। तत्‌ तेषां वचनं श्रुत्वा संहृष्टः 
सावधानो दशरथः पुरोहितेन सह ब्रह्माणं वासव इव विश्वामित्र 
प्रत्युज्जगाम। कठोरनियमं तं तापसं दीप्त्या ज्वलितं दृष्ट्वा राजा 
प्रहृष्टमुखस्तस्यार्घ्यमुपाहरत्‌) तदर्घ्यं शास्त्रोक्तविधानेन स्वीकृत्य मुनिः 
राजानं कुशलं मङ्गलं च पर्यपृच्छत्‌। ततो वसिष्ठमन्यांश्च ऋषीन्‌ 
समागम्य तेषां कुशलं पर्यपृच्छत्‌। सर्वे ते हृष्टचित्ता राज्ञो निवेशनं 
विविशुः। राज्ञा यथाहं पूजिता उपविविशुः अथ हृष्टचित्तो राजा 
विश्वामित्रं पूजयन्रुवाच। यथामृतस्य संप्राप्तिर्यथा निर्जलस्थले वर्ष 
यथा सन्तानहीनस्य स्वेषु अनुरूपदारेषु पुत्रजन्म प्रणष्टस्य निधेर्यथा 
लाभो यथा च महोत्सवे हर्षस्तथेव तवागमनं मन्ये। महामुने! ते 
स्वागतम्‌। इत्थं हर्षितोऽहं कां ते परमां कामनां कुर्याम्‌? मम 
समस्तप्रकारसेवां प्राप्तुं त्वं योग्योऽसि। अद्य मम जन्म सफलमस्ति 
जीवितं च धन्यम्‌। पूर्वं राजर्षिरिति सूचितप्रभावः पश्चात्‌ तपसा 
ब्रहम्षित्वं त्वं प्राप्तोऽसि। वहुधा मया पूज्योऽसि। हे विप्र तस्मात्‌ 
तवागमनमद्भुतं मम परमपवित्रं चास्ति। तव संदर्शनादहं पुण्यक्ेत्रगत 
इवास्मि। तवागमनकारणं ब्रूहि। अनुगृहीतोऽहं तव कार्याभिवृद्धये 

प्रवर्तितुमिच्छामि। कार्यं सेत्स्यति नवेति विमर्णो मा भूत्‌। अशेषेणाहं 
कर्तास्मि) त्वं मम दैवतमसि। इति मतिमता दशरंथनोक्तं श्रवणानन्दकरं 
विनीतं वाक्यं श्रुत्वा महर्षिः परमं हर्ष प्राप। 
१८ 

आश्चर्यकरं विस्तृतं च दशरथस्य तद्‌ वाक्यं श्रुत्वा पुलकितो 
विष्वामित्रोऽभ्यभाषत। त्वं महावंशप्रसूतः। वसिष्टस्तवोपदेशकः। एतद्‌ 
वचनं तवेव युक्तं नान्यस्य। मम मनोगतं यत्‌ कार्य वक्तव्यमस्ति तत्‌ 
पूरय। महाराज! सत्यप्रतिज्ञो भव। अहं सिद्धू यर्थ नियमं करोमि। परन्तु 
कामरूपिणो द्रौ राक्षसो तस्य विषघ्नं कुरुतः। मम व्रतस्याधिकांशश्चीर्णः। 
समाप्तिसमये सुशिक्षितौ वीर्यवन्तो मारीचः सुवाहश्च मांसरक्तप्रवाहेण 
तां वेदीमभ्यवर्षताम्‌। मम दीक्षासंकल्पो भ्रष्ट स्तथा व्यर्थङ्च संजातः। 
श्रमे कृत्वापि निरुत्साहोऽहं तस्माद्‌ देशादपक्रम्यागतः।परन्तु क्रोधमुत्प्ष्टुं 
मम मतिर्न भवति। मम व्रतचर्या तादृशी। तस्मिन्‌ यागसमये शापो न 
मोक्तव्यः। राजश्रष्ठ। शूरं सत्यपराक्रमं ज्येष्ठं स्वपुत्र काकपक्षधरं रामं 
मे दातुमर्हसि। मया रक्षित एष रामो दिव्येन स्वेन पराक्रमेण यज्ञविघ्न- 
कराणां सर्वेषां च रक्षसां विनाशने शक्तोऽस्ति। तस्मै बहुविधं श्रेयश्च 
प्रदास्यामि। तेन स च्रषु लोकेषु कौर्तिमवाप्स्यति। अस्मिन्‌ विषये संशयो 
नास्ति। रामस्य सम्मुखे स्थातुं तो राक्षसो कथमपि समर्था न स्तः 
रामादन्यः कोऽपि पुमान्‌ तो हन्तुं साहसं करतुं न शक्नोति। वीर्यदर्पितौ 
तो पापौ कालपाशवशं प्रापतुः। तो महात्मनो रामस्य न पर्यप्तो। राजन्‌] 
पुत्रगतस्नेहेन मा संशयं गमः। तौ राक्षसो हती विद्धि। एतत्‌ ते 
प्रतिजानामि। महात्मनो रामस्यामोघपराक्रममहं वेदिम। महातेजा वसिष्ठो 
जानाति। इमे तापसाश्च जानन्ति। यदि त्वं भुवि स्थिरां धर्मप्रप्िं 
परमकौतिं चेच्छसि तर्हिं रामं मे दातुमर्हसि। यदि तव मन्त्रिणो 

वसिष्ठप्रमुखा उपदेशकाश्चानुमन्यन्ते तर्हिं रामं मे विसर्जय। मया 
काङ्क्षित तव पुत्रं रामं यज्ञरक्षार्थं दशदिनमविलम्बितं दातुमर्हसि। यथा 
मम यज्ञस्य समयो नातिक्राम्यति तथा कुरुष्व। तव भद्रमस्तु। शोके मनो 
मा मज्जय। धर्मार्थसहितं वचनमेवमुक्तवा महामुनिर्विश्वामित्रो विरराम! 
चित्तविदारके मुनिवचनं राजा श्रुतवान्‌। महद्‌ भयं प्राप्य व्यथितमना 
आसनात्‌ प्रचचाल! 
१९ 

विश्वामित्रस्य तद्‌ भाषित श्रुत्वा राजश्रेष्ठो दशरथः क्षणं निस्संज्ञः 
पुनश्चेत प्राप्येदमव्रवीत्‌। मम पुत्रो रामः षोडशवर्षादूनः। राक्षसे सह 
तस्य युद्धयोग्यतामहं न पश्यामि। इयं पूर्णा अक्षोहिणी सेना अस्ति यस्या 
अहं पतिर्नियामकश्चास्मि। अनया सेनयाहं तौ निशाचरो योत्स्ये। इमे 
मम सेनिकाः पराक्रमवन्तो रक्षोगणेरयोद्धुं योग्याः। रार्म नेतुं तव न युज्यते। 
अहमेव धनुर्धत्वा तव यज्ञं रक्षिष्यामि। यावत्‌ प्राणान्‌ धरिष्यामि तावद्‌ 
राक्षसेर्येत्स्यि। अहं तत्र गमिष्यामि। तव व्रतचर्या निर्विघ्ना सुरक्षिता 
भविष्यति। रामं नेतुं ते न युज्यते । रामो बालः अकृतविद्यश्च। शत्रूणां 
बलमवलं च न जानाति। तस्यास्त्रवलं नास्ति। स न युद्धविशारदः। स 
राक्षसैः सह योद्धुमयोग्योऽस्ति यतस्ते कपटयुद्धाः। रामेण विप्रयुक्तः 
क्षणकालमपि जीवितुं नोत्सहे। न त्वं रामं नेतुमर्हसि। यदि रामं 
नेतुमिच्छसि तर्हिं चतुरङ्गबलेन मया च सह तं नय। कोशिक। मम 
जातस्य षष्टिर्वर्षसहस्राणि व्यतीयुः। राम कष्टेनोत्पादितः। अतो रामं 
त्वं नेतुं नार्हसि। चतुर्णामात्मजानां च मम महती प्रीतिरस्ति। तेषां ज्येष्ठं 
धर्मविषये प्रधानं रामं न नेतुमर्हसि। ते राक्षसाः किंवीर्याः? कस्य पुत्राः? 
किप्रमाणाः? तान्‌ के रक्षन्ति? तैः कपटयोधिभिः सह रामेण कर्थं 
प्रतियोद्धव्यम्‌? मामकैर्बलैर्मया वा तेः सह कथं योद्धव्यम्‌? दुष्ट भावानां 

तेषां रणे कथं मया स्थातव्यम्‌? एतत्‌ सर्व शंस । राक्षसाः शोर्यदर्पिता 
भवन्ति । दशरथस्य तद्‌ वचनं श्रुत्वा विश्वामित्र आह । पौलस्त्यवंशजातो 
रावणो नाम राक्षसोऽस्ति। स ब्रह्मणा दत्तवरो महाबलवीर्यो बहुभी 
राक्षसेर्वृतस्त्रैलोक्यं भृशं बाधते। राक्षसाधिपो महावीर्यो रावणो मुनेर्विश्रवसः 
पुत्रः कुबेरस्य भ्राता चेति श्रूयते। स यदा यज्ञं विघ्नयितुं स्वयं नायाति 
तदा तेन प्रेरितो तौ महाबलो राक्षसौ मारिचश्च सुबाहुश्च यज्ञविष्नं 
` कुरुतः। इत्युक्तो मुनिना राजोवाच। तस्य टुरात्मनो रावणस्याग्रे युद्धे 
स्थातुमशक्तोऽस्मि। धर्मज्ञ! अतस्त्वं मम पुत्रके प्रसादं कुरुष्व, 
अल्पभाग्यस्य मम भवान्‌ देवतं गुरुश्च देवा दानवा गन्धर्वा यक्षाः 
पतगाः पत्रगाश्च रावणं रणे खोदुमशक्ताः। किं पुनर्मानवाः? स राक्षसो 
रणे वीर्यवतां वीर्यमादत्ते, अतोऽहं सबलो वा आत्मजैः सह वा तेन वा 
तस्य बलैर्वा योद्धुमशक्तोऽस्मि। सुन्दोपसुन्दयोः पुत्रो कालोपमो सोदुमशक्तो 
स्तः। मारीचश्च सुबाहुश्च वीर्यवन्त सुशिक्षित स्तः। ससुहद्रणोऽहं 
तयोरन्यतरेण सह योत्स्ये। 
२० 
पुत्रप्रमव्याकुलं दशरथवचनं श्रुत्वा विश्वामित्रः सकोपो महीपतिमुवाच। 

पूर्व प्रतिज्ञाय प्रतिज्ञां हातुमिच्छसि । राघवाणां वंशस्यायं प्रतिज्ञाभङ्गो न 
युज्यते। यदि त्वमिटमेव ते युक्तं मन्यसे यथागतमहं गमिष्यामि। ठे 
काकुत्स्थ] मिथ्याप्रतिज्ञो भूत्वा सबान्धवस्त्वं सुखी भव। एवं रोषपूर्णे 
विश्वामित्रे कृत्स्ना वसुधा चचाल। सुरान्‌ भयमाविशत्‌। सर्व जगद्‌ भृशं 
त्रस्तं विज्ञाय महर्षिर्बसिष्ठो नृपतिमिदमव्रवीत्‌। त्वं साक्षाद्‌ द्वितीयो धर्म 
इव इक्ष्वाकूणां कुले जातो धेर्यवान्‌ सुव्रतः श्रीमांश्च । त्वं धर्म हातुं 
नार्हसि। राघवो धर्मत्मिति त्रिषु लोकेषु विख्यातः। अतस्त्वं स्वकुलधमै 
प्रतिपद्यस्व। अधर्म शिरसि मा वह। करिष्यामीति संश्रुत्याकुर्वत 

इष्ट पूर्तविनाशो भवेत्‌। तस्माद्‌ रामं विसर्जय। कृतास्त्रमकृतास्त्रं वा 
विश्वामित्रेण रक्षितं रामं राक्षसाः किमपि कर्तन शक्ष्यन्ति यथा ज्वलनेन 
रक्षितममृतं कोऽपि स्प्रष्टुं न शशक्ष्यति। एष विश्वामित्रो मूर्तीभूतो धर्मः 
वीर्यवतां श्रेष्ठः। बुद्धया सर्वातिगः। तपसो निधिः। सचराचरे त्रैलोक्ये 
विश्वामित्रः सर्वाण्यस्त्राणि वेत्ति। विश्वामित्रस्य विविधप्रभावानहमेक 
एव सम्प्रति वेदि। अन्यो न जानाति न च ज्ञास्यति, देवा ऋषयः असुरा 
राक्षसा गन्धर्वा यक्षाः किंनरा महोरगा अपि न जानन्ति। सवस्त्रणि च 
परमधार्मिका कृशाश्वपुत्राः सन्ति। पुरा यदा विश्वामित्रो राज्यं प्राशात्‌ 
तदा तस्मे दत्तानि। कुशाश्वस्य ते पुत्रा दक्षप्रजापतेः सुतयोः पुत्राः सन्ति। 

तान्यस्त्राणि बहुरूपाणि महावीर्याणि दीप्तिमन्ति जयावहानि च सन्ति, 

दक्षस्य जया सुप्रभति द्रे सुते सुन्दर्यावास्ताम्‌। ते शतमस्त्रशस्त्राणि 
सुषुवाते। असुरसैन्यानां वधायामेयान्‌ कामरूपिणो श्रेष्ठान्‌ पुत्रान्‌ 
पञ्चाशतं जया पुरा लेभ। सुप्रभा च दुर्धर्षान्‌ बलीयसः संहारान्‌ नाम 
पुत्रान्‌ पञ्चाशतं लेभे। एष धर्मज्ञो विश्वामित्रः सर्वाणि तान्यस्त्राणि वेत्ति। 

अपूर्वाणामस्त्राणां जनने च स समर्थः। महातेजा महातपा विश्वामित्र 
एर्वप्रभावोऽस्ति। राजन्‌! रामगमने संशयं प्राप्तुं नार्हसि) 

२१ 
एवमुक्तवति वसिष्ठे प्रहृष्टवदनो दशरथः सलक्ष्मणं राममाजुहाव! 

मात्रा पित्रा च तयोः स्वस्त्ययनं पुरोहितेन वसिष्ठेन यात्रासम्बन्धि 
मङ्गलकार्य च कृतम्‌। मूधूर्न्युपाघ्राय सुप्रीतेन मनसा विश्वामित्राय 
दशरथस्तो ददो। विश्वामित्रेण सह गतं राजीवनेत्रं रामं दुष्ट्वा रजोरहितः 

सुखस्पर्शो वायुर्ववौ महती पुष्पवृष्टिः पपात। देवा दुन्दुभीन्‌ नादयामासुः। 

राजप्रासादे शङ्कटुन्दधिनिर्घोषिं बभूव। अग्रे विश्वामित्रो ययो। तमनु 
काकपक्षधरो धन्वी रामो जगाम। लक्ष्मणस्तमन्वगात्‌। स्कन्धे तृणीरं हस्ते 

धनुश्च धृत्वा त्रिशीर्षो सर्पाविव भासमानो दशदिशः शोभयमानौ 
महारूपपराक्रमप्रभावो रामलक्ष्पणौ अश्विनो पितामहमिव विश्वामित्र- 
मनुजग्मतुः। बद्धगोधाङ्गलित्राणौ खडवन्तौ महाद्युती तौ अचिन्त्यप्रभावं 
महेश्वरं वहवपुत्र स्कन्दविशाखाविवानुसम्रतु*। अयोध्यायाः सार्धयोजनं 
दूरं गत्वा सरय्वा दक्षिणे तटे विश्वामित्रो राम इति मधुरस्वनेन 
व्याहृत्योवाच। जलं गृहाण। आचमनं कुरु। कालपर्ययो मास्त। 
मन्त्रसमुदायं बला अतिबला इति द्वे विदे च गृहाण। तव श्रमो ज्वरो 
रूपपरिणामो वा न भवति। सुप्त प्रमत्तं वा त्वां राक्षसा न धर्षयिष्यन्ति। 
बाहुबले तव समः पृथिव्यां त्रिषु लोकेषु च न भवेत्‌। सौभाग्ये चातुर्य 
ज्ञाने बुद्धूयां निङ्चयकरणे कस्यापि प्रश्नस्य समाधानप्रदाने तव समो 
लोके न भवेत्‌। बला अतिबला च सर्वज्ञानस्य मातरौ स्तः, 
एतद्विदयाद्रयलाभेन तव समो न भवति न च भविष्यति। बलामतिबलां 
चैव पथि पठतस्ते क्षुत्पिपासे न भविष्यतः विद्याद्रयमधीयानस्य तवातुलं 
यशो भुवि भविष्यति। एतद्विद्याद्रयप्रदानाय त्वमेव योग्यः। बहुगुणास्त्वयि 
सन्ति। तत्र संशयो नास्ति। त्वया तपसा वर्धिते इतोऽपि बहुरूपे 
भविष्यतः। ततो रामो जलमाचम्य शुचिर्भूत्वा प्रहृष्टवदनः शुद्धान्तः- 
करणान्महामुनेस्ते विद्ये प्रतिजग्राह। विद्यासंपन्नो रामो भूरिविक्रमः 
शुशुभे"*। ततो रामलक्ष्मणौ विश्वामित्रे गुरुसेवां चक्रतुः। ते त्रयः 
सरयूतीरे सुसुखं रत्रिमृषुः। 
२२ 

शर्वर्यां प्रभातायां पर्णसंस्तरे शयानं रामं महामुनिर्विश्वामित्रोऽ 
* कुमारस्वामी `चतुर्मूर्तिः। ततोऽ भवच्चतुरमूर्ति क्षणेन भगवान्‌ प्रभुः स्कन्दो 
विशाखः शाकश्च नेगमेषश्च पृष्ठतः। इति भारतोक्तेरिति गेविन्दराजः। 
** अत्र रामाय विद्यादानं लक्ष्मणस्याप्युपलक्षणमिति गोविन्दराजः। 

भ्यभाषत। हे कोसल्यासुपुत्र राम!+ पूर्वा संध्या प्रवर्तते। नरश्रेष्ठ) 
उत्तिष्ठ देवतासम्बन्धि देनिकं कर्म करणीयम्‌। मुनेः परमोदारं तद्‌ वचः 
श्रुत्वा रामलक्ष्मणौ स्नात्वा अर्य प्रदाय गायत्री जपतु :। आहिककर्माणि 
कृत्वा विश्वामित्रमभिवाद्य हर्षण गमनाय सब्रेहतुः। किञ्चिद्‌ दूरं गत्वा 
तो सरयूगङ्गयोः शुभसङ्गमे दिव्यां गङ्गानदीं ददृशतुः। तत्र बहुवर्षस- 
हस्राणि परमं तपः तपतामुग्रतेजसां महर्षीणां पुण्यमाश्रमपदं ददृशतुः, 
पवित्रं तमाश्रमं वीक्ष्य परमप्रसन्नौ रामलक्ष्मणो विश्वामित्रमिदमूचतुः। 
भगवन्‌। कस्यायं पवित्र आश्रमः? अस्मिन्‌ को निवसति? एतद्‌ 
ज्ञातुमावयोर्महती उत्कण्ठा विद्यते। अतः श्रोतुमिच्छावः। तदा प्रहस्य 
मुनिरतब्रवीत्‌। पर्वं यस्यायमाश्रमस्तस्य परिचयः श्रूयताम्‌। पूर्वं कन्दर्पो 
देहवानासीत्‌। बुधैः स काम इत्युच्यते। नियमेनेह तपस्यन्तं कृतविवाह 
देवगणेः सह गच्छन्तं देवेशं शङ्कर मूढः कामो धर्षयामास। शिवेन स 
हुंकृतः। शिघ्स्य रौद्रेण चक्षुषा स -दग्धः। दुर्मतेस्तस्य सर्वगात्राणि 
व्यशीर्यन्त। क्रोधाद्‌ देवेर्वरेण निर्दग्धः कामः अशरीरः कृतः। तदा- 
प्रभृति सः अनङ्ग इति विख्यातः। यत्र॒ कामः स्वाङ्गं मुमोच 
सोऽयमङ्गविषयः*। तस्य शिवस्यायं पुण्य आश्रमः। इमे धर्मपरा मुनयः 
पुरा तस्य शिष्याः । तेषां पापं न विद्यते। शुभदर्शन राम! इह पुण्ययोः 
सरितोर्मध्ये रत्रिं वसेम। श्वस्तरिष्यामः। तत्र संभाषमाणान्‌ तान्‌ तपसा 
प्राप्तेन दूरदर्शनेन विज्ञाय मुनयो जहषुः। अर्ध्य पाद्यमातिथ्यं च 
विश्वामित्राय निवेद्य पश्चात्‌ ते रामलक्ष्मणयोरातिथ्यं चक्रु" एवं सत्कारं 
प्राप्य कथाभिरभ्यरञ्जयन्‌। तत्र कामाश्रमपदे सुसुखं ते न्यवसन्‌। 

+ ल कौसल्या सुप्रजा राम। कोसल्यासुप्रजा राम इति पठितव्यः। 

* कुमारसम्भवकथनादिदं कथनं भिद्यते। कुमारसम्भवे विवाहात्‌ पूर्वं हिमवत्पर्वते 
शिवः कामेन धर्षितः। अस्मिन्‌ कथने कृतविवाहस्तपस्यालग्नः शिवःअङ्कदेशे 
मन्मथेन धर्षितः। सम्भवत इयं कथा कुमारसम्भवकथायाः प्राचीना। 

#* एते मुनयः शिवस्य परम्पराशिष्याः अर्थात्‌ शिवशिष्यपरम्परागताः स्युः। 

२३ 

ततो विमले प्रभाते कृताहिकं विश्वामित्रं पुरस्कृत्य रामलक्ष्मणौ 
गङ्खातीरमासेदतुः। तीव्रतपष्शालिनो महात्मानः सर्वे मुनयः सुन्दरां 
नावमानीय विश्वामित्रमूचुः। राजपुत्राभ्यां पुरस्कृतो भवान्‌ नावमरोहतु। 
पथि ते निर्विघ्नमस्तु। कालविलम्बो न भवतु। तथेत्युक्त्वा विश्वामित्र 
स्तानृषीन्‌ संपूज्य रामलक्ष्मणसमेतः समुद्रगामिनीं गङ्गानदी ततार। 
नदीमध्ये वारिणो बलवत्सम्मेलनस्यायं ध्वनिः किं प्रवर्तते इति रामो 
विश्वामित्रं पप्रच्छ। कोतूहलसमन्वितं रामस्य बचः श्रुत्वा मुनिः रामं 
कथयामास) केलासपवति ब्रह्मणा मनसा सरो निर्मितम्‌। तस्मात्‌ तत्‌ सरो 
मानसं कथितम्‌। तस्माद्‌ ब्रह्मसरसः पुण्यनदी सरयूः सुस्राव। सा नदी 
अयोध्यां परिवेष्टते। अत्र सरयूर्ग्गां प्रविशति। जलसंसर्गजोऽयं महान्‌ 
ध्वनिः। राम। भक्तया नदीसंगमस्य प्रणामं कुरु। ताभ्यां नदीभ्यां 
रामलक्ष्मणो प्रणम्य गङ्खानद्या दक्षिणतीरं प्राप्य शीघ्रपदक्रमेण जग्मतुः। 
तत्र भयंकरं जनसंचारणशून्यं वनं दुष्ट्वा रामो विश्वामित्रं पप्रच्छ। अहो! 
वनमिदं दुर्ग ्िल्लिकागणनादितं घातुकमुगेः क्रूरभासपक्षिणामारवेश्च 
व्याप्तमस्ति। भेरवनादे रुवदट्भिर्विविधैः पकषिभिराकुलं सिंहव्याघ्र- 
वराहवारणेः शोभितं चास्ति। धवाष्वकर्णककुभविल्वतिन्दुकपाटलबदरीभिः 
संकुलं किमिदं दारुणं वनम्‌? तं विश्वामित्र उवाच। श्रूयतां यस्येतद्‌ 
दारुणं वनम्‌। पूर्वमस्मिन्‌ देशे मलदाः करूषा इति देवनिर्मितो 
जनपदावास्ताम्‌। पुरा वृत्रवधादशुचिं क्षुधापूर्णमिन्द्र ब्रह्महत्या समाविशत्‌ 
तमिन्द्र देवास्तीर्थोदकैरस्नापयन्‌। तपोधना मुनयः कलैः स्नापयामासुः। 
इत्यं तस्य मलं प्रामोचयन्‌। इह प्रदेशे इन्द्रस्य मलं क्षुधां च दत्वा ते हर्ष 
प्रपेदिरे। यदा निर्मलो गतक्षुधश्चेन्द्रो वभूव तदा सुप्रीतः अस्य देशस्यातुलं 
वरं ददो। मम शरीरमलधारिणाविमो जनपदो समृद्धो भूत्वा मलदाः 

करूषा इति विख्यातो भविष्यतः। तथा शक्रस्य देशस्य कृतां पूजां 
दुष्ट्वा देवाः साधुवादाश्चक्रुः। एता जनपदा दीर्घकालं धनघधान्यसमृद्धावास्ताम्‌। 
अथ कस्यचित्‌ कालस्य सुन्दस्य भार्या ताटका नाम यक्षी कामरूपिणी 
नागसहस्रबलधारिणी बभूव। शक्रतुल्यपराक्रमा मारी चस्तस्याः पुत्रः 
दुष्ट चारिणी ताटका मलदान्‌ करूषाश्च जनपदा नित्यं विनाशयति। इतः 
सार्धयोजनट्‌रे मार्गमावार्य वसति। अस्माकमस्मित्रेव मार्गे गन्तव्यमस्ति 
स्वबाहुबलमुपयुज्य दुष्ट चारिणीमिमां जहि। मच्रियोगादिमं देशं पुन- 
निष्कण्टकं कुरु। घोरया दुस्सहया यक्षिण्या उत्सादि तमीदशमिमं देशं 
न कोऽप्यागन्तुं शव्नाति। यथेतद्‌ दारुणं वनं यक्ष्या उत्सादितं सर्वं च 
तत्‌ ते आख्यातम्‌) अद्यापि सा अस्माद्‌ वनात्न निर्गच्छति) 
२ 
अगणितप्रभावशालिनो विश्वामित्रस्य तदुत्तमं वचर्न श्रुत्वा पुरुषोत्तमो 
रामः शुभं वचनमिदमाह। मुनिश्रेष्ठ! यक्षा अल्पवीर्या श्रूयन्ते। कथं स्त्री 
हस्तिसहप्रस्य बलं धारयति? विश्वामित्रोऽब्रवीत्‌। राम] शुणु येन 
कारणेन सा महाबला संजाता) एषा अबला वरदानकृतं वीर्यं बलं च 
धारयति। पूर्वं सुकेतुनाम महायक्षा वीर्यवान्‌ शुभाचारो बभूव। अनपत्यः 
स महत्‌ तपस्तताप। सुप्रीतो ब्रह्मा यक्षपतेस्ताटकां नाम कन्यां ददो तस्या 
वारणसहस्रबलं च। पुत्रं तु यक्षाय न ददा। विवर्धमानां .रूपयोवनशालिनीं 
तां पिता जम्भपुत्राय सुन्दाय भायां ददी। कस्मिंडिचत्‌ काले गते यक्षिणी 
मारीचं नाम दुर्धषं पुत्रमजनयद्‌ यः शापाद्‌ राक्षसाऽ भवत्‌। (अगस्त्यशापेन) 
सुन्दे निहते पुत्रेण संह ताटका मुनिसत्तममगस्त्यं प्रधर्षयितुमिच्छति। 
राक्षसत्वं भजस्वेति मारीचं शप्त्वा परमक्रुष्टस्ताटकामप्यगस्त्यः शशाप। 
त्वं नरभकषिणी महायक्षी विरूपा विकृतानना भवसि। इदं रूपं विहाय 
दारुणं रूपं प्राप्नहीति। येषा ताटका शापात्‌ क्राधाद्विक्ता यत्रागस्त्या 

निवसति तं शुभं देशमुत्सादयति। एनां यक्षीं परमदारुणां दुर्वृत्ता 
दुष्टपराक्रमां गोदब्राह्मणहितार्थं जहि शापग्रस्तामेनां निहन्तुं त्वामृते त्रिषु 
लोकेषु न कशचित्‌ समर्थोऽस्ति। स्त्रीवधे करूणा त्वया न कार्या) 
लोकहितार्थं राजसूनुना सर्व कर्तव्यमस्ति। राज्यपालने नियुक्तानामेष 
एव सनातनो धर्मः। अधरम्यामिमां ताटकां जहि) अस्या धर्मो न विद्यते! 
एवं श्रूयते यत्‌ पुरा विरोचनसुतां मन्थरां पृथिवीं हन्तुमिच्छन्तीं शक्रो 
जघान। पुस विष्णुना च भृगुपत्नी शुक्रमाता दृटव्रता लोकमनिन्द्र 
कर्तुमिच्छन्ती निषूदिता) एतैरन्यैश्च बहुभिर्महात्मभिरुत्तमपुरुषैरधर्मलग्ना 
नार्यो हताः। 
२५ 

शोर्यसंपत्रं मुनेर्वचनमाकर्ण्य टुढव्रतो रामः प्राञ्जलिर्भूत्वा प्रत्युवाच 
पितुराज्ञया तद्रचनगोरवात्‌ कौशिकस्य वचनमिति चैतदविशङ्कया मया 
कर्तव्यम्‌। अयोध्यायां गुरुमध्ये महात्मना पित्रा दशरथेन (विष्वा- 
मित्रनिदेशं सर्वथा कुरु इति) अनुशिष्टोऽस्मि तद्रचो मम नावज्ञेयम्‌। 
ततोऽहं पितुर्वचनाद्‌ वेदाध्ययनसंपत्नस्य तव शासनाच्च ताटकावधमुत्तमं 
विज्ञायावश्यं करिष्यामि। गोब्राह्मणहितार्थायास्य देशस्य सुखाय 
-चापरिमितप्रभावस्य तव वचनमहं कर्तुमुद्यतोऽस्मि। एवमुक्त्वा शत्रुसंहारको 
रामो धनुर्मध्ये मुष्टिं ब्रा दिशः शब्देन पूरयन्‌ तीव्रं धनुर्ज्यार ङारमकरोत्‌। 
तेन शब्देन ताटकावनवासिनः सर्वे प्राणिनो वित्रेसुः! ताटका च प्रथमं 
विमुह्य पुनः कोपाविष्टा समजनि। तं शब्दं श्रुत्वा क्रोधोद्िक्ता राक्षसी 
विचिन्त्य यतः शब्दो विनिःसृतस्ततो वेगादभ्यद्रवत्‌। ताँ क्रुष्दां विकृतदेहां 
विकृतमुखीं महाप्रमाणा च दृष्ट्वा रामो लक्ष्मणमिदमाह। लक्ष्मण, 
यक्षिण्या भयंकरं क्रूरं वपुः पश्य। अस्या दर्शनादेव भीरूणां हृदयानि 
भियेरन्‌। दुराधर्षा मायाबलसमन्वितामेनां कर्णनासाग्रखण्डनेनेदानीं 

विनिवर्तयामि। निहतां भूमौ पतितां रुधिरेण परिप्लुतं च करिष्यामि। 
महाट्ष्कृतकारिणीयं राक्षसी मच्छराग्निदग्धा धूतपापा भविष्यति! । एवं 
वदति रामे क्रोधपूर्णा ताटका हस्तावुद्यम्य राममेवाभ्यधावत्‌। अशनीमिव 
वेगेनापतन्तीं तां रामः शरेणोरसि विव्याध। सा पपात ममार च।भयंकरां 
तां हतां दष्ट्वा सुरपतिः सुराश्च साधुवादे रामं समपूजयन्‌। परमसंहृष्ट 
इन्द्रः सुराश्च विश्वामित्रमूचुः। मुने विश्वामित्र! तव कल्याणमस्तु। 
अनेन कर्मणा सेन्द्राः सर्वे सुराः संतोषिताः। रमे प्रीतिमिदानीं प्रदर्शय) 
कृशाश्वस्य (अस्त्ररूपान्‌) पुत्रानमोघपराक्रमान्‌ तपोबलभृतान्‌ राघवाय 
प्रयच्छ। ब्रह्मन्‌! तवानुगामी रामः अस्त्रदानाय पात्रभूतः। अनेन सुराणां 
महत्‌ कर्म कर्तव्यं च। एवमुक्त्वा सर्वे सुरा हृष्टा विश्वामित्रं पूजयित्वा 
यथागतं जग्मुः। ततः संध्या प्रावर्तत। ताटकावधतोषितः प्रीतो मुनिवरो 
रामं मूर्ध्युपाघ्रायोवाच। राम! इहाद्य रजनीं वसेम। श्वः प्रभाते 
ममाश्रमपदं गमिष्यामः। 
| २६ 
तां रजनीं तत्रोषित्वा विश्वामित्रः प्रहस्य रामं मधुरमुवाच। राजपुत्र 

परितुष्टोऽस्मि। परमया प्रीत्या सर्वाण्यस्त्राणि ददामि। देवासुरगणान्‌ 
गन्धर्वानुरगानपि शत्रून्‌ प्रसह्य समरे वशीकृत्य जेष्यसि। तानि 
दिव्यान्यस्त्राणि ते दास्यामि। क्षिप्रं गृहाण" । इत्युक्त्वा मुनिवरः शुचिः 

प्राङ्मुखः स्थितो महान्तं मन्त्रसमुदायं रामाय ददौ। जपतो विश्वमित्रस्यागर 
सर्वाणि महास्त्राणि राममुपतस्थुः। सर्वाणि तान्यञ्जलिं बष्ट्रा वयं ते किंकरा 
इति राममूचुः। रामस्तानि प्रतिगृह्य पाणिना स्पृष्ट्वा मम मनसि निवसतेति 
तान्यभ्यचोदयत्‌। ततः प्रीतो रामो विश्वामित्रमभिवाद्य गमनायोपचक्रमे! 


+ 12 श्लोकस्थाने अधःसुचिकातः पडिक्तत्रयं ग्राहयम्‌। निहतां पतितां भूमौ 
रुधिरेण परिप्लुताम्‌) इयं हि राक्षसी घोरा महादुष्कृतकारिणी। मच्छराग्निविनिर्दग्धा 
धूतपापा भविष्यति, 

* श्लोकाः ४-२० वाक्ये संक्षिप्ताः। 

२७ 

शुचिः काकुत्स्थः अस्त्राणि प्रतिगृह्य प्रहृष्टवदनो गच्छन्‌ 
विष्वामित्रमव्रवीत्‌। भगवन्‌, गृहीतास्त्रः सुरैरपि दुराधर्षोऽस्मि। अस्त्राणां 
संहारमिदानीं ज्ञातुमिच्छामि। रमेणेवं पृष्टः पवित्रो विश्वामित्रः संहारं 
व्याजहार। पश्चादुवाच। राम! भद्रं ते। पात्रभूतोऽसि। अन्यानि 
चास्त्राणि ते दास्यामि । कृशाश्वतनयान्‌ भास्वरान्‌ कामरूपिणो गृहाण। 
बाढमिति रामो हर्षेण जग्राह दिव्यप्रकाङमानदेहास्ते मूर्तिमन्तः प्राञ्जलयो 
रामं मधुरस्वनेनोचुः। वयमुपस्थिताः। किं ते करवाम? शाधि। रामस्तान्‌ 
सम्प्रति यथेष्टं गम्यताम्‌। मम चित्ते स्थिताः कार्यकालेषु मे साहाय्यं 
करिष्यथ इत्याह ततस्ते राममामन्त्य प्रदक्षिणं कत्वा एवमस्त्वित्युक्त्वा 
यथागतं जग्मुः रामश्च तान्‌ ज्ञात्वा गच्छन्‌ विश्वामित्रं मधुरं 
र्लक्ष्णमव्रवीत्‌। पर्वतस्याविदूरतो मेघसंकाशं वृक्षषण्डं भाति। किंन्वेतत्‌? 
ज्ञातुमुत्कण्ठितोऽस्मि। अतीव मनोहरं मृगाकौर्णं नानाविधैर्वल्गुभाषैः 
पक्षिभिरलंकृतं च। देशस्यानया सुखवत्तया भयंकरात्‌ कान्ताराच्िःसृता 
वयमित्यवगच्छामि। कस्येदमाश्रमपदं सर्वं मे शंस। इहैव पापा ब्रह्मघ्ना 

दुष्टचारिणः संप्राप्ताः**। 
२८ 

अथ तद्‌ बनमुदिश्य पृच्छन्तं रामं विश्वामित्रो बभाषे! एष महात्मनो 
वामनस्य पूर्वाश्रमः। काश्यपोऽत्र वाञ्छासिष्दि प्राप येनायं सिष्दाश्रम 
इति ख्यातः। इह तपश्चरितुं विष्णुर्बहूनि वर्षाणि उवास^+। एतस्मित्रेव 
काले विरोचनयपुत्रो लोकत्रयविख्यातो राजा बलिः समरुदैवतगणमिन्द्र 
* एलोका; ४-८ वाक्ये सक्षिप्ताः। ** पडङ्क्तिरियमसंबध्टा तिष्ठति। * ग्राह्याः 


पड्क्तयः। इह राम महाबाहो विष्णुर्देववरः प्रभुः वर्षाणि सुवहू नीह तथा युगशतानि 
च तपश्चरणयोगार्थमुवास सुमहातपाः। 

निर्जित्य तद्राज्यं चकार। एकदा बलो यज्ञं कुर्वति अगिन पुरस्कृत्य देवाः 
समागम्येहाश्रमे विष्णुमूचुः। हे विष्णो! वलिर्महायागं करोति। अपूर्णे 
तस्मिन्‌ क्रतो अस्मत्कार्य संपादय। ये केऽपि याचितार इतस्तत आगत्य 
यद्‌ यत्र यथावद्‌ याचन्ते तत्तत्र तथावत्‌ तेभ्यः सर्वं स प्रयच्छति। तस्मात्‌ 
हे विष्णो त्वं सुरहितकार्यार्थं मायया यक्तो वामनत्वं प्राप्यास्माकं महत्‌ 
कल्याणं कुरु। यतोऽस्मत्कर्मेह सेत्स्यति ततोऽयं तव प्रसादात्‌ 
सिष्दाश्रमो नाम भविष्यति। भगवित उत्तिष्ठ। अथ विष्णुरदित्यां 
समजायत। वामनं रूपं धृत्वा बलिमुपजगाम। त्रीन्‌ क्रमान्‌ याचित्वा 
प्रमाणतः प्रतिगृह्य लोकस्वरूपः सर्वप्राणिहिते रतो विष्णुस्त्रीन्‌ 
लोकानाक्रम्य बलिमोजसा नियम्य महेन्द्राय सर्व पुनर्ददो। एवं महातेजा 
विष्णुस्त्रेलोक्यं पुनः शक्रसात्‌ चक्रे, शोकनाशनोऽयमाश्रमः पूर्व 
वामनेनाधिष्ठितः। तस्येव भक्त्या मयाप्यत्रोष्यते। यज्ञविष्नकारिणो 
राक्षसा इममाश्रममायान्ति। अत्र ते दुष्ट चारिणस्त्वया हन्तव्याः। उत्तमं 
सिष्दाश्रममिदानीं प्रविशामः। यथेदमाश्रमपदं ममास्ति तथा तवापि। इति 
प्रविशन्तं विश्वामित्रं दृष्ट्वा सिध्दाश्रमनिवासिनः सर्वे मुनयः सहसो - 
त्पत्योत्पत्य तमप्रूजयन्‌ राजपुत्रयोरतिथिक्रियां च चक्रुः। किञ्चित्कालं 
विश्रम्य रामलक्ष्मणो प्राञ्जली मुनिश्रेष्टमूचतुः। हे मुनिपुङ्गव! तव 
भद्रमस्तु। अद्यैव दीक्षां प्रविर। अयं सिध्दाश्रमः सिध्दः स्यात्‌। अत्र 
यज्ञविष्नकरा राक्षसा हन्तव्या इति तव वचनं सत्यमस्तु! एवमुक्तो 
महर्षिरविश्वामित्रो नियतेद्धियो नियमानुसारेण दीक्षां प्रविवेश। कुमारो च 
सावधानचित्तो तां रत्रिमुषित्वा प्रभातकाले उत्थाय विश्वामित्रमवन्देताम्‌। 
२९ 

ततो रामलक्ष्मणा विश्वामित्रमिदमूचतुः। भगवन्‌! यस्मिन्‌ काले 

यज्ञविध्वंसात्‌ तौ मारीचसुबाहू निवारणीयो तत्कालमादेशय येन स क्षणो 

नातिवर्तेत। एवं ब्रुवाणो नृपात्मजो युयुत्सया त्वरमाणौ सर्वे ते मुनयः 
प्रीत्या प्रशशंसुः! ते राघवावूचुः। अद्यप्रभृति षडत्र यज्ञं रक्षतम्‌। दीक्षां 
गतो विश्वामित्रो मौनं स्थास्यति) तद्रचनं श्रुत्वा तो राजपुत्रौ षड्दिनानि 
षड्रात्रीश्च अनिद्रौ तपोवनमरक्षताम्‌। सन्नध्दौ तौ महाधन्विनौ समीपे 
स्थित्वा विश्वामित्रं ररक्तुः। काले गते षष्टं दिनं प्राप्तम्‌। तदा सौमित्र 
रामः सत्रध्दः सावधानश्च भवेति प्राह। यावद्‌ युध्टकाङक्षात्वरितो रम 
एवमुक्तवान्‌ तावदूत्विक्‌पुरोहितसहिता `होमवेदिः (राक्षसागमनोत्पारतं 
सूचयन्ती) प्रजज्वाल। स यज्ञो मन्त्रवत्‌ शास्त्रवच्च संप्रवर्तते स्म। तदा 
गगने भयावहो महान्‌ शब्दः प्रादुर्बभूव। यथा प्रावृषि गगनमावार्य मेघो 
निर्गच्छति तथा मायां विकुर्वाणो तो राक्षसो यज्ञभूमिमभ्यधावताम्‌। 
भयंकरो मारौचसुबाहू तयोरनुचरा्चागम्य रक्तधारा ववर्षुः। 
सहसापतन्तो तो दृष्ट्वा रामो लक्ष्मणं वीक््योवाच। दुराचारान्‌ 
पिशिताशनान्‌ राक्षसान्‌ वायुना मेघानिव मानवास्त्रसमाधूतानचिरेण 
पश्य। महाप्रकाशमानं मानवं महास्त्रं परमक्रुध्दो रामो मारीचस्योरसि 
चिक्षेप। स तेन महास्त्रेण समाहतः पूर्ण योजनशतं समुद्रप्रवाहे क्षिप्तः। 
मानवास्त्रवलपीडितं निरस्तं विचेतनं विधूर्णमानं मारीचं वीक्ष्य रामो 
लक्ष्मणमव्रवीत्‌। पश्य लक्ष्मण! धर्मसंवध्दं शीतेषुनामकं मानवास्त्रम्‌। 
एतदस्त्रमेनं मोहयित्वा नयति) न तु प्राणर्वियोजयति। इमान्‌ निष्करुणान्‌ 
दुराचारान्‌ पापकर्मस्थान्‌ यज्ञनाशकान्‌ रक्त भोजिनो राक्षसान्‌ हनिष्यामि। 
इत्युक्त्वा राम आग्नेयं महास्त्रं गृहीत्वा सुबाहोरूरसि चिक्षेप। स विष्टो 
भुवि पपात। ततो मुनीनां मोदं जनयन्‌ रामो वायव्यास्त्रेण शेषान्‌ 
निजघान। यज्ञघ्नान्‌ सर्वान्‌ राक्षसान्‌ हत्वा रामस्तथा ऋषिभिः पूजितो 
यथा पुरा असुरान्‌ जित्वा देवेन्द्रः। यज्ञे समाप्ते विश्वामित्रो विष्न- 
वाधारहिता दिशो दृष्ट्वा राममाह। हे महावाहो! अहं कृती संवृत्तः। 
पितुर्वचनं त्वया कृतम्‌। सिध्दाश्रममिदं त्वया सार्थकं कृतम्‌। 

ततः कृतार्थो मुदितौ रामलक्ष्मण तां रत्रिं तत्रोषतुः। प्रभाते 
पोर्वाहिणकक्रियाः कृत्वा सहितो विश्वामित्रस्यान्येषामृषीणां च समीपं 
जग्मतुः। ज्वलन्तं पावकमिव स्थितं विश्वामित्रं प्रणम्य मधुरमूचतुः। हे 
महामुने! किंकरावावामुपस्थितो। यथेष्टमाज्ञापय। किं ते शासनं 
करवाव। तदा सर्वे महर्षयो विश्वामित्रानुज्ञाता राममूचुः। मेथिलस्य 
जनकस्य परमधर्ममयो यज्ञो भविष्यति। तत्र वयं यास्यामः। हे 
नरशार्दूल) त्वं चास्माभिः सह गमिष्यसि। तत्र त्वमद्भुतं धनूरत्नं 
द्रष्टुमर्हसि। घोरं परमभास्वरमप्रमेयबलं तद्‌ धनुः पूर्व यज्ञे आगतेर्देवते- 
जनकस्य कस्मेचित्‌ पूर्वपुरुषाय सदसि दैत्तम्‌# तस्य धनुषो ज्यारोपणं 
कर्त देवा गन्धर्वा असुरा राक्षसाश्च न शक्ताः। मनुष्याणां का कथा? 
तस्य धनुषः शक्तिं परीक्षमाणा महाबला राजानो राजपुत्राश्च तदारोपयितुं 
न शेकुः। तत्र गत्वा महात्मनो जनकस्य तद्‌ धनुः आश्चर्यकरं यज्ञं 
दरक्ष्यसि। शोभनलस्तकं तदुत्तमं धनुः सर्वदेवतेभ्यो यज्ञफलरूपेण 
मेथिलेन देवरातेन याचितम्‌। एवमुक्त्वा विश्वामित्रो वनदेवता आमन्त्य 
रामलक्ष्मणाभ्यां मुनिभिश्च सह प्रतस्थे। स आह। भो वनदेवताः! स्वस्ति 
वोऽस्तु। यज्ञकायं सिध्दं कृत्वा सिष्दाश्रमाद्‌ गक्ताया उत्तरे तीरे 
हिमवत्पर्वतमहं गमिष्यामि। इत्यक्त्वा त्रष्ठं सिष्दाश्रमं प्रदक्षिणं कृत्वा 
स उत्तरदिशमुददिश्य प्रययो। व्रजन्तं तं मुनिवरं वेदाध्ययनसंपत्राः शतेन 
शकटेरनुसस्ुः। सिध्दाश्रमनिवासिनो मृगपक्षिगणाश्च तं महात्मानमनुजग्मुः। 
दूरमध्वानं गत्वा मुनिगणा अस्तं गच्छति सूर्य शोणतीरे सर्वे एकत्र वासं 
चक्रुः। सूर्यास्तमयानन्तरं ते स्नात्वा अग्निहोत्रकायं निर्वर्त्य विश्वामित्र 
पुरस्कृत्य निषिदुः। सलक्ष्मणो रामो मुनीनभिपूज्य विष्वामित्राथिमुखमुपविवेश। 
ततो रामः कुत्ूहलयुतो विश्वामित्रं पप्रच्छ। भगवन्‌! समृष्दवनशोभितोऽयं 

देशः कः? तत्वतो वक्तुमर्हसि। रामप्रष्नेन प्रेरितो विश्वामित्रस्तस्य 
देशस्य समस्तं वृत्तान्तं कथयामास। 
३१ 

ब्रह्मणः पुत्रो महातपा महात्मा कुशो नामासीत्‌। स विदर्भराजपुत्रया 
स्वतुल्यांश्चतुरः पुत्रान्‌ जनयामास। ते कुशाम्बः कुशनाभः आधूर्तरजसो 
वसुश्च। दीप्तियुक्तान्‌ महोत्साहान्‌ धर्मिष्ठान्‌ सत्यवादिनस्तान्‌ पुत्रान्‌ 
्षत्रधर्मचिकीर्षया कुश उवाच। पुत्राः! प्रजापालनं क्रियताम्‌। तेन 
पुष्कलं धर्मं प्राप्स्यथ। कुशस्य वचनं श्रुत्वा लोकश्लाधिताश्चत्वारण्चं 
पुराणि निर्ममुः। कुशाम्बः कोशाम्बीं पुरीं कुशनाभो महोदयमाधूर्तरजसो 
धर्मारण्यं वसुर्गिरित्रजं च चक्रुः। अयं भूभागो महात्मनो वसोरस्ति। 
अस्य परितः पञ्च महाशैलाः प्रकाशन्ते। रम्या प्रसिध्दा मगधदेशभथवा 
शोणनदी मगधदेशमाययौ। सा पञ्चानां शेलानां मध्ये मालेव शोभते। 
सेषा शोणनदी वसोरस्ति। सा पूर्वोत्तराभिमुखं प्रसरति। तस्यास्तीरप्रान्तेषु 
सुक्षेत्राणि सस्यपङ्क्तयश्च सन्ति। कुशनाभो घुताच्यामुत्तमं कन्याशतं 
जनयामास। ता योवनवत्यो रूपवत्यः स्वलङ्कृताश्च प्रावृषि तरित 
इवोद्यानभूमिमागम्य गायन्त्यो नृत्यन्त्यो वादयन्त्यश्च परममामोदं जग्मुः 
सर्वङ्किसुन्दर्यः अप्रतिमरूपा उद्यानभूमिमागम्य मेघान्तरे तारा इव 
चकासाज्चक्रुः। सर्वगुणसंपन्ना रूपयोवनसंयुतास्ता दृष्ट्वा सर्वव्यापी 
वायुरिदमव्रवीत्‌। अहं सर्वा वः कामये। मम भार्यां भविष्यथ। मानुषो 
भावस्त्यज्यताम्‌। (देवाङ्कनावद्‌) दीर्घमायुरवाप्स्यथ। अप्रतिहतकर्मणो 
वायोस्तद्‌ वचनं श्रुत्वा अपहस्य कन्या ऊचुः। सुरोत्तम! सर्वेषां 
भूतानामन्तश्चरसि। सर्वा वयं तव प्रभावं जानीमः। किमस्मानवमन्यसे? 
वयं कुशनाभसुतास्त्वां (शापेन) स्थानात्‌ च्यावयितुं समर्थाः। परन्तु तपो 
रक्षन्त्यस्तथा न कुर्मः। दुर्मते। सत्यवादिनं पितरमवमन्य* स्वेच्छया 


+ ~ नावमन्यस्व धर्मेण। नावमन्य स्वधर्मेण इति पाठटचः। 

स्वयंवरं वयं न ग्रहीष्यामः। स कालो मा भवतु। पिता अस्माकं प्रभुःपरमं 
दैवतं च। यस्मै अस्मान्‌ पिता दास्यति स नो भर्ता भविष्यति। तद्रचनैः 
परमकोपनो वायुस्तासां सर्वावयवान्‌ प्रविश्य बभञ्च। वायुना भग्नास्ताः 
कन्याः पितुर्गहं विविशुः! भग्नास्ता दृष्ट्वा संभ्रान्तो राजा इदमब्रवीत्‌। 
पुत्र्यः! किमिदम्‌? को धर्ममवमन्यते? केन कुन्जाः कृता वेष्टमाना न 
प्रतिभाषध्वे? अतः सर्वं कथ्यताम्‌। 
३२ 
कुशनाभस्य तद्‌ वचनं श्रुत्वा शिरोभिस्तस्य चरणो स्पृष्ट्वा कन्या 
ऊचुः। सर्वव्यापी वायुरमङ्खलमार्गमवलम्ब्यास्मान्‌ प्रधर्षयितुमिच्छति। 
तस्य धर्मदृष्टिर्नास्ति। सोऽस्माथिरुक्तः। भद्रं ते। वयं पित्रधीनाः स्मः। 
न स्वच्छन्दाः। पितद्रारास्मान्‌ वृणीष्व। यदि स नो दास्यति तर्हि वयं ते 
भविष्यामः। इति परन्तु तेन पापलग्नेनास्मद्रचनमस्वीकुर्वता वायुना एवं 
भाषमाणा वयं भृशं पीडिताः। तच्छुत्वा परमधार्मिको राजा अत्युत्तमं 
कन्याशते प्रत्युवाच! क्षमावतां कर्तव्यमनुसृत्य यद्‌ भवतीभिः क्षान्तं तत्‌ 
सुमहत्‌ कृतम्‌। एेकमत्यं प्राप्य मम कुलगौरवं च रक्षितम्‌। स्त्रीणां 
पुरुषाणां वा क्षमेव भूषणम्‌। रूपेश्वर्यगर्वितानां सुराणां क्षमा दुष्करेव। 
(अप्सरःपुत्रीभिरपि भवतीभिः) एकरूपेण क्षमा प्रदर्शिता। क्षमेव दानं 
यज्ञः सत्यं यशो धर्मश्च। क्षमायां स्वं जगत्रिष्ठितमस्ति। इत्युक्त्वा राजा 
कन्या अन्तःपुरं प्रेषयामास। पश्चान्मन्तिभिः सह कन्याप्रदानं प्रति 
मन्त्रयामास। प्रतिपादनविषये देशकालो वरस्य सदृशत्वं च विचारितवान्‌ 
एतस्मिन्‌ काले चूली नाम शुभाचारो नैष्ठिकब्रह्मचारी वेदोक्तं 
तपश्चचार। तपस्यन्तं तं सोमदा नाम गन्धर्वी ऊर्मिलातनया अनुग्रहार्थं 
सेवते स्म। सा तस्य शुश्रूषणपरायणा प्रणतोवास। स च तस्यास्तुष्टोऽ 
भवत्‌। सुकाले प्राप्ते स तां प्रोवाच। तव शुभमस्तु तुष्टोऽस्मि! ब्रूहि किं 

ते प्रियं करोमि) तदा गन्धर्वी परमप्रीता मधुरस्वरेण प्राह। त्वं 
ब्रह्मतेजश्शाली महातपा ब्रह्मभूतोऽसि। ब्रह्मज्ञानेन तपसा युक्तं धार्मिकं 
पुत्रं त्वत्तोऽहमिच्छामि। अहमपतिरस्मि। त्वां सेवमानाया मम तपोबलेन 
पुत्रं दातुं प्रार्थये। तस्याः प्रसप्रो ब्रहर्षिश्चूली स्वमनःकल्पितं सुतं 
ब्रह्मदत्तनामानं तस्या ददो। यदा कुशनाभः स्वपुत्रीविवाहविचारपर 
आसीत्‌ तदायं ब्रह्मदत्तो राजा बभूव। देवराजो दिवमिव ब्रह्मदत्तः परया 
लक्ष्या काम्पिल्यां पुरीमध्यवसत्‌। स कुशनाभः कन्याशतं ब्रह्मदत्ताय 
दातुं मतिं चकार। स ब्रह्मदत्तमाहूय महाप्रीतचित्तेन कन्याशतं ददौ, 
देवपतितुल्यो ब्रह्मदत्तो यथाक्रमं तासां पाणिग्रहणं चकार । स्पृष्टमात्रे तदा 
पाणौ शतं कन्या विकुन्जा नीरोगाः परमया शोभया युक्ताश्च बभूवुः। 
वायुना मुक्ताः सुता दष्ट्वा कुशनाभः परमसंहष्टो बभूव। कृतोद्राहं 
ब्रह्मदत्तं भार्याभिः पुरोहितैश्च सह स्वराज्यं प्रेषयामास। सोमदा च पुत्रस्य 
योग्यविवाहं दृष्ट्वा स्नुषाः प्रत्यनन्दत्‌। 
३३ 

विवाहानन्तरं ब्रह्मदत्ते गते अपुत्रः कुशनाभः पुत्रलाभाय पुत्रेष्टि 
चचकार। यज्ञे क्रियमाणे ब्रह्मसुतः कुशः कुशनाभमुवाच। पुत्र! तव सदृशः 
सुधार्मिकः पुत्रस्ते भविष्यति। गाधिं पुत्रं प्राप्स्यसि तेन लोके शाश्वतीं 
कीर्ति च। एवं कुशः कुशनाभमरक्त्वा आकाशं प्रविश्य शाश्वतं ब्रह्मलोकं 
जगाम। अथ कस्यचित्‌ कालस्य कुशनाभस्य परमधर्मिष्टो गाधिरिति 
पुत्रो जज्ञे। परमधार्मिको गाधिर्मम पिता। कुशवंशप्रसूतः कोशिकोऽस्मि। 
मम पूर्वजा भगिनी सुव्रता नाम्ना सत्यवती ऋचीकाय टत्ता। 
भतरिमनुवर्तिनी सा सशरीरा स्वर्गं गता। परमोदारा सा महानदी कोशिकौ 
च प्रवृत्ता मम भगिनी लोकहिताय हिमालयमश्चित्य नदीरूपेण 
प्रवहति। सा पुण्यसलिला दिव्या नदी रमणीयास्ति। भगिन्याः कौशिक्याः 

स्नेहयुक्तोऽहं नियममाश्रित्य हिमवत्पार्श्वे सुखं वसामि। पुण्यमयी 
सत्यवती सत्ये धर्मे च प्रतिष्ठिता) परमसौभाग्यशालिनी पतिव्रता सात्र 
सरितां वरायाः कौशिक्या रूपेण विद्यते! यागनियमात्ता हित्वा 
सिध्दाश्रममहमागतः। तव शक्त्या सिध्टोऽस्मि। शोणनदीतटदेशं प्रति 
तव प्रश्नस्योत्तरं मया कथितम्‌। राम! तत्संवध्दा मम वंशस्य चोत्पत्तिः 
कथिता। मयि कथाः कथयति अर्धरात्र गतः। निद्रां प्राप्नुहि। तव 
भद्रमस्तु। निद्राभावान्मार्गे नो विघ्नो मा भवतु। सर्वे तरवो निष्पन्दाः 
सन्ति। मृगपक्षिणो निलीनाः। रात्रयास्तमसा दिशो व्याप्ताः! शनैः सन्ध्या 
अपगता। नक्षत्रैरश्िवन्यादितारागणेश्च ज्योतिर्भिरावृतं नभो नेत्रपूर्णमिव 
भाति! लोकतमो नुदन्‌ प्राणिनां मनांसि प्रभया हादयन्‌ शी उत्तिष्ठति। 
निशासंचारणशीला यक्षराक्षससंघा रौद्राः पिशिताशनाश्च ततस्ततः प्रसरन्ति। 
इत्युक्त्वा विश्वामित्रो विरराम। सर्वे मुनयः साधुं साधु इति तं प्रशशंसुः 
लक्ष्मणसहितो रामः किच्चिद्विस्मितो मुनिश्रेष्ठं प्रशस्य निद्रामध्यगच्छत्‌। 
३४८ 

महर्षिभिः सह शोणतीरे उषित्वा विश्वामित्रः प्रभाते उक्तवान्‌। राम। 
निशा सुप्रभाता। प्रातःसंध्या प्रवर्तते। उत्तिष्ठ। तव भद्रमस्तु। गमनाय 
सज्जो भव। तद्‌ वाक्यं श्रुत्वा रामः पार्वाहिणकौं क्रियां निर्वर्त्य 
गमनमभिलषन्‌ इदमुवाच। शुभजलः पुलिनमण्डितोऽयं शोणः अगम्भीरः। 
कतरेण मार्गेण संतरिष्यामः? विश्वामित्र उवाच। मया निश्चितो मार्गो 
येन महर्षयो यान्ति।(नदं तरन्तः) ते दूरमध्वानं गत्वा अर्धदिवसे 
मुनिसेवितं श्रष्टां न्दी जाहर्वीं ददुशुः। हंससारससेवितां पुण्यजलां तां 
दृष्ट्वा रामलक्ष्मणाभ्यां सह सर्वे मुनयो मुमुदिरे। तस्यास्तीरे आवासं 
चक्रुः। ते स्नात्वा यथाशास्त्रं पितृदेवताः संतप्याग्निहो त्राणि हुत्वामृततुल्यं 
हविः प्राश्य विश्वामित्रं परिवार्य शुचो जाह्ववीतीरे उपविविशः। तदा 

संप्रहृष्टमना रामो विश्वामित्रमब्रवीत्‌। भगवन्‌! त्रिमार्गगाया गङ्खानद्या 
वृत्तान्तं श्रोतुमिच्छामि। सा कथं त्रैलोक्यमाक्रम्य समुद्रं गता? रामवाक्येन 
परितो विश्वामित्रो गङ्गाया जन्म वृध्दिं च कथयितुमुपचक्रमे। पर्वतराजो 
हिमवानस्ति यो धातूनां महानाकरः।तस्याप्रतिमरूपं कन्याद्रयमस्ति। 
मेरुद॒हिता सुन्दरी मेना नाम हिमवतः प्रिया पत्नी अस्ति। तस्यां हिमवतो 
द्रे पुत्रयो स्तः। ज्येष्ठा गङ्खा द्वितीया उमा च। ज्येष्ठौ गङ्खां सर्वे सुराः 
स्वप्रयोजनार्थं हिमवन्तं ययाचिरे। धर्ममतिर्हिमवान्‌ लोकपावनीं 

स्वच्छन्दमार्गगां तनयां गङ्गां तरैलोक्यहितमिच्छन्‌ देवेभ्यो ददो। कृतार्था 
देवा ग्खां प्रतिगृह्य जग्मुः। अन्या शेलदुहिता महातपस्विनी उग्रं व्रतं 
गृहीत्वा तपस्तताप। उग्रतपस्विनीं सुतामुमां लोकनमस्कृतां हिमवान- 
प्रतिरूपाय रुद्राय ददौ! सरितां श्रेष्ठा गङ्गा देवी उमा च लोकपूजिते 
हिमवतो द्रे सुते स्तः। कथं त्रिपथगा नदी प्रथमं खं गता तद्‌ रामते 
आख्यातम्‌ 

३५ 

मुनेः कथनमभिनन्द्य रामलक्ष्मणावूचतुः। ब्रह्मन्‌! परमं धर्मयुक्तमिदं 
त्वया कथितम्‌। देवलोके मनुष्यलोके च हिमवतो ज्येष्ठ सुताया यद्‌ वृत्तं 
तत्‌ कृपया कथय यतस्त्वं पूर्ववृत्तानि जानासि। लोकपावनी गङ्गा केन 
हेतुना त्रीन्‌ मार्गान्‌ पावयति? कथं सा त्रिपथगेति विश्रुता? तिसृभिर्धारा- 
भिस्त्रिषु लोकेषु कानि कानि कार्याणि करोति? रामेणेवं पुष्टो विश्वामित्र 
ऋषिमध्ये तां कथां निखिलेन कथयामास। पुरा शङ्करः कृतपरिणयो 
देवीमुमां सस्पृहं दुष्ट्वा मैथुनायोपचक्रमे! तथा दिव्यं वर्षशतमगमत्‌। 
उमायां तस्य पुत्रो नासीत्‌। ततः पितामहप्रमुखा देवा यो महान्‌ प्राणी 
उमायामुत्पत्स्यते कस्तं सहिष्यते इति समुद्विग्ना वभूवुः। सर्वे शिवमभिगम्य 
प्रणिपत्याब्रुवन्‌। देवदेव! त्वं लोकहिते रतः। सुरास्त्वां प्रणिपतन्ति। तेषां 

प्रसीद। तव तेजो लोका न धारयिष्यन्ति देव्या सह ब्राह्यं तपश्चर। 
त्रैलोक्यहितार्थं तेजस्तवैव तेजसि धारय। देवानां वचनं श्रुत्वा शिवो 
बाढमित्युक्त्वा पुनरुवाच। दे सुराः! उमया सह तेजो मम तेजस्येव 
धारयिष्यामि। पृथिवी सुखमधिगच्छतु! यदिदं मम वीर्य स्थानात्‌ क्षुभितं 
कस्तद्‌ धारयिष्यति? सुरसत्तमा ब्रुवन्तु। देवाः प्रत्युचुः। यत्तेजः क्षुभितं 
तद्‌ धरा धारयिष्यति। एवमुक्तः शिवः स्वतेजो महीतले प्रमुमोच। 
तत्तेजसा सगिरिकानना पृथिवी व्याप्ता पुनर्देवा हुताशनमूचुः। 
वायुसमन्वितस्त्वं तन्महत्तेजः प्रविश। एवं कृते तत्तेजः अग्निना व्याप्तं 
श्वेतपर्वतः संजातः। पावकादित्यसतिभं दिव्यं शरवणं चैव संजातं यत्र 
महातेजाः कार्तिकेयः अग्निसंभवः संजातः) तदोमां शिवं च ऋषिगणैः 
सह देवाः प्रीत्या पूजयामासुः। तदा समन्युः शैलसुता सर्वान्‌ देवानशपत्‌। 
पुत्रकाम्यया संगताहं यस्मात्निवारिता तस्मात्‌ स्वेषु दारेषु अपत्यं 
नोत्पादयितुमर्हथ। अद्यप्रभृति युष्माकं पत्न्य, असंतानाः सन्तु। सुरानेवंः 
शप्त्वोमा भूमिं चाशपत्‌। अक्ने। नैकरूपा त्वं बहूनां भार्या भविष्यसि। 
महादुर्मते। मम पुत्रमनिच्छन्ती त्वं मत््रोधकलुषिता पुत्रकृतां प्रीतिं न 
प्राप्स्यसि। उमाशापात्‌ सर्वास्तान्‌ व्रीडितान्‌ दृष्ट्वा महेश्वरः पश्चिमां 
दिशं जगाम। हिमवत्पर्वतोत्तरभागे कस्मिंशचच्छिखरे देव्या उमया सह 
महेश्वरस्तप आतिष्ठत्‌। अयं हिमवत्पुत्रया उमाया वृत्तान्तः कथितः। 
सहलक्ष्मणो गद्धाया उत्पत्तिकथां श॒णु। 
३६ 

पुरा देवे शिवे तपस्यति ऋषिगणसहिता देवाः सेनापतिमभिलषन्तः 
पितामहमुपागमन्‌। अग्निं पुरस्कृत्य गता इन्द्रसहिता देवाः पितामहं 
प्रणिपत्य शुभं वाक्यमब्रुवन्‌) भगवन्‌! पुरा त्वया यो नः सेनापतिर्दत्ः 
स शिव उमया सह परमे तपसि लग्नः। हे उपायज्ञ! लोकहितमिच्छन्‌ 

अनन्तरकार्यं कुरु। त्वमेव नः परमा गतिः। सुराणां वचः श्रुत्वा ब्रह्मा तान्‌ 
मधुरैवक्यिः सान्त्वयत्रिदमव्रवीत्‌। यतः शेलपुत्र्या उक्तं ततो युयं 
स्वपत्नीषु संतानं न जनयिष्यध्वे। तस्या वचनममोघं सर्वथा सत्यमेव। 
किन्तु अस्यामाकाशगङ्खायामग्निः पुत्रं देवानां सेनापतिं जनयिष्यति। 
गङ्खा स्वभगिन्या पुत्रमङ्गीकरिष्यति। उमायाश्च तद्‌ बहुमतं भविष्यति। 
अत्र सन्देहो नास्ति। तद्‌ वचनं श्रुत्वा कृतार्थाः सर्वे सुराः प्रणिपत्य 
पितामहमपूजयन्‌। धातुमण्डितं केलासं पर्वतं ते* गत्वा पुत्रोत्पत्यर्थ वहिं 
नियोजयामासुः। हे हुताशन! देवकार्यमिदं समाचर। महेश्वरस्य तेजः 
रोलसुतायां गङ्खायामुत्सुज। तदाग्निर्देवतानां प्रतिश्रुत्य गङ्गामभ्येत्य 
देवि! गर्भं धारय। इदं देवतानामिष्टमित्युवाच। तद्‌ वचः श्रुत्वा गङ्खा 
दिव्यं रूपं दधार। अग्निस्तस्या महिमानं दृष्ट्वा समन्ताद्‌ व्याप्तवान्‌ 
ईश्वरतेजसा पावको देवीं गङ्गामभ्यषिञ्चत्‌। गद्खायाः सर्वे अवयवास्तेन 
पूर्णा बभूवुः। ततो गङ्गा सर्वदेवपुरःस्थितमग्निमुवाच। विजुम्भि्तं तव 
तेजो धर्तुमशक्तास्मि। तत्तेजसा दह्यमानाहं भृशं व्यथितचेतना संवृत्ता 
तदाग्निर्गङ्कामव्रवीत्‌। हिमवत्पर्वतमूले गर्भोऽयं स्थाप्यताम्‌। अग्निवचनं 
श्रुत्वा महातेजा गङ्ख अतिभास्वरं तं गर्भं स्वावयवेभ्य उत्ससर्ज। अस्या 
यत्तेजस्तप्तजाम्बूनदकान्ति निर्गतं भूरिं प्राप्तं च तस्मात्‌ शुभं काञ्चनं 
शवेतं रजतं चाजायेताम्‌। तत्तक्षण्याद्‌ दूरस्थितेषु वस्तुषु ताम्रं कार्ष्णायसं 
चाजायेताम्‌। तत्तेजसो मलं त्रपु सीसकं च परिणतम्‌। तत्तेजो धरणीं प्राप्य 
नानाधातुरूपेणावर्धत। निक्षिप्तमात्रे गर्भे सर्वं पर्वतसंरूढं वनं तेजो- 
भिरभिरञ्जितं सुवर्णमयमभवत्‌। यतः सुवर्णस्य तेजस्वि रूपं प्रकटितमभवत्‌ 
ततस्तदाप्रभृति वहविसमप्रभं सुवर्ण जातरूपमिति ख्यातम्‌। ततो युगपत्‌"* 


* © ते..देवताः, ग्राह्य ते... दैवताः। देवतशब्दः पुल्लिङ्गोप्यस्ति दैवतानि पुंसि 
वेत्यनुशासनादिति गोविन्दराज मृच्छकटिकम्‌ ९.१५ + © सहमरुद्गणाः। सह 
मरुद्गणाः इति पाठचः। 

सेन्द्रा देवगणा जातस्य कुमारस्य क्षीरदाना्थं कृत्तिकाः समयोजयन्‌। ताः 
कृत्तिका अयमस्माकं सर्वासां पुत्रो भवेदिति समयं कृत्वा निश्चित्य च 
जातमात्रस्य क्षीरं ददः। ततो देवताः सर्वा अयं पत्रः कार्तिकियस्त्रैलोक्यविख्यातो 
भविष्यति। संशयो नास्तीत्यब्रुवन्‌। देवतानां वचनं श्रुत्वा गर्भपरिग्रवात्‌ 
स्कं वह्धिवत्‌ परया लक्ष्या प्रकाशमानं तं शिशुं कृत्तिका अस्नापयन्‌। 
गर्भपरिम्रवात्‌ स्कत्रं कार्तिकेयं स्कन्द इति देवा अब्रुवन्‌। ततः 
कृत्तिकानामुत्तमं क्षीरं प्रादुर्भूतम्‌। षण्णां तासां स्तनजं पयः कार्तिकेयः 
षडाननो भूत्वा युगपत्‌ पपो। एकदिनमात्र क्षीरं पीत्वा स सुकुमारशरीरोऽपि 
स्वेन वीर्येण देत्यसेन्यगणानजयत्‌। ततः अग्निप्रमुखाः सुरगणाः समेत्य 
तें सुरसेनानायकपदव्यामभ्यषिजञ्चन्‌। राम! गङ्गाया एष कथाविस्तरो 
मया कथितः। कुमारसंभवश्चोक्तो येन श्रोतारो धन्याः पुण्याश्च भवन्ति। 
३७ 

इमां कथामुक्त्वा विश्वामित्रो रामं पुनः प्राह। पूर्वमयोध्याधिपतिः 
सगरो नाम धर्मात्मा बभूव! अप्रजाः सन्‌ स सन्तानार्थी बभूव 
विद्भदेशराजस्य दुहिता केशिनी नाम ज्येष्ठा सगरपत्नी बभूव! सा 
धर्म्मा सत्यवादिनी चासीत्‌। अरिष्टनेमि (काश्यप) दुहिता अप्रतिमरूपा 
सुमतिनमि सगरस्य द्वितीया पत्नी बभूव। राजा सगरः पत्नीभ्यां सह 
हिमालयपर्वतस्य भगुप्रस्रवणशिखरे तपस्तताप। वर्षशते पूर्णे तपसा सं- 
तोषितः श्रेष्टः सत्यवादी मुनिर्भुगुः सगराय वरं प्रददौ। तव बहवः पुत्रा 
भविष्यन्ति। लोके अप्रतिमां कीर्ति च प्राप्स्यसि। तवैका भार्या 
वंशविस्तारकरमेकं पत्रं जनयिष्यति। अपरा षष्टिं पुत्रसहस्राणि 
जनयिष्यति। तथा भाषमाणं तं राजपल्यो प्रसाद्य परमहर्षणाञ्जलिं 
बध्द्रोचतुः। ब्रह्मन्‌! आवयोरेकः पुत्रः कस्या भविष्यति? का वहून्‌ 
जनयिष्यति? एतच्छरोतुमिच्छावः। तव वचनं सत्यमस्तु! तयोस्तद्‌ वचनं 

श्रुत्वा परमधार्मिको भृगुरुत्तमां वाचमाह। अस्मिन्‌ विषये स्वेच्छा 
क्रियताम्‌। वंशकर एकः पुत्रो वास्तु महाबलाः कीर्तिमन्तो महोत्साहा 
बहवो वा सन्तु। का वा कं वरमिच्छति? मुनिवचनं श्रुत्वा नुपसत्रिधौ 
केशिनी वंशविस्तारकमेकं पुत्रं वव्रे। सुपर्णभगिनी सुमतिर्महोत्साहान्‌ 
कीर्तिमतो षष्टि पुत्रसहस्राणि ववार। ऋषिं प्रदक्षिणं कृत्वा शिरसा प्रणम्य 
सभार्यो राजा नगरं जगाम। कस्मिंश्चित्‌ काले गते ज्येष्ठा केशिनी 
असमञ्जनामानं सगरात्मजं प्रासूत। सुमतिस्तु तुम्बाकारे पिण्डं जनयामास। 
पिण्डभदात्‌ षष्टिः पुत्रसहस्राणि विनिःसुतानि। घात्रयस्तान्‌ घृतपूर्णेषु 
कुम्भेषु समवर्धयन्‌। महता कालेन सर्वे ते पुत्रा यौवनं प्रतिपेदिरे। एवं 
दीर्घेण कालेन सगरस्य रूपयौवनशालिनः पुत्राः षष्टिः सहम्राण्यभवन्‌ 
सगरपुत्राणां ज्येष्ठः असमञ्जो बालान्‌ गृहीत्वा नित्यं सरयूजले प्रक्षिप्य 
मज्जतस्तान्‌ निरीक्ष्य प्रहसति स्म। तथा पौराणामहिते युक्तः स पित्रा 
पुरात्रिर्वासितः। असमञ्जस्यांशुमान्नाम वीर्यवान्‌ पुत्रः सर्वलोकसम्मतः 
सर्वस्य प्रियंवद आसीत्‌। ततो महता कालेन यष्टुं सगरस्य मतिरजाता। 
एवं निश्चत्य वेदज्ञः सगर उपाध्यायर्युक्तो यष्टुमारभत। 
३८ 

कथान्ते रामो विश्वामित्रं पप्रच्छ। ब्रह्मन्‌ इमां कथां विस्तरेण 
श्रोतुमिच्छामि। मम पूर्वको राजा सगरः कथं यज्ञं कृतवान्‌? विश्वामित्रः 
प्रसत्र उवाच। महात्मनः सगरस्य कथाविस्तरः श्रूयताम्‌। शङ्करश्वशुरः 
पर्वतोत्तमो हिमवान्‌ विन्ध्यपर्वतश्च तयोर्मध्ये अन्यपर्वताभावात्‌ परस्पर- 
मभिवीक्षेते। तयोः पर्वतयोर्मध्ये स यज्गप्रवृत्तः। स देशो यज्ञकर्मणि प्रशस्तः। 
सगरस्य मते स्थितो दृढधन्वा महारथः अंशुमान्‌ तदयज्ञाश्वमनुससार। 
यजमानस्य तस्य यङ्ञीयाश्वं वासवो राक्षसीं तनुं गृहीत्वा उक्थ्यदिवसे 


* -महेश्वरतीर्थगोविन्दराजो। 

पर्वणि अपजहार। हियमाणे तस्मित्रश्वे सर्वे ऋत्विग्गणा यजमानम ब्रुवन्‌ 
पर्वणि यज्ञीयोऽश्वो वेगेनापनीयते। काकुत्स्थ! हर्तारं जहि। हयं 
चोपनय। अयं यज्ञापराधः सर्वेषां नः अमङ्गलकरो भवेत्‌! तस्माद्‌ यथा 
क्रत्रच्छिद्रो भवेत्‌ तथा क्रियताम्‌। पार्थिवो यज्ञसदसि ऋत्विग्वचः श्रुत्वा 
षष्टिं पुत्रसहम्राण्युवाच। अयं क्रतुर्मन््रपूतेर्महात्मभिरधिष्ठितः। अतो 
राक्षसा इह नायान्तीति मम विश्वासः। ततः पुत्रकाः! भद्रमस्तु वः। 
गच्छत। विचिनुध्वम्‌। समुद्रवेष्टितां सर्वा पृथिवीमनुगच्छत। एकेक 
एकैकं योजनं भूमेर्टुरं परीक्षध्वम्‌। यावत्‌ तुरगो दृश्यते तावन्मेदिनीं 
खनत। अश्वहतरि मृगयध्वम्‌। एषा ममाज्ञा! दीभितोऽहं पोत्रेण 
ऋत्विग्भिश्च सह तुरगदर्शनं यावदिह स्थास्यामि! पित्रा एवमाज्ञप्ता 
महाबला राजपुत्रा हृष्टमनसो मही तलं जग्मुः। योजनायामं योजनविस्तारं 
च धरणीतलमेकेकशो वज्रतुल्येर्भुजेर्बिभिदुः। अशनिकल्पैः शूतै 
सुदारुणेर्हलैश्च भिद्यमाना वसुमती ननाद) हन्यमानानां सर्पाणामसुराणां 
राक्षसानां निनदो बभूव। षष्टिं योजनानां सहस्राणि भूमिं रसातलीकृत्य 
बिभिदुः। एवं सगरात्मजाः पर्वतसम्बाधं जम्बूद्रीपं खनन्तः सर्वत 
परिचक्रमुः। ततो देवा गन्धर्वैरसुरेः पत्नगेश्च सह संभ्रान्तमनस 
पितामहमुपागमन्‌। परमसंत्रस्ता विषण्णवदनाश्च पितामहमूचुः। भगवन्‌ 
सगरात्मजैः सर्वा पृथिवी खन्यते। वहवो जलचारिणो हन्यन्ते) 
अयमस्माकं यज्ञध्वंसकः*। अनेनाश्वोऽपनीयते इति सगरात्मजाः 
सर्वभूतानि निघ्नन्ति। 
३९ 

देवतानां वचः श्रुत्वा भगवान्‌ पितामहः सुसंत्रस्तान्‌ जननाशक सगरपुत्र- 
बलमोहितान्‌४* तान्‌ प्रत्युवाच। इयं समस्ता भूमिर्यस्यास्ति स वासुदेवः 
कापिलं रूपं गृहीत्वा धरामनिशं धारयति। (अतो भूमिर्विनश्यतीति चिन्ता 
न कार्या) पृथिव्या निर्भदः पुरातनकालादपि दुष्ट एव। अदीर्घजीविनां 
सगरस्य पुत्राणां विनाशो भविता। पितामहस्य वचः श्रुत्वा त्रयस्त्रिंशद्‌ देवाः+ 
* अयं यज्ञहनः इति पाठः। हन्तीति हनः पचाद्यच्‌ इति गोविन्दराज >* एवं 
गोविन्दराजः ‡* अष्टौ वसव एकादश रुद्रा द्वादशादित्या अश्विनी च! 


कालूरि हनुमन्तरावः बालकाण्डम्‌ ~ 39 55 


परमहर्षण यथागतं तथा जग्मुः। सगरपुत्रैः खन्यमानायां पृथिव्यां 
भिद्यमानायां निर्घातसमो महास्वनः प्रादुरासीत्‌) इत्थं महीं भित्वा सर्वत्र 
परिक्रम्य च सर्वे सागराः सहिता गत्वा पितरमवदन्‌। पितः। सर्वा भूमिः 
परिक्रान्ता। सत्त्ववन्तो देवदानवरक्षः पिशाचोरगकिच्चराः सूदिताः। अश्वो 
वा अश्वहर्ता वा न दृष्टः। किं करणीयमिति विचार्यताम्‌। तच्छुत्वा 
सगरः कोपेनेदमुवाच। भूय एव वसुधातलं निर्भिद्य खनत। युष्माकं 
भद्रमस्तु। अश्वहर्ता प्राप्य कृतार्था एव निवर्तध्वम्‌। पितुर्वचने स्थिताः 
सगरपुत्राः षष्टिः सहस्राणि भूमिं खनन्तो रसातलमभ्यद्रवन्‌। तं प्रदेशं 
खनन्तः पर्वतोपमं विरूपाक्षं नाम दिशागजं महीतलं धारयन्तं ददृशुः 
पर्वतिर्वनिर्युक्तां समस्तां पृथिवीं विरूपाक्षो महागजः शिरसा धारयामास। 
यदा स महागजः अवयवसन्धिषु खेदाद्विश्रामार्थं शिरश्चालयति तदा 
भूमिकम्पो भवति। सगरपुत्रास्तं दिशागजं प्रदक्षिणं कृत्वा पूजयित्वा 
पुनर्भित्वा रसातलं जग्मुः। ते पूर्वा दिशं भित्वा पुनर्दक्षिणा दिशं बिभिदुः। 
दक्षिणस्यामपि दिशि सुमहापर्वतोपमं महापा नाम महागजं शिरसा भूरिं 
धारयन्तं दद्शुर्विस्मयं परमं च प्रापुः। तं प्रदक्षिणं कूत्वा सगरपुत्राः 
पश्चिमां दिशं बिभिदुः। पश्चिमायामपि दिशि महान्तमचलोपमं सौमनसं 
नाम दिशागजं ददृशुः। तं प्रदक्षिणं कुत्वा कुशलं पृष्ट्वा खनन्त 
उत्तरदिर्शं" प्रापुः। तस्यां दिशि हिमवत्‌ पाण्डुरं भद्रेण वपुषा महीं धारयन्तं 
भद्रं नाम दिशागजं ददुशुः। तं प्रदक्िर्णं कृत्वा सगरपुत्राः पुनश्च महीं 
बिभिदुः। ततः प्रागुत्तरां दिशं गत्वा ते रोषाद्‌ विभिदुः। तत्र ते सनातनं 
वासुदेवं कपिलरूपेण स्थितं ददृशुस्तस्य देवस्य समीपे चरन्तं हयं च। 
तं कपिलं यज्ञविघ्नकरं मत्वा क्रोधव्याकुलनेत्रास्ते तिष्ठ तिष्ठेति 
ब्रुवन्तस्तं प्रति दधवुः। त्वमस्माकं यज्ञीयं तुरगं हतवानसि! दुर्मते 


न -व्सजयनतमजण्नः 


*.सोमवर्तीं दिशम्‌ = कुबेरपालितामुत्तरदिशम्‌। सोमः= कुवेरः। 

सगरात्मजानस्मानागतान्‌ जानीहि इत्यूचुः) तच्छुत्वा महारोषाविष्टः 
कपिलो हुंकारं कृतवान्‌। रघुनन्दन! तथा कुर्वता अप्रमेयप्रभावशालिना 
कपितेन सगरात्मजा भस्मीकृताः। 
४0 

बहुकालगतान्‌ पुत्रान्‌ विज्ञाय सगरः पौत्रमुवाच। शूरोऽधिगतविद्यस्तेजसा 
परवेस्तुल्यश्चासि। पितृव्याणां गतिमन्विच्छ तथा तुरगापहर्तुरच। 
भूमेरन्तर्वीर्यवन्ति महान्ति च सत्त्वानि स्युः। तेषां संहारार्थं खद्धं चापं च 
गृहणीष्व। वन्दनीयान्‌ वन्दस्व विघ्नकरान्‌ जहि। सिष्टार्थः प्रत्यागत्य 
मम यज्ञं परिसमापय। महात्मना सगरेण एवमुक्तः अंशुमान्‌ खद 
धनुश्चादाय शीघ्रं जगाम। महात्मभिः पितृव्येभूमिरन्तः खातं मार्गं स 
प्रापद्यत। देत्यदानवरक्षःपिशाचपतगोरणेः पूज्यमानं दिग्गजमपश्यत्‌। तं 
प्रदक्षिणं कृत्वा कुशलं पृष्ट्वा पितृणामश्वहरतुश्च समाचारं पप्रच्छ। 
अंशुमतो वचः श्रुत्वा प्रीत्या दिग्गज आह। हे आसमञ्ज! सहाशवस्त्वं 
कृतार्थः शीघ्मेष्यसि। तच्छुत्वा स सर्वान्‌ दिशागजान्‌ क्रमश एवमेव 
पप्रच्छ। सर्वेस्तेः पूजितः सहयो निवर्तिष्यसे इति प्रत्युक्तः। ततः स 
शीघ्रगत्या यत्र पितृल्या भस्मीकृतास्तत्र जगाम। सः अंशुमान्‌ पितृव्यार्णां 
वधेन सुदुःखितः परमार्तश्चुक्रोश। दुःखेन रुदन्स यज्ञीयं हयं च समीपे 
ददर्श। स तेषां जलक्रियां कर्तुकामः सलिलार्थी जलाशयं नापश्यत्‌। तदा 
निपुणां दृष्टिं प्रसार्य पितृव्याणां मातुलं खगपतिमनिलोपमं गरुत्मन्त- 
मपश्यत्‌। वैनतेयस्तमब्रवीत्‌। महात्मन्‌! मा शुचः। लोकसम्मतस्ते 
पितृव्याणां वधः। महाबला इमे अप्रमेयप्रभावेण कपिलेन दग्धाः, प्राज्ञ। 
लोकिकं जलमेषां दातुं नार्हसि। हिमवतो -ज्येष्ठदुहिता गङ्खास्ति। 
लोकपावनी सा भस्मराशीकृतानेतान्‌ पावयिष्यति। लोकप्रिया गङ्गया 
क्लित्रमिदं भस्म षष्टि सहस्रसगरपुत्रान्‌ स्वर्गं नेष्यति। महाभाग। अश्वं 

संगृह्य गच्छ। पितामहस्य यज्ञं निर्वर्तय। सुपर्णवचनं श्ुत्वाशुमान्‌ 
हयमादाय त्वरितं न्यवर्तत। दीक्षितं राजानमासाद्य यथावृत्तं सुपर्णवचनं च 
न्यवेदयत्‌। घोरां तां वार्ता श्रुत्वा (दुःखितः) सगरः कल्पोक्तप्रकारेण 
यथाविधि यज्ञं निर्वर्तयामास। यज्ञं समाप्य स्वपुरं जगाम। बहु विचार्यापि 
गङ्गाया आगमे निश्चयं स न प्राप। महतापि कालेन निश्चयमप्राप्य 
महात्मा सगरस्त्रिंशद्रर्षसहस्राणि राज्यं कृत्वा दिवं गतः। 
४१ 

कालधर्मं गते सगरे मन्त्रिणः प्रजाश्च सुधार्मिकम॑ज्ुमन्तं राजानं 
रोचयामासुः। अंशुमान्‌ महान्‌ राजा बभूव। तस्य पुत्रो दिलीप इति विश्रुतो 
महानासीत्‌। राज्यं दिलीपे समावेश्य रम्ये हिमवच्छिखरे अंशुमान्‌ कठोरं 
तपस्तताप। दरार््िंशत्सहस्राणि वर्षाणि तपस्तप्त्वा महायशा अंशुमान्‌ स्वर्गः 
लेभे। महातेजा दिलीपः पितामहवधवृत्तान्तं श्रुत्वा दुः्खपीडितया बुध्या 
निश्चयं न प्राप। कथं गङ्गावतरणं कार्यं कथं तेषां जलक्रिया कथं च 
तान्‌ तारयेयमिति सततमचिन्तयत्‌। एवं नित्यं चिन्तयतो धर्मवुध्या 
विख्यातस्य दिलीपस्य परमधार्मिको भगीरथ इति पुत्रो बभूव। बहुयज्ञकृद्‌ 
दिलीपस्तरिंशत्सहप्राणि वर्षाणि राज्यं चकार। पितृणामुध्दरणं प्रति 
निश्चयमगत्वा राजा दिलीपो व्याधिना ममार। राज्ये पुत्र 
भगीरथमभिषिच्य स्वार्जितपुण्यकर्मणा दिलीपो दिवं गतः। धार्मिको 
राज्षिर्भगीरथः अनपत्यः सन्तानकामश्चाभवत्‌। स गोकर्णी पञ्चाग्निमध्ये“ 
मासाहारो जितेन्द्रिय ऊर्ध्वबाहुर्दर्धं तपो बहुवर्षसहस्राणि चकार। तदा 
ब्रह्मा सुप्रीतः सुरगणेः सहागत्य तपस्यन्तं भगीरथमुवाच। त्वया तव 
सुतपसा प्रीतोऽस्मि। वरं वृणीष्व। भगीरथः कृताञ्जलिः स्थित्वा 


्ै 


गोकर्णः अद्यतनगोमुखीगङ्खोत्री समीपे इति ©। ** ग्रीष्मे परितः अग्नीन्‌ चतुरः 
स्थापयित्वा सूर्य पश्यन्‌ यस्तपः करोति स पञ्चतपा; उच्यते। 

ब्रह्माणमाह। भगवन्‌! यदि मे प्रीतोऽसि यदि च तपसः फलं विद्यते तर्हि 
सर्वे सगरात्मजा मत्तः सलिलं प्राप्नुवन्तु! गङ्गाजलेन क्लित्रे तेषां भस्मनि 
मम प्रपितामहाः स्वर्ग गच्छेयुः। इक्ष्वाकूणां कुले जातस्य मम सन्ततिर्देया 
येनास्मत्कुलं नावसीदेत्‌। एष मे द्वितीयो वरोऽस्तु। एवमुक्तवन्तं भगीरथं 
ब्रह्मा मधुरां वाणीं प्रत्युवाच। भगीरथ! तव मनोरथो महानस्ति। 
इक्ष्वाकुकुलवर्धन! एवं भवतु। हिमवतो ज्येष्ठां सुतां गङ्खगं धारयितुं हरो 
नियुज्यताम्‌। गङ्गायाः पतनं पृथिवी न सहिष्यते। तां धारयितुं शङ्क रादन्य॑ 
न पश्यामि। एवं भगीरथमुक्त्वा गङ्खां च भगीरथमनुग्रहीतुमनुरोध्य 
मरुद्गणैः सह ब्रह्मा त्रिदिवं जगाम। 
४२ 

गते ब्रह्मदेव अङ्गुष्ठाग्रस्थितो भगीरथः संवत्सरं शिवमुपास्त। संवत्सरे 
पूर्णे उमापतिः राजानमब्रवीत्‌। अहं तव प्रीतोऽस्मि। तव प्रियं करिष्यामि। 
गङ्गां शिरसा धारयिष्यामि। ततः सर्वलोकनमस्कृता गङ्ख अतिमहद्‌ रूपं 
दुस्सहं वेगं च कृत्वा आकाशात्‌ शिवे शिवशिरसि पपात। परन्तु 
शिवजटामण्डले लग्ना मोहिता च निर्गममलब्ध्वा बहून्‌ संवत्सरगणान्‌ 
तत्रैवाभ्रमत्‌। अनेन" (गङ्खागर्वभद्धेन) नितरां तोषितः शिवस्तां बिन्दुसरः“ 
प्रति विससर्ज। गगनाच्छट्करशिरस्ततो धरणिमागतं तीव्रशब्देन गङ्गाजलं 
व्यसर्पत्‌। तदा गगनाद्‌ भूमिं गतां गङ्गां देवर्षिगन्धर्वयक्षसिध्दगणा 
व्यलोकयन्‌। नगराकाैर्विमानैः शीध्रगमनेरहयेर्गजेश्चागत्य देवास्तां द्रष्टु 
स्थिताः। लोके अद्भुतं गङ्ापतन॑ं दिदृक्षवो देवगणास्तथा समेयुः। 
विगतमेघं गगनं संपतद्भिर्देवगणेस्तेषामाभरणोजोभिश्च शतसूर्यमिवा- 
भाति स्म। नक्रोरगगणे्चञ्चलेर्मानिश्चाकाशं विदयुदुभिव्यप्ति+ मिवाभवत्‌। 
पठन्ति। ** पवित्रो हदः गङ्खोत्रीसमीपस्य इति ल 
* © विक्षिप्तैः। ग्राह्यः - विक्षिप्तम्‌ 

सहम्रधा कौर्यमाणेः पाण्डरे फेनेर्गगनं हंसगणेः शरन्मेधेश्चाकीर्णमिवादटृश्यत। 
गङ्गा क्वचिद्‌ द्रुततरं क्वचित्‌ कुटिलं क्वचिदायतं क्वचिद्‌ विनतं 
क्वचिदुत्तद्खं क्वचित्‌ शनेः शनैश्च ययो। क्वचित्‌ सलिलेनैव 
सलिलमभ्याहतं मुहुरूर्ध्वं गत्वा वसुधातले पपात। तद्‌ गङ्गाजलं 
शङ्करशिरसो भ्रष्टं भूमितले पतितं निर्मलं गतकल्मषं व्यरोचत। 
वसुधातलवासिन ऋषयो गन्धर्वाश्च शिवशिरःपतितं तोयं पवित्रमिति 
स्नानमाचमनं च चक्रुः। शापेन गगनाद्‌ वसुधातलं ये प्रपतितास्ते तस्मिन्‌ 
जले स्नात्वा गतकल्मषा बभूवुः। तेन तोयेन धूतपापाः पुनराकाशमाविश्य 
स्वान्‌ लोकान्‌ प्रतिपेदिरे। सर्वे जनास्तेन तोयेन मुमुदिरे। तस्मिन्‌ स्नात्वा 
गतपापा बभूवुः। दिव्यं रथमास्थितो भगीरथः अग्रे प्रायात्‌। तं गङ्गा 
अन्वगात्‌। देवा ऋषयो दैत्यदानवराक्षसा गन्धर्वा यक्षाः किन्नरा उरगा 
अप्सरसः सर्वे जलचराश्च प्रीता गङ्गामन्वगमन्‌। यया दिशा भगीरथो 
जगाम तया सर्वपापविनाशिनी सरितां श्रेष्ठा गद्खा जगाम। ततो 
यजमानस्य महात्मनो जहोर्यज्ञवाटं गङ्गा संप्लावयामास। तस्या गर्वेण 
क्रुष्टः स यज्वा सर्व गङ्गाजलं पीत्वा अत्यद्भुतं चकार। ततो देवा 
गन्धर्वा ऋषयश्च सुविस्मितास्तं महर्षि पूजयामासुर्गङ्खां च तस्य दुहितृत्वे 
निन्युः। तेन तुष्टो जहुस्तां कर्णाभ्यां पुनरसृजत्‌। तस्माद्‌ गङ्गा जहूसुता 
जाह्नवी प्रोच्यते। पुनश्च गङ्गा भगीरथमनुगम्य सागरं प्राप्य तस्य 
कर्मसिध्यर्थं रसातलमुपजगाम। भगीरथो यत्नेन गङ्खामादाय भस्मकृतान्‌ 
पितामहान्‌ ददर्श। अथोत्तमं गद्गासलिलं भस्मराशिं प्लावयामास 
धूतपाप्मानस्ते स्वर्ग प्रापुः+ । 
४३ 

गङ्खयानुगतो भगीरथः समुद्रं गत्वा भूमेरधस्तलं प्रविवेश यत्रे सगरपुत्रा 
भस्मसात्कृताः। गङ्गाजलेन भस्मन्याप्लाविते सर्वलोकप्रभुब्रह्या राजानमाह । 
* जहनुवृत्तान्तो ग्राह्यः। नो चेद्र गङ्खाया जाहवीनामार्थमन्यो ग्रन्थः अन्वेष्टव्यो 
भवेत्‌। 

सगरस्य पुत्राः षष्टिसहस्राणि तारिता दिवं गताः। यावत्‌ समुद्रजलं लोके 
स्थास्यति तावत्‌ सगरपुत्राः स्वर्गे स्थास्यन्ति। इयं गङ्गा तवापि ज्येष्ठा 
पुत्री भविष्यति तव नामसम्बन्धिना नाम्ना लोके विश्रुता च भविष्यति! 
दिव्या गङ्खा त्रिपथगा भागीरथीति नामद्वयेन च प्रसिध्दा भवति। आकाशं 
पृथ्वीं पातालं त्रीन्‌ पथः पवित्रीकुर्वती गच्छतीति सा त्रिपथगेति कथ्यते। 
सर्वेषां पितामहानां गङ्गाजलेनेह जलतर्पणं कुरु! तव पूर्वेषां च प्रतिज्ञां 
पूरय। तव पूर्वेणातियशसा धर्मवतां प्रवरेण सगरेणापि मनोरथ एष न 
प्राप्तः। तथेव लोकेऽप्रतिमतेजसांश॒मता नेतुं गङ्खां प्रार्थयता च प्रतिज्ञा 
न पूर्णा। महर्षिणा मत्तुल्यतपसा क्षत्रधर्मस्थितेन दिलीपेन तव पित्रा गङ्ख 
नेतं प्रार्थयता च प्रतिज्ञा पूरयितुं न शकिता । सा प्रतिज्ञा त्वया पूरिता। 
लोके परमं यशः प्राप्तोऽसि। गङ्खावतरणकार्येण महतीं धर्मप्रतिष्ठां त्वं 
प्राप्तः। सदोचिते गङ्गाजले स्नात्वा त्वं शुचिर्भव पुण्यफलं च प्राप्नुहि। 
पितामहानां सर्वेषां सलिलक्रियां कुरुष्व स्वस्ति तेऽस्तु। मम लोकमहं 
गमिष्यामि। त्वं च राजधानीं गच्छ। इत्युक्त्वा पितामहो देवलोकं जगाम। 
भगीरथश्च यथाविधि सगरपुत्राणां जलतर्पणं कृत्वा शुचिः स्वपुरं 
प्रविवेश। समृष्दार्थः स्वराज्यं प्रशशास। तं नृपमधिगम्य लोकः प्रमुमुदे 
नष्टशोको विगतज्वरः समृष्दार्थश्च बभूव। राम! गङ्गावतरणं विस्तरेण 
कथितम्‌। भद्रं ते। संध्याकालोऽतिवर्तति। धन्यं यशस्यमायुष्यं स्वर्ग्य पुत्रं 
चेदमाख्यानं गङ्गावतरणं मया कथितम्‌ 
४ 
लक्ष्मणेन सह रामो विश्वामित्रस्य वचः श्रुत्वा परमाश्चर्यं प्राप्य 
ब्रह्मन्‌! गङ्गावतरणं सागरस्य पूरणं च परम पुण्यमत्यद्भुतं त्वया 
कथितमित्यब्रवीत्‌। विर्वामित्रोक्तां कथां चिन्तयतो लक्ष्मणसमेतस्य ` 


* © शङ्किता! ग्राह्यः - शकिता। 

रामस्य सर्वा रत्रिर्जगाम। ततो विमले प्रभाते कृताहिकं विश्वामित्रे राम 
उवाच। पूज्या रत्रिर्गता। परमं श्रोतव्यं श्रुतम्‌। इमां कथां चिन्तयतो मे 
त्रिः क्षणवद्‌ गता। नदीश्रेष्ठां पुण्यां त्रिपथगां तराम। 
पुण्यकर्मणामृषीणामेषा सुखास्तीर्णा नौर्भगवन्तं भवन्तमागतं ज्ञात्वा 
त्वरितमागता। तद्‌ वचनं श्रुत्वा रामलक्ष्मणाभ्यां मुनिस॑घेन च सह 
विश्वामित्रो गङ्ख ततार। उत्तरतीरं प्राप्य मुनिगर्णं संपूज्य गङ्खाकूलमवस्थाय 
विशालां पुरीं दूरात्‌ ते ददृशुः। ततो विश्वामित्रो रामलक्ष्मणाभ्यां सह रम्यां 
स्वर्गोपमां विशालापुरीं ययो। तत्र रामो बध्दाञ्जलिर्विश्वामित्रमुत्तमां 
विशालापुरीमुहिश्य पप्रच्छ। महामुने! विशालां महापुर्री को राजवंशः 
परिपालयति? श्रोतुमुत्कण्ठि तोऽस्मि। तदा विश्वामित्रो विशालानगरस्य 
पूर्वेतिहासं कथयितुमुपचक्रमे। राम} इन्द्रस्य कथां तथास्य देशस्य वृत्त 
च शृणु। पूर्वं कृतयुगे दितेः पुत्रा महाबला अदितेः पुत्रा वीर्यवन्तः 
सुधार्मिकाश्च बभूवुः। (अथवा दितेरदितेश्च पुत्रा महाबला वीर्यवन्तः 
सुधार्मिकाश्च बभूवुः!) तेषां महात्मनां कथं वयममरा निर्जरा रोगही नाश्च 
स्यामेति बुध्दिर्बभूव। क्षीरसागरं मथित्वा रसं प्राप्स्याम इति विदुषां तेषां 
मतिर्जाता। एवं मथनं निश्चत्य ते मन्दरं मन्थानं वासुकिं योक्त्रं च कृत्वा 
ममन्थुः। ततो धन्वन्तरिः सुवर्चसः अप्सरसश्चोत्येतुः। यतः अप्सु 
निर्मथनात्‌ तद्रसाज्जातास्ततस्ता अप्सरसः कथिताः। सुवर्चसः अप्सरसः 
षष्टिः कोट्‌ूयोऽ भवन्‌। तासां परिचारिका असंख्येयाः। सर्वे देवदानवास्ता 
विवाहार्थ न प्रतिजगृहुः। अप्रतिग्रहणात्‌ ताः साधारणा मताः। ततो 
वरुणस्य कन्या महाभागा वारुणी परिग्रहीतारं मृगयमाणोत्पपात। दितेः 
पुत्रा वरुणात्मजां न प्रतिजगृहुः। प्रशस्तां तामदितेः सुता जगृहुः। 
अग्रहणाद्‌ दैतेया असुरा बभूवुः) ग्रहणादादितेयाः सुरा बभूवुः 
वारुणीग्रहणात्‌ सुराः प्रमुदिता वभूरुः। ततो हयश्रेष्ठं उच्चेश्रवा 

उत्तममणिः कौस्तुभ उत्तमममृतं चोदतिष्ठन्‌। अथ तस्यामृतस्य कृते 
महान्‌ कुलक्षयो बभूव। दैतेयादित्ययोस्तस्मिन्‌ घोरे महायुष्दे अदितिपुत्रा 
दितिपुत्रानसूदयन्‌। दितिपुत्रान्‌ निहत्य शक्रो मुदितो भूत्वा ऋषिचारणयुतान्‌ 
लोकान्‌ शशास! 
४५ 

पुत्रेषु हतेषु परमदुःखिता दितिर्भर्तरं मरीचिपुत्रं काश्यपमुवाच। 
भगवन्‌! तव पुत्र्महाबलैः सुरैर्हतपुत्रास्मि। दीर्घतपसा उपार्जितं शक्रहन्तारं 
पुत्रमिच्छामि। अतोऽहं तपश्चरिष्यामि। कृपया गर्भ॑ मे देहि! लोकनायकं+ 
शक्रहन्तारं मे कृपयानुजानीहि। तदा काश्यपः परमदुःखितां दितिं 
प्रत्युवाच। एवं भवतु! तपोधने! शुचिर्भव। युष्दे शक्रहन्तारं पुत्र 
जनयिष्यसि। यदि शुचिर्भविष्यसि तर्हिं वर्षसहस्रानन्तरं मत्तस्त्वं 
त्रेलोक्यविजयिनं पुत्रमवाप्स्यसि। इत्युक्त्वा स तां पाणिना ममार्ज! ततः 
स्वस्तीत्युक्त्वा तपसे ययो। तस्मिन्‌ गते परमहर्षिता दितिः कुशप्लवनं 
नाम क्षत्रं गत्वा सुदारुणं तपस्तताप। तपस्यन्त्यास्तस्याः शक्र उत्तमगुणसंपत््या 
परिचचार। अग्निं कुशान्‌ काष्टं जलं फलं मूलं यच्चान्यदपि काङक्षितं 
सह्राक्षस्तत्तस्या न्यवेदयत्‌। पादसंवाहनेन श्रमापनयनैश्च सर्वेषु कालेषु 
शक्रो दितिं परिचचार। अथ वर्षसहप्रे दशोने परमसंप्रीता दितिरिन्द्रमव्रवीत्‌। 
मम तपश्चर्यायां दशवर्षाणि शिष्टानि सन्ति। वीरवर! तव भद्रं भवतु। 
दशवर्षानन्तरं भ्रातरं द्रकष्यसि। पुत्र! यदा मम पुत्रस्त्वां जेतुमुत्सुको 
भविष्यति तदा तं शान्तं करिष्यामि। त्वां प्रति वैरभावमुत्सुज्य भ्रातृस्ने- 
हयुक्तं करिष्यामि। ततस्त्वं तेन सह स्थित्वा निश्चन्तस्तत्कृतत्रिभुवनविजयसुखं 
भोक्ष्यसि। एवमि न्द्रमुक्त॒वा दितिर्मध्याहसमये पादौ शीर्षतः कृत्वा 
निद्रावशं जगाम। पादस्थाने शिरः शिरःस्थाने पादौ च कृतवती तामशुचिं 


* © -ईटृशम्‌। ग्राह्यः ~ ईश्वरम्‌। 

दृष्ट्वा शक्रो जहास मुमुदे च। सततसावधानः शक्र स्तस्याः शरीरविवरं 
प्रविश्य गर्भं सप्तधा बिभेद। शतधारेण वज्रेण भिद्यमानो गर्भं उच्चै 
रुरोद। ततो दितिरबुध्यत। मा रुदो मा रुद इति शक्रो गर्भमभिभाषमाणो 
रुदन्तमपि तं बिभेद। न हन्तव्यो न हन्तव्य इति दितिरव्रवीत्‌। ततः शक्रो 
मातुर्वचनगौरवात्रिष्पपात। वच्रहस्त इन्द्रः प्राञ्जलिर्दितिमाह। देवि। 
पादयोमूर्धजान्‌ कृत्वा अशुचिः सुप्तासि। अहं तदन्तरं लब्ध्वा रणे 
शक्रहन्तारं सप्तधाभिदम्‌। तन्मे क्षन्तुमर्हसि। 
४६. 

सप्तधाकृते गर्भ परमदुःखिता दितिः सानुनयमिन्द्रमव्रवीत्‌। ममापराधादेव 
मम गर्भः सप्तधा विफलीकृतः अत्र तवापराधो नास्ति। गर्भस्याचिन्तितपरिणामं 
संलक्ष्य ममेदं प्रियं कर्तुमिच्छामि। इमे सप्त गर्भखण्डाः सप्तानां मरतां 
स्थानपाला भवन्तु। ममेमे दिव्यरूपाः पुत्रका मारुता इति नाम्ना प्रसिध्दा 
आकाशे वातस्कन्धाना * मधिष्ठानदेवता भूत्वा दिवि चरन्तु! एको 
ब्रह्मलोकं चरतु। अपर इन्द्रलोकं चरतु। तृतीयो वायुरिति ख्यातो दिवि 
चरतु। चत्वारस्तव शासनाद्‌ देवभूता दिशः संचरिष्यन्ति। खण्डयन्‌ मा 
रुदः इति तान्‌ त्वमवोचः। त्वत्कृतेनैव नाम्ना ते मारुता इति विश्रुता 
भविष्यन्ति। तस्या वचनं श्रुत्वा शक्रो बध्दाञ्जलिरुवाच। यथा त्वयोक्तं 
तथा सर्वमेतद्‌ भविष्यति। अत्र संशयो नास्ति। भद्रं ते। तव पुत्रा देवभूता 
विचरिष्यन्ति। एवं तौ मातापुत्रौ तपोवने निश्चयं कृत्वा कृतार्थो स्वर्ग 
जग्मतुः। राम! एवं नः श्रुतम्‌। पुरा महेनद्राध्युषितङ्केस देश एष एव यत्र 
तपसिध्दां दितिं स परिचचार) इक्ष्वाकोरलम्बुषायामुत्पन्नः परमधार्मिको 
विशाल इति पुत्रो बभूव। तेनास्मिन्‌ स्थाने विशालेति पुरी कृतासीत्‌। 


* आवहः प्रवहः संवह उद्रह विवहः परिवहः परावहश्च एते सप्तमरुतः 
वातस्कन्धाःकथ्यन्ते। एते नक्षत्रमण्डलानामाधारा इति विष्णुपुराणे इति गोविन्दराजः। 

विशालस्य सुतो हेमचन्द्रो बभूव तस्य पुत्रः सुचन्द्रश्च। तस्य पुत्रो धूम्राक्षो 
धुप्राक्षपुत्रः सृञ्जयः सृञ्जयपुत्रः सहदेवः सहदेवस्य पुत्रः कुशाङ्वः 
कुशार्वस्य पुत्रः सोमदत्तः सोमदत्तस्य पुत्रः काकुत्स्थश्चाभवन्‌। 
काकुत्स्थस्य पुत्रः सुमतिः समरदुर्जयः सम्प्रतीमां पुरीमावसति। इक्ष्वाकोः 
प्रसादेन सर्वे विशालापुरनृपा दीर्घायुषो वीर्यवन्तः सुधार्मिकाङ्च सन्ति। 
इहाद्य रजनीं सुखं वत्स्यामः। श्वः प्रभाते जनक द्रक्ष्यामः! उपागतं 
विश्वामित्रं श्रुत्वा महातेजाः सुमतिः सोपाध्यायः सबान्धवः प्रत्युद्गम्य 
परमां पूजां कृत्वा कुशलं पृष्ट्वा प्राञ्जलिर्विश्वामित्रमब्रवीत्‌! महामुने! 
यतो मम विषयं संप्राप्तो दर्शनमदास्ततोऽनुगृहीतोऽस्मि। मदपेक्षया 
धन्यतरो नास्ति। 
४७ 

परस्परसमागमे कुशलं पृष्ट्वा कथान्ते सुमतिर्मनिं पप्रच्छ। इमो 
कुमारौ देवतुल्यपराक्रमौ गजसिंहगमनो शार्दूलवृषभोपमौ पद्मपत्रविशालाक्षौ 
खद्खतूणी धनुर्धरौ रूपेणाश्विनीकुमारतुल्यो समुपस्थितयौवनौ देवलोकाद्‌ 
यट्च्छया गां प्राप्तौ अमरतुल्यो को कथं पद्धचामिह प्राप्तौ किमर्थ प्राप्तो 
कस्य वा पुत्राविमो? चद्दरसूर्यावम्बरमिवेमं देशं भूषयन्त प्रमाणेङ्कितचेष्टितैः 
परस्परस्य सदृशो दुर्गमे पथि वरायुधधरौ किमर्थ संप्राप्ता 2 यथावत्‌ 
श्रोतुमिच्छामि। तस्य तद्‌ वचनं श्रुत्वा विश्वामित्रो रामलक्ष्मणयोः 
सिध्दाश्रमनिवासं राक्षसानां वधं च यथावृत्तं न्यवेदयत्‌। तच्छुत्वा 
परमहर्षितो राजा परमावतिथी प्राप्तो तो दशरथपुत्री सत्कारार्हो विधिवत्‌ 
पूजयामास। सुमतेः परमसत्कारं प्राप्य तत्रैकां निशामुषित्वा राघवो ततो 
मिथिलां जग्मतुः। जनकस्य शुभां पुरी मिथिलां दृष्ट्वा विश्वामितरेदियः 
सर्वे मुनयस्तां प्रशशंसुः। मिथिलोपवने रामः पुराणं निर्जनं रम्यं चाश्रमं 
दृष्ट्वा विश्वामित्रं पप्रच्छ। भगवन्‌! शोभायुक्तमाश्रमतुल्यं मुनिवर्जितं 

च किं न्विदम्‌? अयं कस्य पूर्वाश्रमः? एतच्छरोतुमिच्छामि। राघववचनमाकर्ण्य 
विश्वामित्रः प्रत्युवाच। राम! महात्मना कोपात्‌ शप्तस्यास्याश्रमपदस्य 
तस्य च वृत्तं यथावत्‌ कथयिष्यामि। शृणु। देवनिलयतुल्यः सुरैरपि 
सुपूजितोऽयमाश्रमः पूर्वं महात्मनो गो तमस्यासीत्‌। इह स पुरा अहल्यासहितो 
बहून्‌ संवत्सरगणान्‌ तप॒ आतिष्ठत्‌। एकदा मुनिवियुक्ते आश्रमे 
अयमेवावकाश्ञ इति मत्वा शक्रो गोतममुनिवेषधरः अहल्यामाह। 
सुन्दरि! कामिन ऋतुकालं न प्रतीक्षन्ते। सुमध्यमे त्वया सहाहं 
संगममिच्छामि। सा दुर्मेधा मुनिवेषेणागतं शक्रं विज्ञायापि देवराजगतया 
आसक्त्या संगममङ्खीचकार। संगमानन्तरं संतुष्टचित्ता सा प्राह। 
सुरश्रेष्ठ! तव वाञ्छा पूर्णास्ति। प्रभो! इतः शीघ्रं गच्छ। आत्मानं मां 
चच सर्वदा रक्ष। मम मानस्य हानिर्मा भृत्‌। इन्द्रस्तु प्रहसन्‌ अहल्यामब्रवीत्‌। 
सुश्रोणि! परितुष्टोऽस्मि) यथा आगतं तथा गमिष्यामि। एवमहल्यया 
संगम्य शक्रः पर्णशालाया निष्क्रम्य गोतमागमनं प्रति शङ्कितस्त्वरमाणो 
ययौ। तस्मित्रेव क्षणे देवदानवदुर्धर्षं तपोबलसंपत्नं महामुनिं गोतमं 
तीर्थाोदकपरिक्लिन्नमनलवदीप्यमानं गृहीतसमिधं सकुशमागच्छन्तं स 
ददर्श। तं दष्ट्वा सुरपतिस्त्रस्तो विषण्णवदनश्च बभूव । मुनिवेषधरं 
दुराचारमिन्द्रं सदाचारसंपप्नो मुनिर्दृष्ट्वा रोषादब्रवीत्‌। दुर्मते! मम रूपं 
धृत्वा अकार्यमकरोः। ततस्त्वमफलो भविष्यसि। सरोषेण महात्मना 
गोतमेनैवमुक्तस्य सहम्राक्षस्य वृषणो तत्क्षणाद्‌ भूमो पेततुः। तथा शक्र 
शप्त्वा गोतमो भाया च श॒प्तवान्‌*। अतः परं बहुवर्षसहम्राणि त्वं 
वायुभक्षा निराहारा तपः कुर्वती भस्मशायिनी सर्वभूतानामदृश्या 
अस्मित्राश्रमे निवत्स्यसि। यदा दशरथात्मजो राम एतद्‌ घोरं वनमागमिष्यति 


* अत्र वुध्दिपूर्वकव्यभिचारस्य विधीयमानं प्रायश्चित्तं शापापदेशेनोच्यते इति 
गोविन्दराजः। 

तदा पूता भविष्यसि। दुर्वृत्ते आतिथ्येन तं संतोष्य लोभमोहविवर्जिता 
मुदा युक्ता मत्सकाशं पुनः प्राप्य स्वशरीरं धारयिष्यसि। दुराचारां 
पत्नीमेवमुक्त्वा गोतम इममाश्रमं . त्यक्त्वा सिध्दचारणसेविते रम्ये 
हिमवच्छिखरे तपस्तताप। 
४८ 

अथावृषणो भयसूचकमुखः शक्रः अग्निपुरोगान्‌ ऋषिचारणसंघसमेतान्‌ 
देवानव्रवीत्‌। महात्मनो गौतमस्य क्रोधमुत्पाद्य तपसो विघ्नं कुर्वता मया 
यत्‌ सुरकार्यं कृतं तद्‌ वः सर्वेषां ज्ञातमेव! तेनाहमफलः कृतोऽस्मि। 
अहल्या स्वपत्नी च तेन निराकृता। महता शापमोक्षेण मया तस्य तपः 
अपहूतम्‌। हे ऋषिचारणयुताः सर्वे सुरवराः! तस्मात्‌ सुरसहायकरं मां 
सवृषणं कर्तुमर्हथ। शतक्रतोर्वचः श्रुत्वा अग्निप्रमुखा मरुद्गणयुताः सुरा; 
पितृदेवानुपेत्योचुः। भवद्भ्य उपाहृतोऽयं मेषः सवृषणोऽस्ति। शक्रो 
वृषणरहितः कृतः। अतोऽस्य मेषस्य वृषणौ गृहीत्वा शीघ्रं शक्राय 
प्रयच्छत। अवृषणः कृतोऽपि मेषो भवतां तुष्टिं हषं च प्रदास्यति। ये 
मानवा अफलं मेषं दास्यन्ति ते चेष्टफलं लप्स्यन्ते। अग्नेर्वचनं श्रुत्वा 
समागताः पितृदेवा मेषवृषणावुत्पाटच सहम्राक्षे न्यवेदयन्‌। तदाप्रभृति 
पितृदेवा मेषानफलान्‌ भुञ्जते यतो मेषाण्डौ शक्रे योजयामासुः। तदाप्रभृति 
गोतमतप्रभावेणेनद्रो मेषवृषणः अभवत्‌। तस्माद्‌ राम! पुण्यकर्मणो 
गौतमस्याश्रममागच्छ। देवरूपिर्णी महाभागामहल्यां तारय। विश्वामित्रवचनानुसारेण 
लक्ष्मणसमेतो रामस्तमनुगम्याश्रमं प्रविवेश। स॒ तपसा वदयोतितप्रभां 
महाभागां लोकेः सुरासुरेरपि समागम्य दुर्निरीक्षं धात्रा प्रयत्ननिर्मितां 
दिव्यां मायामयीमिव स्थितां धूमावृतदीप्ताग्निशिखासदृशी 
तुषारमेघावृतपूर्णचन््रप्रभातुल्यां जलमध्यप्रकाशमानूर्यप्रभासदृशीमहल्यां 
ददर्श। गौतमवाक्येन सा रामदर्शंनं यावत्‌ त्रयाणां लोकानां दुर्निरीक्षा 

बभूव। राघवौ तस्याः पादाभिवन्दनं चक्रतुः। गोतमवाक्यं स्मृत्वा सा 
तयोरातिथ्यं व्यदधात्‌। प्रसप्रचित्ता सा पाद्यमर्घ्यमातिथ्यं चार्पयामास। तौ 
च विधिवत्‌ स्वीचक्रतुः। तदा देवदुन्दुभिनिःस्वनैः सह महती पुष्पवृष्टिः 
पपात। गन्धर्वाणामप्सरसां च महत्‌ सम्मेलनं बभूव । तपोबलविशुध्दस्वरूपां 
गोतमेन सह वर्तमानामहल्यां देवाः साधुवादैः समपूजयन्‌। महातेजा 
गोतमश्चाहल्यां प्राप्य सुखी भूत्वा रामं विधिप्रकारेण संपूज्य तपस्तताप। 
रामश्च गोतमकृतां परमां पूजां विधिवत्‌ प्राप्य ततो मिथिलां जगाम। 
४९ 

ततो लक्ष्मणसहितो रामो विष्वामित्रमनुसृत्येशानदिशं गत्वा जनकस्य 
यज्ञवाटमुपजगाम। विश्वामित्रं तत्रोवाच। महाभाग। महात्मनो जनकस्य 
यज्ञसमृध्दिरुत्तमा विद्यते। नानादेशनिवासिनां वेदाध्ययनशालिनां ब्राह्मणानां 
बहूनि सहस्राणि वर्तन्ते। ऋषीणां निवासप्रदेशाश्च शकटीशतसंकुला 
दृश्यन्ते। अस्माकं वासयोग्यं स्थानं निश्चीयताम्‌। तदा विश्वामित्रो 
विविक्ते जलयुते प्रदेशे निवेशं चकार। मुनिश्रेष्ठं विश्वामित्रमागतं श्रुत्वा 
नृपतिः पूज्यं पुरोहितं शतानन्दं पुरस्कृत्य विनयेनार्यं गृहीत्वा प्रत्युज्जगाम । 
महात्मान ऋत्विजश्चार्ध्यमादाय सत्वरं विश्वामित्राय धर्मेण मन्त्रपुरस्कृतं 
ददुः। विश्वामित्रस्तां सर्वां पूजां प्रतिगृह्य राज्ञः कुशलं यज्ञस्य 
निर्बाधस्थितिं च पप्रच्छ। उपाध्यायपुरोहितयुक्तान्‌ मुनींश्च कुशलप्रश्नं 
कृत्वा हर्षण यथान्यायं सर्वैः सह॒ समागच्छत्‌। ततो जनकः 
कृताञ्जलिर्मनिश्रष्टं भगवन्‌! मुनिसत्तमः सहासने आस्तामित्यभाषत। 
जनकस्य वचनं श्रुत्वा विश्वामित्रो निषसाद पुरोधा ऋत्विजो राजा 
मन्त्रिणश्च निषेदुः अथ राजा आसनस्थान्‌ सर्वानभिलक््य विश्वामित्रमव्रवीत्‌। 
अद्य भगवदर्शनाद्‌ देवतेर्मम यज्ञसमृध्दिः सफला कृता मया यज्ञफलं च 


* पङ्क्तिरगरह्या- प्रत्युज्जगाम सहसा विनयेन समन्वितः। 

प्राप्तम्‌। मुनिपुङ्गव! मुनिभिः सह मम यज्ञोपसदनं प्राप्तोऽसि। अतो 
धन्योऽस्मि। अनुगृहीतोऽस्मि। मम यज्ञो द्वादशाहे परिसमाप्यते इति 
ऋत्विज आहः। तत्पश्चाद्‌ भागार्थिनो देवान्‌ द्रक्ष्यसि। मुनिवरमेवमुक्त्वा 
प्रहृष्टवदनो जनकः प्राञ्जलिः प्रयतश्च पुनः पप्रच्छ) महर्ष! इमो कुमारौ 
को? देवतुल्यपराक्रमौ गजसिंहगती शार्दूलवृषभतुल्यौ पदपत्रविशालाक्षो 
खद्खतूणी धनुर्धरे रूपेणाश्िनतुल्यो प्राप्तयोवनो देवलौकाद्‌ यदृच्छया गां 
पराप्तौ देवाविव भासमानावेतौ कथं पद्भ्यामिह प्राप्तौ? किमर्थं प्राप्तौ ? 
एतौ कस्य संबन्धिनौ? वरायुधधरावेतौ चन्द्रसू्यावम्बरमिवेमं देशं 
भूषयन्तौ कस्य पुत्रौ ? प्रमाणेङ्गितचेष्टितैः परस्परस्य सदृशो काकपक्षधरौ 
वीरो कौ? मुनीन्द्र) यथावच्छरोतुमिच्छामि। तच्छुत्वा विश्वामित्रस्तौ 
दशरथयपुत्राविति न्यवेदयत्‌। रामलक्ष्मणयोः सिष्दाश्रमनिवासं राक्षसवधं 
रक्षस्सहस्रावृते मर्गे निर्भयागमनं विशालादर्शनमहल्यादर्शने गोतमेन 
समागमं महाधनुषि जिज्ञासां करतुं मिथिलागमनं च कथयामास। एतत्‌ सर्वं 
जनकाय निवेद्य विश्वामित्रो विरराम। 
५0 

तदा महातपस्वी गोतमस्य ज्येष्ठसुतः शतानन्दो महानन्दभरितो 
५५९६९शने ५९भविस्ि०९॥ ‰५।८५जौ सुखासीना दृष्ट्वा विश्वामित्रमव्रवीत्‌। 
महामुने! अपि मम माता दीर्घकालतपस्विनी रामाय त्वया दर्शिता? अपि 
मम माता सर्वपूजार्हस्य रामस्यादरसत्कारं फलपुष्पादिभिरकरोत्‌? अपि 
मम मातुर्ुर्विधिना दुरनुष्ठितं तत्‌ पुरातनं वृत्तं यथावद्‌ रामाय कथितम्‌? 
अपि मम माता रामसंदर्शनानन्तरं मम पित्रा संयुक्ता? अपि रामो मम 
पित्रा पूजितः पश्चादिहागतः? अपि मम पितरं रामः शान्तेन मनसा 
संपूज्येहागतः? तच्छुत्वा महामुनिर्विश्वामित्रस्तं प्रत्युवाच महामने। 
यन्मया कर्तव्यं तत्‌ कृतम्‌। भाग्विण रेणुकेव गोतमेनाहल्या संयोजिता। 

विश्वामित्रवचनं श्रुत्वा शतानन्दो राममाह। दिष्ट्या विश्वामित्रेण सह 
प्राप्तोऽसि। महातेजा अयं विश्वामित्र ऊहातीतकर्मास्ति। तपः प्रभावेणायं 
ब्रहर्षिः। स्थाने त्वमेनं परमां गतिं वेत्सि। भुवि त्वत्तोऽन्यः कश्चन 
धन्यतरो नास्ति यतो महातपाः कुशिकपुत्रस्ते रक्षितास्ति। महात्मनः 
कौशिकस्य बलं चरित्रं च यथावत्‌ कथयिष्यामि। तन्मे शृणु। एष 
बहुकालं धर्मात्मा शत्रुदमनो विद्यावान्‌ प्रजाहितरतो राजा बभूव। 
प्रजापतिपुत्रः कुशो महीपतिरासीत्‌। कुशस्य पुत्रो धार्मिकः कुशनाभः 
कुशनाभसुतो विश्रुतो गाधिः। गाधेः पुत्रो महामुनिर्विश्वामित्रः। `एष 
बहुवर्षसहस्राणि धरापालनं राज्यज्ञासनं चाककरोत्‌। कदाचिद्‌ विश्वामित्रः 
सेनां योजयित्वा अक्षोहिणीपरिवृतो मेदिनीं परिचक्राम। स नगराणि 
राष्ट्राणि सरितो गिरीनाश्रमांश्च क्रमशो विचरन्‌ वसिष्टस्याश्रमपदमाजगाम 
यद्‌ बहुविधपुष्पफलद्रुमयुतं नानामृगगणाकीर्णं सिष्दचारणसेवितं 
देवदानक्गन्धर्वकिन्नरोपशोभितं प्रशान्तहरिणाकौर्णं पक्षिसंघनिषेवितं 
ब्रहर्षिगणसंकीर्णं देवर्षिगणसेवितं तपस्सिध्दिमद्भिरग्निकल्तर्महात्मभिः 
सेवितं वायुभक्षर्जलभक्ष; शीर्णपर्णाशनैः फलमुलाशनेर्दानिर्जितरोषेजितिन््रियः 
ऋषिभिर्वालखिल्यर्जपहोमपरायणैः सेवितं च। जयतां श्रेष्टो महाबलो 
विश्वामित्रः अपरं ब्रह्मलोकमिव स्थितं वसिष्ठस्याश्रमपदं ददर्श 
५१ 

मुनिवरं वसिष्ठं दृष्ट्वा विश्वामित्रः परमप्रीतो विनयेन प्रणनाम। 
वसिष्ठस्तस्य स्वागतमुक्त्वा आसनं ददौ। उपविष्टाय तस्मे यथान्यायं 
फलमूलं समर्पयामास। वसिष्ठात्‌ तां पूर्जां प्रतिगृह्य राजसत्तमो 
विश्वामित्रस्तं तपस्यग्निहोत्रे शिष्येषु लतावृक्षेषु च कुशलं पर्यपृच्छत्‌ 
वसिष्ठः सर्वत्र कुशलमुक्त्वा सुखोपविष्टं विश्वामित्रं पप्रच्छ। राजन्‌। 
कच्चित्‌ ते कुशलम्‌? कच्चिद्‌ धर्मेण रञ्जयन्‌ राजधर्मानुसारेण प्रजाः 

पालयसे? कच्चित्‌ ते भृत्याः सुभृताः? कच्चित्‌ शासने तिष्ठन्ति? 
कच्चित्‌ ते सर्वे रिपवो विजिताः ? कच्चित्‌ ते बले कोशे मित्रेषु पुत्रपौत्र 
च कुशलम्‌? विनयान्वितो विश्वामित्रः सर्वत्र कुशलं प्राह। धर्मिष्ठौ तो 
सुचिरं कालं शुभाः कथाः कृत्वा परमेण र्षण परस्परमप्रीणयताम्‌। 
कथान्ते वसिष्ठो विश्वामित्रं सस्मितं प्राह। राजन्‌! तव बलस्य तव 
चातिथ्यं यथाहं कर्तुमिच्छामि। ममाभ्यर्थनमङ्खीकुरु। त्वं प्रयत्नतः 
पूजनीयः अतिथिश्रष्ठः। मया क्रियमाणां सत्क्रियां स्वीकुरु! वसिष्ठेन 
वमुक्तो महामतिर्विश्वामित्र आह\ तव पूजावाक्येनेव ममातिथ्यं कृतम्‌। 
भगवन्‌] तवाश्रमे विद्यमानेन फलमूलेन पाद्येनाचमनीयेन भवदर्शनेन 
चाहं सत्कृतः। पूजार्हेण भवताहं सुपूजितः। संप्रति गमिष्यामि। मम 
नमस्कार स्वीकुरु। मां स्नेहपूर्णेन चक्षुषा प्रक्षस्व। एवं ब्रुवन्तं विश्वामित्र 
धर्मात्मा महामतिर्वसिष्ठः पुनः पुनर्न्यमन्त्रयत। बाढम्‌। भगवतो यत्‌ प्रियं 
तदस्तु इति गाधेयः अन्तत उवाच। विश्वामित्रेणेवमुक्तः प्रीतो मुनिश्रेष्ठो 
वसिष्ठर्चित्रवर्णा स्वां कामधेनुमाजुहाव। शबले! क्षिप्रमायाहि। मम 
वचः शुणु। सबलस्यास्य राजर्षेरुत्तमभोजनेन सत्कारं कतुं कृतनिष्चयोऽस्मि। 
मम निश्चयं त्वं कार्यरूपं गमय। हे कामधुक्‌! यस्य यस्य षड्सेषु 
यद्यदभिरुचितं मम वचनमादृत्य तत्तत्‌ सर्व क्िप्रमभिवर्ष। रसयुक्तात्ेन 
पानेन लेहयेन चोष्येण च संयुतं भोजनपदार्थानां निचयं स्वं सुज। 
त्वरस्व। 
५२ 

राम! वबसिष्ठेनैवमुक्ता कामधुक्‌ शबला यस्य यस्य यथेष्टं तथा 
कामान्‌ विदधे। इक्षुमधुलाजमेरेयश्रष्ठासवादिनानाविधोत्तमभक्ष्यपदार्थान्‌ 
ससर्ज। उष्णोदनस्य पर्वतोपमा राशयः सूपा दधिप्रवाहा नानास्वाटुरसषाडवानां 
पूर्णपात्राणि गुडेन कृतानि मिष्टानि च सह्रशस्तत्राभवन्‌। इत्थं 

वसिष्ठनाभितर्पितं विश्वामित्रबलं सर्व सुसंतुष्टं हृष्टं पृष्टं च बभूव। 
राजा विश्वामित्रर्च सान्तःपुरजनः सब्राह्मणपुरोहितो हृष्टः पुष्टश्चाभवत्‌। 
इत्थममात्यमन्ति भृत्यैः सह पूजितो विश्वामित्रः परेण र्षण युक्तो 
वसिष्टमाह। ब्रह्मन्‌! पूजार्हण त्वयाहं पूजितः सुसत्कृतश्च। अहं 
किञ्चन वाक्यं वक्ष्यामि। हे वाक्यविशारद! तत्‌ श्रूयताम्‌। गवां 
शतसहस्रेण मह्यं शबला दीयताम्‌। इयं गोः रत्नतुल्यास्ति। रत्नं ग्रहीतुं 
राजा अधिकारी भवति। तस्मात्‌ शबलां मे देहि हे द्विज! एषा धर्मतो 
ममेव। एवमुक्तो वसिष्ठो विश्वामित्रं प्रत्युवाच। अहं शतसहस्रेण 
कोटिशतैरपि गवां रजतस्य राशिधिरपि शबलां न टदामि। मत्सकाशादियं 
परित्यागं नार्हति। यथात्मवतः कौर्तिस्तथेयं शबला मह्यं शाश्वती। मम 
हव्यं कव्यं जीवननिर्वाहः अग्निहोत्रं भूतवबलिर्होमः स्वाहाकारवषट्कारौ 
विविधा विद्याश्च सर्वं चास्यामायत्तमस्ति। यथार्थत इयं मम सर्वस्वं 
तुष्टिकरी च। इतोऽपि बहुभिः कारणे शबलां तुभ्यं न दास्यामि। 
वसिष्ठेनेवमुक्तो विश्वामित्रः अत्यन्ताथिलाषाग्रहेणोवाच। स्वर्णकक्ष्यान्‌ 
स्वण्रिवेयान्‌ स्वर्णाङ्कशान्‌ कुञ्जरान्‌" चतुर्दशसहस्राणि ते ददामि। 
हिरण्मयान्‌ चतुःःश्वेताश्वयुजः किङ्किणीविभूषितान्‌ रथान्‌ अष्टशतानि 
ददामि। उत्तमजातीयानुत्तमदेशोत्पत्रान्‌ महोजसो हयानेकादशसहस्राणि 
च ददामि। किञ्च नानाप्रकारवर्णाः वयःस्थाः गाः कोटिं ददामि। शबला 
मम दीयताम्‌। एवमुक्तो वशिष्ठः शबलां कथमपि न दास्यामीति प्राह। 
एतन्मूलमेव मम रत्नं धनं सर्वस्वं जीवितं च। दर्शयागः पूर्णमासयागः 
भूरिदक्षिणा यज्ञास्तथा विविधाः क्रियाश्चेतन्मूला एव। किं बहुभिर्व्य- 
थक्तिभिः? कामदोहिनी न दास्ये। 

* अमात्याः कर्मणि सहायाः। मन्त्रिणो मन्त्रेसहाया इति गोविन्दराजः। 

+ © कुञ्जराणां ते। ग्राह्यः- कुञ्चरांस्तेऽहम्‌। एवमेव दवे शते भद्रकांस्तथा। अयो 
२९.१६ रुक्मनिष्कसहस्न द्रे षोडशाश्वशतानि च। अयो. ६४.१८. पञ्च दास्यः 


सहस्राणि सर्वाभरणभूषिताः। सीते परिचरिष्यन्ति भार्या भवसि मे यदि। अर. 
४५.२9, ततः शतसहस्राणि द्विपे््रान्‌ हेमभूषितान्‌। महाभा (गीता) द्रोण. ७०, १८ 

५३ 

राम! यदा वसिष्ठः कामधेनुं न ददौ तदा विश्वामित्रस्तामाचकर्ष। 
राज्ञ बलान्नीयमाना शबला दुःखेन रुदती चिन्तयामास। दीना भृशटुःखिताहं 
राजभटैर्हिये। किमहं महात्मना वसिष्ठेन परित्यक्तास्मि? पवित्रान्तः- 
करणस्य महर्षेः किं मयापकृतं येन धार्मिकोऽसो भक्तामिष्टामनागसं मा 
त्यजति? इति सा चिन्तयित्वा पुनम्पुनर्निःश्वस्य च राजभृत्यान्‌ शतशो 
निर्धयानिलवेगेन महात्मनो वसिष्ठस्य पादमूलं जगाम। रुदती क्रोशन्ती 
च शबला वसिष्ठस्याग्रतः स्थित्वा मेघदुन्दुभिरवेणेदमब्रवीत्‌। भगवन्‌! 
किमहं त्वया परित्यक्तास्मि यस्माद्‌ राजभृता मां त्वत्सकाशाप्चयन्ते। 
एवमुक्तो ब्रह््षिर्दःखितां स्वसारमिव शोकसंतप्तहदयां शबलामब्रवीत्‌। 
शबले न त्वां त्यजामि। नापि त्वया मेऽपकृतम्‌। महाबल एष राजा 
बलान्मत्तस्त्वां नयते। ममानेन तुल्यं बलं नास्ति। विशेषतोऽद्यायं 
राजास्ति। राजायं बली क्षत्रियः पृथिवीपतिश्चास्ति। `वाजिसर्थसंकुला 
हस्तिध्वजसमाकीर्णेयं पूर्णां अक्षोहिणी सेना तस्यास्ति। तस्मादसौ 
बलवत्तरः वसिष्ठेनेवमुक्ता वचनज्ञा सा विनयेन ब्रह्मि वसिष्ठं 
प्रत्युवाच। ब्रह्मन्‌! क्षत्रियबलं बलमिति नाह ब्राह्मण एव क्षत्रियाद्‌ 
वलीयान्‌। ब्राह्मणबलं दिव्यं तस्मात्‌ कषत्रियवलादधिकम्‌। तव वलमप्रमेयम्‌। 
महापराक्रमो भूत्वापि विश्वामित्रस्त्वत्तो न बलवत्तरः। दुरासदं तव तेजः। 
त्वदब्रह्मबलर्संभृतां मां नियुङक्षव। तस्य दुरात्मनो दर्प बलं च नाशयामि। 
तयेत्युक्तो वसिष्ठः शत्रुबलनाज्ञकं बलं सृजेति तदोवाच। तस्या 
हुम्भारवेणोत्सुष्टाः शतशः पहृवा विश्वामित्रस्य पश्यतस्तत्सेनां नाशयामासुः। 
परमक्रोधविस्फारितनयनो विश्वामित्रो बहुविधैः शप्तः पह वाग्राशयामास। तद्‌ 
दष्ट्वा सा घोरान्‌ शकान्‌ यवनाचासृजत्‌। महावीर्यैः कान्तिमद्भिर्हेमकिञ्जल्क- 
शरीरवर्णर्यवनसंयुतेःशकेर्भूमिःसंवृता बभूव। दीर्घासिपट्िशधरहेमवर्णाम्बरावृते- 

स्तैः प्रदीप्ताग्निभिरिव विश्वामित्रबलं सर्वं निर्दग्धम्‌। ततो महातेजा 
विश्वामित्रः अस्त्राणि मुमोच। 
५ 

तदा विष्वामित्रास्त्रमोहितान्‌ व्याकुलान्‌ स्वसेनिकान्‌ दृष्ट्वा वसिष्ठः 
कामदुहं योगेनान्यान्‌ सेनिकान्‌ ब्रष्टुमुवाच। तस्या हुम्भारवाद्‌ 
रविसत्रिभाः काम्बोजा ऊधसः शस्त्रपाणयः पहृवा योनिदेशाद्यवनाः 
शकृदेशात्‌ शका रोमकूपेभ्यो म्लेच्छा हारीताः किरातकाश्च जाताः। 
तेस्तत्क्षणाद्‌ विश्वामित्रस्य पदातिगजाए्वरथपूर्णं बलं निषुदितं बभूव। 
स्वसैन्यं वसिष्ठेन निषुदितं दुष्ट्वा विश्वामित्रस्य शतं सुता 
नानाविधायुधधरास्तमभिदुद्रुवुः महर्षिर्वसिष्ठः हुंकारेणेव तान्‌ 
सर्वानश्वरथपदातयुतान्‌ मुहूर्तेन निर्ददाह। विनाशितान्‌ पुत्रान्‌ वलं च 
तीश््य॒ विश्वामित्रो लज्जितर्चिन्ताक्रान्तङ्च बभूव। निर्वेगसमुद्रवद्‌ 
भग्नदंष्टोरगवद्‌ राहुग्रस्तसूर्यवत्‌ स सद्यो निष्प्रभतां जगाम। हतपुत्रबलो दीनो 
लूनपक्षो द्विज इव हतदर्पो हतोत्साहश्च स महद्‌ दुःखं प्राप। राज्यं 
क्षत्रधर्मेण पालयेति पुत्रमेकं नियुज्य स वनं जगाम। कित्ररोरगजुष्टं* 
हिमवत्पान्तं गत्वा स महादेवप्रसादार्थ तपश्चकार। ततः केनचित्‌ कालेन 
वरद्‌, शिवो विश्वामित्रं दर्शयामास। राजन्‌! किमर्थं तपसि? यत्ते 
विवक्षितं ब्रूहि। वरदोऽस्मि! काङ्क्षितं बूहि। इत्युवाच। विश्वामित्रो 
महादेवं प्रणिपत्याह। महादेव! यदि तुष्टोऽसि साद्खोपाङ्करहस्यो धनुर्वेदो 
महं प्रदीयताम्‌। देवदानवमहर्षिगन्धर्वयक्षरक्षस्सु यान्यस्त्राणि सन्ति तानि मम 
प्रतिभान्तु इति। एवमस्त्वित्युक्त्वा शङ्करो दिवं जगाम। महाबलो 
विश्वामित्रः अस्त्राणि प्राप्य स्वतो दर्पवानधुना द्विगुणीकृतदर्पो बभूव। 
पर्वणि समुद्र इव वीर्येण विवर्धमानः स तदा वसिष्ठं हतमेव मेने। स 


"उरगाः क स्याश्चिज्जातेर्मानवाः स्युः। 

आश्रमपदं गत्वा अस्त्राणि मुमोच। अस्त्रतेजसा तपोवनं निर्दग्धं बभूव । 
विश्वामित्रस्य विजुम्भमाणमस्त्र दृष्ट्वा सर्वे मुनयो भीताः शतशो दिशो 
विप्रद्रुताः वसिष्ठस्य शिष्या मृगाः पक्षिणश्च भीताः सहस्रशो नानादिग्भ्यो 
विदुट्रवुः। मा भेष्ट। भास्करो नीहारमिव विश्वामित्रमद्य नाशयामीति 
मुहूर्गहर्वदतो वसिष्ठस्याश्रमपर्द शून्यमभवत्‌। क्षणकाले मरुभूमिवत्रिरशब्दमभवत्‌। 
पुनश्च वसिष्ठः सरोषं विश्वामित्रमव्रवीत्‌। चिरसंवृष्दमाश्रमं 
विनाशितवानसि। मूढो दुराचारोऽसि। तस्मात्‌ त्वं न भविष्यसि। 
इत्युक्त्वा विधूमः कालाग्निरिव परमक्रुष्दो यमदण्डतुल्यं दण्डमुद्यम्य 
तदभिमुखं तस्थो। 
५५ 

वसिष्ठेनैवमुक्तो विश्वामित्र आग्नेयास्त्रं संधाय तिष्ठ तिष्ठेत्यत्रवीत्‌। 
तदा भगवान्‌ वसिष्ठः क्रोधादिदमव्रवीत्‌। हे दुष्टक्षत्रिय! अहमिह 
स्थितोऽस्मि। यत्ते बलं तद्‌ विदर्शय। तव ते शस्त्रस्य च गर्वं नाशयामि। 
क्व चते क्षत्रवलं क्व च मे महद्‌ ब्रह्मबलम्‌? मम दिव्यं ब्रह्मबलं पश्य। 
तदा विश्वामित्रस्य भयंकरमाग्नेयास्त्रं ब्रह्मदण्डेन तथा शान्तं बभूव 
यथाग्निवेगो जलेन शाम्यति। रुष्टो विश्वामित्रो वारुणरोद्रनद्रादीन्यस्त्राणि 
बहूनि चिक्षेप। सर्वाणि तानि वसिष्ठो दण्डेनाग्रसत्‌। तदाश्चर्यकरं 
बभूव। तेष्वस्तरेषु शान्तेषु गाधिनन्दनो ब्रह्मास्त्रं चिक्षेप। तदस्त्रमुद्यतं 
दृष्ट्वा अग्निपुरोगमा देवा देवर्षयो गन्धर्वा महोरगाश्च सम्भ्रान्ता 
बभूवुः। तलोक्यं सन्तत्रास। राम। तदप्यस्त्रं ब्राह्मेण तेजसा वसिष्ठो 
जग्रास। ब्रह्मास्त्रं ग्रसमानस्य महात्मनो वसिष्ठस्य रूपं त्रेलोक्यमूर्छावहं 
रोद्रं दारुणं चाभवत्‌। तस्य सर्वेषु रोमकूपेषु धूमाकुलार्चिषः अग्नेः किरणा 
निष्पेतुरिव। वसिष्ठस्य करोद्यतो ब्रह्मदण्डश्च विधूमः कालाग्निरिवापरो 
यमदण्ड इव प्राज्वलत्‌। ततो मुनिगणा महामुनिं वसिष्ठमस्तुवन्‌। ब्रह्मन्‌। 

ते बलममोघम्‌। तव तेजस्तवैव शक्त्या धारय। त्वया विश्वामित्रो 
निगृहीतः। महामुने! प्रसीद। लोका गतव्यथाः सन्तु। एवमुक्तो वसिष्ठः 
शशाम। अवमतो विश्वामित्रो विनिश्वस्याह। धिग्‌ धिक्‌ क्षत्रियबलम्‌। 
ब्रह्मतेजसा प्राप्तं बलमेव बलम्‌। एकेन ब्रह्मदण्डेन मे सर्वास्त्राणि 
विनाशितानि। तस्मादिमां घटनां समवेश्ष्याहं मन इनद्धरियाणि च निर्मलानि 
कृत्वा महत्‌ तपः अनुष्ठटास्यामि यद्‌ ब्रह्मत्वकारक स्यात्‌। 
५६ 

ततो विश्वामित्रो महात्मना वसिष्ठेन कृतवैरं आत्मनः पराजयं स्मरन्‌ 
संतप्तहदयो मुहुर्मुहूर्विनिःश्वस्य महिष्या सह दक्षिणां दिशं गत्वा 
फलमूलाशनो महत्‌ तपङ्चचार। तत्र तस्य हविष्पन्दो मधुष्पन्दो दृढनेत्रो 
महारथ इति सत्यधर्मपरायणाश्चत्वारः पुत्रा जज्ञिरे, पर्णे वर्षसहस्र 
लोकपितामहो ब्रह्मा विश्वामित्रं मधुरं वाक्यमुवाच। कौशिक! तव तपसा 
राजर्षिलोका जिताः। अनेन तपसा त्वां राजर्षिं विदः -एवमुक्त्वा ब्रह्मा 
त्रिविष्टपं -जगाम। विश्वामित्रस्तु तच्छत्वा हिया किञ्चिदवाङ्मुखो 
दुःखाविष्टः समन्युरन्तरङ्गं एवमचिन्तयत्‌। मया सुमहत्‌ तपस्तप्तम्‌। मां 
राजर्षिं सर्वे देवा ऋषयश्च विदुः। मन्ये तपसः फलं नास्ति। रपव 
निश्चित्य महात्मा विश्वामित्रो भूय एव परमं तपश्यचार। एतस्मित्रेव 
काले सत्यवादी जितेन्द्रिय इक्ष्वाकुकुलनन्दनस्त्रिशङ्करिति विख्यातो 
राजा बभूव। अहं तादशं यज्ञं कुर्यां येन स्वशरीरेण देवानां परमां गतिं 
गच्छेयमिति तस्य बुध्दिः समुत्पन्ना। स वसिष्ठं समाहूय स्वचिन्तितं 
कथयामास। महात्मा वसिष्ठः अशक्यः मित्युवाच। वसिष्ठेन प्रत्या्यातः 





* अशक्यत्वं च न ऋषेरसामर्थ्यात्‌। नापि तादृशशकर्मविधानाभावात्‌। सशरीर एव 
स्वर्गं लोकमेतीति श्रुतेः। किन्तु त्रिशङ्कोस्तादृशस्वर्गप्राप्तिनस्तीति ज्ञानादिति 
-गोविन्दराजः। | 

स दक्षिणां दिशं ययौ यत्र वसिष्ठपुत्रा दीर्घ तपस्तपन्ति स्म। तत्र 
त्रिशङ्कस्तपोलग्नान्‌ शतं वसिष्टपुत्रानपश्यत्‌। गुरुसुतान्‌ सर्वान्‌ सः 
अभिगम्यानुपूर्व्येणाभिवाद्य हिया किञ्चिदवाडुमुख$ क ताञ्जलिरब्रवीत्‌। 
शरण्यान्‌ वः शरणं प्रपदये। महात्मना वसिष्ठेन प्रत्याख्यातोऽस्मि। अहं 
महायज्ञं यष्टुकामोऽस्मि तदनुज्ञातुमर्हथ। सर्वान्‌ गुरुपुत्रान्‌ नमस्कृत्य 
प्रसादये। ब्राह्मणान्‌ वस्तपसि स्थितान्‌ शिरसा प्रणतो याचे। भवन्तः 
सावधाना मां सिध्यर्थं तथा याजयन्तु यथाहं सशरीरो देवलोकमवाप्नु- 
याम्‌। वसिष्ठेन निराकृतो गुरुपुत्रानृते काञ्चनान्यां गतिं न पश्यामि। 
सर्वेषामिक्ष्वाकूणां पुरोधाः परमा गतिः। तस्मादनन्तरं सर्वे भवन्तो मम 
देवतम्‌। 
५७ 

त्रिशङ्खोर्वचनं श्रुत्वा वसिष्ठपुत्राः क्रोधेन तरमूचुः। दुर्मते! सत्यवादिना 
गुरुणा प्रत्याख्यातोऽसि। कथं तं समतिक्रम्यान्यमाश्रयसे? सर्वेषामिक्षवाकूणां 
पुरोधा वसिष्ठः परमा गतिः। सत्यवादिनो वसिष्टस्य वचनमतिक्रमितुं 
न शक्यम्‌। भगवान्‌ वसिष्ठः अशक्यमित्युवाच। तं तव क्रतुं समाहर्तुं 
कथं वयं शक्ताः स्मः? राजन्‌, त्वं मूढः। स्वपुरं पुनर्गच्छ, त्रैलोक्यस्यापि 
याजने भगवान्‌ समर्थः। क्रोधपर्याकुलाक्षरं तेषां तद्‌ वचनं शरुत्वा त्रिशङ्कुः 
पुनस्तानाह। गुरुणा गुरुपुत्रश्च प्रत्याख्यातोऽस्मि। अन्यो गतिं गमिष्यामि। 
तपोधनाः! स्वस्ति वोऽस्तु। घोराभिप्रायं तद्‌ वाक्यं श्रुत्वा वसिष्ठपुत्राः 
परमसंक्रुष्दाश्चण्डालत्वं गमिष्यसीति तं शेपुः स्वमाश्रमं च विविशुः। 
अथ रात्यां व्यतीतायां राजा चण्डालतां प्राप। नीलवस्त्रधरो नीलवर्णः 
परुषाङ्खो हस्वमूर्धजः चिताभस्ममाल्यानुलेप आयसाभरणश्च बभूव। 
चण्डालरूपिणं तं दष्ट्वा मन्त्रिणस्तेन सहागताः पौराश्च तं त्यक्त्वा 
प्ाद्रवन्‌। धेर्यवानेको हि राजा दिवारात्रं दुभ्खेन दद्यमानस्तपोधनं 

विश्वामित्रं जगाम। विश्वामित्रस्तं राजानं ` चष्डालरूपिणं विफलीकृतं 
दुष्ट्वा कारुण्यं प्राप! परमधार्मिकः स घोरदर्शनं यजानं ते भद्रमस्तु 
इत्युक्त्वेदं जगाद। अयोध्याधिपते! किं तवागमनकारणम्‌? व्यक्तं त्वं 
शापाच्चण्डालतां गतोऽसि। अथ प्राञ्जलिस्त्रिशङ्कुर्वंश्वामित्रमुवाच। 
गुरुणा गुरुपुत्रश्च निराकृतोऽस्मि। मयाभीष्टं न प्राप्तं प्रत्युत विपरीतपरिणामः 
प्राप्तः। सोम्य! सशरीरो दिवं यायामिति ममाभिप्रायः। क्रतुशतं मयेष्टं 
तत्फलं तु नावाप्यते। अनृतं मया नोक्तपूर्वं कुच्छेषु गतोऽपि न वक्ष्ये! 
कषत्रधर्मेण ते शपे! मया बहविधैर्यङञरिष्टं धर्मेण प्रजाः पालिताः शीलेन 
वृत्तेन -च महात्मानो गुरवस्तोषिताः। धर्मनिर्वहणेऽहं प्रयते। यज्नं 
कर्तुमभिलषामि। परन्तु हे महामुने! मयि मम गुरवः परितोषं न यान्ति। 
दैवमेव परं पौरुषं निरर्थकं च मन्ये। दैवेन सर्वमाक्रम्यते। दैवं हि परमा 
गतिः। तस्य परमार्तस्य प्रार्थयमानस्य देवोपहतकर्मणो मे प्रसादं 
कर्तुमर्हसि। त्वन्नान्यां गतिं गमिष्यामि। मम नान्यः शरणमस्ति। कृपया 
पुरुषकारेण दैवप्रातिकूल्यं निवर्तय। 
५८ 

एवमुक्तवन्तं चण्डालरूपिणं त्रिशङ्कु विश्वामित्रो मधुरं वाक्यमिदमुवाच। 
वत्स! त्रिशङ्को! स्वागतम्‌। त्वां सुधार्मिकं जानामि। तव शरणं 
धविष्यामि। मा भेषीः। अहं पुण्यकर्मणः सर्वान्‌ महर्षीन्‌ यज्ञसाह्यकरानामन्त्रये! 
ततो निर्वृतो यक्ष्यसे। गुरुशापकृतं यदिदं चण्डालरूपं त्वयि वर्तते अनेन 
रूपेण सह सशरीरः स्वर्ग गमिष्यसि) यस्त्वं कोशिकं शरण्यमागम्य शरणं 
गतस्तस्य ते स्वर्ग हस्तप्राप्तं मन्ये। एवमुक्त्वा विश्वामित्रः परमधार्मिकान्‌ 
महाप्राज्ञान्‌ पुत्रान्‌ य्ञसंभारानाहर्ुमादिदेश सर्वाश्च शिष्यान्‌ समाहूयोवाच। 
वत्साः! ममाज्ञया बहुश्रुतान्‌ सर्वानृषिवरान्‌ शिष्यसुहद्भिः ऋत्विग्भिश्च 
सहानयध्वम्‌। यदि कशचिन्ममादेशे न तिष्ठति अन्यथा च व्रूयात्‌ 

तत्तदनाद्रवचनं सर्व ममाख्येयम्‌। ते च तदाज्ञया दिशो जग्मुः। सर्वेभ्यो 
देशेभ्यो ब्रह्मवादिन आजग्मुः। विश्वामित्रशिष्याश्च सर्वेषां ब्रह्मवादिनां 
वचनं विश्वामित्रायोच्छः। तव वचनं श्रुत्वा सर्वदेशेषु स्थिता ब्राह्मणा 
आगच्छन्ति वर्जयित्वा महोदयम्‌) वसिष्ठपुत्राः शतं क्रोधपर्याकुलाक्षरे 
यद्‌ वचनमवदन्‌ तच्छणु। क्षत्रियो याजको यजमानो विशेषतर्चण्डालः। 
तस्य यज्ञसदसि सुरा ऋषयश्च कथं हविर्भोक्तारः? विश्वामित्रेण 
पालिता ब्राह्मणा अपि चण्डालभोजनं भुक्त्वा कथं स्वर्गं गमिष्यन्ति? 
महोदयेन सह सर्वे वसिष्ठपुत्राः संरक्तलोचना एतविष्टुरवचनमवदन्‌। 
तच्छुत्वा क्रोधेन विश्वामित्र उवाच। उग्रं तपः समास्थितं मामदुष्टं यतो 
दूषयन्ति ततस्ते दुरात्मानो भस्मीभूता भविष्यन्ति। अत्र संशयो नास्ति। 
अद्य ते कालपाशेन वैवस्वतक्षयं नीताः। सप्तजन्मशतानि ते शवपालकाः 
इवमांसाहारा निर्घृणा विकृता विरूपाङ्च नाम्ना मुष्टिका भूत्वा लोके 
संचरन्तु। दुर्बुध्टर्महोदयश्च यो मामदूष्यमदूषयत्‌ स सर्वलोकेषु दूषितो 
निषादत्वं गमिष्यति। स प्राणिवधनिरतो निरनुक्रोशो मम क्रोधाद्‌ 
दीर्घकालं दुर्गतिं गमिष्यति। एतावद्‌ ऋषिमध्ये उक्त्वा महामुनिर्विश्वामित्रो 
विरराम। 
५९ 

महोदयेन सह वसिष्ठपुत्रान्‌ तपोबलेन विनाश्य विश्वामित्र ऋषीनुवाच। 
इक्ष्वाकु वंशोत्पन्नोऽयं त्रिशङ्कुरिति विश्रुतो धर्मिष्ठो वदान्यः स्वशरीरेण 
स्वर्ग जेतुं मां शरणं गतः।यथायं स्वशरीरेण देवलोकं गमिष्यति तथा मया 
सह भवद्भिर्यज्ञः प्रवर्त्यताम्‌। तच्छुत्वा सर्वे धर्मज्ञा महर्षयः समेत्य 
परस्परं धर्मयुक्तं परामश चक्रुः। कुशिकवंशजोऽयं मुनिः परमकोपनः। 


* सुराणां देवतात्वेन भोक्तृत्वम्‌ ऋषीणामृत्विक्त्वेन इष्टशिष्टविभागतया भोक्तृत्वम्‌ 
इति महेश्वरतीर्थः। 

अयं यदाह सम्यगेतत्‌ कार्यम्‌। भगवान्‌ विश्वामित्रः अग्निकल्पः। 
रोषितश्चेत्‌ शप्स्यति। अतस्तथा यङ्ग प्रवर्त्यतां यथा व्रिशङ्कर्विङवामित्रस्य 
प्रभावेण सशरीरः स्वर्ग गच्छेत्‌। ततो यज्ञः प्रवर्त्यतां सर्वे च समायात। 
इत्युक्त्वा महर्षयो यज्ञक्रियाः प्रारभन्त। विश्वामित्रः अध्वर्यर्बभूव। 
मन्त्रकोविदा ऋत्विजश्च यथाक्रमं यथाकल्पं यथाविधि सर्वाणि कर्माणि 
मन्त्रोच्चारणपूर्वकं चक्रुः। ततो महातपस्वी विश्वामित्रो महता कालेन 
भागग्रदणार्थं सर्वदेवतानामावाहनं चकार। परन्तु आहूताः सर्वदेवता 
नाभ्यागमन्‌। ततः क्रोधाविष्टो विश्वामित्रः सुवमुद्यम्य त्रिशङ्कुमुवाच। 
नरेश्वर! स्वार्जितस्य मे तपसः प्रभावं पश्य। त्वामिदानीं स्वशरीरेण स्वर्गं 
नयामि। दुष्प्रापं स्वर्गं स्वशरीरेण गच्छ। यदि मम स्वार्जितं किञ्चित्‌ 
तपसः फलमस्ति तस्य तेजसा सशरीरो दिवं ठज। 
विश्वामित्रेणेवमुक्तमात्रस्त्शङ्र्मुनिषु पश्यत्सु सशरीरः स्वर्गं ययो! 
देवलोकमागतं त्रिशङ्क दुष्ट्वा सुरेश्वरः सर्वेः सुरगणेः सहात्रवीत्‌। 
त्रिशङ्को! भूयस्त्वं गच्छ। तव स्वर्गे स्थानं नास्ति। हे मूढ) 
गुरुशापहतस्त्वमवाक्शिरा भूमिं पत। महेन्रेणेवमुक्तस्त्रिशङ्कुस्त्राहीति 
विश्वामित्रमाक्रोशन्‌ पपात। त्रिशङ्धोराक्रोशं श्रुत्वा विश्वामित्रो रुष्टो 
बभूव तिष्ठ तिष्ठेति च तमब्रवीत्‌। ऋषिमध्यस्थितः कोपोदीपितो 
विश्वामित्रः अपरो ब्रह्मेव दक्षिणदिशायामन्यान्‌ सप्र्षीनन्यां नक्षत्रमालां 
च ससर्ज। नक्षत्रवंशं सृष्ट्वा क्रोधकलुषीकृतः अन्यमिन्द्रं करिष्यामि 
अथवा मया विरचितो नूतनः स्वर्गलोकः अनिन्द्रकः स्यादिति निश्चत्य 
दैवतान्यपि ब्रष्टुं समुपचक्रमे। ततः परमसंभ्रान्ता ऋषिभिः सह 
सुरनायका विश्वामित्रं सानुनयमूचुः।हे महर्षे! गुरुशापहतोऽयं राजा 
शरीरेण सह स्वर्गं यातुं नार्हत्येवेति। देवानां वचनं श्रुत्वा 
विश्वामित्रस्तानुदारवचनमत्रवीत्‌। भोः सुराः! भूपतेस्त्रशङ्ोः सशरीरस्वर्गोहणं 

प्रतिज्ञायाहं तदनृतं कर्तु नोत्सहे। सशरीरस्य त्रिशङ्कोः शाश्वतोऽस्तु 
स्वर्गः। मया सृष्टानि नक्षत्राणि ध्रुवाणि च सन्तु। यावल्लोका- स्थास्यन्ति 
तावदेतानि सर्वाणि मत्कृतानि तिष्ठन्तु। तदनुङ्ञातुमर्हथ। तत्‌ श्रुत्वा सुराः 
परत्यूचुः। एवं भवतु। भद्रं ते। त्वया सुष्टान्येतानि सर्वाणि नक्षत्राणि 
ज्योतिश्चक्राद्‌ बहिर्गगने तिष्ठन्तु। तेषां नक्षत्राणां मध्ये 
जाज्वल्यमानस्त्रशङ्कशचामरसत्निभः अवाकूछ्िरास्तिष्ठतु। सर्वदेवस्तुतो 
धर्मत्मा विश्वामित्रो बाढमित्याह राम! यज्ञान्ते सर्वे देवा मुनयश्च 
यथागतं जग्मुः, 
६0 

महात्मा विश्वामित्रः प्रस्थितान्‌ तान्‌ मुनीन्‌ प्रकष्योवाच। दक्षिणस्यां 
दिशि महान्‌ विघ्नोऽयं प्रवृत्तः। अतः अन्यां दिशं गत्वा तपस्यामि। 
विशालायां पश्चिमदिशायां पुष्करक्षेत्रे तपश्चरिष्यामि, भ्रष्टं तपोवनं 
तदस्ति। एवमुक्त्वा विश्वामित्रः पुष्करक्षेत्रे मूलफलाशनो भूत्वा उग्र 
तपस्तताप। एतस्मिन्नेव काले अम्बरीष इति ख्यातः अयोध्याधिपतिर्यज्ञं 
प्रारभत। यजमानस्य तस्य पञुमिन्द्रो जहार। पशौ प्रणष्टे पुरोहितो 
नुपमुवाच। राजन्‌! यज्ञपशु्हृतः। तवैवाधर्मेण स नष्टः! यज्ञपशोररक्षितारं 
राजानं बहवो दोषा घ्नन्ति। यावत्‌ कर्मं प्रारभ्यते तावत्पूवं यज्ञपशुमन्विष्यानयस्व। 
अथवा तत्पशोः प्रतिनिधिरूपेण कमपि नरमानयस्व। इदमेव -तव 
दर्नयस्य प्रायश्चित्तम्‌। पुरोहितवाक्यमाकर्ण्य राजा गोसह्रर्नरपशुमन्वियेष। 
देशान्‌ जनपदान्‌ नगराणि वनानि पुण्यान्याश्रमाणि च मृगयमाणो नुपो 
भृगुतुङ्गपर्वते भार्यापुत्रसहितमुपविष्टमृचीकं ददर्श। तपसा दीप्तं तं 
प्रणम्याभिप्रसाद्य सर्वत्र कुशलं पृष्ट्वा राजा प्राह। हे महाभाग भार्गव! 
यदि गवां शतसहस्रेण पशोरर्थे तव सुतं विक्रौणीषे तर्हिं कृतकृत्यो 


* आज्मीरसमीपस्थं पुण्यक्षेत्रमिति न 

भवेयम्‌। सर्वे देशाः परिसृताः। यज्ञीयं पशं न लभे। मूल्येन तव सुतेषु 
एकतमं मे दातुमर्हसि। ऋ चीक उवाच। राजन्‌! कथञ्चन ज्येष्टं सुतमह 
न विक्रीणीयाम्‌। ऋचीक वाक्यं श्रुत्वा तपस्विनी पुत्रार्णा माता राजानमूचे, 
नृप। कनिष्टं शुनकं ममापि दयितं जानीहि प्रायेण ज्येष्टः पुत्राः पितृणां 
वल्लभाः कनीयांसो मातृणां च। तस्मात्‌ कनिष्ठमहं रक्षामि। मुनिना 
मुनिपल््या चैवमुक्ते मध्यमः शुनप्णोपः स्वयमुवाच। राजन्‌! पिता 
ज्येष्ठमविक्रे यमाह माता च कनिष्ठम्‌। अतो मध्यमं पुत्रं विक्रीतं मन्ये। 
मां नयस्व इति। राम! गवां शतसहस्रेण शुनभशेपं क्रत्वा राजा परमप्रीतो 
जगाम। शुनःशेफं रथमारोप्य नृपस्तूर्णं ययो। 
६१ 

राम! शुनण्शेपं गृहीत्वा राजा मध्याहवे पुष्करक्षेत्रे व्यश्राम्यत्‌। तदा 
शुनःशेपो विश्वामित्रं ददर्श) तृष्णया श्रमेण च विषण्णवदनो दीनो मुनेरङे 
पपात वाक्यं चेदमुवाच। न मे मातास्ति न पिता। ज्ञातयो बान्धवाश्च 
कुतः.2 मुनिपुङ्गव धर्मेण मां त्रातुम्हसि। त्वं सर्वेषां रक्षको हितकारी 
चासि। यथा राजा कृतकार्यो भवेदहमन्ययो दीर्घायुर्भूत्वा महत्‌ 
तपस्तप्त्वा स्वर्गलोकमुपाश्नीयां तथा कुरु। अनाथस्य मे भव्येन चेतसा 
नाथो भव। धर्मात्मन्‌! पिता पुत्रमिव मामस्मान्महासंकटात्‌ त्रातुमर्हसि। 
विश्वामित्रस्तं बहुविधं सान्त्वयित्वा पुत्रानुवाच। शुभाभिलाषिणः पितरो 
यस्म परलोकहितार्थाय पुत्रान्‌ जनयन्ति तस्य निष्पादनकालोऽ यमागतः। 
अयं मुनिसुतो बालो मां शरणमागतः। पुत्रा! अस्य जीवनरक्षणमात्रेण 
मम प्रियं कुरुत। सर्वे यूयं सुकृतकर्माणो धर्मपरायणाश्च नरेन्द्रस्य यज्ञे 
पशुभूता अग्नस्तृप्तिं प्रयच्छत। शुनःशेपो नाथवान्‌ भवतु। यज्ञो निर्विघ्नं 
समाप्यताम्‌। देवतास्तर्पिताः स्युः। मम च वचः कृतं भवेत्‌। तस्य 
मधुष्यन्दादयः पुत्रा अहंकारेण अवहेलनेन च प्रत्यूचुः। हे प्रभो, 

कथमात्मसुतान्‌ हित्वा अन्यसुतं यसे? भोजने श्वमांसवदिदमकार्यमिव 
पश्यामः। पुत्राणां वचनं श्रुत्वा विश्वामित्रः क्रोधसंर क्तनेत्रो वक्तुमारभत। 
मद्रास्यमतिक्रम्य निर्भयं धमपितं च युष्माभिः प्रोक्तम्‌। वसिष्ठपुत्रवत्‌ 
सर्वे श्वमांसभोजिनो मष्टिकादिकुलेषु वषसहस्रमनुवत्स्यथ। एवं पुत्रान्‌ 
शप्त्वा विश्वामित्र आर्तस्य शुनमशेपस्य निरामयरक्षां कृत्वोवाच। 
अम्बरीषस्य यज्ञे यदा त्वं कुशादिपवित्रपशञर्बध्टो रक्तमाल्यो रक्तचन्दनलेपनश्च 
कारयिष्यसे तदा विष्णुदेवतासंबन्धिनो यूपस्य समीपं गत्वा अग्न्यभिमुखो 
भूत्वा इन्द्रमिन्द्रानुजं च स्तुहि। इमे द्रे दिव्ये गाथे गायेः। ततो 
वाच्छितसिध्दिमवाप्स्यसि। एकाग्रचित्तेन शुनःशेपस्ते द्रे गाथे जग्राह। ` 
शीघ्रं गत्वा अम्बरीषमुवाच। राजसिंह! यज्ञसदः शीघं गच्छावः। 
यज्ञदीक्षां गृहीत्वा यज्ञारम्भं कुरु। तच्छुत्वा नुपति्हष्टः शीघं यज्ञवाटं 
जगाम। सदस्यानुमतेन राजा शुनःशेपं पवित्रकुशारोपितं रक्ताम्बरं पशु 
कृत्वा युपे बबन्ध। बध्दः शुनःशेप उत्तमवाग्भिर्यथावदिन्द्रमिनद्रानुजं च 
तुष्टाव। तदा रहस्यस्तुतितोषितः सहम्राक्षः शुनःशेपाय दीर्घमायुर्ददौ। 
राम! अम्बरीषश्च देवेन्दरानुग्रहेण बहुगुणं यज्ञफलं समवाप। धर्मात्मा 
विश्वामित्रोऽपि पुष्करक्षेत्रे सहम्रवर्षाणि पुनस्तताप। 
६२ 

वर्षसहम्रानन्तरं व्रतं समाप्य स्नातं विश्वामित्रं तपःफलदित्सवः सुरा 
अभ्यागच्छन्‌। ब्रह्मा सुरुचिरं वाक्यमब्रवीत्‌। भद्रं ते। स्वाजितिः 
शुभकर्मभिस्त्वमृषिरसि। इत्युक्त्वा ब्रह्मा त्रिदिवं जगाम। विश्वामित्रो 
भूयो महत्‌ तपस्तताप। बहुकालानन्तरं परमाप्सरा मेनका पुष्करक्षेत्रमागत्य 
स्नातुमुपचक्राम। तस्मिन्‌ पुष्करतीर्थे जलदे विद्युतमिव रूपेणाप्रतिमां 
मेनकां विश्वामित्रो ददर्श। तदा कन्दर्पाधीनो मुनिस्तामाह। अप्सरः! 
स्वागतं तेऽस्तु। इह ममाश्रमे वस। भद्रं ते, मदनेन सुमोहितं 

मामनुगृहणीष्व। एवमुक्ता सा सुन्दरी तत्रोवास। विश्वामित्रस्य तपसो 
महान्‌ विघ्नः संजातः। तस्यां तत्र वसन्त्यां दश वर्षाणि सुखेन 
व्यतिचक्रमुः। तस्मिन्‌ काले गते विष्वामित्रहिचन्ताशोकपरायणः सव्रीड 
इव संवृत्तः। मुनेः सामर्षा बुध्दिः समुत्पन्ना। इदं सर्व मम तपोऽपहरणाय 
सुराणां कृतं कर्मास्ति। अहोरात्रापदेशेनः दश संवत्सरा गताः। 
काममोहाभिभूतस्य मम विघ्नः समागतः। इति विनिःश्वसन्‌ मुनिवरः 
पश्चात्तापेन दुःखितो बभूव। अञ्जलिं बष््रा स्थितां भीतां मेनकां 
मधुरवव्यिर्विसृज्य विश्वामित्रो हिमवत्पर्वतं जगाम। स महत्या निष्ठया 
इन्द्रियाणि जेतुं कोशिकीतीरे सुदारुणं तपश्चकार। हिमवत्पर्वते वर्षसहस्रं 
स घोरं तपश्चकार। तदा देवतानां भयमभवत्‌। सर्वे सुरा ऋषयश्च 
समागम्य बाढमयं कौशिको महर्षिशब्दं लभतामिति मन््रयामासुः। तेषां 
वचनं श्रत्वा ब्रह्मा तपोधनं विश्वामित्रं मधुरं बभाषे। महर्ष त्वामभिनन्दामि 
वत्स! उग्रेण तव तपसा तोषितोऽस्मि। महत्वमृषिमुख्यत्वं च ते ददामि। 
ब्रह्मणो वचः श्रुत्वा प्राञ्जलिः प्रणतश्च विश्वामित्रः प्रत्युवाच। स्वाजितिः 
. शुभैः कर्मभिर्यदि भगवान्‌ मे व्रहर्षिशब्दं वदेत्‌ ततोऽहमात्मानं विजितेन्द्रिय 
मन्ये मुनिश्रेष्ठ ] न तावत्‌ त्वं विजितेन्द्रियः। यतस्व। इति तं ब्रह्मोक्त्वा 
त्रिदिवं जगाम। गतेषु देवेषु विश्वामित्र ऊर्ध्वाहूर्निरालम्बो वायुभक्षश्च 


* अहोरात्रसमत्वेन अथवा अहःसुखरात्रिसुखन्याजेन। 

* महर्षे स्वागतं वत्स इति मूलम्‌। स्वागतमितिपदमधुना ५७101118 इति 
आङ्ग्लपदसमानतयोपयुज्यते। प्राचीनसाहित्ये त्वामभिनन्दामि, तव शुभमस्तु 
इत्यादयर्थषु च प्रयुक्तं दृश्यते । साअदं अज्जस्स (स्वागतमार्यस्य) (मृच्छकटिकम्‌, 
५) इति मेत्रेयमाह वसन्तसेना। गृहस्थितो मेत्रेयः। आगता वसन्तसेना। 
त्वामभिनन्दामीत्येवार्थः। सुस्वागतमिति च दृश्यते! भागवतम्‌ १०,७१,३५. 
जेमिनीयाश्वमेधम्‌ ४६, ३२ रामायणम्‌, गीतप्रेम्‌, आर. ४३६ पञ्चतन्त्रम्‌, 
काको, १५९. 

तपर्चचार। घर्म पञ्चतपा वर्षासु बहिः स्थितः शिशिरे अहस्सु रात्रिषु 
च जलस्थायी वर्षसहस्रं तपश्चचार। तस्मित्रेवं संतप्यमाने वासवस्य 
सुराणां च महान्‌ संभ्रमो बभूव। सर्वामरगणसमेतो देवेन्द्रः अप्सरसं रम्भां 
स्वहितकरं कौशिकाहितकरं च वचनमुवाच। 
६३ 

रम्भे। कौशिकस्य काममोहसमन्वितलोभनं नाम सुमहदिदं सुरकार्यं 
समप्रति त्वया कर्तव्यम्‌। तथा देवेन्द्रणोक्ता सा अप्सरा लज्जिता 
प्राञ्जलिर्भूत्वा प्रत्युवाच। सुरपते! महामूनिर्विश्वामित्रो भयंकरः। निस्संशयं 
मयि घोरं क्रोधमुत्प्रक्ष्यति। ततो मे भयमस्ति। देव] कृपया प्रसीद्‌। तां 
वेपमानां कृताञ्जलिं शक्र उवाच। रम्भे। मा भषीः+ । भद्रं ते। मम शासनं 
कुरुष्व। रुचिरट्ुमे वसन्तेऽहं कोकिलो भूत्वा कन्दर्पसहितस्तव पार्वतः 
स्थास्यामि। त्वं परमप्रकाशमानं तव रूपं शृङ्गारचेष्टागुणसंपन्नं कृत्वा 
ऋषिं कौशिकं तपसो भदय। सा सुन्दरी तस्य वचनेन श्रेष्टं रूपं कृत्वा 
शुचिस्मिता विश्वामित्रं लोभयामास। विश्वामित्रः प्रथमं वल्गु कूजतः 
कोकिलस्य स्वनं शुश्राव। संप्रहृष्टेन मनसा ततो रम्भामपश्यत्‌। तदा 
कोकिलस्य शब्देनाप्रतिमेन गीतेन रम्भाया दशनेन च मुनिः सन्दिदेह। 
तत्‌ शक्रस्य कर्मेति विज्ञाय क्रोधाविष्टो विश्वामित्रो रम्भां शशाप। 
दुष्टसंकल्पे! यतो मां कामक्रोधजयेषिणं लोभयसे ततस्त्वं दशवर्ष- 
सहस्राणि शिलाप्रतिमा भूत्वा स्थास्यसि। मत्क्रोधपीडितां त्वां तपोबलसमन्वितः 
सुमहातेजा ब्राहमणः -उध्टररिष्यति। एवं रम्भां शप्त्वा विश्वामित्रः 
कोपधारणासमर्थतया मनसि संतताप। तस्य महता शपेन रम्भा 
शिलाप्रतिमा तदा बभूव। तद्‌ वचः श्रुत्वा मन्मथेनद्रौ निर्जग्मतुः। 
महातेजाः स विश्वामित्रः कोपेन तपोऽपहरणे कृते अलितैरिन्द्रियेरात्मनः 
शान्तिं न लेभ। 


* © भेषि। ग्राह्यः - भैषीः। > वसिष्ठ इत्याहुः इति गोविन्दराजः। 

६ 

राम। तत्पश्चाद्‌ विश्वामित्र उत्तरां दिशं त्यक्त्वा पूर्वां दिशं प्राप्य 
कटोरं तपस्तताप। स वर्षसहस्रं मोनव्रतं कृत्वा अतुलं परमदुष्करं 
तपश्चकार। पूर्णे वर्षसहग्रे स काष्ठभूतः। विष्नैर्बहभिराकम्पितमपि तं 
क्रोधो नाविवेश। ततो देवा गन्धर्वाः पन्नगा असुरा राक्षसाश्च 
विमोहितास्तस्य तेजसा मन्दरश्मयो व्याकुलाश्च भूत्वा पितामहम॒चुः। 
देव! बहुभिरुपायेर्महामुनिर्विश्वामित्रो लोभितः क्रोधितश्च। परन्तु (स न 
तद्रशं याति, तस्य तपो वर्धत एव। अस्य सृष्ष्ममपि वृजिनं किञ्चिन्न 
दृश्यते। यद्यस्य मनोऽ भीष्टं न दीयते तदा सचराचरं त्रेलोक्यं तपसा 
विनारञयति। सर्वा दिशा व्याकुलाः सन्ति। न किञ्चिदपि प्रकाशते। 
समुद्राः क्षुभिताः। पर्वता विशीर्यन्ते। पुथिवी प्रकम्पते। वायुर्भृशाकुलो 
वाति। यावदग्निरूपः स महामुनिर्लोकनाशाय बुध्दिं न कुरुते तावत्‌ 
प्रसाद्यः। यथा पुरा कालाग्निना तेलोक्यमदह्यत तथास्य तपोऽग्निना 
सम्प्रति दहयेत। यदि स देवराज्यमभिलषति तद्‌ वा सर्वं तन्मतं दीयताम्‌। 
ततो ब्रह्मादयः सुरगणा विश्वामित्रं मधुरं वाक्यमब्रुवन्‌। ब्रहर्षे। 
त्वामभिनन्दामः। तपसा सुतोषिताः स्मः। कोशिक। उग्रेण तपसा ब्राह्मण्यं 
प्राप्तवानसि। (ब्रह्मोवाच) ब्रह्मन्‌! मरुद्गणैः सह दीर्घमायुस्ते ददामि। 
स्वस्ति प्राप्नुहि। सुखं गच्छ। तदा मुदितो विश्वामित्रः सर्वान्‌ सुरान्‌ 
प्रणम्य व्याजहार। यदि ब्राह्मण्यं दीर्घमायुश्च मे प्राप्तं तर्हि ओंकारो 
वषट्कारो वेदाध्यापने याजनं च मां वरयन्तु! किञ्च धनुर्वदादिक्षत्रवेदविदां 
ब्रह्मवेदविदामपि श्रेष्ठो ब्रह्मपुत्रो वसिष्ठो माँ ब्राह्मणं वदतु यद्येवं 
स्यान्मम मनोरथः कृतो भवेत्‌ सुरा ऋषयश्च यान्तु। ततो देवैः प्रसादितो 
महरषिर्वसिष्ठो विश्वामित्रेण सह सख्यं कृत्वा एवमस्त्वित्यतव्रवीत्‌ त्वं 


* क्षत्रवेदः = अथववेदः इति ~ 

ब्रहर्षिः। अस्मिन्‌ विषये नास्ति संदहः। सर्वं तव संपत्स्यते। इत्युक्त्वा 
सर्वा देवता यथागतं जग्मुः। धर्मात्मा विश्वामित्रश्च ब्राह्मणत्वं प्राप्य 
वसिष्ठं पूर्जयामास। पूर्णपनोरथस्तपश्चरन्‌ सर्वा महीं विश्वामित्रश्चचार। 
राम! महात्मनानेनैवं ब्राह्मण्यं प्राप्तम्‌। एष विश्वामित्रो मूर्तिमत्‌ तपः, 
नित्यं परो धर्मः। वीर्यस्य च परायणम्‌। रामलक्ष्षणसत्रिधो शतानन्दस्य 
कथनं श्रुत्वा जनकः प्राञ्जलिं : कोशिकमाह। हे मुनिपुङ्गव! काकुत्स्थसहितो 
मम यं प्राप्तोऽसि। अतोऽहं धन्यः अनुगृहीतश्चास्मि। तव दर्नेनाहं 
पावितः। मया बहुविधा लाभाः प्राप्ताङ्च। तव तपः अप्रमेयं बलं च 
तथेव! तव गुणा अप्रमेयाः। आश्चर्यभूतानां तव कथानां श्रवणे मे 
तुप्पिर्नास्ति। रविरस्तं गच्छति। कर्मानुष्ठानकाल उपागतः । श्वः प्रभाते 
पुनस्तव दर्शनं मे देहि। सम्प्रति मामनुज्ञातुमर्हसि। एवमुक्त्वा जनकः 
पुरोहितबन्धुभिः सह विश्वामित्रं प्रदक्षिणं कृत्वा जगाम। विश्वामित्रश्च 
रामलक्ष्मणसमेतो महर्षिभिः पूज्यमानः स्वं निवासं प्रति जगाम। 
६५ 

ततो विमले प्रभाते कृतप्रातःकालनित्यकर्मां जनको राघवसमेतं 
विश्वामित्रमाजुहाव। यथाविधि तानर्चयित्वोवाच। भगवन्‌। स्वागतं 
तेऽस्तु। तव किं कायं करोमि? भगवानाज्ञापयतु। अहं तवाङ्ञापालकोऽस्म। 
मुनिः प्रत्युवाच। इमो दशरथस्य पुत्रौ लोकविश्रुतौ क्षत्रियो । तव सकाश 
स्थितं श्रेष्ठं धनुर्रष्टुकाम। अतस्तद्‌ं धनुरदर्शय। दर्शनात्‌ कृतकामौ 
नृपात्मजौ यथेष्टं प्रतियास्यतः। जनकः प्रत्युवाच। यदर्थं तद्‌ धनुरिह 
तिष्टति तं वृत्तान्तं शुणु। निमेः षष्ठो देवरात इति महीपतिरासीत्‌। 
महात्मना शिवेन तस्य हस्ते न्यास इदं धनुर्दत्तम्‌। पूर्व दक्षयज्ञवधे रुद्रो 
धनुरिदं लीलया आयम्य देवान्‌ रोषादब्रवीत्‌। ह सुराः! यज्ञभागार्थिनो 
मे भागान्‌ नाकल्पयत। तस्मादनेन धनुषा युष्माकं शिरांसि छिनदि। 

ततो व्याकुलचित्ताः सुरा देवेशं प्रासादयन्‌। शिवस्तेषां प्रीतो वभूव धनुश्च 
तेभ्यो ददौ। तदेतद्‌ धनूरत्नं देवैरस्माकं पूर्वजे देवराते न्यासभूतम्‌। 
एकस्मिन्‌ दिने यागार्थं भूमिं शोधयितुं क्षेत्रमकृषम्‌। तदा लाङ्लाग्रभागसमीपभूमे 
कन्या लब्धा। सीताया उत्पन्नत्वात्‌ तस्या नाम सीतेति विश्रुतमभवत्‌। 
भूतलादुत्थिता सा ममात्मजा व्यवर्धत। अयोनिजा सा वीर्यशुल्केति मया 
निश्चिता। तामेतां वर्धमानां राजान आगम्य वरयामासुः। परन्तु 
वीर्यशुल्केति न ददामि। ततः सर्वे नृपाः समेत्य मिथिलामुपायम्य 
राजकुमार्याः सीतायाः प्राप्त्यर्थं कीदृशः पराक्रमो निश्चित इति 
मामपृच्छन्‌। तेषां जिज्ञासमानानां मया धनुरुपाहतम्‌। ते तु धनुर््रहीतुं वा 
उध्दतुं वा न शेकुः। अल्पवीर्यास्ते मया प्रत्याख्याताः। महामुने श्रूयतां 
पर्चादवृत्तम्‌। मया तेषां वीर्यं शङ्कितमिति परमकोपेन राजानो 
मिथिलामरुन्धन्‌# आत्मानं तिरस्कृतं मत्वा रोषेण ते मिथिलां पुरीमपीडयन्‌। 
पूर्णे संवत्सरे युष्दसाधनानि क्षयं जग्युः। अहं भृशं दुःखितोऽ भवम्‌। तदा 
सर्वान्‌ देवगणान्‌ तपसा प्रासादयम्‌। परमप्रीताः सुराश्चतुरङ्गबलं ददुः 
ततः अवीर्याः शङ्धितवीर्याश्च नृपतयः सामात्याः पापकारिणो भग्ना दिशः 
पलायामासुः। महामुने! तदेतत्परमभास्वरं धनुः। रामलक्ष्मणयोश्च 
दर्शयिष्यामि! यदि रामोऽस्मिन्‌ धनुषि प्रत्यञ्चां योजयेत्‌ तर्हि 
सीतामयोनिजां तस्ये दद्याम्‌ 
६६ 

तदा विश्वामित्रो रामाय धनुर्दश्येति जनकमुवाच। गन्धमाल्यविभूषितं 
दिव्य धनुरानीयतामिति जनकः सचिवानादिदेश। जनकेनादिष्टा मन्त्रिणः 
पुरीं प्राविशन्‌। धनुः पुरतः कृत्वा नगराद्‌ बहिर्निर्जग्मुः। बलिनां 
व्यायतानां नृणां पञ्च सहस्राणि अष्ट चक्रां मञ्जूषां कथमपि समूहुरयस्यां 
तद्‌ धनुर्न्यस्तम्‌। यत्र तद्‌ धनुरासीत्‌ तामायसीं मञ्जूषामानीय मन्त्रिणो 

जनकमूचुः। राजन्‌। इदं सर्वराजभिः पूजितं धनुर्वरम्‌। यदीच्छसि 
रामलक्ष्मणाभ्यामेतद्‌ दर्शय। तदा जनकः कृताञ्जलिर्विश्वामित्रं रामलक्ष्मणो 
चाभाषत। ब्रह्मन्‌! इटं जनकवंशीयेरभिपूजितं धनुः। एतद्‌ राजभिः 
पूरयितुमशक्यमासीत्‌। अस्य धनुषो नामने गुणारोपणे बाणसंधाने चालने 
उध्दरणे वा सुरा असुरा राक्षसा गन्धर्वयक्षप्रवराः किनरा महोरगाश्च न 
शवनुवन्ति का गतिर्मनुष्याणाम्‌? तदेतद्‌ धनुषां श्रेष्टमानीतम्‌। अनयो 
राजपुत्रयोर्दर्शय। -जनकभाषितं श्रुत्वा विश्वामित्रो वत्स! राम! धनुः 
पश्येति राममब्रवीत्‌। विश्वामित्रवचनाद्‌ रामो यत्र धनुर्निहितं तां 
म्षामपावृत्य धनुरदष्टवाभाषत। वहन्‌! इदं धनुर्वरं पाणिना संस्पृशामि। 
उध्दरणे नामने च यत्नवान्‌ भवामि। बाढमिति मुनिः समभाषत राजा 
च। मुनेर्वचनात्‌ स लीलया धनुर्मध्ये जग्राह। बहुषु नुसहम्रेषु पश्यत्सु 
लीलयेव धनुरारोपयत्‌। मोर्वीमासेप्याक्णन्तिमाचकर्ष। नरश्रेष्ठो रामो 
तट्‌ धनुर्मध्ये भञ्जयामास। भज्यमानस्य धनुषो वज्रपातसमः शब्दो बभूव । 
दीर्यतः पर्वतस्येव सुमहान्‌ भूमिकम्पश्च बभूव। मुनिवरे राजानं 
रामलक्ष्मणौ च वर्जयित्वा सर्वेऽन्ये जनास्तेन शब्देन मोहिता निपेतुः । 
प्रत्याङ्वस्ते तस्मिन्‌ जने विगतसाध्वसो राजा प्राञ्जलिर्विंश्वामित्रमुवाच। 
भगवन्‌। सम्प्रति दृष्ट वीर्यो मे रामः। मयातर्कितमिदमत्यदभुतमचिन्त्य 
-चास्ति। रामं दशरथात्मज भरं प्राप्य मम सुता सीता जनककुलकौर्तिं 
विस्तारयिष्यति। सीता वीर्यशुल्केति मम प्रतिज्ञा सत्याभूत्‌। मम 
प्राणिरप्यधिका सीता रामाय देया। ब्रह्मन्‌! भवतोऽनुमते मम मन्त्रिणः 
शीघ्रं रथरयोध्यां गच्छन्तु। वीर्यशुल्कायाः सीतायाः प्रदानं पूर्णतः 
कथयन्तु। प्रश्चितेर्वाक्यै राजानं दशरथं मम पुरमानयन्तु। रामलक्ष्मणौ 
विश्वामित्ररक्षिताविति वातां दशरथाय कथयन्तु प्रीयमाणं तं शीघ्रमानयन्तु। 
तथेत्याह कोशिकः। राजा मन्त्रिण आभाष्यायोध्यां प्रेषयामास! 

६७ 

जनकसमादिष्टा दूता मार्गे रात्रिषु विश्रान्तास्तरिदिवसप्रयाणेन क्लान्तवाहना 
अयोध्यां पुरीं प्राविशन्‌। राज्ञा अनुङ्ञातास्ते राजभवनं प्रवेशिता 
देवसंकाशं व्दं नृपं दशरथं दद्शुः। सर्वे दूता विगतभया बध्दाञ्जलिप॒टाः प्रयता 
राजानं मधुरमव्रुवन्‌। राजन्‌! मेथिलो जनकः अग्निहोत्रसमेते* सोपाध्यायपुरोहितं 
सपरिवारं त्वां क्षेमं योगं च मुहुर्मुहुर्मधुरया स्नेहसंयुक्तया गिरा पुच्छति। 
श्रष्दया जनकस्त्वं कुशलं पष्ट्वा विश्वामित्रसमत्या भवन्तमिटं वक्ति। 
ममात्मजा वीर्यशुल्केति पुवं मया कृता प्रतिज्ञा सर्वेषां विदिता) 
अमर्षेणागता राजानो निर्वीर्या इति निर्णीता विमुखीकृताः सेयं मम सुता 
विश्वामित्रमनुसृत्य यद्च्छयागतेन तव पुत्रेण“ रामेण निर्जिता) महत्यां 
जनसभायां महात्मना रामेण तद्‌ दिव्यं धनुर्मध्ये भग्नम्‌। अस्मै महात्मने 
वीर्यशुल्का सीता मया देया। प्रतिज्ञां तरितुमिच्छामि। तदनुज्ञातुमर्हसि। 
महाराज! सोपाध्यायः पुरोहितपुरस्कृतङ्च शीघ्रमागच्छ। राघवो दरष्टुमर्हसि। 
इहागत्य मम प्रीतिं निर्वर्तयितुमर्हसि। त्वमपि पुत्रयोरुभयोः प्रीतिं 
लप्स्यसे। एवं विदेहाधिपतिर्विश्वामित्राभ्यनुज्ञातः शतानन्दमते स्थितो 
मधुरं वाक्यमब्रवीत्‌ दूतवाक्यं श्रुत्वा परमहर्षितो राजा वसिष्ठं वामदेवं 
मन्त्रिणश्चाव्रवीत्‌। कोशिकेन गुप्तो रामो लक्ष्मणसमेतः विदेहेषु वसति। 
महात्मना जनकेन रामो दुष्ट वीर्यः। रामाय सुतायाः संप्रदानं कर्तुमिच्छति। 
यदि महात्मनो जनकस्य चरितं वो रोचते शीघ्रं मिथिलां गच्छामः। मा 
भृद्रिलम्बः। तदा बाढमिति ऋषिभिः सह मन्तरिणोऽवदन्‌। सुप्रीतो राजा 
र्वो यात्रेति मन्त्रिण आह। समस्तसदगुणसंपत्रा जनकमन्त्रिणो नरेन्द्रेण 
सत्कृता वभूवुः। ते प्रमोदेन तां रत्रिमूषुः। 
+" 0पुरस्कृतः। ग्राह्यः ~ पुरस्कृतम्‌। > पुत्रकः इति पाठः। पूजायां वहुवचनं 
जामरातृत्वाध्यवसायसात्‌ महाराजकुमारत्वाद्‌ वा प्रूजा। अल्पाधन कप्रत्ययन्‌ बाल्यं 
द्योतिततम। इति गोविन्दरयाजः। 

६८ 
अपरेद्युः प्रभाते उपाध्यायबन्धुजनसमेतो हृष्टो राजा दशरथः 
सुमन्त्रमव्रवीत्‌। सर्वे धनाध्यक्षाः पुष्कलं धरन नानारत्नानि चादाय 
सुरक्षिता अद्याग्रे व्रजन्तु। ममाज्ञया तत्क्षणं चतुरङ्गबलं नियातु। 
रथान्दोलिकादिवाहनानि च निर्यान्तु। वसिष्ठो वामदेवो जाबालिः 
काश्यपो दीघयुर्मा्कण्डेयः कात्यायनर्चेते द्विजा अगर प्रयान्तु। मम रथं 
योजयस्व। कालात्ययो मा भूत्‌। दूता मां त्वरयन्ति। नरेन्द्रस्य वचनात्‌ 
चतुरक्खिणी सा सेना ऋषिभिः सार्धं व्रजन्तं राजानमन्वगात्‌। चतुरहः- 
प्रयाणेन दशरथो विदेहान्‌ प्राप। श्रुत्वा राजा जनकस्तस्य पूजामकल्पयत्‌। 
राजा जनको वृष्टं नृपं दशरथमासाद्य परमं मोदं प्रापोवाच च। महाराज, 
स्वागतं ते! अस्मद्धाग्येन प्राप्तोऽसि, उभयोः पुत्रयोः पराक्रमजनितां 
प्रीतिं लप्स्यसे। भगवान्‌ वसिष्ठः सर्वद्िंजवेरः सह देवेः शतक्रतुरिवास्माकं 
भाग्येनागतः। दिष्ट्या मे विघ्ना निर्जिताः। वीर्यश्रष्ठैर्महात्मभिः राघवे 
सह संबन्धाद्‌ दिष्ट्या मे कुलं पूजितम्‌। यज्ञस्यान्ते श्वः प्रभाते ऋषिसंमतं 
विवाहं निर्वर्तयितुमर्हसि। ऋषिमध्ये तद्रचनं श्रुत्वा दशरथो जनकं 
प्रत्युवाच। प्रतिग्रहो दातृवश इति पुरा मया श्रुतम्‌। धर्मज्ञ यथा त्वं 
वक्ष्यसि तथा वयं करिष्यामहे। सत्यवादिनो दशरथस्य धर्मिष्ठं यशस्करं 
वचनं श्रुत्वा जनकः पर विस्मितवान्‌। ततः सर्वे मुनिगणाः परस्परसमागमे 
महता हर्षेण युक्ता निशां सुखमवसन्‌। दशरथो द्रौ पुत्रौ दुष्ट्वा हर्षितो 
जनकेन पूजितः परमया प्रीत्योवास। जनकश्च ध्मानुसरेण यज्ञकर्माणि 
समाप्य सुतयोर्विवाहार्थं मङ्गलाचारं कृत्वा तां रत्रिमुवास। 
६९ 
ततः प्रभाते महर्षिभिनिर्दिष्टो जनको यज्ञादिक्रिया, कृत्वा पुरोहितं 
शतानन्दमुवाच। अतिधार्मिको मे यवीयान्‌ भ्राता कुशध्वज इक्षुमतीनदीतीरस्थितां 

पवित्रां पुष्पकविमानसदर्शी शत्रुनिवारणयन्त्रपरिवृतां शुभां साङ्काश्यं 
पुरीमधिवसति। स मम यज्ञरक्षकोऽभवत्‌। तमहमिदानी द्रष्टुमिच्छामि! 
सीताविवाहसंदर्भ मया सह स ग्रीतिमनुभविष्यति। विष्णुमिन्दराज्ञयेव 
कुशध्वजं समानेतुं नरेन्द्रस्य शासनात्‌ शीघ्रवाजिभिर्दूताः प्रययुः। 
नरेन्द्रस्याज्ञया कुशध्वज आगम्य महात्मानं जनकं ददर्। शतानन्दं 
जनकं चाभिवाद्य राजाह श्रेष्टमासनमध्यतिष्ठत्‌। उपविष्टौ भ्रातरौ हे 
मन्त्रिवर! गच्छ। राजानं दशरथं पुत्रमन्तरिभिः सहानयस्वेति मन्तरिश्रष्ट 
सुदामनं प्रेषयामासतः। स॒ ओपकार्यां गत्वा दशरथं दटर्श। शिरसा 
प्रणम्येदमव्रवीत्‌। महाराज! मिथिलापतिर्जनकः सोपाध्यायपुरोहितं त्वां 
द्रषटुमुत्सुकोऽस्ति। श्रेष्ठमन्त्िणो वचनान्मुनिबन्धुसमेतो दशरथो जनकसमीपं 
ययौ। स जनकमिदमाह। महाराज! विदितं ते यदिक्ष्वाकुकुलदेवतं 
भगवान्‌ वसिष्ठः सर्वेषु कार्येषु अस्मत्कर्तव्योपदेष्टेति। विश्वामित्रेण 
सर्वर्महर्षिभिश्चाभ्यनुङ्ञातो वसिष्ठो मम वंशक्रमं वक्षयति। दशरथवचनानन्तरं 
भगवान्‌ वसिष्ठः सपुरोहितं जनकमभाषत। अबव्यक्तप्रभवः शाश्वतो 
नित्यः अन्ययो ब्रह्मास्ति। तस्मान्मरीचि्जतिः। मरीचेः सुतः कश्यपः 
कश्यपात्‌ सूर्यो जज्ञे तस्य पुत्रो वैवस्वतो मनुरभवत्‌। मनुः पूर्व 
प्रजापतिरासीत्‌। इक्ष्वाकुर्मनोः सुतः। स एवायोध्यायाः प्रथमो राजा! 
इक्ष्वाकोः सुतो विकुक्षिः! विकुक्षेः सुतो बाणः! बाणस्य सुतः अनरण्यः 
अनरण्यस्य सुतः पृथुः। पृथोः सुतङरत्रिशङ्कः। त्रिशङ्कोः सुतो धुन्धुमारः। 
धुन्धुमारस्य युवनाश्वः पुत्रः। युवनाश्वस्य पुत्रो मान्धाता। मान्धातुः 
सुसन्धिः पुत्रः। सुसन्धे््र पुत्रौ ध्रुवसन्धिः प्रसेनजिच्च। धुवसन्धेः सुतो 
भरतः। असितो भरतस्य पुत्रः। असितस्य क्षत्रदेव्यां पुत्रः सगरो 
व्यजायत+। गरेण सह जातः स सगर इति नाम प्राप। सगरस्य पुत्रः 


* पड्क्तिर्ग्रह्णा। असितात्‌ सगरः पुत्रः क्षत्रदेव्यां 

असमञ्ः। असमञ्जस्यांशमान्‌ पुत्रः। अंशुमतो दिलीपः पुत्रः। दिलीपस्य 
भगीरथः सुतः। भगीरथपुत्रः ककृत्स्थः। ककुत्स्थस्य पुत्रो रघुः। रघोः पुत्रः 
प्रवृध्टः। स शापाद्‌ राक्षसो बभूव यः कल्माषपादनाम्ना प्रसिष्दः। तस्य 
पुत्रः शङ्कणः। शङ्कणस्य पुत्रः सुदर्शनः। सुदर्शनपुत्रः अग्निवर्णः। अग्नि- 
वर्णपुत्रः शीघ्रगः शीघ्रगस्य पुत्रो मरूः। मरोः पुत्रः प्रशुश्रुकः । प्रशुश्रुकपुत्रः 
अम्बरीषः। अम्बरीषयुत्रो नहषः। नहुषस्य ययातिः पुत्रः। ययातेर्नाभागः। 
नाभागस्य पुत्रः अजः। अजस्य पुत्रो दश्शरथः। दशरथस्य पुत्रौ 
रामलक्ष्मणो। इक्ष्वाकुकु लोत्यत्रानां राज्ञां वंश आदिकालात्‌ शुध्दः। सर्वे 
ते ध्मत्मानः सत्यवादिनश्च सन्ति। महाराज! तस्मिन्‌ वंशे जातयो 
रामलक््मणयोरर्थे त्वत्सुते वरये। सदृशाभ्यां वराभ्यां सदृशो वध्वौ त्वत्सुते 
दातुमर्हसि। 
७0 

एवं कथितवन्तं वसिष्ठं कृ ताञ्जलिर्जनकः प्रत्युवाच। भद्रं ते। वयं 
चास्मत्कुलं कथयामः, श्रोतुमर्हसि। महामुने! कन्याप्रदानसमये कुलीनेन 
निरवशेषतः स्वकुलं वक्तन्यम्‌। तत्रिबोध। स्वेन कर्मणा त्रिषु लोकेषु 
विश्रुतो राजा निमिः परमधर्मात्मा सर्वसत्ववतां वर आसीत्‌। तस्य पुत्रो 
मिथिः। मिथः पुत्रो जनकः। सः अस्मत्कलनुपेषु प्रथमो जनकः*। 
जनकादुदावसुर्बभूव। उदावसोर्नन्दिवर्धनो जातः। सुकेतुर्नन्दिवर्धनस्य 
पुत्रः सुकेतोः पुत्रो देवरातः। देवरातस्य पुत्रो बृहद्रथः। बृहद्थस्य 
महावीरः सुतः। महावीरस्य सुधृतिः पुत्रः सुधृतेर्धृष्टकेतुः सुतः, 
धृष्टकेतो्हर्यश्वः सुतः। हर्यश्वस्य पुत्रो मरः! मरो सुता प्रतीन्धकः। 
प्रतीन्धकस्य कौर्तिरथः पुत्रः। कोर्तिरथस्य देवमीढः पुत्रः। देवमीढस्य 
विवुधो विबुधस्य महीधकः। महीध्रकस्य पुत्रः कौर्तिरातः। कौर्तिरातस्य 





* तच्राम्ना सर्वे तद्र्॑ीया राजानो जनकाः कथिताः। 

महारोमा पुत्रः। महारोम्णः स्वर्णरोमा पुत्रः। स्वर्णसेग्णो ह॒स्वरोमा पुत्रः। 
तस्य पुत्रद्रयं जज्ञे। अहं ज्येष्ठः। ममानुजः कुशध्वजः। मां ज्येष्टं पिता 
राज्येऽभिषिच्य कुञध्वजस्य पोषणभारे मयि समावेर्य वनं गतः। वृध्दे 
पितरि दिवं गते देवतुल्यं भ्रातरं कुशध्वजं स्नेहात्‌ पश्यन्‌ धर्मेण 
राज्यमपालयम्‌। अथ कस्यचित्‌ कालस्य सांकाश्यपुरात्‌ पराक्रमी राजा 
सुधन्वा आगम्य मिथिलापुरमुपरुरोध। शिवधनुस्ते कन्या सीता च मे 
दीयतामिति स मे दूतं प्रेषयामास। तस्याप्रदानादावयोर्युध्टमभवत्‌। रणे 
अभिमुखः स मया हतः। सुधन्वानं निहत्य साङ्काश्ये भ्रातरं 
कुशध्वजमभ्यषिञ्चम्‌। अहं ज्येष्ठो मम भ्राता कनीयांश्च । परमप्रीतो 
ते वध्वौ ददामि। सीतां रामायोर्मिलां लक्ष्मणाय च ददामि। वीर्यशुल्कां 
सीतां रामाय द्वितीयामूर्मिलां लक्ष्मणाय च त्रिभिः करणेर्ददामि। 
रामलक्ष्मणयोर्गोदानं कारयस्व नान्दीमुखं च। ततो विवाहं कुरु प्रभो। 
अद्य मघा। तृतीये दिने उत्तरफल्गुनीनक्षत्रे वेवाहिकं कुरु। रामलक्ष्मणयोरर्थे 
दानं कार्यं येन सुखं भविष्यति। 
७१ 

एवमुक्तवन्तं जनकं विश्वामित्रवसिष्ठाववरूताम्‌। हे नरश्रेष्ठ! इक्ष्वाकूणां 
विदेहान वंशा अचिन्त्या अप्रमेयाश्च सन्ति। कोऽप्येषां तुल्यो नास्ति। 
रामलक्ष्मणयोः सीतोर्मिलयोः सह विवाहे धर्मसंबन्धः सदुशः। तेषां 
रूपसंपदा च परस्परसदृशो विवाहः*। मम वक्तव्यं वचनं श्रूयताम्‌। तव 
यवीयसो भ्रातुः कुङध्वजस्य रूपवत्‌ सुताद्रयमस्ति। ते कन्ये भरतशत्नुघ्न- 
योः पल्यर्थं वरयामहे। दशरथस्येमे चत्वारः पुत्रा रूपयोवनशालिनो 
लोकपालोपमा देवतुल्यपराक्रमाश्च सन्ति। राजेन्द्र] तेषां तव ते भ्रातुश्च 
पुत्रीणां च विवाहेनेक्ष्वाकुकुलं पुण्यकर्मणो भवतः कुलेन दढमनुबध्यताम्‌। 


* लोक (३) स्य अर्थ ऊह्यः) सर्वत्रायं लोक एवमेव विद्यते 

वसिष्टसंमतं विश्वामित्रवचनं श्रुत्वा जनकः प्राञ्जलिस्तावुवाच। यद्‌ 
भवन्तौ स्वयमाज्ञापयतस्तत्‌ सदृशं मन्यामहे इक्ष्वाकुजनकयोः कुलसंबन्धम्‌। 
एवं भवतु। कुशध्वजसुते भरतशत्रघ्नी वृणुताम्‌। एकाहे चतसुणां 
राजपुत्रीणां पाणीन्‌ चत्वारो राजपुत्रा गृहणन्तु। ब्रह्मन्‌ 
पूर्वफल्गुन्युत्तरफल्गुनीनक्षत्राभ्यां युक्तयोर्दिनयोर्यत्र संतानदाता भगो 
देवता तस्मित्रुत्तरफल्गुनीयुक्त उत्तरे दिवसे विवाहं मनीषिणः प्रशं सन्ति। 
एवं सौम्यं वचनमुक्त्वा जनक उत्थाय कृताञ्जलिर्मुनिवरावुवाच। इत्थं 
विवाहान्‌ निश्चित्य भवद्भ्यां म्यं महान्‌ धर्मः संपादितः। अयोध्यामिथि- 
लासांकाश्यानां सिंहासनानि भवन्तौ अधितिष्ठताम्‌। यथा दशरथस्य 
मिथिलायामधिकारोऽस्ति तथा मम चायोध्यायाम्‌। प्रभुत्वविषये सन्देहो 
नास्ति। यथाई भवन्तौ कर्तुमर्हतः। एवमुक्तवति मिथिलेश हृष्टो दशरथः 
प्रत्युवाच। भवान्‌ भवतो भ्राता कुशध्वजश्चागण्यगुणो। भवद्भ्यामृषयो 
राजसंघाश्चाभिपूजिताः। स्वस्ति प्राप्नुहि। भद्रं ते। स्वविश्रामस्थानं 
गमिष्यामि। विधिवन्नान्दीमुखश्राध्दकर्माणि विधास्ये। ततो जनकस्यानुमतिं 
प्राप्य विश्वामित्रवसिष्ट सहितो दशरथः स्वमावासं जगाम। तदा 
विधानतः अभ्युदयश्राध्दं कृत्वा अपरेद्युः प्रातःकाले उत्थाय पुत्राणां 
स्नातक व्रतं चक्रे। एकैकशः पुत्रानुदिश्य दशरथो ब्राह्मणेभ्यो धर्मानुसरेण 
गवां शतसहप्राणि ददी। सुवर्णशुङ्गाणां संपन्नानां सवत्सानां भूरि क्षीरं 
ददानानां गवां चतुरो लक्षानन्यत्‌ सुबहु वित्तं च पुत्राणां स्नातकब्रतवेलायां 
दशरथो ब्राह्मणेभ्यो ददो। तदा कृतस्नातकत्रतैः पुत्ररवृतो दशरथो 
लोकपालैर्वृतः प्रसन्नो ब्रह बभासे 


* श्राध्टमशुभकर्मं नास्ति। ब्राह्मणदेवतापितुतप्तिकरं शभकर्म तत। प॒त्रजननात 
श्रा्टदकर्म यथा विष्णुपुराणे (गीतप्रेस्‌) २-१०-४. जातस्य जातकर्मादिक्रियाकाण्डमशेषतः 
पुत्रस्य कुर्वीत पिता श्राध्दं चाभ्युदयात्मकम्‌। तथा३-१३-१. तथा ~ विषवे चापि 
संप्राप्ते ग्रहणे शशिसूर्ययोः समस्तेष्वेव भूपाल राशिष्वरके च गच्छति नक्षतरग्रहपीडासु 
दुष्टस्वप्नावलोकने इच्छाश्राध्टानि कुर्वति नवसस्यागमे तथा।। ३-१४-५६ 

७२ 

यस्मिन्‌ दिने राजा दशरथः पुत्राणां गोदानव्रतं चक्रे तस्मिन्‌ दिवसे 
केकयराजस्य पुत्रो भरतस्य मातुलो युधाजित्‌ समुपागम्य राजानं दृष्ट्वा 
कुशलं पृष्ट्वा इदमब्रवीत्‌। केकयपतिस्त्वां स्नेहात्‌ कुशलं पृच्छति। येषां त्वं 
कुशलकामोऽसि ते सर्वे सम्प्रति कुशलिनः मम पिता, दौहित्रं 
द्रष्टुकामोऽस्ति। तं नेतुमयोध्यां गतोऽस्मि। तत्र तव पुत्रान्‌ त्वया सह 
विवाहार्थं मिथिलामुपगतान्धरुत्वा स्वसुः सुतं दृष्टुकामस्त्वरयाभ्युपयातोऽ 
स्मि। ततो दशरथः प्रियातिथिगुपस्थितं दुष्ट्वा परमसत्करेः पूजयामास। 
पुत्रैः सह टशरथस्तां रात्रिमुषित्वा अपरेद्युः ऋषिभिः सह जनकस्य 
यज्ञवाटमुपजगाम। तत्पश्चाद्‌ विजयाख्ये मुहूर्ते कृतकोतुकमङ्गलो रामः 
सर्वाभरणभूषितेभ्रतृभिः सहितो वसिष्ठं महर्षीश्च पुरस्कृत्य पितृसमीपमाययो+* । 
तदा भगवान्‌ वसिष्ठ एत्य महाराज! राजा दशरथः पुत्राणां मङ्गलकोौतुकं 
परिसमाप्य दातारमभिकांडक्षति। एतादृशानि कर्माणि दातृपरतिग्रहीत्रोः 
समवायेनैव सिध्यन्ति। अतो विवाहकृत्यं कृत्वा स्वधर्म समाचर। इति 
जनकमाह। जनकः प्रत्युवाच) द्वारे भवतां निरोधकः प्रतिहारः कः 
स्थितः? कस्याज्ञा संप्रतीक्ष्यते? इदं भवतां स्वगृहमेव! यथेच्छं 
भवद्भिरिहागन्तव्यम्‌। स्वगृहे विचारो नास्ति। इदं राज्यं तव राज्यसदटृशमेव। 
कृतकौतुकसर्वस्वा मम कन्या दीप्ता वहेरर्चिष इव वेदिमूलमुपाश्चिताः 
सन्ति। विवाहनिर्वहणार्थं सज्जोऽहं वेदीसमीपे प्रतिष्ठितस्त्वां प्रतीक्षे। 
राजा अविघ्नं विवाहकार्य कुरुताम्‌। विलम्बो मा क्रियताम्‌। जनकेनोक्तं 
तद्‌ वाक्यं श्रुत्वा दशरथः सुतानुषिगणाश्च प्रवेशयामास। जनको 
राममब्रवीत्‌। राम! भद्रं ते। इयं मम सुता सीता तव सहधर्मचरी भवति 


+ © महीपते। ग्राह्यः ~ महीपति+। +* पड्किततिर्ग्रह्मा-पितुः समीपमाश्रित्य तस्थौ 
भ्रातुृभिरावृतः। 

इमां स्वीकुरु। अस्याः पाणिं तव पाणिना गृहणीष्व। ततो लक्ष्मणमूचे। 
लक्ष्मण! आगच्छ। भद्रं ते। मया ते दातुं निश्चितामू्मिलां स्वीकुरु! पाणिं 
पाणिना गृहाण। कालविलम्बो मास्तु। ततो भरतमभ्यभाषत। भरत! 
माण्डव्याः पाणिं पाणिना गृहाण। ततो राजा जनकः शत्रुष्नमाह। 
श्रतकीर्त्याः पार्णिं पाणिना गृहणीष्व। भवन्तः सर्वे सोम्याः सुचरितव्रताङ्च 
पत्नीभिः सहिताः सन्तु। कालातिक्रमणं मा भूत्‌। जनकस्य वचनेन 
चत्वारस्ते वरा वशिष्ठमते स्थिताश्चतसूणां कन्यानां पाणीन्‌ जगृहुः । 
महात्मानस्ते रधुवंशकुमारा भार्यासमेता अग्निं वेदिं जनकं दशरथं च 
प्रदक्षिणीकृत्य वसिष्ठादिभिरुक्तेन प्रकारेण यथाविधि विवाहं चक्तुः। 
रघुकुमाराणां विवाहे अन्तरिक्षात्‌ सुप्रकाशमाना महती पुष्पवृष्टिः पपात। 
दिव्यटुन्दुभिनिघेषिर्गीतवादित्रनिस्वनैश्च अप्सरःसंघा ननृतुः गन्धर्वा 
मधुरं जगुः। तत्सर्व चाश्चर्यकरं बभूव। ईदृशे तूर्यादीनां निनादे प्रवर्तमाने 
रामलक्ष्मणभरतशत्रुघ्नास्तिरग्निं परिक्रम्य भार्या ऊहुः। ततस्ते रघुनन्दनाः 
पत्नीभिः सहिता उपकार्या जग्मुः। ऋषिवन्धुसहितो राजा च पश्यत्ननुययो। 
७३ 

अपरेद्युः प्रभाते महि्विश्वामित्रो जनकदशरथावापृच्छच्च हिमवत्पवतं 
जगाम। तत्पर्चाज्जनकस्यानुमतिं प्राप्य दशरथः स्वनगरं यियासुर्बभूव। 
तदा जनको बहु कन्याधनं ददो। गवां बहूनि शतसहस्राणि 
असंख्यानुत्तमकम्बलान्‌ कोटिशः क्षौमवस्त्राणि हस्त्यङ्वरथपदातिसमूहान्‌ 
स्वलंकृतं दिव्यरूपमुत्तमं बहु दासीदासं स्वर्णरजतमुक्ताविट्रुमनिच्याङ्च 
परमसंहृष्टः कन्याधनं ददो। पश्चाद्‌ दशरथस्याज्ञां प्राप्य जनकः 
स्वनिलयं मिथिलां प्रविवेश। दशरथः पत्रः सह सर्वानृषीन्‌ पुरस्कृत्य 
ससेन्यानुचरः स्वराजधानीं प्रति प्रतस्थे। ऋषिभिः सह गच्छन्तं नरश्रेष्ठं 
दशरथं ततस्ततो घोराः पक्षिणो व्याहरन्ति स्म भूमिगता मगास्तं 

दक्षिणतोऽगच्छन्‌। तान्‌ दृष्ट्वा दशरथो वसिष्ठं पर्यपृच्छत्‌। घोरा 
पक्षिणोऽस्मत्प्रतिकूलाः सन्ति। मगास्तु अस्पत्प्दक्षिणा अनुकूलाः सन्ति। 
कथमेतत्‌? हदयं कम्पयत्‌ किमिदमुपस्थितम्‌> मम मनो विषीदति। 
महर्षिर्वसिष्टो मधुरां वार्ण प्रत्युवाच। राजन्‌! अस्य फलं श्रूयताम्‌। 
पक्षिरवेर्घारं भयं सूचितम्‌। दक्षिणतो गच्छन्तो मृगास्तद्‌ भयं प्रशमयन्ति। 
तस्मात्‌ त्यज्यतां सन्तापः। तेषु संबदत्सु तत्र मेदिनीं कम्पयन्‌ सुन्दरान्‌ 
दमान्‌ पातयंश्च वायुः प्रादुरासीत्‌ सूर्यस्तमसा संवृतः। सर्वा दिशोन 
प्रवभुः। धूल्या आवृतं सर्वं तद्‌ बलं संमूढमिवाभवत्‌। तदा वसिष्ठः अन्ये 
ऋषयः सुतैः सहितो राजा च तत्र चेतन्ययुता आसन्‌। सर्वमन्यद्‌ 
विचेतनमासीत्‌। तस्मिन्‌ घोरे तमसि भस्मच्छत्रवत्‌ स्थिता सा चमः भीमं 
जटामण्डलधारिणं कैलासमिव दुरासदं कालाग्निमिव दुस्सहं 
तेजोभिर्ज्वलन्तमिव साधारणजनैदुर्निरीक्ष्यं स्कन्धे परशुं विद्युद्गणोपमं 
धनुश्चासज्य श्रेष्ठं शरं प्रगृह्य त्रिपुरघ्नं हरमिव भासमानं राजराजविनाशकं 
भार्गवं जामदग्न्यं" ददर भयंकरं तं ज्वलन्तं पावकमिव दृष्ट्वा 
जपहोमपरायणा वसिष्टप्रमुखा विप्राः सर्वे मुनयश्च संगता मिथः 
संजजल्पुः। पितृवधजातकोपोऽसो कच््चितृक्षत्रं नोत्सादयिष्यति? पूर्वं 
्षत्रवधं कृत्वा गतमन्यर्गतमनस्तापश्चासावभवत्‌। अपि नाम भूयः 
्षत्रवधोऽस्य चिकौर्षितः स्यात्‌? एवमन्योन्यमुक्त्वा अर्घ्यं गृहीत्वा 
ऋषयो भीमदर्शनं भार्गवं राम रामेति व्याहरन्तः संभाषितुमुपजग्मुः। 
ऋषिदत्तां तां पूजां प्रतिगृह्य प्रतापवान्‌ जामदग्न्यो दशरथपुत्रं राममभ्यभाषत। 
७ 

हे वीर! राम! दाशरथे! अद्भुतं तव वीर्यं श्रूयते। शिवधनुर्भदनं च 

मया श्रुतम्‌। त्वया कृतं शिवधनुषो भेदनमाश्चर्यकरमचिन्त्यं -चास्ति। 


* -पडक्तर््राह्मा- भार्गवं जामटग्न्यं तं राजराजविमर्दिनम्‌। 

तच्छुत्वापरमुत्तमं धनुर्गुहीत्वाहमागतोऽस्मि। तस्मादिदं घोरं महत्‌ 
जामदग्न्यस्य धनुः शरेण पूरय स्वबलं च प्रदर्शय। तदाहमस्य धनुषः 
प्रपूरणे ते बलं दुष्ट्वा ते वीर्यश्लाष्यं द्रनदरयुध्दं प्रदास्यामि। भार्गवरामस्य 
तद्‌ वचनमाकर्ण्य दशरथो विषण्णवदनो दीनः ग्राञ्जलिसरत्रवीत्‌। त्वं 
्षत्ररोषात्‌ प्रशान्तो ब्राह्मणश्च। कृपया मम पुत्राणां बालानामभयं देहि। 
स्वाध्यायव्रतशालिनां भार्गवाणां कुले जातोऽसि! सहम्राक्षसकाशे 
प्रतिज्ञाय शस्त्रं निक्षिप्तवानसि। स त्वं धर्मपरो भूत्वा काश्यपाय वसुन्धरां 
टत्वा महेन्द्रपर्वतमधिवससि। अधुना मम सर्वविनाशाय त्वं संप्राप्तः। 
एकस्मिन्‌ रामे हते वयं सर्वे न जीवामः। एवं दशरथे ब्रुवति प्रतापवान्‌ 
जामदग्यस्तद्‌ वाक्यमनादृत्य राममेवाभ्यभाषत। इमे द्वे धनुषी श्रेष्ठे 
दिव्ये लोकविश्रुते बलवती विश्वकर्मणा सुकृते च स्तः। तयोरेकं त्रिपुरघ्नं 
युयुत्सवे त्र्यम्बकाय सुरैर्दत्तं यत्‌ त्वया भग्नम्‌। दुर्धर्षमिदं द्वितीयं धनुः 
सुरोत्तमेरविष्णोर्दत्तम्‌। इदं रोद्रेण धनुषा समानसारम्‌। तदा सर्वा देवताः 
पितामहमपृच्छन्‌। विष्णुशिवयोर्बले को ज्यायान्‌ इति। देवतानामभिप्रायं 
विज्ञाय ब्रह्मा विष्णुञशिवयोर्विरोधं जनयामास। विरोधाद्‌ विष्णुशिवयोः 
परस्परजयेषिणोर्महद्‌ रोमहर्षणं युध्दं वभूव। तदा विष्णोर्हुकारेण 
भीमपराक्रम शेवं धनुः शिथिलं बभूव । त्रिलोचनश्चाथ स्तम्भितः। देवै- 
ऋषिभिरन्येश्च प्रार्थितो हरिहरौ प्रशम्य जग्मतुः। विष्णोः पराक्रमेण 
शिथिलं तद्‌ धनुर्दृष्ट्वा ऋषिगणैः सहिता देवा विष्णुमधिकं मेनिरे। 
संक्ुध्टो रुद्रस्तु ससायकं धनुरविदेहेषु देवरातस्य हस्ते ददौ। परपुरंजयमिदं 
वेष्णवं धनुर्विष्णुभर्गिवि ऋ चीके उत्तमं न्यासं प्रादात्‌। महातेजा ऋचीकः 
अतुलकर्मणः स्वपुत्रस्य मम पितुर्जमदग्ेर्ददा! तपसि लग्ने मम पितरि 
न्यस्तशस्त्रे पामरवुध्दिः कार्तवीर्योऽर्जुनो मम पितरममारयत्‌। अतुलं 
सुदारुणं पितुर्वधं श्रुत्वा रोषात्‌ क्षत्रं जातं जातं बहुशो व्यनाशयम्‌ 

अखिलां पृथिवीं प्राप्य यज्ञं कृत्वा तदन्ते पुण्यकर्मणे काश्यपाय दक्षिणां 
दत्वा महेन्द्रपर्वते तपोलग्न आसम्‌। शिवधनुर्भदं श्रुत्वा द्रतमागतोऽस्मि, 
तदिदं महत्‌ पितामहपितृक्रमादागतं वैष्णव्मुत्तमं धनुः। क्षत्रधर्म पुरस्कृत्य 
गृहणीष्व। भ्रष्टे धनुषि परपुरेजयं शरं योजयस्व। राम यदि तथा कर्तु 
शक्नोषि ततस्ते द्रन्द्रं दास्यामि 
७५ 

जामदग्न्यस्य वाक्यं शुण्वन्‌ रामः पितुर्गारवात्‌ तावदवाक्‌ स्थित्वा 
अन्ततो भार्गवमिदमाह। भार्गव! यत्‌ कर्म त्वं कृतवानसि तदस्माभिः 
श्रतम्‌। त्वं पितुरानृण्यमास्थितः। त्वत्कर्मानुरुन्ध्पः। वीर्यहीनं क्षत्रधर्माशक्तमिव 
मामवजानासि। इदानीं मम बलं पराक्रमं च पश्य। एवमुक्त्वा क्रुष्टः 
क्षिप्रपराक्रमो राघवो भार्गवस्य टस्ताद्‌ धनुः शरं च गृहीत्वा ज्याबन्धनं 
कृत्वा बाणं संदधो। ततो जमदग्निपुत्र राममुवाच। त्वं ब्राह्मणो मे 
पूज्योऽसि। विश्वामित्रेण ते संबन्धश्चास्ति। ततस्ते प्राणहरं शरं मोक्तु 
न शक्तोऽस्मि। तव सर्वत्र शीघ्रतया गमनागमनश्क्तिं वा 
तपोवलसमार्जिंताननुपमपुण्यलोकान्‌ वा यदिच्छसि तद्‌ हनिष्यामि। न 
ह्ययं परपुरंजयो दिव्यो वैष्णवः शत्रुबलदर्पविनाशनः शरो मोघवीर्यः 
पतति। तदोत्तमवेष्णवधनुर्धरं रामं द्रष्टुमृषिगणैः सह सुराः पितामहं 
पुरस्कृत्य तत्राजग्मुः। गन्धर्वा अप्सरसः सिध्दचारणकिंनरा यक्षराक्षसनागाङ्च 
तन्महदद्भुतं द्रष्टुमाजग्मुः। वरधनुर्धरति रामे सर्वो लोको जडीकृतः, 
निर्वीर्यो जामदग्न्यो रामो दाशरथिं रामम॒देक्षत। रामतेजसा हतवीर्यो 
जडीकृतो जामदग्न्यो रामं मन्दं मन्दमुवाच। यदा पूर्वं मया काश्यपाय 
वसुन्धरा दत्ता मम विषये त्वया न वस्तव्यमिति स मामाह। तस्मादहं 
गुरोर्वचः कुर्वन्‌ निशां षुथिव्यां न वसामि। इति काश्यपाय मया प्रतिज्ञा 
कृता। तदिमां मम शीघ्रगमनशक््िं हन्तुं नार्हसि। महेनद्रपर्वतं मनोजवेन 

गमिष्यामि। अनुपमाः पुण्यलोका ये मया विजितास्तान्‌ शरमुख्येन सपदि 
जहि। धनुषोऽस्य सज्यीकरणात्‌ त्वामक्षय्यं विष्णुं जानामि) स्वस्ति 
तेऽस्त्‌। अप्रतिमकर्माणं युध्दे अप्रतिद्रन्ं त्वामेते सर्वे समागताः सुरगणा 
निरीक्षन्ते। यदहं त्रैलोक्यनाथेन त्वया पराजितस्तल्लज्जितो न भवामि! 
हे सुव्रत राम! अप्रतिमशरं योक्तुमर्हसि! शरयोक्षे महेन्दरपर्वतं 
गमिष्यामि। एवमुक्तवति रामे भार्गवे रामो दाशरथिः शरं मुमोच। ततः 
सर्वा दिशश्चोपदिशश्च तिमिररहिता वभूवुः। ऋषिगणैः सह सुरा 
उत्तमायुधधरं रमं प्रशशंसुः। जामदग्न्यो दाशरथिं प्रशंस्य प्रदक्षिणीकृत्य 
स्वमार्गं जगाम! 
७६ 
जामदग्न्ये गते प्रशान्तात्मा रामो दाशरथिः ससायकं धनुरपारशक्तिशालिने 
वरुणाय ददा। ततो रामो वसिष्टप्रमुखानृषीनभिवाद्य महाविकलं पितरं 
प्रोवाच। गतो जामदग्न्यो रामः। त्वया संरक्षिता चतुरङ्किणी सना 
अयोध्याभिमुखी प्रयातु। रामस्य वचनं श्रुत्वा दशरथस्तं संपरिष्वज्य 
मृध्न्याघ्राय हृष्टः सेनां चोदयामास। बहुविधाल्पवृहत्पताकायुतां रम्यां 
तूर्योद्‌घोषप्रतिशव्दितां सिक्तराजपथां प्रकौर्णकुसुमोत्करां 
राजप्रवेशहर्षितेमंङ्गलवादिभिः पौरः संपूर्णां जनाधैः शोभमानामयोध्यां 
पुरीं राजा प्रविवेशञ। राजपल्न्यः कोसल्या सुमित्रा केकेयी वधूप्रसिग्रहे 
युक्ता अन्याश्च सीतामूर्मिलां माण्डवीं श्रुतकीर्तिं च राजसोधे आनयन्‌। 
सर्वां वध्वो मङ्गलकरेः शरीरलेपनैः शोधिता आशु देवतायतनानि 
प्रत्यपूजयन्‌। सर्वा राजकुमार्यो वन्दनीयानभिवाद्य मुदिता भर्तृभिः सह 
रहो रेमिरे। विवाहिता अस्त्रविद्यानिपुणाः सधनाः समित्रा दशरथपुत्राः 
पितरं शुश्रुषमाणा अनुसस्ुः। तेषामतियशाः सत्यपराक्रमो रामः सर्वप्राणिनां 
ब्रह्मेव गुणवत्तसो बभूव। सीतारामा परस्परमनोलग्नो बभूवतुः। रामः 

सीतया सार्धं बहूनृतून्‌ विजहार। पितुकूता दारा इति सीता रामस्य प्रिया 
बभूव। तस्याः शीलाद्‌ रूपगुणाच्च तस्य प्रेमा भूयो व्यवर्धत। सीतायाश्च 
रामो द्विगुणं प्रियो बभूव। तौ पूर्णतः परस्परहद यज्ञावास्ताम्‌। जनकसुता 
सीता देवतासमरूपा श्रीरिव रूपिणी रामस्य हदये बहुगुणं वर्तते स्म। 
दशरथसुतो रामः अभिरामया अत्यन्तस्प्रृहणीयया सीतया सह श्रिया सह 
विष्णुरिव शुदयुभे। 

समाप्तं बालकाण्डम्‌ 


अयोध्याकाण्डम्‌ 


९ 

अथ कस्मिंशिचत्‌ काले गते दशरथः पुत्रं भरतमुवाच। पुत्रक) 
केकयराजपुत्रस्तव मातुलो युधाजित्‌ त्वां नेतुमागतः संप्रतीह वसति। 
दशरथस्य वचनं श्रुत्वा भरतः शत्रुघ्नसहितो गमनाय निश्चिकाय। पितरं 
रामं मातृश्चापृच्छच शत्रु्नेन सह भरतो ययौ। सशत्रुष्नं भरतमधिगम्य 
प्रर्षितो युधाजित्‌ स्वपुरं प्राविशत्‌। युधाजितः पिता च भरतेन तुतोष। 
मात॒लेनाश्वपतिना सत्कृतः पुत्रस्नेहेन लालित भरतो भरात्रा सह तत्र 
न्यवसत्‌। तत्र सर्वैः काम्यपदार्थस्तर्प्यमाणावपि तो वृष्टं नृपं दशरथं 
सस्मरतुः। दशरथश्च प्रोषितौ सुतो भरतशत्रुघ्नौ महेन्द्रवरुणोपमो 
स्मरत्नासीत्‌। ते चत्वारः पुरुषर्षभाः स्वजञरीराद्‌ विनिर्गताश्चत्वारो बाहव 
इव तस्येष्टा बभूवुः। सर्वप्राणिनां ब्रह्मेव तेषां महातेजा गुणवत्तरो रामः 
पितुरानन्दकरो बभूव। गते भरते रामलक्ष्मणौ पितरं सिषेवाते। 
पितुराज्ञामनुसृत्य ध्मत्मा रामः प्रियाणि हितानि च सर्वाणि पौरकार्याणि 
चकार। संयमशाली रामो मातुभ्यो मातृकार्याणि कृत्वा गुरूणा गुरुकार्याणि 
च यथाकालं समाचरत्‌। एवं दशरथो व्राह्मणा वणिजः सर्व विषयवासिन्च 
रामस्य शीलवृत्तेन प्रीता वभूवुः। स रामः सदा मृद्‌ स्वयं पूर्वं च भाषते 
स्म। परुषमुच्यमानोऽपि न प्रतिभाषते स्म। कथच्चित्कृतेनैकेनाप्युपकारेण 
तुष्यति स्म। उदारहदयतया अपकारशतमपि न स्मरति स्म। अस्त्राभ्याससमयानां 
प्रप्तेषु अवकाशेषु च स शीलवृष्दैज्ञनवृष्देर्वयोवृष्दैश्च सज्जनेर्नित्यं 
संभाषमाणो वभूव। स सद्रंशसंजातः साधुरुदारः सत्यभाषी ऋजुः 
धर्माथ॑दर्शिभिवृंष्देरद्रिजैः सुष्ठु शिक्षितश्चाभवत्‌। स रामो 
धर्माथकामयथार्थस्वरूपज्ञाता स्मरणशक्तिसंपत्नः समयस्फुरणतीक्ष्णमतिमान्‌ 
तत्तत्समयोपयुक्तलोकव्यवहाराणौ सम्यकृकर्ता निपृणञ्च! स शास्त्रज्ञः 

कृतज्ञः सर्वेषां तारतम्यवेत्ता यथान्यायं दुष्टनिग्रहे शिष्टानुग्रहे विच६/णश्च। 
प्रजानां कष्टमददद्‌ धर्मानुसारेण धनाजने निपुणः शास्त्रवर्णितव्ययकर्मज्ञ 
शास्त्रेषु व्यामिश्रकेषु* च श्रेष्ठतामधिगतश्च। अर्थधर्मसंग्रहं कुर्वत्रेव 
तदनुकूलतया सुखासक्तो वभूव न तु अलसः। यनोरञ्जक संगी तचित्रलेखनादीर्ा 
च ज्ञाता। अर्थव्ययवेत्ता। अण्वानां गजानामारोहणे शिक्षणे च निपुणः। 
धनुर्वेदविदो श्रेष्ठः। अतिरथरपि सम्ानितविशेषः। शत्रुसेनाक्रमणकर्ता 
प्रहर्ता सेनासंचालनविशारदश्च। क्रुष्टः सुरासुरेरपि संग्रामे अप्रधृष्यः, 
अनसूयो जितक्रोधा न गर्वितो न मत्सरी कमपि प्राणिनं नावमन्यमान 
आसीत्‌। कालाधीनी न भवति प्रत्युत कालमेव स्वव स्थापयति स्म] 
एवं शरष्ठर्गुणे रामः प्रजानामुचितस्त्रषु लोकेषु पूजितश्चासीत्‌। क्षमगुणेर्वसुधायाः 
बुध्या बृहस्पतेः वीर्येण देवेन्द्रस्य च समो वभूव। तथा 
सर्वप्रजामनोहररानन्दकार्गुणेः किरणेर्दीप्तः सूर्य इव रामो विरुरुचे। एवं 
नियमेः संपत्रमप्रधृष्यपरक्रमं लोकपालोपमं रामं मेदिनी प्रभुमकामयत। 
राजा दशरथ एतैरनुपमेर्बहभिगुणिर्युक्तं सुतं दृष्ट्वा चिन्तां चक्रे। कदा 
नाम प्रियं सुतमभिषिक्तं द्रक्ष्यामीति अभिलाषस्तस्य मनसि संपरिवर्तते 
स्म। जनाभ्युदयकामः सर्वभूतेषु दयावान्‌ रामो वृष्टिमान्‌ पर्जन्य इव 
मदपेक्षया अधिकलोकप्रियोऽस्ति। वीर्य यमशक्रसमः मत्यां बृहस्पतिसमः 
धत्यां पर्वतसमश्च मदपेक्षया गुणवत्तरोऽस्ति। अहमिर्मां कृत्स्नां 
महीमधितिष्ठन्तमात्पजमस्मिन्‌ वार्धके दृष्ट्वा यथा स्वर्गमवाप्नुयां तथा 
कथं भवति? इति वितक्यं महाराजो रामं सवसदुणसमुदयं समीक्ष्य 
सचिवैः सार्धं निर्िचत्य तं युवराजं कर्तुमियेष । मुख्यान्‌ नानानगरवास्तव्यान्‌ 
जानपर्द्च नृपः पृथक्पृथक्‌ समानिनाय। ते प्रभवा राजवितीर्णेषु 


* व्यामिश्रकषु = संस्कृतप्राकृतमिश्ितनाटकादिषु उति व्याख्यातारः। अपि आदिकाव्यस्य 
रामायणस्य काले प्राकृतकाव्यानि स्यः? व्यामिश्रका अल्पविद्याः स्युः) [> 

विविधासनेषु राजाभिमुखा नियता निषेदुः। लब्धगौरवेर्विनयान्वितेनुपिः 
पुरवासिभिर्जानपदेश्चाधिकारिभिः समीपोपविष्टेर्वृतो नुपतिरमररावृतः 
सहम्राक्ष इव वभो! 
२ 

ततो वसुधाधिपो दशरथः सर्वां परिषदमाहूय दुन्दुभिस्वनतुल्येन 
गम्भीरेण प्रतिध्वनिमता महता स्वरेण मेघ इव नादयन्‌ हितमानन्दकरं 
स्पष्टार्थं च वचनमुवाच! ममोत्तमराज्यस्य प्रजा यथा मम पूर्वे राजेन्द्रः 
सुतवत्‌ परिपालिता अयं विषयो भवतां विदितः*। अस्मिन्नन्वये 
जातोऽहमिक्ष्वाकुभिः पूर्वनरे दरः परिपालितं सुखार्हमखिलं जगत्‌ श्रेयसा 
योक्तुकामोऽस्मि। अहं पूर्वैराचरितं पन्थानमनुगतोऽस्मि। नित्यमतन्द्रः 
प्रजा यथाशक्ति रक्षामि। कृत्स्नस्य लोकस्य हितमाचरामि। सर्वमित्थं 
कुर्वता मयेदं शरीरं पाण्डुरस्यातपत्रस्य छायायां जरितम्‌। बहुवर्षसहम्रायुः 
प्राप्य जीवतो+* जोर्णस्यास्य शरीरस्य विश्रान्तिं प्रगाटमिच्छमि। 
शोर्यधेर्यादिराजप्रभावेरेवावलम्बनीयमजितेन्रियैर्वहं लोकस्य गुर धर्मभारं 
वहन्‌ परिश्रान्तोऽस्मि। सोऽहं समीपवर्तिनामेषां सर्वेषां विप्रश्रष्टानामङ्गौकारं 
लब्ध्वा पत्रं प्रजाहिते संस्थाप्य विश्रमितुमिच्छामि। पराक्रमे शक्रसमः 
परपुरविजयी मम ज्येष्ठपुत्रो रामः सर्वर्गुणिममनुजातः खलु। पुष्यनक्षत्रयुतं 
चन्द्रमिव स्थितं धर्मभृतां वरं पुरुषश्रेष्ठं तं प्रीतोऽहं योवराज्येन 
योजयिष्यामि। अनेन प्रभुणा त्रैलोक्यमपि श्रेष्टनाथसंयुतं स्यात्‌। स 
लक्ष्मीवान्‌ रामोऽस्य राज्यस्यानुरूपः प्रभुः। तस्मिन्‌ सुते राज्यं निवेश्य 
सद्योऽनेन श्रेयसेमां महीं संयोज्य गतक्लेशो भविष्यामि। इति ब्रुवाणं 


* ग्राह्यः ्लोकः। विदितं भवतामेतद्‌ यथा मे राज्यमुत्तमम्‌। पूर्वकैर्मम राजेन्द्र 


सुतवत्‌ परिपालितम्‌ ।। 
॥ 


८ जीवितः, ग्राह्यः - जीवतः। 

दशरथं महाराजं नृपा वृष्टिमन्तं नर्दन्तं महामेघं बर्हिण इव मुदिताः 
प्रत्यनन्दन्‌। धर्मा्थवेतुस्तस्य राज्ञः अभिप्रायं पूर्णरूपेण विज्ञाय नृपमवदन्‌। 
हे पार्थिव । त्वं बहुवर्षसहम्राणां वृध्दोऽसि। तस्मात्‌ त्वं रामं युवराजपदे 
अभिषिञ्चस्व। इति स्वमनःप्रियं तेषां तद्‌ वचनं श्रुत्वा राजा अजानन्‌ 
जिज्ञासुरिव वचनमुवाच। मयि धर्मेण पुथिवीमनुशासति सति भवन्तो 
ममात्मजं युवराजं द्रष्टु कथं नु इच्छन्ति? तदा ते पौरे्जनपदैश्च 
सहोचुः। नृप! तव पुत्रस्य बहवः शुभगुणाः सन्ति। सत्यपराक्रम रामो 
दिव्येगणिः शक्रसमोऽस्ति। सर्वेभ्य इक्ष्वाकुभ्यः श्रेष्टङ्च। रामः सत्पुरुषः 
सत्यधर्मपरायणः शीलवाननसूयकः क्षान्तः दुःखमग्नानां सान्त्वयिता 
मृदुजितिन्द्रियः स्थिरचित्तो भव्यः सर्वेषा प्रियवादी महाविदुषां ब्राह्मणानामुपासिता 
च। एतट्रुणसंचययुक्तत्वात्‌ तस्य कौर्तिर्यशञ स्तेजङ्च लोके वर्धन्ते। 
देवासुरमनुष्याणां ज्ञातेषु सर्वेषु चास्त्रेषु रामस्य प्रावीण्यमस्ति। ग्रामस्य 
नगरस्य वा रक्षार्थं सोमित्रिसहितो यदा स संग्रामं व्रजति तदा विजित्यैव 
निवर्तते। कुञ्जरेण रथेन वा संग्रामात्‌ प्रतिनिवृत्य पौरान्‌ नित्यं कुशलं 
परिपृच्छति। यथा पिता ओरसान्‌ पुत्रान्‌ परिपृच्छति तथास्मत्पुत्रविषये 
दारविषये प्रेष्यशिष्यगणविषये नित्यानुष्ठानेषु च निखिलं क्रमानुसारं च 
परिपृच्छति। कच्चिद्‌ वः शिष्याः कर्मसु सञ्नघ्दा इति नः पृच्छति! 
मनुष्याणां संकटेषु भृशं दुःखितो भवति। तेषामेव विवाहाद्युत्सवेषु प्राप्तेषु 
तदभिवृषट्‌ प्रक्ष्य पितृवत्‌ परितुष्यति। सत्यवादी महाधानुष्को वृध्दसेवी 
जितेन्द्रियो रामस्तव भाग्यवशात्‌ प्रजाश्रेयसे ते पुत्रो जातः। मरीचिपुत्रः 
कश्यप इव दिष्ट चा रामः पुत्रोचितगुणसंप्नोऽस्ति। र्ट राजधान्यां च 
निवासिनस्तथा आगन्तुकाः पौरा जानपदा वृध्दास्तरुण्यः स्त्रियः सर्वे 


* कीर्तिः ओदार्यादिगुणनिमित्ता प्रथा। यश्च: पराक्रमादिनिवन्धना प्रथा इति 
गोविन्दराजः। 


1 

सायप्रातेकाग्रचित्तन सुविष्यातस्य रामस्य बलमारोग्यमायुष्यं चाशंसन्ते। 
रामस्यार्थे स्वान्‌ देवान्‌ नमस्यन्ति। तेषां प्रार्थनं त्वत्प्रसादात्‌ सफलं 
भवत्‌। राजश्रेष्ठ। इन्दीवरण्यार्मं॒सर्वशत्रुसंहारकं॑ तवात्मजं रामं 
यौवराज्यस्थं द्रष्टुमभिलषामः। हे वरदायक महाराज! विष्णुसमानं 
सर्वलोकहिते श्रदधानमुत्तमगुणयुतं तमस्माकं हितायानन्देन क्षिप्रमभिषेक्तुमर्हसि। 
३ 

सभासदां बध्दाञ्जलिपदानि स्वीकृत्य तेभ्यो हितं प्रियं च वचनं 
राजोवाच। मम ज्येष्ठं प्रियं पुत्रं यौवराज्यस्थं यदिच्छथ अहो! ततः 
परमप्रीतोऽस्मि। मम भाग्यं चानुपमं ्सजातम्‌। एवं सभास्तारान्‌ सत्कृत्य 
तेषु शुण्वत्सु वसिष्ठं वामदेवमन्यान्‌ ब्राह्मणांश्चेदमव्रवीत्‌। शोभायुक्तोऽयं 
चैत्रो मासः पुण्यः पुष्पित्तवनोपवनश्च। रमस्य यौवराज्याभिषेकाय 
सर्वमेवोपकल्प्यताम्‌। राजवचनात्‌ सर्वाणि 
हर्षयुक्तौ द्विजर्षभौ वसिष्ठवामदेवौ राजानमभिगम्य यथोक्तवचनं 
कृतमित्य्रूताम्‌। ततो राजा शिक्षितवुध्दिः रामः शीघ्रं भवता आनीयतामिति 
सुमन्त्रमव्रवीत्‌। स राजशासनाद्‌ रामं रथेन तत्रानयामास (आनेतुं 
जगाम) ।तदा तत्र समासीनाः प्राच्या उदीच्याः प्रतीच्या दाक्षिणात्याश्च 
राजानो म्लेच्छा आर्या वनशेलप्रान्तीयार्च राजानो दशरथं नृपं सिषेविरे । 
देवानां मध्यगतो वासव इव तेषां मध्ये दशरथः प्रासादस्थो रथेनायान्तं 
रामं ददर्श। गन्धर्वराजसमानं लोके प्रसिध्दपौरुषं दीर्घबाहुं महाबलं 
मत्तमातङ्गगमनं चन्द्रवन्मनोहरमुखमतीव प्रियदर्शन रूपौदार्यादिगुणैर्जनदुष्टि- 
चित्तापहारिणं समायान्तं रामं पश्यन्‌ दशरथो घर्माभितप्तजना हादयन्तं 
पर्जन्यं पश्यन्त इव न तत्प। सुमन्त्रो राघवं श्रेष्ठाद्रथादवतार्य पितुः समीपं 
गच्छन्तं तं प्राञ्जलिरन्वगात्‌। सूतेन सह रामो नृपं द्रष्टुं केलासशुङ्गाभं 
प्रासादमारुरोह प्राञ्जलिः पितरमासाद्य प्रणतः स्वं नाम श्रावयन्‌ तच्चरणौ 

ववन्दे। तं प्रणतं पार्श्वे कृताञ्जलिपुटं परियं पुत्र दुष्ट्वा नृपः अञ्जलौ 
गृहीत्वा समाकृष्य सस्वजे। श्रीमान्‌ राजा तस्मै मणिकाञ्चनभूषितं रुचिरं 
प्रागेव तत्रानीय स्थापितं परमासनं दिदेश। रामस्तत्‌ श्रेष्ठमासनं प्राप्योदये 
विमलो रविर्मेरुमिव स्वया प्रभया तत्‌ प्रकाशयामास । तेन विभ्राजिता सा 
सभा विमलग्रहनक्षत्रा शारदी दचयोरिन्दुनेव भृशं व्यरोचत। तं प्रियमात्मजं 
पश्यन्‌ नृपतिरलङ्धतमात्मानमादर्शतलसंस्थितं पश्यत्रिव तुतोष। स राजा 
ते सस्मितमाभाष्य कश्यपो देवेन्द्रमिवेदमुवाच। राम! ज्येष्ठायां सदुश्यां 
मे पल्न्यामुत्पन्नः सदृशः सुतोऽसि। गुणश्रष्ठस्त्वं मम प्रिय आत्मजोऽसि। 
यत इमाः प्रजास्त्वया स्वगुणेरनुरञ्ञितास्ततस्त्वं पुष्यमीनक्षत्रयुक्ते दिवसे 
यौवराज्यमवाप्नुहि। त्वं स्वभावत एव भृशं विनीतो गुणवानसि! परन्तु 
स्नेहाद्‌ गुणवतोऽपि ते हितमुपदिशामि। इतोऽपि विनयमवलम्ब्य नित्यं 
जितेन्द्रियो भव। कामक्रोधोद्‌भवानि व्यसनानि त्यज। परोक्षया प्रत्यक्षया 
च वृत्त्या वर्तमानः अमात्यसेनान्यादीन्‌ सर्वाः प्रजाश्चानुरञ्जय। 
सन्तुष्टानुरक्तप्रकृतिः सन्‌ यो मेदिनीं पालयति तस्य मित्राणि अमृतं 
प्राप्यामरा इव नन्दन्ति। तस्मात्‌ त्वमप्यात्मानं नियम्यैवं समाचर। 
टशरथवचनं श्रुत्वा रामस्य प्रियकारिणः सुहदः शीघ्रमभ्येत्य कौसल्याय 
न्यवेदयन्‌*। स्त्रीमतल्ली कौसल्या प्रियाख्येभ्यो हिरण्यं गा विविधानि 
रत्नानि च ददौ। अथ रामो राजानमभिवाद्य रथमारुह्य जनौधेः प्रतिपूजितः 
शोभाशालि स्वं भवनं ययो। पोरा नृपतेर्वचनं श्रुत्वा इष्टलाभमधिगम्ये- 
वातीव हृष्टा राजानमामन्त्य गृहाणि गत्वा देवान्‌ समानर्चुः। 
1 

अथ पोरेषु गतेषु कार्यनिश्चयविधानज्ञो नृपो भूयो मन्त्रिभिः सह 
मन्रयित्वा एव एव पुष्यो भविता मे सुतो रामः शवो योवराज्येऽभिषेच्यतामिति 
निश्चिकाय। अन्त्पुरमासाद्य रामं पुनरिहानयेति सारथिं सुमन्त्रमादिदेश। 


* एतावत्‌ कौसल्याया रामाभिषेकवार्ता न ज्ञाता 


108 श्रीमद्वाल्मीकिरामायणम्‌ सरलगद्यात्मकम्‌ 


तदाज्ञया सूतो रामं पुनरानेतुं शीघ्रं तस्य भवनमाययो। तस्य पुनरागमर्न 
रामाय द्वास्थैरावेदितम्‌। तत्‌ श्रुत्वा किमयं पुनरागते इति रामः शङ्कान्वितो 
वभृव। तं त्वरितं प्रवेश्य भूयस्तवागमनका्यं यदस्ति तदशेषतो 
ब्रूहीत्यत्रवीत्‌। राजा त्वां द्रष्टुमिच्छति। ममेदं वचनं श्रुत्वा गमनमगमनं 
वा स्वयं त्वया निश्चीयतामिति तं सुमन्त्रः प्राह। उति सूतवचः श्रुत्वा 
रामस्त्वरयान्वितो राजानं पुनर्द्रष्टुं राजभवनं प्रययो। रामं समनुप्राप्तं 
श्रत्वा दशरथ उत्तमं प्रिये वाक्यं विवक्षुस्तं प्रवेशयामास। पितुर्भवनं 
प्रविशतेव रामः कृताञ्जलिर्टूरात्‌ पितरं प्रणिपत्य ददर्श। भूमिपः प्रणमन्तं 
तं समुत्थाप्य परिष्वज्य तस्मे रुचिरमासनं प्रदिश्य पुनरव्रवीत्‌। राम 
दीर्घायुरहं वृध्टोऽस्मि। ईप्सिता भोगा मया भुक्ताः। अत्नतर्पणवद्भिर्भूरिदक्षिणेः 
क्रतुशतैरिष्टम्‌। पुरुषसत्तम! त्वमद्य भुवि अनुपममिष्टमपत्यं मे जातम्‌। 
मया दत्तमिष्टमधीतं च। मयेष्टानि सुखानि चानुभूतानि। यक्घर्देवानां 
स्वाध्यायेन ऋषीणां सन्तानेन पितृणां दानेविप्राणां -चानृणोऽस्मि। 
एवमात्मनः सर्वथा अनृणोऽभवम्‌। तवाभिषेचनादन्यत्र किञ्चिन्मम 
कर्तव्यमस्ति। अतोऽहं यत्‌ त्वां ब्रयां तत्‌ कर्तुमर्हसि। अद्य सर्वाः 
प्रजास्त्वं राजानमिच्छन्ति। अतस्त्वां युवराजमभिषेक््यामिः। किञ्च 
सम्प्रति दारुणानश्ुभान्‌ स्वप्नानहं पश्यामि। सनिर्घाता महास्वना 
महोल्काश्चेह पतन्ति। मम जन्मनक्षत्र सूर्याङ्गारकराहुभिदरणेग्रहिरवष्टन्ध- 
मिति दैवज्ञा आवेदयन्ति। ईदृशानां शकुनानां समुद्भवे प्रायेण राजा मृत्युं 
घोरामापदं वा गच्छति। राम। तद्‌ यावदेव मे चेतो न विमुह्यति 
तावदेवाभिषिक्तो भव। प्राणिनां मतिश्चजञ्चला हि। अद्य पुष्यात्‌ पूर्वं 
पुनर्वयं चनद्रोऽ भ्युपगतः। श्वः पुष्ययोगप्नभिषेकाय प्रशस्तं दैवज्ञा आहूः। 





* अस्य विषयस्य विचारो मया साहितीजगती (1990) ग्रन्थे रामायणसमालोचनम्‌ 
नाम्नि निबन्धे कृतः। स एव निबन्धो मम सीताहरणनाटके चानुवद्धः। 

ततः. पुष्येऽभिषिक्तो भव। मनो मां त्वरयति। वस्त्वां यौवराज्येऽभिषक्ष्यामि। 
तस्मात्‌ त्वयाद्य व्रतिना नियतात्मना सीतया सह दर्भसनशायिना 
निशायामुपवासः कार्यः। अच्च सुहृदश्चाप्रमत्तास्त्वां समन्ततो रक्षन्तु। 
एवंविधानि कार्याणि बहुविघ्नानि भवेयुः। यावदेव भरतः अस्मात्‌ पुराद्‌ 
दूरे तिष्ठति तावदेवाथिषेकस्ते युक्त इति ममाभिप्रायः*। तव भ्राता 
भरतः कामं सतां वृत्ते खलु स्थितः। ज्येष्ठानुवर्ती धर्मात्मा सान॒क्रोशो 
जितेन्द्रियश्च किन्तु स्तां धर्मस्थिराणां मनुष्याणां शोभितं चित्तमपि 
अनित्यमिति मे मतिः। इत्युक्तः श्वो भाविन्यभिषेचने व्रतपालनार्थं 
व्रजेत्यभ्यनुज्ञातो रामः पितरमभिवाद्य गृहमभ्ययात्‌। राजाभिषेके उद्दिष्टे 
आत्मनो वेश्म प्रविश्य रामः (तत्र सीतामदृष्ट्वा) तत्क्षणाद्‌ विनिर्गम्य 
मातुरन्तःपुरं ययो। तत्र देवतागारे पजासक्तां क्षौमवासिनीं मौनव्रतां 
लक्ष्मीप्रार्थनां कुर्वतीं मातरं ददर्श। प्रियं रामाभिषेचनं श्रुत्वा प्रागेव 
सुमित्रा लक्ष्मणश्चागतो। सीता चानायिता। रामागमनकाले सुमित्रया 
लक्ष्मणेन सीतया च सेव्यमाना कौसल्या निमीलितनयना तस्थो। पुष्येण 
पुत्रस्य योवराज्याभिषेचरन श्रुत्वा प्राणायामेन पुरुषोत्तमं जनार्दनं ध्यायन्ती 
बभूव। तथा नियमवतीमेव मातरमभिगम्य रामस्तं हर्षयत्रुवाच। अम्ब 
पित्रा प्रजापालनकर्मणि नियुक्तोऽस्मि, यथा मे पितुः शासनं तथा 
शवोऽभिषेको भविता। मम सीतायाश्चास्यां रजन्यामुपवासः कार्यः। 
ऋत्विगुपाध्यायेः सह पिता मामेवमुक्तवान्‌। श्वोभाविन्यभिषेचने यानि 
यानि मङ्गलानि योग्यानि तान्यद्य मम सीतायाश्च कारय। चिरकालाभिकाङ्क्षितां 
पुत्रपट्वाभिषेकवार्ता श्रुत्वा कौसल्या दर्षबाष्परुष्टकण्ठा अस्पष्टमधुर 





*दशरथेन कृतोऽयमेव महान्‌ दोषो यत्‌ स भरतस्यानुपस्थितौ राममभिषेक्तुमियेष। 
सद्ुणवति भरते विश्वस्य तस्य सम्मत्या यदि स रामाभिषेकमकरिष्यत्‌ तर्हि 
अभिषेकभद्गो नाभविष्यत्‌। 

वाक्यं राममभाषत। वत्स] राम} चिरं जीव। हतास्ते शत्रवः। श्रिया 
युक्तस्त्वं मम सुमित्रायाश्च बन्धून्‌ नन्दय। पुत्रक! त्वं मयि मङ्कलकरे 
नक्षत्रे जातोऽसि येन त्वया पिता दशरथो गुणेराराधितः। पुण्डरीकाक्ष 
श्रीमहाविष्णुमाराधयन्त्या मया कृतं व्रतोपवासादिक्लेशसहनं सफलमभवदिति 
महानानन्दो मे जातः। इक्ष्वाकु राज्यश्रीस्त्वा संश्रयिष्यते इति मात्रोक्तो 
रामः प्राञ्जलिं प्रहमासीनं भ्रातरं लक्ष्मणं स्मयमान उवाच। लक्ष्मण! मया 
सार्धं ॒त्वमिमां वसुन्धरां प्रशाधि। त्वां द्वितीयं मेऽन्तरात्मानमियं 
श्रीरुपस्थिता। इष्टान्‌ भोगान्‌ राज्यफलानि च भुडक्ष्व। जीवितं राज्यं 
च त्वदर्थमभिकामये। इति लक्ष्मणमुक्त्वा रामो मातरावभिवाद्य गन्तुं सीतां 
चाभ्यनुज्ञाप्य (तया सह) स्वं निवेशनमगात्‌। 
५, 
अपरेदुभाव्यभिषेचनमुदिश्योपवासादिकं कर्तं राममादिश्य दशरथः 
पुरोहितं वसिष्ठं समाहूयेदमुवाच। हे महर्षे! त्वं गत्वा निश्चितव्रतं रामं 
श्रयशोराज्यलाभाय वध्वा सीतया सहोपवासं कारय। तथेत्युक्त्वा 
भगवान्‌ वशिष्ठः स्वर्यं रामगृहं ययो। एवेतमेघोज्ज्‌ृवलकान्ति रामभवनं 
प्राप्य स मुनीन्दरस्तिम्रः कक्ष्या रथेनैव विवेश। मानार्ह तमागतमृषिं 
मानयिष्यन्‌ त्वरमाणः ससम्भ्रमो रामो निवेशनाचिश्चक्राम। सत्वरं 
रथाभ्याशमभ्येत्य स्वर्यं तं परिगृह्य रथादवतारयामास। पुरोहितो वसिष्ठः 
प्रिया प्रश्रितं रामे कुशलं पृष्ट्वा प्रीतिमुत्पाद्य हर्षयत्नेवमुवाच। राम। 
ते पिता प्रसन्नोऽस्ति। योवराज्यमवाप्स्यसि। सीतया सहाद्य भवानुपवासं 
करोतु। ययातिं नहुष इव प्रातस्त्वां ते पिता यौवराज्येऽभिषेक्ता। इत्युक्त्वा 
स तं वेदेह्या सह मन्त्रवदुपवासं कारयामास। ततो राजगृरु्वसिष्टो रामेण 
यथावदर्चितः अनुमतश्च तद्रृहाद्‌ ययो। रामश्च प्रियंवदैः सुहृद्भिः सह 
तत्रासीन सभाजितस्तैरनुमतः अन्कपुरं विवेश। तदा हष्टनारीनरयुतं 

रामवेश्म मत्तपक्िगणपूर्ण प्रफुल्लनलिनं सर इव बभौ। राजभवनतुल्याद्‌ 
रामनिवेशनात्रिर्गत्य वसिष्ठो जनसंवृतं मार्गं ददर्श। अयोध्यायां राजमार्गः 
समन्ततो वृन्दबृन्दैः कुतूहलपूर्णेजनिर्वृताः संबाधा बभूवुः। जनवन्दोर्गिसंघर्षवतो 
जनहर्षस्वनवतो राजमार्गस्य निस्वनः समुद्रघोषवद्‌ बभूव। तस्मिन्नहनि 
सिक्तसम्मृष्टरथ्या कदलीक्रमुकादिविरचितवृक्षश्रेणी सर्वतः समुच्छितगृहध्वजा 
चायोध्या नगरी बभूव। तदायोध्यावासी सस्त्रीवालवृध्दो* -जनो 
रामाभिषेकोत्सुकः सूर्योदयमाचकाङक्ष" । प्रजानामलंकारभूतमानन्दवर्धनं 
च तं महोत्सवं द्रष्टुं जन उत्सुको बभूव। एवं जनर्सबाधं राजमार्ग 
(पश्यन्‌) वसिष्ठो जनौघं विभजमान इव शनै राजकुलं -ययौ। 

सिताभ्रावृतपवतशिखरप्र्यं प्रासादमधिरुह्य स शक्रेण बृहस्पतिरिव 
नरेन्द्रेण समियाय। तमागतं वीक्ष्य नृपो राजासनं हित्वा सगौरवं पप्रच्छ 
किं मयोक्तं कृतमिति। स च तत्‌ कृतमिति निवेदयामास। ततो राजा 
गुरुणाभ्यनुज्ञातस्तं मनुजोघं विसृज्य सिंहो गिरिगुहामिवान्तःपुरं विवेश! 

्रेष्टवेषैः प्रमदाजनैराकुलं महेन्द्रवेर्मप्रतिमं सुन्दरं निवेशनं प्रकाशयन्‌ 
पार्थिवस्तारागणसंकुलं नभः शशीव विवेश। 

द 
वसिष्ठगमनानन्तरं स्नात एकाग्रमानसो रामः पल्या सह नारायणमुपास्त। 

नतशिरा हविषः पात्रं विधिवत्रमस्कृत्य महते दैवताय नारायणाय 
ज्वलितेऽनले आज्यं जुहाव। आत्मन प्रियमाशास्य हविषः शेषं प्राश्य 
देवं नारायणं ध्यायन्‌ नियतवाङ् नियतमानसश्च विष्णोः शोधिते आलये 
स्वास्तीर्णे कुशास्तर्णे वेदेह्या सह शिश्ये, एकयामावशिष्टायां रात्र्यां 
विबुध्य वेश्मनः कृत्स्नमलंकारविधिं कारयामास! तदा सूतमागधवन्दिनां 


* सस्त्री बालावलो जनः। अवला बलरहिता वृद्धा इति यावत्‌ इति गोविन्दराजः। 
+ आकाडक्षत्रदयं रवेः। ग्राह्यः ~ आकाङक्षदुदर्यं रवेः। 


112 श्री मद्वाल्मीकिरामायणम्‌ सरलगद्यात्मकम्‌ 


सुखा वाचः शुण्वन्‌ पूर्वां संध्यामुपासीनो निश्चलचित्तो गायत्रीं जजाप। 
शिरसा प्रणतो मधुसूदनं तुष्टाव। शुभरक्षोमसंवीतो ब्राह्मणान्‌ पुण्याहं 
वाचयामास। तेषां गम्भीरमधुरः पुण्याहघोषः तूर्यघोषमिश्रितः अयोध्यां 
पूरयामास। तदा वैदेह्या सह रामं कृतोपवासं श्रुत्वा अयोध्यानिलयः सर्वो 
जनः प्रमुमुदे। सर्वः पोरजनो रामाभिषेचनं श्रुत्वा प्रभातां रजनीं दृष्ट्वा 
पुरीं शोधयितुं" -चक्रे। उवेतमेघाच्छन्नपर्वतशिखरतुल्येषु देवालयेषु 
चतुष्पथेषु वीथीषु देवतावृक्षेषु अट्रालकेषु वणिजामापणेषु गृहिणां 
महाभवनेषु सर्वासु सभासु उत्नतवृक्षेषु च चिहिता ध्वजा बहुवर्णाः 
पताकाश्च तदा समुच्छ्रिता अभवन्‌। नटनर्तकसंघानां गायकानां च 
मनःकर्णसुखा वाचस्ततस्ततः श्रुताः। रामाभिषेकशुभावसरे प्राप्ते चत्वरेषु 
गृहेषु च मिथो जना रामाभिषेकविषये एव संभाषणानि चक्ुः। गृहद्रारेषु 
संघशः क्रीडन्तो बाला अपि रामाभिषेकमुददिश्यैव संभाषणानि 
मिथश्चक्रुः। पौरेर्विकीर्णपुष्पो धूपगन्धाधिवासितो राजमार्गः अलंकृतः, 
तत्पश्चात्‌ पौरा रामाभिषेककार्यक्रमो रात्रिं यावद्‌ भविष्यतीति विभाव्य 
ग्रकाशकरणा्थं सर्वशो रथ्यासु बहुशाखायुतान्‌ दीपस्तम्भान्‌ चक्रुः। सर्वे 
पुरवासिनः पुरमेवमलङ्कूत्य रामस्य योवराज्याभिषेचनमाकादक्षमाणाश्चत्वरेषु 
सभासु च संघजशञः समेत्य परस्परं तमेव विषयं संभाषमाणा जनाधिपं 
प्रशश॑सुः। य आत्मानं वृष्टं जञात्वा रामं राज्येऽ भिषेक्ष्यति इक्ष्वाकुकुलनन्दनोऽयं 
राजा अहो महात्मा खलु। जनानां तारतम्यद्रष्टा रामो यत्नो 
महीपतिश्चिराय गोप्ता भविता तत्‌ सर्वे अनुगृहीताः स्मः। गर्वरहितो 
विद्वान्‌ धर्मात्मा भ्रातृवत्सलो रामो यथा भ्रातृषु स्निग्धः अस्मास्वपि 
तथास्ति। यस्यानुग्रहेणाभिषिक्तं रामं वयं द्रक्ष्यामः सोऽनघो धममत्मि 
राजा दशरथश्चिरं जीवतु। श्रुतवृत्तान्ता नानादिग्भ्य आगता जानपदा 


* © चक्रे शोभां परां पुनः ग्राह्यः - चक्रे शोधयितुं पुरीम्‌ 


कालूरि हनुमन्तराक्र अयोध्याकाण्डम्‌ - 7 113 


जना एवं कथयतां पौराणां संभाषणानि तदा शुश्रुवुः। रामाभिषेकं द्रष्टु 
दिग्भ्यः पुरी प्राप्तास्ते जानपदा अयोध्यां पूरयामासुः । संचरतां जनसमूहानां 
निस्वनः पर्वसृदीर्णवेगस्य समुद्रस्य निस्वन इव शुश्रवे। द्रष्टुमुपागतैर्जानपदैः 
समन्ततः सस्वनमाकुलममरावतीतुल्यं तत्‌ पुरं समुद्रयादोभिरर्णवोदकमिव 
बभो। 
७ 

केकेय्याः विवाहानन्तरं तया सह मातृगृहादागता जन्मन प्रभृति" 
कौकेय्या* सहोषिता वर्धिता च बन्धुदासी (मन्थरा) -चन्द्रवद्‌ धवलं 
प्रासादं यदृच्छया आरुरोह। तस्मात्‌ प्रासादात्‌ सा मन्थरा सिक्तराजपथां 
प्रकीर्णकमलोत्पलां श्रेष्ठाभिः पताकाभिर्ध्वजेश्च समर्लकृतां चन्दनतोयेन 
सिक्तां शिरःस्नातजनेर्वृतां कृत्स्नामयोध्यां पक्षत। अविदुरे स्थितां 
रामस्य धात्रीं दृष्ट्वा सा पप्रच्छ। महाहर्षसंयुक्ता राममाता किमपि 
प्रयोजनमुदिश्यः* जनेभ्यो धनं संप्रयच्छति किम्‌? जनस्यातिमात्रस्यास्य 
प्रहर्षस्य किं कारणम्‌? अपि संप्रहृष्टो महीपतिः किमपि महाकार्यं 
कारयिष्यति? तच्छुत्वा हर्षण विदीर्यमाणा धात्री रामस्य योवराज्यप्राप्तिरूपां 
भूयसीं श्रियं कुन्जाये* आचचक्षे। श्वः पुष्यनक्षत्रयोगेन रामं राजा 
दशरथो योवराज्येऽभिषक्ष्यति। धात्र्या वचनं श्रुत्वा क्षिप्रममर्षिता कुन्जा 
मन्थरा केलासशिखराकारात्‌ प्रासादात्‌ शीघ्रमवारोहत्‌। कोपेन दह्यमाना 


*यतो जाता अज्ञातमातापितुकेति महेश्वर तीर्थगोविन्दराजौ। तादृ दासी को नाम 
मान्यो राजा अन्तःपुरे प्रवेशयेत्‌? यतो जाता = आ जन्मन इति व्याख्येयम्‌ 0. 
* अकेकेय्यास्तु सहोषिता। ग्राह्यः ~ कैकेय्या तु सहोषिता। 

#** अर्थपरा कदर्या भूत्वापि इति चेका व्याख्या! न तु सा शोभना। 

3* कुल्जा = गदुला (1111006001€त) इति सर्वं व्याख्यातारः। कुल्जः 
कश्चिज्जातिविशेषः। कुन्जा कुन्जजातिभवेति 1 काव्ये तु मन्थरायाः कुन्जत्वं 
८1110040 च वर्णितम्‌ 

पापसंकल्पा मन्थरा शयानां केकेयीमेत्येदमव्रवीत्‌। मूढे! उत्तिष्ठ । किं 
रेषे) भयं त्वामभितो वर्तते। दुःखप्रवाहेण संप्लुतमात्मानं किं न बुध्यसे? 
त्वं भर्तुः परियतममात्मानं मन्यसे परन्तु यथार्थत अनिष्टासि। इदं न 
जानती त्वं तव सौभाग्येन गर्वसि। ग्रीष्मकाले नदीप्रवाहवत्ते सोभाग्यं 
चचलमस्ति। पापसंकल्पया रुष्टया कुब्जयेवं परुषमुक्ता कैकेयी परमं 
विषादमगमत्‌। सा दासीं पप्रच्छ। मन्थरे! अपि ते क्षेमं नास्ति? भृशदुःखितां 
विषण्णवदनां त्वां लक्षये। कैकेय्या मधुरं तद्‌ वचनं श्रुत्वा वाक्यविशारदा 
मन्थरा क्रोधेनोवाच। कैकेय्या हितैषिणी सा विषण्णतरा भूत्वा विषादं 
रामाद्‌ विभेदं च जनयन्ती प्रोवाच। देवि। त्वद्विनाशनं सुमहदक्षेमं 
प्रवृत्तम्‌। राजा दश्ञरथो रामं योवराज्येऽभिषेक्ष्यति। तस्मादहमगाधे भये 
मग्ना मनस्तापेन रुदती अनलेन दह्यमानेव त्वध्टितार्थमिहागतास्मि। तव 
दुःखमेव मम महद्‌ दुःखं भवेत्‌ तव वृध्दर्मम वृध्दिश्च। अत्र संशयो 
नास्ति। त्वं नराधिपकुले जाता महीपतेः प्रधानभार्या च। देवि। 
राजधर्माणां क्रूरत्वं कथं न बुध्यसे? तव पतिर्धर्मान्‌ भाषते परन्तु 
निगूढमपकरोति। प्रियं ब्रूते परन्तु क्रूरः। हे शुध्टभावे! तेनैवं प्रतारितां 
स्वां न जानीषे। तत्तत्कालोचितमनर्थकं सान्त्वं त्वयि प्रयुञ्चानस्ते भर्ता 
कोसल्यामेवाद्च संपदा योजयिष्यति। स दुष्टात्मा भरतं तव बन्धुष्वपवाह्य श्वः 
प्रभाते निहतकण्टके राज्ये रामं स्थापयिता। पतिनामकः स ते शत्रुः मूढे। 
हितमिच्छन्त्या मात्रेव त्वया सः अद्कन सर्पं इव धुतः। उपेक्षितः सर्पो 
वाशतां यथा कुर्यात्‌ तथाद्य राजा दशरथः सपुत्रायां त्वयि कुरुते। नित्यं 
सुखोचिते। बाले! अनृतसान्त्वेन पापेन रामं राज्ये स्थापयता ते पत्या 
त्वं सपुत्रबन्धुपरिवारा हतासि। हे आश्चर्यकरसोन्दर्यवति! केकेयि। 
समयोचितं ते हितं कार्य क्षिप्रं कुरु। पुत्रमात्मानं मां च त्रायस्व। मन्थराया 
वचः श्रुत्वा शुभानना केकेयी शयनादेव कुब्जायै सुन्दरमेकमाभरणं 

प्रददौ। हृष्टा तां पुनरिदमुवाच। मन्थरे! मह्यमिदं परमं प्रियमाख्यासिः+। 
मम प्रियमाख्यात्रयास्ते पारितोषिकमिदं दीयते। भूयस्ते किं वा करोमि? 
रामे वा भरते वाहं भेदं न पश्यामि। तस्माद्‌ यद्‌ राजा रामं 
राज्येऽभिषेक््यति तत्तष्टास्मि। इतः परं प्रियं मम किमपि नास्ति 
त्वमप्याख्यातुं न शक्नोषि। मम श्रेष्ठं प्रियं त्वमवोचः। अत उत्तमं वरं 
ते प्रददामि! वृणु। 
८ 

मन्थरा तु केकेयीं प्रति अक्षमा कोपदुःःखसमन्विता तदाभरणमुत्सुज्य 
पश्चादिदमुवाच। बालिशे! अस्थाने हषं करोषि। किमिदम्‌? 
शोकसागरमध्यस्थमात्मानं नावगच्छसि। यस्याः पुत्रः श्वः पुष्येण द्विजत्तमर्महता 
योवराज्येनाभिषिक्ष्यते सा कोसल्या नूनं सोभाग्यवती। सुमहतीं प्रीतिं 
प्राप्तां हतद्विषमधिकारवतीं कोसल्यां दासीव त्वं कृताञ्जलिः सेविष्यसे। 
रामस्य परमाः स्त्रियो** (भार्याः) हष्टाः खलु भविष्यन्ति। क्षीणे भरते 
ते स्नुषा आनन्दरहिता भविष्यन्ति। परं दुःखितां तथा ब्रुवर्ती तां दृष्ट्वा 
देवी केकेयी रामस्यैव गुणान्‌ प्रशशंस। रामो धर्मज्ञो गुरुभिः शिक्षितः 
कृतज्ञः सत्यवाक्‌ परिशरुध्टचरित्रो राज्ञो ज्येष्ठः सुतः। अतः स 
योवराज्यमर्हति। चिरजीवी रामो भ्रातृन्‌ भृत्यांश्च पितृवत्‌ पालयिष्यति) 
कुन्जे! रामाभिषेचनं श्रुत्वा कथं संन्तप्यसे? रामस्य वर्षशतपरिपालनानन्तरं 


* रामस्य योवराज्याभिषेकार्थ दशरथन बहुदिनेभ्यो महत्यो व्यवस्थाः कृताः। 
एतावत्‌ कथं केकेय्याः कोसल्यायाश्च न ज्ञातोऽयं विषय इति चित्रम्‌। 

** उत्तरपदे ते स्नुषाः इत्युक्तत्वाद्‌ रामस्य परमाः स्त्रियः इत्यस्य रामस्य भार्या 
इत्येवार्थो वक्तव्यः! कथं तर्हिं एकपत्नीव्रतप्रसिद्धस्य रामस्य बहुभार्याकथनमिति 
चेद्‌ राजानः प्रायेण बहुपत्नीका रामलक्ष्मणभरतशत्रुघ्नाश्चान्यराजवद्‌ बहुभार्यावन्तो 
भवेयुरिति भविष्यद्दृष्टचा परिमितविवेकया तद्गुणाज्ञया मन्थरया एवमुक्तमिति 
समाधेयम्‌ 

धुवं भरतश्च पितामहपितृक्रमादागतं राज्यमवाप्स्यति! तस्मान्मन्थरे। 
प्राप्ते वर्तमाने चाभ्युदये शुभे च भविष्यति किमथं त्वं परितप्यसे? यथा 
मे भरतो मान्यस्तथा ततोऽधिकं च रामो मान्यः+*। कौसल्यातोऽतिरिक्तं 
मां रामः शुश्रूषते। केकेय्या वचनं श्रुत्वा भृशदुःखिता मन्थरा दीर्घमुष्णं 
विनिशश्वस्यावब्रवीत्‌। कष्टपूर्णे दुःखसागरे मज्जन्ती मूर्खत्वात्‌ 
स्वप्रयोजनमपश्यन्ती आत्मानं नावबुध्यसे। रामो राजा भविता। रामस्य 
पुत्रश्च राजा भविष्यति कैकेयि! भरतस्तु राजवंशात्‌ परिहास्यते) राज्ञ; 
पुत्राः सर्वे राज्ये न तिष्ठन्ति। सर्वे यदि स्थाप्यन्ते तर्हिं सुमहाननयो भवेत्‌। 
तस्माज्जयेष्ठे पुत्रे पार्थिवा राज्यतन्त्राणि स्थापयन्ति। यदि च्येष्टो 
गुणहीनो भवेत्‌ तर्हिं गुणवत्स्वितरेष्वपि स्थापयन्ति हे पुत्रवत्सले। तव 
पुत्रो राजवंशादनाथवत्‌ सुखेभ्यश्चात्यन्तनिर्भग्नो भविष्यति। तस्मादहं 
त्वदर्थे संप्राप्तास्मि। त्वं तु मां नावबुध्यसे यतः सपत्नीवृष्दौ पारितोषिकं 
मे दित्ससि। यदि निष्कण्टकं राज्यं रामः प्राप्स्यति तर्हि धुवं स भरतं 
देशान्तरं लोकान्तरं वा नाययिष्यति। बाल एव भरतस्त्वया मातुलगृहं 
प्रहितः। (तस्माद्‌ दशरथस्य तस्मिन्‌ प्रेम न वर्धिततम्‌।) स्थावरेष्वपि 
सत्निकर्षात्‌ सौहार्दं जायते। रामं लक्ष्मणो रक्षति। रामश्च लक्ष्मणं रक्षति। 
अश्विनोरिव तयोः सौभ्रात्रं लोकेषु विश्रुतम्‌। तस्मात्‌ लक्ष्मणे रामो न 
किञ्चित्‌ पापं करिष्यति। परन्तु भरते कुर्यात्‌। तत्र संशीतिर्नस्ति। 
तस्मान्मातुलगृहादेव ते पुत्रो भरतो वनं गच्छतु।एतदेव ते हितं महं 
रोचते। (नो चेद्‌ भरतो रामेण हनिष्यते!) अथवा यदि भरतो धर्मात्‌ पित्र 
राज्यमवाप्स्यति तर्हिं ते तव बन्धुपक्षस्य च श्रेय एव भविष्यति। 
सुखोचितस्ते पुत्रो बालो भरतः सपत्नीसुतत्वाद्‌ रामस्य सहजः शत्रः । 
नष्टार्थः स समृध्दार्थस्य रामस्य वशे कर्थं जीविष्यति? अरण्ये 


“ ग्राह्या पड्व्ततिः। यथा मे भरतो मान्यस्तथा भूयोऽपि राघवः 

सिंहेनानुदरतं गजयृथपमिव रमेणाक्रम्यमाणं भरतं त्रतुमर्हसि। (सोन्दर्यकारणेन 
त्वं पत्युः प्रियतमासि।) तत्सौभाग्यगर्वेण सपत्नी राममाता पूर्वं त्वया 
अवमतास्ति। सा सम्प्रति कथं वेरं न निर्यातयेत्‌? यदा रामः 
पृथिवीमवाप्स्यति तदा धुवं भरतः प्रणशिष्यति। अत आत्मजस्य 
राज्यलाभं शत्रो रामस्य प्रवासोपायं च संचिन्तय) 
९ 

मन्थरयेवमुक्ता केकेयी क्रोधाज्ज्‌वलितानना दीर्घमुष्णं विनिःश्वस्य 
तामिदमुवाच। अद्याहं राममितः क्षिप्रं बनं प्रस्थापयामि। क्षिप्रमेव भरतं 
योबराज्येऽभ्षिचयामि। मन्थरे! केनोपायेन भरतो राज्यं प्राप्नुयाद्‌ 
रामस्तु कथञ्चन न प्राप्नुयात्‌ तमुपायमिदारनीं संचिन्तय। देव्या केकेय्या 
एवमुक्ता पापसमालोचना मन्थरा रामस्य प्रयोजनमुत्सादयन्ती तामाह। 
केकेयि। भूयसी प्रीतास्मि। यथा ते पुत्रो भरत एव राज्यं प्राप्स्यति तत्‌ 
प्रवक्ष्यामि। मम वचनं शृणु। मन्थराया एवं वचनं श्रुत्वा केकेयी 
स्वास्तीर्णात्‌ शयनात्‌ किञ्चिदुत्थायेदमव्रवीत्‌। मन्थरे! केनोपायेन भरतो 
राज्यं प्राप्नुयाद्‌ रामस्तु कथञ्चन न प्राप्नुयात्‌ तमुपायं मे कथय। देव्या 
एवमुक्ता पापमार्गप्रदर्जिनी कुन्जा मन्थरा रामप्रयोजनमुत्सादयन्ती प्राह! 
देवासुरे युध्दे देवराजस्य साह्यकृत्‌ ते पतिर्महद्भी राजर्षिभिः सह 
त्वामुपादाय गतवान्‌। दक्षिणस्यां दिशायां दण्डकावनान्तरे वेजयन्तमिति 
प्रसिध्दं नगरमस्ति। तत्र तिमिध्वजः शम्बर इति ख्यातः शतमायावान्‌ 
महासुरो देवसंघान्‌ निर्जित्य शक्रेण सहायुध्यत। तस्मिन्‌ महति संग्रामे 
राजा ट्शरथः ( असुरेराहतः ) नष्ट चेतनोऽभवत्‌। तदा स त्वयापवाह्य 
रक्षितः। तत्रापि भूयः सः असुरैः शस्त्रर्विक्षतोऽ भवत्‌। पुनश्च त्वया 
तस्मादप्यपवाह्य स रक्षितः। तुष्टेन तव पत्या ते द्रौ वरो दत्त। तदास 


* तिमिर्ध्वजचिहमस्येति वा तिमिध्वजनामा शम्बर इति विख्यातापरनामा वा। 

त्वया यटेच्छेयं तदा वरौ गृहणीयामित्युक्तः। तत्तथा भवतु इति तेन 
महात्मनोक्तम्‌। अहमस्य वृत्तान्तस्यानभिज्ञासम्‌। देवि पुरा त्वयेवेदं 
कथितम्‌। इदानीं तो वरौ भतरं याचस्व भरतस्याभिषेचनं रामस्य चतुर्दश 
वर्षाणि प्रव्राजनं च। हे अश्वपतेः सुते! अद्य क्रोधागारं प्रविश्य 
मलिनवासिनी अनाच्छादितायां भमो क्रुष्टेव शेष्व। तं मा वीक्षेथा मा 
चाभिभषेथाः। तत्वं सदा भर्तर्दयितासि। अत्र मे संशयो नास्ति। 
महाराजस्त्वत्कृते हताशनं विशेदपि। राजा त्वां कोपयितुं वा कुपितां 
प्रत्युदीक्षितुं वा न शक्नोति। तव प्रियार्थं प्राणानपि परित्यजेत्‌ 
महीपतिस्तव वाक्यमतिक्रमितुं न पारयति। अज्ञे आत्मनः सोभाग्यबलं 
बुध्यस्व! मणीन्‌ मुक्ताः सुवर्णाभरणानि विविधानि रत्नानि च दशरथस्तुभ्यं 
दद्यात्‌। मा स्म तेषु मनः कृथाः। दशरथो देवासुरयुष्दे यौ तौ वरावददात्‌ 
तो स्मारय। संकल्पितं प्रयोजनं मा त्वामतिक्रमेत्‌। यदा त्वां स्वयमुत्थाप्य 
दशरथो वरं दद्यात्‌ तदा तं सत्यप्रतिज्ञे कृत्वेमो वरो वृणीथाः। (वरेणेकेन) 
राममरण्ये प्रव्राजय। द्वितीयेन वरेण) भरतो राजा क्रियताम्‌। एवं 
प्रव्राजितो रामः प्रजानामरामो भविष्यति। तव भरतो राजा हतशत्रुश्च 
भविष्यति। येन कालेन रामो वनात्‌ प्रतिनिवर्तिष्यते तेन कलेन बुद्धिमान्‌ 
ते पुत्रो वश्ीकृतप्रजः संपादितमित्रः कृतमूलो भविष्यति। वरो याचितुं 
तवेममुचितकालं मन्ये। अतो विगतभया रामाभिषेकसंकल्पाद्‌ राजानं 
निगृह्य विनिवर्तय। इत्थं मन्थरया अकार्यं प्रयोजनरूपेण ग्राहिता सा 
केकेयी ज्ञातकरणीया हृष्टा च तामत्रवीत्‌। कब्जे! श्रेष्ठवचांसि भाषमाणां 
त्वामहं सम्यडः नाजानाम्‌। बुध्दिनिश्चये पृथिव्यां कुन्जानां त्वमुत्तमा 
भवसि। त्वमेव मम कार्येषु नित्यव्यापृता हितैषिणी च। यदि त्वया न 
प्रबोधिता तर्हिं राज्ञश्चिकीर्षितमहं न विजानीयाम्‌। सन्ति कुन्जा४# 
पूर्वजन्मकृतपापेन दुरवयवनिर्माणवत्यो वक्रशरीराश्च। त्वं यद्यपि 

किञ्चिद्‌ वक्रासि तथापि वातेन संनतं पदयमिव प्रियदर्खनासि। व्याप्तं 
तवोरः स्कन्धं यावत्‌ समुन्नतमस्ति। तदधस्तात्‌ शातं" सुनाभमुदरं वक्षस 
ओत्नत्येन लज्जितवद्‌ दुश्यते। रंशनादामशोभितं ते जघनं शब्दायते। 
सुसेहते ते जङ्घे पादौ चायतौ। आयतोरूः क्षौमवासिनी ममाग्रतो 
गच्छन्ती त्वं राजहंसीव राजसे। रथाग्रभागवद्‌ दीघं विशालं चास्ति ते 
स्थगु यत्र ते मतयो राजनीतयो मायाश्च वसन्ति। अभिषिक्ते भरते रामे 
च वनं गते ते स्थगु स्वर्णमालया अलंकरिष्यामि। लब्धार्था संतुष्टा च 
सुनिष्टप्तेनोत्तमकाञ्चनेन तव स्थगुनः पटलं करिष्यामि। मुखे चित्रं शुभं 
स्वर्णमयं तिलकं शुभान्याभरणानि च कारयिष्यामि। शुभे वस्त्रे परिधाय 
देवतेव चरिष्यसि! अप्रतिमानना त्वं चन्द्र स्पर्धमानेन मुखेन द्विषज्जनं 
प्रति गर्वं कुर्वती ओध्दत्येन संचरिष्यसि। यथैव त्वं सदा मम पादौ 
परिचरसि तथा सर्वाभरणभूषिताः कुन्जास्तव पादौ सेविष्यन्ते। इति 
प्रशस्यमाना मन्थरा वेद्यामग्निशिखामिव शुभ्रे शयने शयानां केकेयीमिदमुवाच। 
कल्याणि! गतोदकस्य प्रवाहस्य सेतुबन्धो न क्रियते। उ्तिष्ठ। 
अस्मत्कल्याणं कुरु। राजानं तव मार्गे प्रवर्तयस्व। तथा प्रोत्साहिता 
सौभाग्यमदगर्विता देवी केकेयी मन्थराबाक्यवशवदा तया सह क्रोधागार 
प्रविवेश। सा वराङ्गना बहुशतसहस्रमूल्यं मुक्ताहारं बहुमूल्यान्यन्यानि 
शुधाधरणानि चावमुच्य स्वर्णमिव प्रकाशमाना भूमो संविश्य मन्थरामभाषत। 
मन्थरे! रामे वनं गते भरती महीं प्राप्स्यति। अथवा इह मां मृतां 
नृपायावेदयिष्यसि। सुदारुणमेतद्‌ वचनमुक्त्वा सा समस्तभूषणान्यवमुच्य 
एकत्र निधाय पतिता किच्ररीव आस्तरणेनार्सवृतां मेदिनीमधिशिप्ये। 
अत्यधिककोपान्धकारावृततानना अवमुक्तोत्तममाल्यभूषणा दुःखिता 
नरेन्द्रपत्नी तमोवृता मग्नतारका द्यौरिवासीत्‌। 


८ शान्तं। ग्राह्य" शात। 

९0 

महाराजो दशरथो रास्याभिषेकमाज्ञाप्य प्रियवार्ता्हां केकेर्यीं 
प्रियमाख्यातुमन्तःपुरं विवेश तत्र क्रोधागरे पतितां भूमौ शयानामतथोचितां 
तां महाराजो दष्ट्वा दुःखेन प्रतप्त इवाभवत्‌ वृष्टः सः अपापस्तरुणीं 
भार्यां प्राणेभ्योऽपि गरीयसीं पापसंकल्पां धरणीतले ददर्श! अरण्ये 
मुगयुणा विषलिप्तबाणेन विष्दां करिणीं महागज इव स्नेहात्‌ तां स 
परिममर्ण। पाणिभ्यां तां परिमृश्य भीतचित्तः कमलपत्रनेत्रां वनितां 
प्रणयादिदमुवाच। त्वं महयं कुप्यसीति नाहं जाने। देवि! केन त्वमपराध्दा 
फन वा विमानिता? कल्याणि! यत्‌ त्वं पांसुषु शेषे तदिदं मम 
टुखकारणमस्ति। तव सर्व्ुभकरमनसि मयि स्थिते मम चित्तं क्षोभयन्ती 
पिशाचग्रस्तचित्तेव किमर्थं त्वं भूमो शेषे? मम निपुणा वेद्याः सर्वशो 
वेतनसम्मानादिभिः परितुष्टाश्च सन्ति। ते रत्वा सुखितां करिष्यन्ति। 
भामिनि! व्याधिमाचक्ष्वा कस्य प्रियं कर्तुमिच्छसि? केन वा तवाप्रियं 
कृतम्‌? कोऽद्य प्रियं को वा सुमहद्प्रियं लभताम्‌? कोःवा अवध्यो 
हन्यताम्‌? को वा वध्यो विमुच्यताम्‌? को दरिद्र आटो भवतु? को 
वा धनी अकिञ्चनो भवतु? अहं सर्वे मदीयार्च तव वशानुगाः स्मः। 
तवाभिप्रायं विरोध्टुं नाहमुत्सहे। मम जीवितेनापि तव वाञ्छां सफलयामि। 
यन्मनसेच्छसि तद्‌ ब्रूहि। यावद्‌ रथचक्रमावतते तावन्मम राज्यमस्ति। 
तथोक्ता सा समाश्वस्ता तदप्रियं वक्तुकामा भर्तारं (वाग्भिः) भूयः 
परिपीडयितुमुपचक्रमे। देव! न केनचिदहमपकृता न च विमानिता। मम 
किञ्चन मनोगतमस्ति। तत्‌ त्वया कृतमिच्छामि। यदि त्वं कर्तुमिच्छसि 
तर्हि प्रतिजानीप्व। ततो मम प्रार्थनां व्याहरिष्यामि । प्रिययैवमुक्तः स्त्रीवशं 
गतो राजा ईषत्‌ स्मयमानः कंकेयीमुवाच। सोभाग्यगर्विति! किं न-जानासि 
मम त्वत्तः प्रियतरो मनुजव्याघ्राद्‌ रामादन्यो न विद्यते। भद्रे मम हृदयं 

सीदति। तद्‌ गहीत्वा उध्दरस्व। एतत्‌ सवं समीक्ष्य यत्‌ त्वं साधु मन्यसे 
तद्‌ ब्रूहि। मयि तव प्रभुत्वं जानती न मां शङ्कितुमर्हसि। तव प्रीतिं 
करिष्यामि। मम सुकृतेनैव ते शपे। तेन वाक्येन संहष्टा केकेयी 
अभ्यागतमन्तकमिव महाघोरं मनोगतं तमभिप्रायं व्याजहार! यत्‌ प्रथमं 
शपसि ततो मम वरं च ददासि तत्‌ सेन्द्रपुरागमास्त्रयस्त्िंशद्‌ देवाः शृण्वन्तु । 
चन्द्रादित्यौ नभो ग्रहा रात्रिदिनं दिश्लो जगत्‌ सगन्धर्वा सराक्षसा पृथिवी 
निश्ञाचराणि भूतानि गृहस्थिता गृहदेवता यान्यन्यानि भूतानि तानि च तव 
भाषितं जानीयुः सत्यसन्धो महातेजा धर्मज्ञः सावधान एष महाराजो 
टशरथो वरं मे ददाति। तस्मान्मे साक्षिभूता देवताः शण्वन्तु। एवं दवी 
ककेयी दशरथं स्वहस्तगतं कृत्वा प्रशस्य च तत्पश्चाद्‌ भायप्रणयमोहितं 
तं वरदमिदमुवाच। देव! तदा त्वया मे यो वरो दत्तो तौ तावदहमद्यैव 
वक्ष्यामि। मम वचर शुणु। रामस्याद्याभिषेक समारम्भ उपकल्पितोऽस्ति। 
अनेनेवाभिषेकसमारम्भेण मम पुत्रो भरतोऽभिषिच्यताम्‌। रामश्चतुरदशवर्षाणि 
दण्डकारण्यमध्रितश्चीराजिनजटाधारी तापसो भवतु। अकण्टकं 
यावराज्यमद्च भरतो भजताम्‌। अदैव रामं वनं प्रयान्तं पश्येयम्‌। कैकेय्या 
दारुणं वचः श्रुत्वा महाराजो व्याघ्रं दृष्ट्वा मृग इव व्यथितो विक्लबश्च 
वभूव। असंवृतायां भूम्यामासीनो दीर्घमुच्छ्वसन्‌ सामर्षः अहो धिगिति 
वाचमुक्त्वा शोकोपहतचेतनो भूयो” मोहमापेदिवान्‌। सुटुःखितो नृपश्चिरेण 
संज्ञं प्रतिलभ्य क्रुध्टश्चक्षुषा प्रदहत्रिव केकेयीमव्रवीत्‌। नृशंसे दुष्ट चारित्रे पापे 
कुलविनािनि! रामेण मया वा तव किं कृतम्‌? रामः सदा जननीतुल्यां 
वृत्तिं ते वहति। इदानीं किंनिमित्तं तस्यवानर्थाय त्वमुद्यतासि? मया त्वं 
नृपसुता तीक्ष्णविषा व्यालीवाविज्ञानात्‌ स्वं भवनमात्मविनाशारथं प्रवेशिता। 
सर्वो जीवलोको रामस्य गुणं स्ताति। कमपराधमुदिश्येष्टे सुतमहं 


+ कैकेय्या वचनं श्रुत्वैव दशरथा म॒मोहेत्येतेनोह्यम्‌। 

त्यक्ष्यामि? कौसल्यां वा सुमित्रां वा एवय वा आत्मनो जीवितं वा 
त्यजेयम्‌। पितृवत्सलं रामं तु न त्यजेयम्‌। ज्येष्ठपुत्रं रामं दष्ट्वा मम 
परमं प्रेम भवति। राममपश्यतो मम चेतना नश्यति। लोकः सूर्य विना 
तिष्ठेत्‌। सलिलं विना सस्यं वा तिष्ठेत्‌। रामं विना मम देहे तु जीवितं 
न तिष्ठेत्‌। पापनिश्चये! तस्मादेष निश्चयः पूर्णतस्त्यज्यताम्‌। एष ते 
चरणौ मूर्ध्ना स्पृशामि मे प्रसीद्‌। इति ब्रुवन्‌ उल्लङ्कितमर्यादया भार्यया 
हदये गृहीतः स राजा अनाथवद्‌ विलपन्‌ प्रसारितौ देव्याश्चरणावभावसंप्राप्य! 
रोगग्रस्तवत्‌ पपात। 
९१ 

मूर्तीभूतानर्था तावत्पर्यन्तमनिष्पन्नप्रयोजना** केकेयी अतदर्हं पुण्यान्ते 
देवलोकात्‌ परिच्युतं ययातिमिव स्थितं शयानं महाराजमभीता भयदर्शिनी 
पुनस्तमेव वरमागुद्णती उवाच। महाराज! सत्यवादी दुढव्रतोऽहमिति 
त्वं कत्थसे। ममेमं वरं कस्मत्रिरुणत्सि? कैकेय्या एवमुक्तो राजा 
दशरथः क्रुष्ट क्षणं विह्वलच्चिव स्थित्वा तत उवाच। अनार्ये! त्वं मम 
शतरुरसि! मयि मृते रामे च वनं गते त्वं सकामा सुखं प्राप्नुहि। केकेय्याः 
प्रियं कतुं मया रामो वनं प्रव्राजित इति यद्यपि सत्यमेव सर्वस्मै ब्रूयां 
तथापि न कोऽपि तद्‌ विश्वस्यात्‌। लोके अतुला अकीरतिर्धुवः 
परिभवच मे भवतः। परिभ्रमितचेतस्ि तस्मिंस्तथा विलपति सूर्योऽस्तमगमद्‌ 
रजनी चाभ्यवर्तत। तथार्तस्य विलपतो ङ्गः सा त्रियामा चन्द्रमण्डलमण्डितापि 
न व्यभासत। वृष्टो दशरथो नुपस्तथेवोष्णं विनिश्वस्य रोगपीडितवद्‌ 
गगनासक्तलोचनो दुःखभरितं विललाप। हे रजनि। न त्वया प्रभातामिच्छामि। 
अयमञ्जलिर्मया रचितः। अथवा शीघ्रं गम्यताम्‌। निर्घृणां नृशंसां कैकेयीं 
अनर्थरूपासिद्धार्था 

द्रष्टुं नाहमिच्छामि यस्या निमित्तं महदिदं व्यसनमापतितम्‌। एवमुक्त्वा 
संयताञ्जलिः राजा केकेयी प्रसादयामास! पुनश्चेदमव्रवीत्‌। भद्रे! 
साधुवृत्तस्य दानस्य त्वदाश्रितस्य मरणासत्रस्य विशेषतो राज्ञो मम प्रसादः 
क्रियताम्‌। इदं सर्वं शून्ये न खलु मयोक्तम्‌। साधु प्रसादं मे कुरु! 
सहदयासि। इत्युक्तापि दुष्टभावा नृशंसा केकेयी विशुध्टभावस्य 
ताग्रक्षणस्य बाष्पावरोधादव्यक्तकण्ठस्य राज्ञो विचित्रं करुणं विलापं 
श्रुत्वा तस्य प्रार्थनां नाङ्गौचकार। पुत्रस्य विवासनं प्रति प्रतिकूलभाषिणीमतष्टां 
प्रियां समीक्ष्य दुःखितः स राजा पुनरमूर्छितो विसंज्ञः क्षितौ निपपात। 
९२ 
सा पापा पुत्रशोकपीडितं विसंज्ञं भुवि पतितं विवेष्टमानं दशशरथमिदमव्रवीत्‌। 

त्वया मह्यं कृतां प्रतिज्ञामिदानी श्रुत्वा पाप॑कृत्वेव दुःखितः क्षितितले शेषे। 
किमिदम्‌? त्वं मर्यादायां स्थातुमर्हसि। धर्मविदो जनाः सत्यं हि परमं 
धर्ममाहुः! मया सत्यमश्चित्येव त्वं धर्म प्रचोदित# राजन्‌! शेव्यो राजा 
श्येनाय स्वां तनुं संश्रुत्य प्रदायोत्तमां गतिं जगाम। तथा हि तेजस्वी 
अलर्को याचमानाय वेदपारगाय ब्राह्मणाय स्वके नेत्रे उद्धूत्याखिद्यमानो 
ददौ। सत्यमनुसरन्‌ समुद्रः स्वल्पां मर्यादां स्वां वेलां वृद्धि समयेऽपि 
सत्यपालनात्रातिवर्तति। आर्य। ममेमं समयं यदि त्वं न करिष्यसि तर्हवं 
त्वया परित्यक्ता तेऽग्रतो जीवितं परित्यक्ष्यामि) निर्विशङ्कया केकेय्येवं 
प्रचोदित इन्द्रप्रयुक्तोपेन्द्रकृतं पाशं बलिरिव राजा धर्मपाशमुन्मोक्तुं न 
शशाक। युगचक्रयोर्मध्ये सक्तधुर्यवदुद्भ्रान्तहदयो विवर्णवदनङ्च बभूव! 
विहलनेत्राभ्यामपश्यत्रिव कृच्छाद्‌ धैर्येण संस्तभ्य केकेयीमिदमब्रवीत्‌। 
पपे! अग्नौ मन्तरस॑स्कृतो यस्ते पाणिर्मया धृतस्तं स्वजं तव पुत्रं च त्वया 
सह त्यजामि। तच्छुत्वा पापप्रवर्तना वाक्यज्ञा केकेयी रोषमूर्छिता पुनः 


* ८ शून्येन, ग्राह्यः - शून्ये न। 

पार्थिचं परुषमुवाच। राजन्‌! विषबाधातुल्यं वाक्यं भाषसे। किमिदम्‌? 
शीघं पत्रं राममिहानाययितुमर्हसि। मम पुत्रं राज्ये संस्थाप्य रामं वनचरं 
मां शत्रुरहिती च कृत्वा कृतकृत्यो भविष्यसि। दशरथस्तीक्षणेन प्रतोदेन 
प्रहतो हयोत्तम इवाभीक्ष्णं प्रचोदितः केकेयीमिदमब्रवीत्‌। धर्मबन्धेन 
बध्टोऽस्मि। मम ब॒द्धिरनष्टा। धार्मिकं ज्येष्ठं प्रियं पुत्र रामं द्रष्टुमिच्छामि। 
राज्ञो वचनं श्रुत्वा केकेयी राभमानयेति स्वयं सूतमब्रवीत्‌" धार्मिकः स 
राजा सुतं प्रति नष्टहर्षः शोकरक्तेक्षणरसूतमुद्रीक्ष्य किमप्यस्पष्टमुवाच। 
तत्‌ करुणमस्पष्टं वाक्यं श्रुत्वा दीनं च राजानं दृष्ट्वा प्रगुहीताञ्जलिः 
सुमन््रस्तस्माद्‌ देशात्‌ किञ्चिदपाक्रमत्‌। यदा महीपतिर्दन्यात्‌ स्वयं वक्तुं 
न शशाक तदा मन्त्रज्ञा केकेयी सुमन्त्रं रामं द्रक्ष्यामि शीघ्रं तमानयेति 
प्रत्युवाच। स कल्याणं मन्यमानो मनसा ननन्द। तया त्वरितं -चोदितः 
सुमन्त्रो निश्चयमभिषेकार्थ राम इहायातीति चिन्तयामास। इति चित्ते 
संप्रधार्य सूतो महता हर्षण रामं दिदृ्ुर्निर्जगाम। ततः स सहसा पुरस्ताद्‌ 
विनिर्गम्य द्वारसमीपे समवेतान्‌ महीपतीन्‌ उपस्थितान्‌ महाधनांश्च 
ददर्श 
९३ 

वेदपारगास्ते ब्राह्मणास्तां रजनीमुषित्वा वसिष्ठसहिता 
अभिषेकमण्डपसमीपप्रदेशमुपतस्थुः। अमात्याः सेनान्यो वणिङ्मुख्याश्च 
रामाभिषेकार्थं प्रीयमाणाः समागच्छन्‌! विमले सूर्फोदये पुष्यनक्षत्रयुक्ते 
दिने प्राप्ते ब्राह्मणोत्तमे रामाभिषेकार्थं निर्णीतम्‌। काञ्चना जलकुम्भाः 
स्वलंकृतं भद्रपीटं प्रकाशमानेन व्याघ्रचर्मणा सम्यगास्तीर्णो रथश्च 
सिद्धाः कृताः। गङ्खायमुनयोः पुण्यात्‌ संगमाज्जलमाहृतम्‌। अन्यसरिद्भ्यः 
पुण्येभ्यो हदेभ्यः कूपेभ्यः सरोभ्यो जलमानीतम्‌। प्राग्वाहा ऊर्ध्ववाहास्तिर्यग्वाहा 





+ सुमन्त्रागमनं काव्येऽकथितमूह्यम्‌। 

मिश्रिताश्च या नद्यः सन्ति ताभ्यः सर्वसमुद्रेभ्यश्च जलमानीतम्‌। क्षोद्र 
दधि घृतं लाजा दर्भाः सुमनसः पयो लाजयुताः क्षीरोद्रारिभिः (प्रत्यग्रः) 
वृक्षपत्रेशछन्नाः पयोत्पलयुता उत्तमजलेन पूर्णाः काञ्चनकलशा रजतकलशाश्च 
तत्र भान्ति स्म। प्रसृतचन्द्रकिरणसमं काञ्चनं रत्नभूषितं रामस्योत्तमं 
वालव्यजनं सज्जमतिष्ठत्‌। चन्द्रमण्डलसंकाशं पाण्डुरं दयुतिकरमभिषेकसमये 
पुरस्कार्यं शोभायुक्तमातपत्रं सज्जम्‌। पाण्डुरो वृषः सज्जः। पाण्डुरोऽश्वः 
सुस्थितः। राजाधिरोहणयोग्यो मदगजः प्रतीक्षते स्म। सर्वाभरणभूषिता 
मङ्गलप्रदा अष्टा कन्याः सर्वाणि वादित्राणि वन्दिनस्तथापरे च प्रतीक्षन्ते 
स्म। इक्ष्वाकुवंशीयानां राज्ये अभिषेकसामग्री यथा संभ्रियेत तथा 
अभ्रिषेकद्रव्यसमुदायमादाय राजवचनात्‌ तत्र समवेता जना महीपतिमपश्यन्तः 
को नु राज्ञो नः प्रतिवेदयेदित्यन्रुवबन्‌। महाराजं न पश्यामः! सूर्य उदितः। 
रामस्य सर्वा यौवराज्याभिषेकसामग्र सिद्धा। इति तेषु ब्रुवाणेषु 
राजसत्कृतः सुमन्त्रः सर्वान्‌ विविधप्रदेशीयान्‌ महीपतीनिदमब्रवीत्‌। 
आयुष्मतां भवतां वाक्येन संप्रतिबद्धस्य राज्ञः सुखमनागमनकारणं च 
पृच्छामि! इत्युक्त्वा सुमन्त्रः अन्तःपुरद्रारमाजगाम। तत्र 
गुणवर्णनयुक्ताभिराजीर्भिर्दशरथर््रभतुष्टाव। भगवती रत्रिर्गता। 
शिवमहरुपस्थितम्‌। राजश्रेष्ठ! बुध्यस्व। अनन्तरं कार्य कुरु। हे राघव। 
नृप! ब्राह्मणाः सेनानायका नैगमाश्चागतास्तव दर्शनं प्रतिकाङक्षन्ति। 
प्रतिवुध्यस्व। तथा स्तुवन्तं सुमन्त्रं राजा प्रतिवुध्याब्रवीत्‌। नाहं सुप्तः। 
राममिहाश्वानय। इति दशरथः सूर्तं पुनरन्वशात्‌। स राजवचनं श्रुत्वा 
तं शिरसा प्रतिपूज्य महत्‌ प्रियं भवतु इति मन्यमानो राजगृह त्रिर्जगाम। 
पताकाध्वजशोभितं राजमागं॑प्रविष्ट, स सुतस्तत्र रामयोवराज्याभिषेकसम्बन्धिनीः 





* यच्चागमनकारणम्‌ = यच्च+ अगमनकारणम्‌। चानागमनकारणम्‌ इति अधः 
सुचिकापाठः सुगमः, 


126 श्रीमद्वाल्मीकिरामायणम्‌ सरलगद्यात्मकम्‌ 


कथाः शुश्राव। ततः शक्रवेश्मकेलाससमप्रभं रुचिरं महाकपाटपिहितं 
वितर्दिशतशोभितं काञ्चनप्रतिमालङ्कतम्याग्रभागं मणिविदु मखचितवबहिद्ररिं 
शरम्मेघतुल्यद्युति मेरुगुहोपमं सुमहद्भिः पुष्पदामभिरलङ्कतं दीप्तं 
रामवेश्म ददर्श। रथेन गत्वा सुमन्त्रो नराकुलमेश्वर्यसंपत्नं राजकुलं 
विलोकयन्‌ प्रहृष्टरोमा बभूव। अद्रिकूटसत्निभं प्रभूतरलनं राजगृहमवार्यमाणो 
मकरः समुद्रमिव सारथिः प्रविवेश। 
९४ 

सुमन्त्रो जनाकुलं तदन्तः पुरद्रारे समतीत्य जनसम्पर्दरहितां कक्ष्यामाससाद। 
सा कक्ष्या मृष्टकुण्डलैः प्रासधनुधारिथिरप्रमत्तेरेकागरे रामानुरक्तेर्युवधिः 
रक्षिता बभूव। तत्र काषायिणो वृद्धान्‌ वेत्रपाणीन्‌ स्वलङ्कतान्‌ सावधानान्‌ 
द्वारि नियुक्तानन्त्पुराध्यक्नान्‌ ददर्श रामप्रियचिकीर्षवस्ते ते समायान्तं 
समीश्य सहभार्याय रामाय क्िप्रमाचचक्षिरे। पितुरान्तरङ्किकं सुमन्त्रं 
निवेदितमाज्ञाय प्रियकाम्यया तत्रैवानाययामास। तत्र सूतः सौवर्णे 
सोत्तरच्छदे पर्यङ्क उपविष्टं स्वलङ्कृतं वेश्रवणसंकाशं रामं ददर्श। स 
रामो वराहरुधिराभण शुचिना सुगन्धिना श्रेष्ठेन चन्दनेनानुलिप्तः 
वालव्यजनहस्तया पार्वतः स्थिता सी तया चित्रया चन्द्र इव स -उपेतः। 
तपन्तं सूर्यमिव स्थितं तं विनयज्ञः सुमन्त्रो ववन्दे। प्राञ्जलिः सुमन्त्रः 
सुखासनोपविष्टं रामं सुखं पृष्ट्वोवाच। कौसल्यासुपुत्र राम! महिष्या 
केकेय्या सह पिता त्वां द्रष्टुमिच्छति। तत्र गम्यताम्‌। मा चिरम्‌। 
एवमुक्तः संहष्टो रामः सुमन्त्रं सम्मानयामास सीतां चेदमुवाच। देवि! 
राजा राज्ञी च समागम्य मदन्तरे अभिषेक संबन्धं कमपि विषयं मन्त्रयेते। 
धुवम्‌। सुदक्षिणा प्रियकामा माता केकेयी राज्ञः अभिप्राये लक्षयित्वा 
राजानं मदर्थं संचोदयति। मम मातापित्रोर्यादुशी तत्र परिषदस्ति तादृशो 
दूतः सुमन्त्रः संप्राप्त ध्रुवं मां राजाद्यैव यौवराज्येऽभिषेक्ष्यति। हन्त। 

इतः शीघ्रं गत्वा महीपतिं द्रक्ष्यामि। त्वं परिवारेण सह सुखमास्स्व! विहर 
च। पतिसम्मानिता सीता मङ्गलानि चिन्तयन्ती भर्तारमाद्रारमनुवत्राज! 
रामः सर्वान्‌ दुर्शनार्थिनो दष्ट्वा समेत्य प्रतिनन्द्य पावकसंकाशं हेमवर्चसं 
प्रभया चक्षुषि मुष्णन्तमिव कलभकल्येः परमवाजिभिर्युक्तं रथोत्तममारुरोह। 
रथारुढ इन्द्रवत्‌ श्रिया ज्वलितो रामस्तूर्णं प्रययौ। आकाशे पर्जन्य इव 
श्रीमान्‌ स रथो महानादं कुर्वन्‌ महामेघाच्चन्द्रमा इव निकेतातरिर्ययो। 
अनुजो लक्ष्मणश्छत्रचामरपाणिः पृष्ठतो रथमास्थाय भ्रातरं जुगोप। रामे 
निष्क्रममाणे जनौघस्य तुमुलः कोलाहलः समजायत। गच्छन्‌ रामो 
महाप्रहृष्टस्य जनस्यात्मानमुददिश्य बहुभाषणानि शुश्राव। राजप्रसादाद्‌ 
राज्यं प्राप्नुवन्‌ एष रामोऽदयश्वर्यं गच्छति। अस्माकमयं प्रशास्ता भविता। 
वंयं सर्वसमृद्धकामा भवितास्मः यदयं चिरायेदं राष्ट्रं प्रपत्स्यते स 
जनस्य लाभो भविता। इति भाषणानि शृण्वन्‌ घोषवद्भिर्हयेर्गजेश्च सह 
पुरो गच्छद्भिः स्वस्तिवाचकैः सूतमागधैर्मही यमानः श्रष्टेर्वादकेरभिष्टुतः 
कुबेर इव रामो ययो। करेणुमातङ्गरथाश्वसंकुलं महाजनौघपरिपूर्णचत्वरं 
बहुरत्नयुतं बहुपण्यसंचययुतं रुचिरं महापथं रामो ददर्श 
१५ 

श्रीमान्‌ संप्रहृष्टमित्रो रामो रथमास्थाय नानाजनसमाकुलं नगरं 
टदर्श। मेघतुल्ये- पाण्डुरेग्हिरुपशोधितमगरुधूपितं राजमार्ग मध्येन ययौ। 
स राजपथः असम्बाधो विविधेः पण्येर्भक्षयेश्च संवृतः शोभमानश्च 
बभूव। सुहृद्भिः समुदीरितान्‌ बहूनाशीर्वादान्‌ शुण्वन्‌ सर्वान्‌ यथाहं 
संपूजयंश्च स ययो। तदा जना ऊचुः। अद्याभिषिक्तस्त्वं पितामहैः 
प्रपितामहेश्चाचरितं तं मार्गमुपादायानुपालय। यथा पित्रा दशरथेन सर्वैः 
पितामहश्च लालिताः स्मो रामे राजनि ततः सुखतरं वत्स्यामः। अद्य रामो 
राज्ये प्रतिष्ठितो भवति तदर्थमेव पितुर्गहं गच्छति। तं पश्यतां नो 


128 श्रीमद्‌वाल्मीकिरामायणम्‌ सरलगद्यात्मकम्‌ 


भोजनेनान्यैः कार्यर्वा किं प्रयोजनम्‌? रामस्य राज्याभिषेकात्‌ प्रियतरं 
नान्यत्‌ किमपि भविष्यति। रामः सुहदामेता अन्याश्चात्मसंपूजनीः शुभाः 
कथा; शण्वन्‌ हर्षमप्रकटयन्‌ महापथं ययो। रमेऽतिक्रान्तेऽपि कोऽपि 
नरस्तस्माप्नरोत्तमान्मनश्चक्षुषी वा अपाक्रष्टुं न शशाक। धर्मात्मा रामः 
सर्वप्रजानां सर्वेषु वयोवृद्धेषु दयां कुरुते। तेन ते तमनुसरन्ति। तदा रामः 
श्रिया ज्वलन्‌ राजकुलमासाद्य पितुर्वेश्म प्रविवेश। सर्वाः कक्ष्याः 
समतिक्रम्य सर्वं जनं संनिवरत्यान्तःपुरमभ्यगात्‌। तस्मिन्‌ पितुरन्तिकं 
प्रविष्टे सर्वो जनो मुदितस्तस्य पुनर्निर्गमनं तथा प्रतीक्षते स्म यथा समुद्रो 
चन्द्रमस उदयं प्रतीक्षते 
१६ 

रामः शुभे आसने निषण्णं केकेयीसहितं परिशुष्यता मुखेन दीनं पितरं 
ददर्श। विनीतः सावधानचित्तश्च स पूर्वं पितुश्चरणौ ततः केकेय्याङ्चरणो च 
ववन्दे दशरथो रामेति वचनमुक्त्वा बाष्पपयकुलेक्षण रईक्षितुमभिभाषितुं 
वान शशाक। अदृष्टपूर्वं भयावहं नरपतेस्तद्‌ रूपं दृष्ट्वा रामोऽपि पदा 
पन्नगं स्पुष्ट्वेव भयमापद्यत। दुन्खसूचकैरिन्द्रियैः शोक संतापकर्शितिं 
व्ययितव्याकुलचित्तं श्धिश्वसन्तं तरङ्कपरम्परायुतमक्षोभ्यमपि क्षुभ्यन्तं 
सागरमिव आदित्यमिवोपरक्तमुक्तानृतमिव ऋषिं तं महाराजमपश्यत्‌। 
ऊहातीर्त नुपतेः तं शोकमूहमानः पर्वणि समुद्र इव रामः प्रक्ुन्धतरो 
बभूव। पितृदहिते रतो रामस्तदा चिन्तयामास यत्‌ किंस्विदद्यैव नृपतिर्मा 
हर्षण नाभिभाषते। अन्यदा कुपितोऽपि माँ दृष्ट्वा प्रसीदति। तादृशस्य 
पितुर्मामद्य संप्रेक्ष्य दुःखं किं प्रवर्तते? स रामो दीनः शोकार्तो 
विषण्णवदनो भूत्वा केकेयीमभिवाद्यात्रवीत्‌। कच््चिन्मया अज्ञानात्रापराद्धं 
येन मे पिता कुपितः? तत्कोपहेतुं ममाचक्ष्व। त्वमेव पितरं प्रसादय। 
विवर्णवदनो दीनः पिता मां नाभिभाषते। कच्चित्‌ शरीरजो व्याधिर्मानसी 

चिन्ता वा एनं न बाधते? सदा सुखं दुर्लभं खलु। भरतस्य शत्रुघ्नस्य 
मातृणां वा कच्चित्नाशुभम्‌? कुपितं पितरमतोषयन्‌ तस्य वचोऽकुर्वन्‌ वा 
मुहूर्तमपि जीवितुं नेच्छेयम्‌। यस्मान्नर आत्मनो जन्मेह प्राप्नोति तस्मिन्‌ 
प्रत्यक्षे दैवते सति कथं तस्यानुकूर्लं न प्रवर्तेत? कच्चिदभिमानाद्‌ 
` भवत्या मम पिता न किञ्चित्‌ परुषमुक्तो येनास्य मनः पीडितम्‌? देवि! 

परिपृच्छतो मे याथार्थ्यनेतदाचक्ष्व। नृपे अपूर्वोऽयं विकारः किंनिमित्तमभूत्‌? 
अहं हि राज्ञो वचनात्‌ पावके पतेयम्‌। नृपेण हितेन च पूज्येन पित्रा 
नियुक्तः सन्‌ तीक्ष्णं विषं भक्षयेयं समुद्रे मज्जेयं च। तस्माद्‌ राज्ञो 
यदभिकाङ्ुक्षितं देवि! तद्‌ ब्रूहि। तत्‌ करिष्ये प्रतिजाने च। रामो 
द्विनाभिभाषते। एवं सत्यवादिनं मटुस्वभावं राममनार्या केकेयी भृशदारुणं 
वचनमुवाच राम। पुरा देवासुरयुद्धे महारणे प्राप्ते शत्रुबाणविद्धस्ते पिता 
मया रक्षितः। तदा ते पित्रा मम द्रौ वरौ दत्तो। तो वरावुपयुज्य मया 
भरतस्याभिषेचनं तवाद्यैव दण्डकारण्ये गमनं च राजा याचितः। हे 
नरभ्रष्ठ। यदि त्वं पितरमात्मानं च सत्यप्रतिज्ञो कर्तुमिच्छसि तर्हि ममेदं 
वाक्यं शृणु। यतः पितुराज्ञां करिष्ये इति त्वया प्रतिज्ञातं तत्निदेशे तिष्ठ। 

यथा तव पित्रा मे प्रतिश्रुतं तथा त्वया चतुर्दशवर्षाणि दण्डकारण्यं 
प्रवेष्टव्यम्‌। इममभिषेकं त्यक्त्वा जटाजिनधरश्चतुर्दशवर्षाणि 
दण्डकारण्यमाश्चित्य वस। भस्तः अयोध्यायां वसन्‌ नानारत्नसमाकीर्णा 
सवाजिरथकुञ्चरामिमां वसुधां प्रशास्तु। अप्रियं मरणोपमं तद्‌ वचनं श्रुत्वा 
रामो न विव्यथे। केकेयी चेदमुवाच। एवमस्तु। अहं राज्ञः प्रतिज्ञामर्ुपालयन्‌ 
-जटाचीरधर इतो वनं वस्तुं गमिष्यामि। इदं तु ज्ञातुमिच्छामि! किमर्थ 
मां महीपतिर्यथापुरं नाभिनन्दति? देवि! त्वया मन्युर्न कार्यः। तवाग्रतो 
व्रवीमि। चीरजटाधरो वनं यास्यामि। सुप्रीता भव। हितेन गुरुणा कृतज्ञेन 
नृपेण नियुज्यमानोऽहं विम्रन्धः किं प्रियं न कुर्याम्‌? इदमेकं तु दुभ्खं 

मम हदयं दहति यद्‌ राजा स्वयं भरतस्याभिषेचनं मां नाह । अप्रसदितोऽप्यहं 
हृष्टः सन्‌ भ्रात्रे भरताय राज्यं धनानि प्राणांश्च दद्याम्‌। स्वयं राज्ञा पित्रा 
प्रचोदितस्तव प्रियकामार्थं प्रतिज्ञामनुपालयन्‌ दद्यायिति किं पुनर्वक्तव्यम्‌? 
तदिमं त्वमार्वासय। महीपतिर्वसुधासक्तदुष्टि किं नु अश्रूणि मुञ्चति? 
नृपशासनाद्‌ भरतं मातुलकुलादानेतुं शीग्रं जवैर्हयेर्दूता अद्येव गच्छन्तु। 
एषाऽहं पितर्वचनादेव निर्विचिकित्सरुचतुर्दश समा वस्तुमितो दण्डकारण्यं 
सत्वरं गच्छामि। तदा कैकेयी रामवाक्येन हृष्टा प्रस्थानं श्रदहधाना रामं 
त्वरयामास। यथा त्वं वक्षि तथा भवतु। मातुलकुलाद्‌ भरतमुपावर्तयितुं 
शीघ्रजवेर्हयेर्दूता यास्यन्ति। तव तु वनं गन्तुमुत्सुकस्य विलम्बनं न 
क्षममहं मन्ये। तस्मादितः शीघ्रं त्वं वनं गन्तुमहसि। ब्रीडान्वितो नृपो यत्‌ 
त्वां स्वयं नाभिभाषते एतन्न किञ्चित्‌ एषा चिन्ता अपनीयताम्‌। 
त्वरमाणस्त्वं यावदस्मात्‌ पुराद्‌ वनं न यास्यसि तावत्‌ ते पिता न स्नास्यति 
भोक्ष्यते वा। केकेयीवचनै श्रुत्वा राजा धिक्‌ कष्टमिति निःश्वस्य 
शोकपूर्णो मूर्छितः पर्यङ्के न्यपतत्‌। रामो राजानमुत्थाप्य केकेय्या प्रचोदितः 
कशया हतो वाजीव वनं गन्तुं कृतत्वरोऽ भवत्‌। दुष्टायाः केकेय्या 
भर्यकरपरिणामं खेदावहं तद्‌ वचनं श्रुत्वा स निर्व्यथस्तामव्रवीत्‌। देवि) 
नाहं धनासक्तो लोके निवस्तुमुत्सहे। ऋषीनिव मामपि केवलं धर्मे स्थितं 
विद्धि। पूज्यस्य पितुः किञ्चिद्‌ यत्‌ प्रियं मया करतुं शक्यं प्राणानपि 
परित्यज्य तत्‌ सर्वथा कृतं जानीहि। पितुः शुश्रूषा आज्ञापालनं वा यथा 
भवति ततो महत्तरं धर्माचरणं न किञ्चिदस्ति। पृज्येनानेन पित्रा 
अनुक्तोऽपि भवत्या वचनादहमिदार्नी विजने वने चतुर्दश वर्षाणि 
वत्स्यामि। केकेयि! मयि तव परिपूर्णोऽधिकारोऽस्ति। एवं स्थिते 
भरतराज्याभिषेकविषयं मां विहाय राजानं त्वमवोचः। अतो विचारयामि 
नूनं मम गुणेषु न ते विश्वासोऽ स्ति। अहमिदानीं प्रथमं मातरमापुच्छे। 

अनन्तरं सीतामनुनयामि। ततोऽद्येव महद्‌ दण्डकावनं गमिष्यामि। भरतो 
यथा राज्यं पालयेत्‌ पितरे शुश्रूषेत च तथा भवत्या कर्तव्यम्‌। स हि 
सनातनो धर्मः। रामस्य वचः श्रुत्वा दशरथो भृशं दःखहतः शोकोद्रेकाद्‌ 
बाष्पनिरोधासमर्थ उच्चै रुरोद्‌। विसंज्ञस्य पितुरनार्यायाः केकेय्याश्च 
चरणौ प्रणम्य रामस्तदगृहाद्‌ बहिर्गतः। पितरं केकेर्यी च प्रदक्षिणं कृत्वा 
अन्त्पुरात्निष्क्रम्य स्वं सुहृज्जनं ददर्श! परमक्रुद्धो लक्ष्मणो बाष्पपरिपृणक्षो 
राममनुजगाम। अभिषेकसामग्यराः प्रदक्षिर्णं कृत्वा रामः अपगतस्पृहया" 
दृष्ट चा तामस्पन्दं पश्यन्‌ शनैर्जगाम। लोककान्तस्य चन्द्रस्य शोभां क्षपेव 
रामस्य महतीं शोभां राज्यनाशो नापाचकर्ष। राज्यं त्यजतो वनं 
गन्तुकामस्य रामस्य समस्तलोकातीतस्य योगिन इव चित्तविक्रिया 
नालक्ष्यत। मनसा दुःखं धारयन्‌ इन्द्रियाणि निगृह्य च मनोधर्यवान्‌ सः 
अप्रियवार्तां वक्तुं मातुर्गृहं प्रविवेश। रामप्रवेशसमये कोसल्याभवनं 
` सर्वमानन्दमयमासीत्‌। तस्मिन्‌ समये निपतितस्य कार्यविघातस्य कमपि 
विकारं रामो न प्रादर्शयत्‌ विक्रियाप्रदशने सुहृदां विपत्तिशङ्कया। 
१७ 

भृशं दुःखितो राम, कुञ्जर इव निशश्वसन्‌ इन्द्रियाणि निगृह्य भ्रात्रा सह 
मातुरन्तःपुरं जगाम। स तत्र गृहद्वारि उपविष्टं परमपुजितं वृद्धं तिष्ठतो 
बहूनपराश्चापश्यत्‌। स प्रथमां कक्ष्यामतिक्रम्य द्वितीयायां वेदसंपन्नान्‌ 
राज्ञा सत्कृतान्‌ वृद्धान्‌ ब्राह्मणान्‌ ददर्घ। स तान्‌ प्रणम्य तृतीयायां 
द्राररक्षणतत्पराः स्त्रियो वृद्धास्तरुणीश्च ददर्श। तदा प्रहष्टास्ता जयशब्देन 
राम वर्धयित्वा त्वरिता गृहं प्रविश्य राममातुः प्रियं रामागमनं न्यवेदयन्‌। 
तदा देवी कौसल्या नियमेन तां रत्रिं स्थित्वा प्रभाते पुत्रहितेषिणी विष्णोः 


* शनैर्जगाम सापेक्षो दृष्टिं तत्राविचालयन्‌। अपगता ईक्षा अपेक्षा। अपेक्षया 
सहितः सापेश्ः। निरपेक्ष इत्यर्थः। इति महेश्वरतीर्थः। 

पजामकरोत्‌। नित्यं व्रतपरायणा सा क्षोमवसनं धृत्वा हृष्टा मङ्गलकराणि 
कृत्यानि परिसमाप्य मन्त्रवदग्निं जुहोति स्म! रामस्तत्र प्रविश्य (ब्राह्मणैः) 
अग्निं हावयन्तीं मातरे ददर्थ। चिरादागतं मातृनन्दनमात्मजं दृष्ट्वा 
संहृष्टा कौसल्या वडवा किशोरमिवाभिचक्राम। पुत्रं वात्सल्यात्‌ प्रियं 
हितं चेदमुवाच। वृद्धानां धर्मशीलानां महात्मनां राजर्षणामायुः कीर्तिं 
वंशधर्म च प्राप्नुहि! राघव} तव पितुः सत्यप्रतिज्ञतां पश्य। धर्मात्मायैव 
त्वां योवराज्येऽभिषेक्षपति। स्वभावविनीतस्तदा मातुर्गोरवाच्चानतो रामः 
किञ्चिदञ्जलिं प्रसार्य मातरमब्रवीत्‌। देवि! नूनं महद्‌ भयमुपस्थितं न 
जानीषे। इदं तव वेदेह्या लक्ष्मणस्य च दुःखायापतितम्‌। अहं मांसं 
हित्वा मुनिवन्मधुमूलफलतैर्जीवन्‌ निजने वने चतुर्दशवर्षाणि निवत्स्यामि। 
महाराजो भरताय यौवराज्यं प्रयच्छति। माँ तु तापसं कृत्वा दण्डकारण्यं 
विवासयति। एवं भाषमाणो रामो गतचेतसं कदलीमिव पतितां दुःखानुचितां 
मातरं दृष्ट्वा उत्थापयामास। भूमावुपावृत्योत्थितां भारं वाहितां वडवामिव 
स्थितां दीनां धूल्यावृतसर्वाङ्खीं मातरं रामः पाणिना विममर्श) टुःुखपीडिता 
कौसल्या लक्ष्मणे उपशरण्वति राममुपासीनमुवाच) राम! यद्यहमप्रजा 
अभविष्यं ममेतावद्‌ दुभ्ं नाभविष्यत्‌। मां दुः्खयितुमेव त्वं जातः 
वन्ध्याया अहमप्रजा-ˆ अस्मीत्येक एव मानसः शोको भवति। अन्यः 
संतापो न विद्यते। राम! भर्तुरधिकारमये जीवने मङ्कलं वा सुखं वा न 
मया दृष्टपूर्वम्‌। पुत्राधिकारकाले संभवतः पश्येयमिति मया आस्थितम्‌। 
साहं वरा सती अवराणां हदयच्छिदां सपत्नीनां दुश्खकराणि वाक्यानि 
श्रोष्यामि! प्रमदानामतो दुःखतरं किं नु भविष्यति! त्वयि सत्रिहितेऽ 





* अत्र आमिषशब्देन सूदैः संस्कृतं मांसमुच्यते इति गोविन्दराजः। वनेषु 
सीतारामलक्ष्मणा मांसभक्षणं चक्रुः †* अप्रजास्मि = अप्रजाः + अस्मि। 
सन्धिरार्षः। इति गोविन्दराजः। 

प्येवमहं निराकृ तास्मि। प्रोषिते त्वयि किं पुनर्वक्तव्यम्‌? मरणमेव मे धुवं 
भवेत्‌।यः कश्चिन्मां सेवते अथवा अनुवर्तते स जनः केकेयीपुत्राद्‌ भीतो 
नाभिभाषेत। राम! तव जन्मारभ्याद्य यावद्‌ दुःखपरिक्षयमाकाङक्षन्त्या 
मया सप्तदशवर्षाणि व्यतीतानि। दुर्गतया मया उपवासैयगिर्बहुभिः 
परिश्रमेश्च दुःखं व्यर्थं च त्वं संवर्धितः। प्रावृषि नवाम्भसा स्पृष्टं 
महानद्याः कूलं भिद्यते। तद्रयतो मम हृदयं न दीर्यते ततस्तत्‌ कठोर मन्ये। 
सिंहः प्रसहा रूदततीं मृगीमिव यदन्तकोऽद्यैव मां न जिहीर्षति तन्नूनं मम 
मरणं न विद्यते। यमक्षयेऽपि ममावकाशो नास्ति। अपत्यकारणान्मया 
कृतानि व्रतानि दानानि संयमास्तपश्च ऊषरे उप्तं बीजमिव व्यर्थमभवत्‌। 
यदि कश्चिद्ुरुदुःखपीडितः स्वेच्छया मरणं लभेत तर्हाहमद्यैव वत्सेन 
विना धेनुरिव त्वया विना यमलोकं गच्छेयम्‌। इत्थं सा रामं तस्य महद्‌ 
दुक च वीक्ष्य बद्धं सुतमवेक्ष्य कित्नरीव तदा दुखेन कोपेन च बहु 
विललाप। 
९८ 

टीनो लक्ष्मणस्तथा विलपन्तीं कोसल्यां तत्कालयोग्यं वचोऽब्रवीत्‌ 
आर्ये! स्त्रिया वाक्यवशं गतो रामो राज्यश्रियं त्यक्त्वा यद्‌ वनं गच्छति 
एतन्ममापि न रोचते। विपरीतवृद्धिर्वद्धो विषयैः प्रधर्षितष्च नृपः कैकेय्या 
चोद्यमानः किमिव न ब्रूयात्‌? रामस्यापराधं दोषं वा न पश्यामि येन स 
राष्ट्राद्‌ वनवासाय निर्वास्यते। अमित्रो निरस्तोऽपि यो नरः परोक्षमपि 
रामे दोषमुदाहरेत्‌ तं न पश्यामि। देवकल्पमृजुं दान्तं शत्रूणामपि वत्सलं 
पुत्रं धर्ममवेक्षमाणः कः अकारणात्‌ त्यजेत्‌? राजवृत्तमनुस्मरन्‌ कः पुत्रः 
पुनबल्यं प्राप्तस्य राज्ञो वचनं मनसि कुर्यात्‌? राम! यावदेव कश्चन्नर 
इममर्थं न जानाति तावदेव मया सह शासनं हस्तसात्‌ कुरु। धनु्धारिणा 
मया पाश्वस्थेन रक्षितं कृतान्तमिव स्थिते त्वां कः खलु अतिशेते? 

त्वामपकर्तु यदि नगरजनः स्थास्यति तर्हिं मम तीक्षणेः शरैरयोध्यां 
निर्मनुष्यां करिष्यामि। यो भरतस्य पश्षयस्तस्य हितैषी वा सर्वं॒॑तं 
हनिष्यामि। यः कोमलो नम्रश्च भवति स सर्वत्र तिरस्क्रियते। त्वया मया 
च महद्‌ वैरं कृत्वा भरताय श्रियै दातुं राज्ञः का शक्तिरस्ति द्वि 
कौसल्ये] यथार्थतः पूर्णेन मनसा भ्रातरमनुरक्तोऽस्मि। सत्येन धनुषा 
दत्तेनेष्टेन च ते ्पे। दीप्तमग्निमरण्यं वा यदि रामः प्रवेक्ष्यति तत्र पूर्वमेव 
मां प्रविष्टमवधारय। उदितः सूर्यस्तम इव ते दुःखं वीर्याद्‌ हरामि। देवी 
मे वीर्य प्यतु। रामश्च पश्यतु। लक्ष्पणस्येतद्‌ वचनं श्रुत्वा दुन्खमग्ना 
रुदती कौसल्या राममुवाच! पुत्र! तव भ्रातुर्लक्ष्मणस्य वचनं त्वया श्रुतम्‌। 

यदि रोचते अनन्तरं यत्‌ कार्यं तत्‌ कुरुष्व! मम सपत्न्या भाषितमधर्म्य 
वचनं श्रुत्वा शणोकसन्तप्तां मां विहायेतो गन्तुं नार्हसि। धर्मज्ञ राम, 

धर्मिष्ठो यदि धर्ममाचरितुमिच्छसि तर्हीहिस्थस्त्वं मां शुश्रुषस्व। श्रेष्टं 
धर्म समाचर। काश्यपो जननीं सेवमानो नियतः स्वगृहे वसन्‌ उत्तमं तपः 
कृत्वा स्वर्ग जगाम। पिता यथा गौरवेण ते पूज्यस्तथाहं च। त्वां वनं गन्तु 
नाहमनुजानामि। इतस्त्वया वनं न गन्तव्यम्‌। त्वद्वियोगान्मे जीवितेन 
सुखेन वा कार्यं नास्ति। तुणं भक्षयन्त्या अपि त्वया सह जीवनं मे श्रेयः। 

शोकमग्नां म त्यक्त्वा यदि त्वं वनं यास्यसि तर्हीहाहं प्रायोपवेशं करिष्ये) 

जीवितुं न शक््यामि। ततस्त्वं समुद्रवद्‌” ब्रह्महत्याफलतुल्यै लोकप्रसिद्धं 
नरकसदृशं कष्टमवाप्स्यसि। तथा विलपन्तीं दीनां जननीं ध्मत्मा रामो 
धर्मसंयुक्तं वचनमुवाच। पितुर्वचनं समतिक्रमितुं मम शक्तिर्नास्ति। 

शिरसा प्रणतस्त्वां प्रसादये। अहं वनं गन्तुमिच्छामि। ऋषिणा त्रतचारिणा 


* कस्मिन्नपि कल्ये समुद्रेण स्वमातुर्दखे कृतम्‌। तस्यात्‌ पिप्पलादो नाम 
ब्रहर्षिस्तमधर्म दण्डयितुं समुद्रोपरि कृत्यामेकां प्रयुक्तवान्‌। तया कृत्यया समुद्रेण 
नरकवासतुल्यं महद्‌ दुःखमनुभूतम्‌। © 

धर्म जानता विपश्चितापि कण्डुना पितुं कुर्वता गौर्हता ।पूर्वमस्माकं 
कुले च पितुः सगरस्याज्ञया तत्पतररभूिं खनद्भिः संघमरणं प्राप्तम्‌। 
पितृवचनकारिणा जमदग्निपुत्रेण रामेण जननी रेणुका स्वयमरण्ये 
परणुना कृत्ता। मयेकेन पितृजञासनं क्रियते इति न। पूर्वेरङ्गीकृतः 
अनुसृतश्चायं मार्गो मयानुगम्यते। भूलोके यत्‌ पितृश्ासनपालनं कार्य 
तदिदं मया क्रियते। शासनोल्लङ्कनं न क्रियते। पितुर्वचनं कुर्वन्‌ न 
कश्चिद्‌ हीयते नाम। जननीमेवमुक्त्वा रामो लक्ष्मणं पुनरब्रवीत्‌ 
लक्ष्मण। सत्यस्य शमस्य च रहस्यमविज्ञाय त्वया मयीदार्नीं प्रदर्शितमसदुञं 
स्नेहं जानामि। लोके धर्मः परमः। धर्मे सत्यं प्रतिष्ठितम्‌। उत्तममिदं 
पितुर्वचनं च धर्मसंश्रितमस्ति। पितुमतुर्ब्राह्मणस्य वा प्रतिज्ञाय धर्ममाश्रित्य 
तिष्ठता न तद्‌ वाक्यं वृथा कर्तव्यम्‌। तस्मादहं पितुर्नियोगमतिक्रमितुं न 
शक्ष्यामि। पितुर्हि वचनाद हं कैकेय्या प्रचोदितः। तस्मादेनां केवलक्षत्रिय- 
धमश्चितामनार्या मतिं विसृज। धर्ममाश्रय। तीक्ष्णतां मा भज। मद्बुद्धिमनुगच्छ। 
एव भ्रातरं लक्ष्मणं सोहाददुक्त्वा रामः प्राञ्जलिर्नतमस्तकः कौसल्यां भूय 
उवाच।मातः) इतां वन गमिष्यन्तं मामनुमन्यस्व। मम प्राणैः शापितास! 
स्वस्त्ययनं मे कृरु। तीर्णप्रतिज्ञो वनात्‌ पुनरयोध्यामागमिष्यामि। 
केवलराज्यकारणादहं महाभ्युदयकरे यशः पुष्ठत$कर्तुं न समर्थोऽस्मि। 
अदीर्घकाले जीविते अद्य तुच्छं महीमधर्मतो न वृणे। इत्युक्त्वा स 
नरश्रेष्ठो रामो धेर्येण दण्डकान्‌ जिगमिषूर्मातरं प्रसादयन्‌ भ्रातुः 
सद्विचारमुद्बोध्य हदि जननीं प्रदक्षिणं चकार। 
९९ 

अथ स्थिरचित्तः स रामो धैर्येण मनोभावं धारयन्‌ दुःखेन दीनं 
भृशममर्षितं नगेन्द्रमिव श्वसन्तं रोषविस्फारितेक्षणं सुहृदं प्रियं भ्रातरं 
लक्ष्मणमासाद्येदमुवाच। सोमित्रे। एतावन्ममाभिषेकसंभारसंपादनार्थे य 

उत्साहस्त्वया कृतः सः अथिषेकनिवृत्यर्थमस्तु। तथा त्वया कर्तव्यं यथा 
मदभिषेकरसंतप्तमानसा माता कैकेयी सविशङ्का न स्यात्‌। तस्या मनसि 
संजातं शङ्कामयं दुःखं मृहूर्तमप्युपेक्षितु नोत्सहे। जानताजानता च मातृणां 
पितुर्वा मया कृतमल्पमप्यनिष्टं न स्मरामि। सत्यभाषणः सत्यपरक्रमः 
अस्मत्पिता परलोकाद्‌ विभेति स नित्यं सत्यप्रतिज्ञो भूत्वा निर्भयो 
भवतु। अस्मिन्नरभिषेककर्मण्यप्रतिसंहते मम॒ वचः सत्यं नेति तस्य 
मनस्तापो भवेत्‌। तस्य तापो मां च तपेत्‌। तस्मादभिषेकविधानं 
संहत्यान्वगेवेतो वनं गन्तुमिच्छामि। अद्य मम प्रव्राजनात्‌ कृतकृत्या 
केकेयी ततोऽव्यगरं पुत्रे भरतमभिषेचयिष्यति। यदाहं -चीराजिनजटामण्डलानि 
धुत्वा वनं गमिष्यामि तदा केकेय्या मनः सुखं भविष्यति। यतो वनवासाय 
मम बुद्धिः प्रणीता मनश्च स्थिरीकृत ततस्तस्मिन्‌ विषये पुनः खेत्तं न 
मे युक्तम्‌। शीघं प्रव्रजिष्यामि+। दत्तराज्यस्य पुनर्ग्रहणे मम प्रवासने च 
दैवमेव कारणं द्ष्टव्यम्‌। कैकेय्या अयं विपरीतो मनोभावो देवविहितो 
भवेत्‌+। नो चेत्‌ तस्या मम पीडने बुद्धिः कथं जाता? सोम्य! मातुषु 
मम भेदवुद्धिः पूर्वं कदापि न जाता। केकेय्याश्च मयि स्वसुते भेदो 
नाभवत्‌। इदं सर्वं त्वं जानासि। सोऽहं कैकेय्या ममाभिषेकप्रतिरोधं 
प्रवासमगरदर्वचोभाषणं च दैवकृतमेव निश्चिनोमि नान्यकृतम्‌। दैवकारणं 
विना कथमुत्तमस्वभावसंपन्ना उत्तमराजकुलप्रसूता केकेयी साधारणस्त्रीवद्‌ 
भर्तृसच्रिधौ मत्पीडां ब्रूयात्‌? देवप्रभावो दुरूहः। सर्वप्राणिषु न कोऽपि 
तच्निवर्तकोऽस्ति। मम राज्यश्रंशवनगमने केकेय्या बुद्धिवेपरीत्यं च 
देवप्रभावादेवापतितानि। देवस्य निग्रहोपायो नास्ति। यथा दैवं मनुष्यं 
प्रेरयति तथा तेन प्रवर्तितव्यम्‌। को नाम मनुष्यो दैवं निग्रहीतुमत्सहते? 





* अस्पष्टार्थः श्लोकः (१२) वहुधा व्याख्यातः। यथारुचि मया रचितम्‌। += यदि 
भावो न दैवोऽयं। ग्राह्यः - यदि तस्या न भावोऽयं। 

सुखदुःखे भयक्रोधौ लाभालाभो जन्ममरणे यच्चान्यत्‌ किञ्चित्‌ तत्‌ सर्वं 
देवस्य कर्म॑ ननु। अभिषेके व्याहतेऽपि न मे परितापोऽस्ति। 
तस्मादहमिव त्वं चापरितापः सन्‌ क्षिप्रमभिषेकक्रि यामुपसंहर। ममास्मिन्‌ 
राज्यविघ्ने यवीयसी माता न शङ्कनीया। देवप्ररिता एवानिष्टं सावदत्‌+ । 
देवप्रभावः कौदुश इति त्वं जानासि। 
२० 

रामभाषणं श॒ण्वन्‌ लक्ष्मणः अधमशिरा भ्रातुरभिषेकविष्नेन दुग्खं तस्य 
धर्मपरतया हर्ष च युगपदनुबभूव। स भ्रुवोर्मध्ये भ्रुकुटीं बद्धवा विलस्थो 
रोषितो महासर्पं इव निशश्वास। तदा दुष्रतिवीक्षं भ्रुकुटी सहितं तस्य मुखं 
क्रुद्धस्य सिंहस्य मुखस्य सदृशमभवत्‌। गजो हस्तमिव हस्ताग्रं विधून्वन्‌ 
शिसे घूर्णयन्‌ नेत्रपरान्तेन भ्रातरं तिर्यग्‌ वीक्षमाणोऽतब्रवीत्‌। पितृवाक्योल्लङ्घने 
अधर्म आपततीति लोकनिन्दितो भवेयमिति च भयेन अयुक्तसमये ते 
महान्‌ सम्भ्रमो जातः। त्वमेवं वक्तुं नार्हसि। शूरः कषत्रियः सन्‌ अशक्तं 
देर्व कथं श्लाघसे? पापात्मनोः केकेयीदशरथयोः कथं नाम ते शङ्का 
नास्ति? मृदवो धर्मरूपिणो वञ्चनोपायास्तयोः सन्ति। हे ध्मत्मिन्‌। कथं 
न बुध्यसे? त्वदन्यस्याभिषेचनं यदारब्धं लोकविरुद्धं तदस्ति। तेन तव 
बुद्धौ संशयो जातः। यस्य प्रसंगात्‌ त्वं मुह्यसि तं धर्ममहं द्वेष्पि। मम 
राज्याभिषेको मास्तु इति केकेयीदशरथयोर्बुद्धिं त्वं देवप्रेरणां मन्यसे। 
तवेदं मतमपि न मही रोचते! अस्तु नाम सा दैवप्रेरणा। सापि 
त्वयोपेक्षणीया। विक्लवः पराक्रमहीनश्च देवमनुवर्तति। आत्मगौरववन्तो 
वीरा दैवं न गणयन्ति। यः पुरुषप्रयत्नेन देरव प्रबाधितुं समर्थः स देवेन 
बाधितकार्यो न भवति न चावसीदति। देवशक्तिरुत पुरुषशक्तिः का 
बलीयसीत्यद्य लोका द्रक्ष्यन्ति। अस्य प्र्नस्याद्च स्पष्टो निर्णयो 


* © वदटन्त्यनिष्टम्‌। ग्राह्य वदत्यनिष्टम्‌। 


138 श्रीमद्‌ वाल्मीकिरामायणम्‌ सरलगद्यात्मकम्‌ 


भविष्यति। यदैवाहतं तव राज्याभिषेचनं लोकेरद्य दृष्टं मत्पोरुषहतं 
तदैवं ते द्रकष्यन्ति। अङ्कशमविगणय्य बन्धनमतिक्रम्य मदेन बलेन चोद्धतं 
पलायितं गजमिव दैवमहं पौरुषेण निवर्तये। अद्य समस्ता लोकपालाः 
समस्तास््रयो लोकाश्च रामाभिषेचनं न विहन्युः। किं पुनः पिता? राजन्‌। 
तवारण्ये निवासो येर्मिथः समर्थितस्ते चतुर्दशसमा अरण्ये निवत्स्यन्ति। 
पितुः केकेय्याश्च तामाशामहं छेत्स्यामि या तवाभिषेकविधातेन तयोः 
पुत्रस्य राज्याय प्रवर्तते। मम बलस्य रोद्धारं यथा ममोग्रं पौरुषं दुःखयति 
तथा ते देवबलं न सुखयेत्‌। प्रजापालनानन्तरं वर्षसहस्रान्ते त्वयि वनवासं 
गते तव पुत्रा राज्यपालनं करिष्यन्ति। पुत्रेषु प्रजाः पुत्रवत्‌ परिपालयितुं 
निक्षिप्य वनगमनं पूर्वराजर्षिभिराचरितम्‌। सेव वृत्तिरधुना विधीयते। हे 
धर्मत्मिन्‌। राम} संप्रति राजा चपलचित्तोऽस्ति। राज्ये विभेदशङ्कया यदि 
त्वं राज्यमात्मनि नेच्छसि तर्हहं वेला समुदुमिव तव राज्यं रक्षेयम्‌। यद्येवं 
कर्तुं न शक्नुयां तदा वीरलोकभाङ््‌ न भवेयम्‌। एवं ते प्रतिजाने। 
मङ्गलद्रव्येरभिषिञ्चस्व। तत्र व्यापृतो भव। अहमेको बलान्महीपालान्‌ 
वारयितुमलमस्मि। ममेमौ भुजौ न शोभार्थो। धनुरलद्काराय न। असिः 
कट्यां बन्धनार्थाय न। शरास्तूणीरे स्तब्धवत्‌ स्थातुं च न। मम 
सर्वमेतच्चतुष्टयं शत्रुदमनार्थमस्ति। यमहं शत्रुं मन्ये तं नैव सहे। 
तीक्ष्णधारेण विद्युच्चलितवर्चसा `हस्तधृतेन खडेन शत्रं देवेन्द्रमपि हन्मि! 
मत्खद्गाघातखण्डितेर्हस्त्यश्वनरहस्तोरुशिसोभिर्मही गहना दुश्चरा च 
भविता। अद्य द्विपा मत्खद्खधाराहता दीप्यमाना अद्रय इव सविद्युतो मेघा 
इव भूमौ पतिष्यन्ति। मयि ब्धगोधाङ्गलित्राण प्रगृहौ तशरासने स्थिते 
पुरुषाणां कश्चित्‌ पुरुषमानी को भवेत्‌? अहं बहुभिबणिरेकं प्रहृत्य 
षेप्स्यामि। एकेन बाणेन .बहून्‌ प्रहरिष्यामि। एवं शत्रुपुरुषार्वगजमर्मसु 
प्रयोक्ष्यामि। प्रभो! अच्च राज्ञः अप्रभुतां तव प्रभुत्वं च कर्तु ममास्त्रप्रभावः 

समर्थो भविष्यति। अद्य चन्दनलेपस्य केयूरधारणस्य धनानां दानस्य 
सुहृदां पालनस्य चानुरूपाविमो मे बाहू तवाभिषेकविध्नकराणां निवारणे 
पराक्रमं प्रकटयिष्यतः। कोऽद्येव तव शतरर्मया प्राणयशोमितरर्वियोज्यताम्‌? 
बृहि। यथेयं वसुधा तव वशे भवेत्‌ तथा मां शाधि। अहं तव दासोऽस्मि 
तच्छुत्वा राघववंशवर्धनः स रामो बाष्पं विमृज्यासकृत्‌ परिसान्त्व्य च 
लक्ष्मणमुवाच। सोम्य! मां पितुर्वचने व्यवस्थितं निबोध। एष एव 
सत्पथः। 
२१ 
तं पितुर्निदेशपालने अवहितं निश्चित्य बाष्पसंरुद्धकण्ठा कोसल्या 
धर्मिष्ठं वचनमुवाच। अदृष्टदुःखो धर्मात्मा सर्वभूतप्रियंवदो दशरथान्मयि 
जातो रामः कथमुञ्केन वर्तयेत्‌? यस्य कर्मकरा दासाश्च मृष्टान्नानि 
भुञ्जते सोऽयं नाथः कथं वने मूलफलानि भोक्ष्यते? गुणवान्‌ राज्ञो दयितो 
रामो यद्‌ विवास्यते क एतत्‌ श्रदध्यात्‌ कस्य वा न भयं भवेत्‌? त्वया 
विहीनां मां महानतुलः शोकवदहिर्दवाग्निः शुष्कवनमिव प्रधक्ष्यति। 
धेनुर्गच्छन्तं स्वं वत्सं कथं नानुगच्छति? पुत्र! यत्र त्वं गमिष्यसि तत्र 
त्वामहमनुगमिष्यामि। मातुस्तद्‌ वाक्यं श्रुत्वा भृशदुःखितां तां राम 
उवाच। राजा कैकेय्या वञ्चितः। अहं वनं गच्छामि। त्वमपि यदि तं 
त्यजसि तर्हि स न जीविष्यति। स्त्रिया भर्तुः परित्यागः क्रूरं कर्म विगर्हितं 
तद्‌ भवत्या मनसापि न कार्यम्‌। पिता मे यावज्जीवति तावत्‌ तस्य शुश्रुषा 
त्वया कार्या।स हि सनातनो धर्मः। रामेणैवमुक्ता शुभविवेका कोसल्या 
सुप्रीता राम तथत्युवाच। पुनश्च रामो मातरमेवमाह। मया च भवत्या 
च पितुर्वचनं कर्तव्यम्‌। राजा भर्ता गुरुः श्रेष्ठः सर्वेषामीर्वरश्च। इमानि 
चतुर्दश वर्षाणि महारण्ये विहृत्य प्रत्यागत्य प्रीत्या तवाज्ञां पालयिष्यामि! 
एवमुक्ता कौसल्या परमदुभ्छिता पुत्रमुवाच! सपत्नीनां मध्ये वस्तुं न 

शक्तास्मि। यदि पितुरिच्छया वनगमने ते बुद्धिः कृता तर्हि वन्यां मृगीमिव 
मामपि वनं नय। तथोक्त्वा कौसल्या रोदिति स्म। तदा रामञ्च रटित्ता 
पुनस्तामव्रवीत्‌। जीवन्त्याः स्त्रिया भर्ता देवतं प्रभुश्च। भवत्या मम च 
राजा दशरथः प्रभुः। धर्मात्मा सर्वप्राणिनां प्रियंवदो भरतश्च भवतीमनुव्तेत 
स सदा धर्मे आसक्तः मयि निष्क्रान्ते पुत्रशोकेन पार्थिवो यथा श्रमं 
नावाप्नुयात्‌ तथा अप्रमत्ता कुर व्रतोपवासासक्ता परमोत्तमापि नारौ 
भर्तारं यदि नानुवर्तेत तर्हिं सा नरकं त्रजेत्‌। भर्तुः प्रिये हिते च रता 
शुश्रृषामेव कुर्वत। एष धर्मः पुरा लोके दष्टः! वेदे श्रुतः स्मृतिषु 
स्मृतश्च। मत्कृते सुव्रता ब्राह्मणास्ते पूज्याः। ममागमनकाङ्क्षिणी कालं 
प्रतीक्षस्व। मयि प्रत्यागते यदि धार्मिकाग्रणीर्महाराजो जीवितं धारयिष्यति 
तव सर्वाः शुभकामनाः सेत्स्यन्ति। रामेणेवमुक्ता कौ सल्या बाष्पपर्याकुलेक्षणा 
पुत्रशोकार्ता राममुवाच। पुत्र! सावधानचित्तस्त्वं गच्छ। सदा ते भद्रमस्तु। 
तथा कौसल्या वनवासनिश्चितं रामं दृष्ट्वा परमेण चेतसा शुभं 
वचनमुवाच स्वस्त्ययनाभिकाङ्क्षिणी च बभूव। 
२२ 

शुभमनाः कौसल्या दुःखं विहाय पवित्रं जलमाचम्य रामस्य मङ्गलानि 
चकार। साध्या विश्वेदेवा मरुतो महर्षयो धाता विधाता पूषा भगः 
अर्यमा+** -च स्वस्ति ते कुर्वन्तु। ऋतवः पक्षा मासाः संवत्सराः क्षपा 
दिनानि मुहूर्तश्च ते सदा स्वस्ति कुर्वन्तु। मुनिवेषं महावनानि चरन्तं 
त्वां स्मतिर्धृतिर्धर्मः स्कन्दः सोमो बृहस्पतिः सप्तर्षयो नारदो नक्षत्राणि ग्रहा 
देवताश्च रक्षन्तु! प्लवगा वृश्चिका दंशा मशकाः सरीसृपाः कौटाश्च 
त्वामरण्ये न बाधेरन्‌। महागजाः सिंहा व्याघ्रा ऋक्षाः शृङ्गिणो रौद्रा 


* धाता आधारकर्मप्रधानो भगवान्‌ विराड्‌ विष्णु} विधाता म्रष्टा इति 
महेश्वरतीर्थः। ** द्रादशसंख्याकादित्यावान्तरभेदवाचकाः\ इति गोविन्दराजः। 

महिषाश्च न ते द्रुह्यन्तु। मनुष्यर्मांसभोजिनः अन्ये मृगार्चेह मया 
संपूलितास्त्वौ मा हिंसिषुः। पुत्रक तव मार्गाः शिवाः सन्तु। तव पराक्रमाः 
सिध्यन्तु। सर्वसंपदां प्राप्त्यर्थ * क्षेमं पन्थानं गच्छ। आकाशचरेभ्यो 
भूचरेभ्यः प्राणिभ्यः सर्वेभ्यो देवेभ्यो ये च तव शत्रवः स्युस्तेभ्यश्च ते 
स्वस्ति भवतु! सर्वलोकप्रभुः शिवो ब्रह्मा प्राणिनां पोषको विष्णुस्तथा 
ऋषय, शेषा सुराश्च वनवासिनं त्वां रक्षन्तु! इत्युक्त्वा कौसल्या 
माल्यर्गन्धेरनुरूपाभिस्तुतिथिश्च देवगणान्‌ पूजयामास वुत्रसंहारसमये 
सर्वदेववन्दिताय शक्राय यन्मङ्गलं समभवत्‌ तन्मङ्गलं ते भवतु। पुरामृतं 
प्रार्थयतो गरुडस्य यन्मङ्गलं विनताकल्पयत्‌ तन्मङ्गलं ते भवतु। 
इत्याशिषमुक्त्वा सा प्रसिद्धफलां शुभां विशल्यकरणीमोषधीं रक्षां कृत्वा 
अभिमन्त्रयामास। ततः सा राममानम्य मूर्ध्नि चाघ्राय परिष्वज्य राम] त्वं 
सिद्धकार्यः सुखं गच्छ। कुशलं सिद्धार्थं पुनरागतं राजवेश्मनि सुस्थितं 
त्वा द्रक्ष्यामि। मयार्चिताः शिवादयो देवगणा महर्षयो भूतानि महासुरा 
उरगा दिशश्च वनमभिप्रयातस्य ते हितानि चिराय काङक्षन्तु। 
अश्रपूर्णलोचना कौसल्या एवमुक्त्वा यथाविधि स्वस्त्ययनं समाप्य रामं 
प्रदक्षिणं चकार+ । पुनः पुनश्च निपीडच सस्वजे! देव्या कौसल्यया तथा 
कृतप्रदक्षिणो रामो मातुश्चरणौ पुनः पुनर्नमस्कृत्य स्वया श्रिया प्रज्वलितः 
सीतानिलयं जगाम, 
२३ 

मात्रा कृतस्वस्त्ययनो रामस्तामभिवाद्य धर्मिष्ठे वर्त्मनि स्थितो वनं 

प्रयातो नर्वृतं राजमार्गं विराजयन्‌ उत्तमगुणयुतत्वाज्जनस्य हृदयान्याममन्थेव। 


+ सर्वसंपत्तयो) ग्राह्यः ~ सर्वसंपत्तये। 

* रक्षार्थमेव पुत्रस्य प्रदक्षिणमिति महेश्वरतीर्थः। महाभारते वारणावतगमनवेलायां 
विदुरः पाण्डवान्‌ प्रदक्षिणं चकार। (महाभा-गीताप्रेस्‌ आदि १४४.२८. 
सुख्तद्धरप्रतिः १३३.२४) 

व्रतोपवासादिनियमविशिष्टा सीता पत्युर्योवराज्याभिषेकभङ्घवार्ता न 
शुश्राव। अभिषेकः क्रियमाण इत्येव तस्या मनसि प्रवर्तते स्म। राज- 

धर्माणामभिज्ञा कार्यज्ञा सा देवकार्यं कृत्वा हृष्टचित्ता रामं प्रतीक्षते स्म। 

तदा रामो हिया किञ्चिदवाङ्मुखः सुविभूषितं प्रहृष्ट जनरसंपूरणं स्वं वेश्म 
प्रविवेश। आसनात्‌ समुत्पत्य सीता शोक संतप्तं चिन्ताव्याकुलितं पतिं 
वेपमाना ददर्श। तं विवर्णवदनं प्रस्विन्रममर्षणं दृष्ट्वा दुःःखाभिसंतप्ता 
सा प्राह। प्रभो! इदानीं किमिदम्‌? राघव! अद्य वृहस्पतिदेवतासंबन्धी 
मङ्गलमयः पुष्यः । प्राजर्ब्रह्मणिरयमभिषेकाय युक्तः काल इत्युच्यते खलु! 

केन त्वं दुर्मना असि। सुन्दरं ते वदनं शतशलाकेन जलफेननिभन 
छत्रेणावृतं न विराजते। शतपत्रनिभेश्षणं तवाननं -चन्द्रहंसप्रकाशाभ्यां 
्रष्ठाभ्यां व्यजनाभ्यां न वीज्यते। वाग्मिनः स्तोत्रपाटकापूर्वकथापाठकाः 
सूताश्च प्रहष्टास्त्वां स्तुवन्तोऽद्य न दृश्यन्ते। वेदपारगा ब्राह्मणा 
मूर्धाभिषिक्तस्य ते मूर्ध्नि मधु दधि च यथाविधि न दधति। भूषिताः सर्वे 
मन्त्रिणो वणिङ्मुख्याः पोरा जानपदाष्च त्वामनुत्रजितुं नेच्छन्ति। 

वेगसम्पत्रैः काञ्चनभूषणेश्चतुर्भिर्हयेर्युक्तो मुख्यस्तवोत्सवरथस्तेऽग्रतः 
किं न गच्छति? लक्षणपूजितः कृष्णमेघस्य पर्वतस्य च समप्रभः श्रीमान्‌ 
हस्ती तव प्रयाणे अग्रतो न दृश्यते। काञ्चनचित्रं ते सिंहासनं पुरस्कृत्य 
यान्तं सेवकं पुरस्सरं न पश्यामि। अभिषेको यदा सज्जस्तदेदानीं किं 
तव मुखवर्णः अपूर्वोऽस्ति प्रहर्ष्च न लक्ष्यते इति विलपन्तीं तां रामः 
प्रोवाच। सीते! पूज्यः पिता मां वनं प्रत्राजयति। त्वं महति कुले जाता 
धर्मज्ञा धर्मचारिणी च। येन क्रमेणेदं ममाभ्यागतं तत्‌ शृणु। सत्यप्रतिज्ञेन 
प्रीतमनसा पित्रा कैकेय्ये पुरा महावरौ दत्तो। ममाद्य राज्ञा प्रस्तुते अभिषेके 
सज्ञे तया सा प्रतिज्ञा प्रचोदिता धर्मेण स्वाधीनीकृता च। दण्डकावने 
मया चतुर्दशवर्षाणि वस्तव्यम्‌। मम पित्रा यौवराज्ये भरतो नियोजितः 

सोऽहं विजनं वनं प्रस्थितस्त्वां द्रष्टुमागतः। भरतस्य समीपे त्वयाहं 
कदापि न श्लाघ्यः। एे्वर्ययुक्ताः पुरुषाः परस्तवे न सहन्ते। तस्माद्‌ 
भरतस्याग्रतो मम गुणास्त्वया न कथ्याः। अपि च त्वं तेनाधिकसम्मानेन 
भर्तव्या नासि। अनुकूलप्रवर्तनेनैव तस्य समीपे वर्तितुं ते शक्यमस्ति। 

अहं च गुरोस्तां प्रतिज्ञामनुपालयन्‌ अद्यैव वनं यास्यामि। त्वं स्थिरचित्ता 
भव। कल्याणि! मुनिनिषेवितं वनं याते मयि त्वया व्रतोपवासरतया 
भवितव्यम्‌। उषःकाले उत्थाय यथाविधि देवपूजां कृत्वा मम पिता 
वन्दितव्यः। संतापकर्शिता वृद्धा मम माता च धर्मं प्रधानीकृत्य ते 
सम्मानमर्हति। शेषा मम मातरश्च त्वया नित्यं वन्दितव्याक्षै स्नेह- 

प्रेमपोषणेः सर्वा मातरो मे समाः। ममात्यन्तप्रियतरौ लक्ष्मणशत्रुघ्नौ त्वया 
भ्रातुसमो पुत्रसमो च द्रष्टल्यो। कदापि भरतस्य विप्रिये न कर्तव्यम्‌। स 
देशस्य कुलस्य च राजा प्रभुश्च खलु) सदाचरेणाराधिताः प्रयत्नैरुपसेविताश्च 
राजानः प्रसीदन्ति। विपर्यये प्रकुप्यन्ति नराधिपा अहितकारिण ओरसान्‌ 
पुत्रानपि त्यजन्ति। अन्यजनानपि समर्थान्‌ प्रगुहणन्ति। प्रिये! अहं महावनं 
गमिष्यामि। इहैव त्वया कस्यचिदपकारमकुर्वत्या वस्तव्यम्‌। ममेदं वचः 

कार्यम्‌। 

२ 
प्रियवादिनी प्रियार्ह वेदेह एवमुक्ता प्रणयकोपेन भर्तारमिदमुवाच। 

आर्यपुत्र! पिता माता भ्राता पुत्रः स्नुषा च स्वानि स्वानि पूर्वपुण्यान्यनुसत्य 
स्वानि स्वानि भाग्यानि प्राप्नुवन्ति भर्तुभग्यं तु भार्येकेव प्राप्नोति। 

अतोऽहमपि वने वस्तव्यमित्यादिष्टे वास्मि। न पिता न माता नात्मजो 
नात्मा न सखीजनो नार्या गतिर्भवति। इह प्रेत्य च सदा पतिरेको 
गतिरस्ति। राम} यदि त्वं द्ग वनमद्यैव प्रस्थितः कुशकण्टकान्‌ मृद्न- 
न्ती तवाग्रतो गमिष्यामि। तव वचनाननुरोधजन्यो ईर्ष्यारोषौ पीतशेषं 

जलमिवोत्सृज्य विश्वस्तो माँ वनं नय। मम कृतः कोऽप्यपराधो नास्ति। 
प्रासादाग्रेषुत्तमभवनेषु अणिमादिसिध्दद्रारा गगने वा संचारस्यापेक्षया 
भर्तुः पादच्छाया विशिष्यते। बहून्‌ विषयानुदिश्य मात्रा पित्रा चानुशिष्टास्मि। 
कथं प्रवर्तितव्यमिति सम्प्रति नाहं वक्तव्या! त्रीन्‌ लोकानचिन्तयन्ती 
पतिशश्रुषाव्रतं चिन्तयन्ती पितुर्भवने यथैव तथा वने निवत्स्यामि। नित्यं 
ते शुश्रूषमाणा नियता ब्रह्मचारिणी मधुगन्धिषु वनेषु त्वया सह ररस्ये। त्वं 
वनेऽन्यस्य जनस्य सैम्परिपालनमपि कर्तुं शक्तोऽसि! किं पुनर्मम? 
नित्यं फलमूलाशना भविष्यामि। अत्र संशयो नास्ति। त्वया सह 
निवसन्ती न ते दुःखं करिष्यामि। त्वया नाथेन सह सर्वत्र निर्भीता चरन्ती 
सरितः शैलान्‌ पल्वलानि वनानि च द्रष्टुमिच्छामि। त्वया संगता सुखिनी 
हंसकारण्डवाकीर्णाः सुपुष्पिताः पदिनी; द्रष्टुमिच्छामि। एवं वर्षसहस्राणां 
शतं वाहं त्वया सह परमनन्दिनी र॑स्ये। त्वया विना स्वर्गेऽपि वासमहं 
न रोचये। मृगवानरवारणयुतं सुदुर्गमं वनमहं गमिष्यामि। यथा पितुर्गृहे 
तथा तत्रे ते पादावुपगृह्य निवत्स्यामि। अनन्यभावामनुरक्तचेतसं त्वां 
विना मरणाय निचितां मां साधु नयस्व। मम याचनां कुरुष्व। अहं ते 
भारो न भविष्यामि। तथा ब्रुवाणां सीतां रामो नेतुं नेयेष। तां स॒तरिवर्तयितु 
वनवासस्य कष्टानि बहु बभाषे। 
२५ 

धर्मज्ञो राम एवं ब्रुवतीं सीतां निवर्तयितुमेवमुवाच। सीते! महाकुलीना 
सदा धर्मे निरता चासि। इह स्थित्वा स्वधर्मं समाचर। केवलं मनोविनोटं 
मा चिन्तय। त्वां यथा वक्ष्यामि तथा कार्यम्‌। वने बहवो दोषा भवन्ति। 
अहं वदामि निबोध। वनवासकृता मतिर्विमुच्यताम्‌। बहुदोषं दुर्गमं च 
वनमुच्यते। हितवुद्धचा मयेतदभिधीयते। वने सदा दुःखमेव सुखं न 
विद्यते। पर्वतप्रवाहाणां गिरिकन्दरवासिनां सिंहानां च निनदाः श्रोतुं 

दुःखकरा,। अतो वर्नं दुःखकरम्‌। यावहिनै परिश्रमस्य रात्रिषु स्वर्यं 
पतितानां पर्णानां शय्यासु स्वप्तव्यम्‌। तस्माद्‌ वनमतीव दुःखकरम्‌ 
यथाङक्ति उपवासः कर्तव्यः। वल्कलाम्बरं जटाभारश्च धर्तव्यो। 
अरण्ये महावातस्तिमिरं च भवतः। नित्यं बुभुक्षा भवति। महान्ति भयानि 
प्रवर्तन्ते। तस्माद्‌ वनमत्यन्तदुःखं भवति। बहवो बहुरूपाः सर्पाः पृथिवीं 
दर्पात्‌ संचरन्ति। तस्माद्‌ वनं महादुःखकरं भवति। नदीनिवासिनो 
नदीकुटिलगामिनः सर्पा माग निरुध्य तिष्ठन्ति। तस्माद्‌ वनं महादुःखमस्ति। 
पतङ्खा वृश्चिकाः कीटा वनमक्षिका मशकाश्च नित्यं बाधन्ते। तस्मात्‌ 
सर्वं वनं दुःखकरम्‌। कण्टकिनः कुशकाशा व्याकुलशाखाग्रा द्रूयार्च 
वने भवन्ति। तस्माद्‌ वनं महादुःखकरमस्ति। तदलं तव वनगमनोत्साहेन। 
वनं ते क्षमं नास्ति। विमृश्य वनं बहुमहादोषयुतं पश्यामि। रामेण यदा 
वनं नेतुं मतिर्न कृता तदा सीता च तस्य वचनं नाद्गीचकार। सुदुःखिता 
पुनरिदमुवाच। 
२६ 

रामस्येतद्‌ वचनं श्रुत्वा दुखिता प्रसक्ताश्रुमुखी सीता मन्दमिदमब्रवीत्‌। 
वने निवासं प्रति ये दोषास्त्वया कौर्तितास्तान्‌ तव प्रेम्णा गुणानेव विद्धि। 
राम! गुरुजनाज्ञया त्वया सह मया च वनं गन्तव्यम्‌। त्वद्वियोगेन ममेह 
जीवितं त्यक्तव्यम्‌। त्वत्समीपस्थां मां सुरेश्वरः शक्रोऽपि ओजसा 
प्रधर्षयितुं न शक्ष्यति। पतिहीना स्त्री जीवितुं न शक्ष्यति। त्वयेवेदं 
ममोपदिष्टम्‌। अथ च मे वनेऽवश्यं वस्तव्यं किलेति पुरा पितुर्गृहे 
ब्राह्मणानां वचो मया श्रुतम्‌। सामुद्रिकलक्षणवेत्तृभ्यो ब्राह्मणेभ्यो गुहे 
वचनमिद्‌ श्रुत्वा नित्यमेव वनवासकृतोत्साहास्मि। मया वनवासस्यादेशः 
प्राप्तव्यः किल। साहं त्वया सह वनं यास्यामि। एतत्कार्यमन्यथा न 
भवति। स काल इदानीमागतः। द्विजः सत्यवाग्‌ भवतु! वनवासे 

बहुविधानि दुःखानि भवन्तीति जानामि। परन्तु तानि धैर्यटीनानामेव 
भवन्ति। पितुगेहि कन्यया मया मातुरग्रतः साधुवृत्ताया भिक्षिण्या* उक्तं 
श्रतं यन्ममेदानीं वनवासो भविष्यति, प्रागपि त्वया सह वने वस्तुं त्वं 
मया बहुथा प्रार्थितः। राम। वनगमनं प्रति प्रतीक्षणपरास्मि। वनवासिनस्ते 
शरस्य परिचर्या मह रोचते। हे शुद्धात्मन्‌। प्रमभावाद्‌ भर्तारमनुगच्छन्ती 
विकल्मषा भविष्यामि) भर्ता हि मम देवतम्‌। मरणानन्तरं च त्वया सह 
मे कल्याणः सङ्खमो भविष्यति) ब्राह्मणानामियं पुण्या श्रुतिः श्रूयते। या 
स्त्री इह लोके पितृभिर्यस्य स्वधर्मणाद्भिर्दत्ता मरणानन्तरं च सा तस्य 
भविष्यति। केन हेतुना त्वं मां सुवृत्तां पतिव्रतां स्वकां नारीमस्मात्‌ 
स्थानात्रेतुं नेच्छसि? भक्तां पतिव्रतां त्वया सह समानसुखदुभ्खां मां वनं 
नेतुमर्हसि। एवं दुःखितां मां यदि वनं नेतुं नेच्छसि विषेणाग्निना जलेन 
वा मरिष्ये। एवं सीता वनगमनं प्रति वहुविधं रामं ययाचे। रामस्तां विजनं 
वनं नेतुं नानुमेने। रामेणेवमुक्ता सीता दुःखाक्रान्ता उष्णेरश्रुभिर्भूमिं स्ना- 
पयन्ती रुरोद्‌। दुःखितां क्रुद्धां च र्ता वनगमनप्रयत्नात्रिवारयितुं रामो 
बहुसान्त्वयत्‌। 
२७ 

वनवासाय नागन्तव्यमिति रामेण सान्त्व्यमाना मेथिली भर्तारमिदटगुवाच। 
भृशं दुःखिता सा प्रणयात्‌ कोपाच्च राममधिचिक्षेप। राम। पुरुषाकारं 
स्त्रियं त्वां मे पिता न जाने किं मत्वा जामातरं कृतवान्‌। मां विहाय तव 
वनगमनात्‌ पश्चाद्यदि कश्चिद्‌ रामे तेजो नास्तीति वदति तत्‌ तपतः 
सूर्यस्य तेजो नास्तीति उक्तप्रायमनृतमपि श्रोतुं टुस्सहमेव भविष्यति। 
किमर्थोऽयं ते विषादः कुतो वा भयं यदनन्यपरायणां मां 
परित्यक्तुकामोऽसि।द्यमत्सेनसुतानुत्रतां सावित्रीमिव त्वामनुसरन्तीं मां 


* व्रीहयादित्वादिनिः इति गोविन्दराजः। 

विद्धि। अहमन्यकुलपांसनीसदृञ्जी नास्मि। त्वद्ते मनसाप्यन्यं न 
दरष्टास्मि। यौवनवती चिरं तव सहचरीं पतिव्रतां भाया मां शेलुष 
इवान्येभ्यो दातुमिच्छसि। तस्मात्‌ त्वं मामनादाय वनं प्रस्थातुं नार्हसि! 

तपः अरण्यं स्वर्गो वा त्वया सह मे स्यात्‌। तव पृष्ठतो गच्छन्त्या भे तत्र 
पथि उद्यानशयनेष्विव* कोऽपि परिश्रमो न भविता। त्वया सह मार्गे 
कुशकाशशरेषीकाः कण्टकिनो द्ुमाश्च तूलाजिनसमस्पर्शा मे भवेयुः। 

हे प्रिय! महावातसमुद्धूतं यद्‌ रजो मामाच्छाटयिष्यति तदुत्तमं चन्दनं 
मन्ये! वने शाद्रलेषु यदासिष्ये कुथास्तरणतल्पेषु ततः सुखतरं किम्‌? पत्र 

मूलं फलमल्पं बह वा यत्‌ त्वं स्वयमाहृत्य दास्यसि तदमृतरसोपमं मे 
स्यात्‌। तत्रार्तवानि पुष्पाणि फलानि चोपभुञ्ञाना मातुः पितुर्वेश्मनो वा 
न स्मरिष्यामि तस्मात्‌ तत्र किमपि कष्टं भविष्यतीति मा चिन्तय। 

मत्कृते तव शोको मास्तु! न ते दुर्भरा भविष्यामि। यत्र त्वया सहाहं 

भवामि स मे स्वर्गस्त्वया विना नरक इति जानन्‌ मया सह परां प्रीतिं 
प्राप्नुहि! प्रत्युत यदि मामेवं निश्चितां वनं न नेष्यसि तर्हिं अद्यैव विषं 
पास्यामि। शत्रुवशं मा गमम्‌। त्वयोज्ज्िताया मम पश्चादपि द्भ्खेन मरणं 
भविष्यति। तस्मात्‌ परित्यागसमय एव मरणं वरम्‌। क्षणमपीमं शोकं सोदुं 
नोत्सहे। चतुर्दशवर्षाणि पुनः कथे सहिष्ये? इति करुणं विलप्य 
शोकसन्तप्ता आयस्ता सा पतिमालिङ्ग्य सस्वरं चुक्रो्य। 

विषदिग्धेबणिर्गजाङ्गनेव रामस्य बहुभिर्वाक्िर्विद्धा सा अरणिरग्निमिव 
चिरसंनियतं बाष्पं मुमोच। तस्या नेत्राभ्यां संतापसंभवं स्फटिकसंकाशं 
वारि पङ्कजाभ्यामुदकमिव परिसुस्राव! तदा दुःखितां विसंज्ञामिव स्थितां 
तां बाहूर्भ्या परिष्वज्य रामः विश्वासय्नाह। देवि! त्वयि टुःखितायां नाहं 


+ला विहारशयनेष्वपि। ग्राह्यः-विहारशयनेष्विव। पाठोऽयं © अधः सूचिकायो न 
विद्यते। परन्तु 8.0. ग्रन्थेषु वर्तते। 

स्वर्गमपीच्छामि। स्वयंभुव इव सर्वतो मे भयं नास्ति। रक्षणे शक्तिमानपि 
तवाभिप्रायं सर्वमविज्ञायारण्यं त्वां नेतं नेच्छमिः सीते! मया सार्धं 
वनवासाय त्वं सृष्टासि। स्थिरचित्तेन कीर्तिरिव तस्मान्मया त्वं 
विहातुमशक्यासि। पितृवाक्यपालनरूपो धर्मः पुरा सद्भिराचरितः संज्ञा 
सूर्यमिव तं धर्ममहमद्यानुसरामि। पितुर्मातुश्च वश्यता एष धर्मः अतः 
पितुराज्ञां व्यतिक्रम्याहं जीवितुं नोत्सहे। तस्मात्‌ पिता यथा मां शास्ति 
तथा वर्तितुमिच्छामि। स हि सनातनो धर्मः। मामनुगम्य त्वं सहधर्मचरी 
भव। ब्राह्मणेभ्यो रत्नानि आशंसमानेभ्यो भिक्षुकेभ्यो भोजनं च देहि! 
त्वरस्व। चिरं मा कुरु। ततः सा देवी आत्मनो वनगमनं भर्तुरनुकूलं ज्ञात्वा 
प्रमुदिता क्षिप्रं दातुमुपचक्रमे। यञस्विनी सुमनाङ्च सीता भर्तुभाषितं 
निशम्य प्रहृष्टा परिपूर्णमानसा च भूत्वा धार्मिकाणां धनानि रत्नानि च 
दातुं प्रचक्रमे 
२८ 

ततो महातेजा रामः सम्मुखे स्थितं प्राग्गामिनं वीरं कृताञ्जलिं 
वनमनुगन्तुं याचमानं लक्ष्मणमुवाच। सौमित्रे! अद्य त्वयि मया सह वनं 
गच्छति कौसल्यां सुमित्रो च को भरिष्यति? यो महीपतिः पृथिवीं पर्जन्य 
इव कामेरभिवर्षति स केकेयीप्रेमपाशवबद्धोऽस्ति। सा केकेयीदं राज्यं 
प्राप्य दुःखितानां सपत्नीनां कष्टं करिष्यति। एवमुक्तो वाक्यज्ञो लक्ष्मणः 
एलक्ष्णया गिरा रामं प्रत्युवाच। वीर! तव प्रभावेणैव प्रयतो भरतः 
कौसल्यां सुमित्रां च पूजयिष्यति। तत्र संशयो नास्ति। ग्रामाणां सहस्र 
कौसल्याया उपजीवनं प्राप्तमस्ति। आर्या सा सहस्रमपि मद्विधान्‌ 
विभृयात्‌। सशरं धनुरादाय खनित्रपिटकाधर, पन्थानमनुदर्शयन्‌ तेऽग्रतो 
गमिष्यामि। मूलानि फलानि तपस्विनामुत्तमखाद्यानि वनभवान्यन्यानि च 
नित्यं ते आहरिष्यामि। भवान्‌ सीतया सह गिरिसानुषु रंस्यते। जाग्रतः 

स्वपतश्च ते सर्वमहं करिष्ये। अनेन वाक्येन सुप्रीतो रामस्तं प्रत्युवाच 
लक्ष्मण! गच्छ। सर्वं सुहृज्जनमापृच्छस्व। महात्मा वरूणः स्वयं राज्ञो 
जनकस्य महायज्ञे दिव्ये भयंकरदषश्नि ये धनुषी दिव्ये अभेद्यकवचे 
अक्षयसायको तूणीरौ हेमपरिष्कृतौ आदित्यविमलौ उभौ खद्धौ च ददौ 
एतत्‌ सर्वं सत्कृत्याचार्यसद्यनि निहितम्‌! सर्वं तदायुधमादाय क्षिप्रमाव्रज। 
इत्थं वनवासाय निश्चितो लक्ष्मणः सुहृज्जनमामन्त्य गुरुं 
वसिष्ठमुपगम्योत्तममायुधं जग्राह। सत्कृतं माल्यभूषितं सर्वं तदायुधं 
रामाय दर्शयामास। आगतं लक्ष्मणं रामः परेम्णा सौम्य! काङ्क्षिते काले 
त्वमागत इत्युवाच। मामकं धनं त्वया सह तपस्विभ्यो ब्राह्मणेभ्यश्च 
प्रदातुमिच्छामि। इह गुरुषु दृढं भक्ता ब्राह्मणोत्तमा वसन्ति! तेषां भूयः 
सर्वेषां ममोपजीविनां च प्रदातुमिच्छामि। वसिष्ठपुत्रं द्विजप्रवरमार्यं सुयज्ञं 
क्िप्रमानय। सर्वानन्यांश्च विप्रानभ्यर्च्य वनमभिप्रयास्यामि। 
२९ 
ततो भ्रातुः शुभं प्रियं च शासनं विज्ञाय लक्ष्मण आशु गत्वा सुयज्ञस्य 
निवेशनं प्रविवेश। अग्निगुहस्थं तं विप्रं वन्दित्वा लक्ष्मण उवाच। सखे। 
दुष्करकारिणो गृहमागम्य पश्य ततः सुयज्ञः (मध्याह्) सन्ध्योपासनं 
समाप्य सौमित्रिणा सह क्षिप्रं गत्वा श्रिया संपन्नं रम्यं रामनिवेशनं 
प्राविशत्‌। आगतं वेदविदं तं सुयज्ञं होमानन्तरमग्निमिव प्राञ्जलिः सीतया 
सह रामः प्रदक्षिणं चकार। सुवर्णमयेः श्रष्ठैरङ्गदैः शुभैः कुण्डले 
सहेमसूत्रर्मणिभिः केयुरैर्वलयैरन्यर्बहुभिः रलनश्च रामः सुयज्ञं पूजयामास । 
पश्चात्‌ सीताप्रचोदितो राम उवाच। सौम्य! सखे! हारं हेमसूत्रं रशनां 
च सीता ते दातुमिच्छति। भाययि गृहाण। श्रेष्ठास्तरणं नानारत्नविभूषितं 
पर्यङ्कं च तुभ्यं दातुमिच्छति। मम मातुलेन दत्तं शत्रुंजयं नाम गजं 
सहम्रमन्यान्‌ गजांश्च ते ददामि। रामेणेत्युक्तः सुयज्ञस्तत्‌ प्रतिगृह्य 

सीतारामलक्ष्मणानां शिवा आशिषः प्रयुयोज। ततो ब्रह्मा त्रिदशेश्वरमिव 
रामो लक्ष्मणमुवाच। ब्राह्मणोत्तमौ अगस्त्यं कौशिकं" चाहूय सस्यमम्बुभिरिव 
रत्तैरर्चय। तैत्तिरीयाणामाचार्यः अभिरूपो वेदविद्‌ यः श्रद्धावान्‌ 
कोसल्यामाशीर्भिः सेवते स द्विजो यावत्‌ तुष्यति तावद्‌ यानं दासीः 
पट्रवस्त्राणि च सम्प्रदापय। आर्यश्चत्ररथः सूतः सचिवश्चिरोषितश्च। 
महार्हैः रत्नर्वस्त्रर्धनिश्चेनं तोषय। धान्य्वहनार्थं सहस्रं बलीवर्दान्‌ 
षेत्रकर्षणार्थं द्वे शते वृषभान्‌ क्षीरघृतदध्यर्थं गोसहस्रं च दापय। ततः 
पुरुषश्रेष्ठो लक्ष्मणः कुबेरवत्‌ तद्‌ धनं यथोक्तं स्वयं ब्राह्मणेभ्यो ददो 
अथ रामो बाष्पकलान्‌ तत्र तिष्ठत उपजीविन एकेकस्याधिकं 
द्रव्यमुपजीवनं दत्वा लक्ष्मणस्य गृहं मम गृहं च ममागमनपर्यन्तमशुन्यं 
कार्यमित्यद्रवीत्‌। दुःखितमुपजीविनं सर्वं तं जनमेवमुक्त्वा धनमानीयतामिति 
धनाध्यक्षमुवाच। ततो भृत्या रामस्य सर्वं धनमाजहुः। तत्र सुमहान्‌ स 
राशिर्दर्शनीयः अदृश्यत। तत, सहलक्ष्मणो रामस्तद्‌ धनं ब्राह्मणेभ्यो 
बालेभ्यो वृद्धेभ्यो दीनेभ्यश्चादापयत्‌। तत्र पिङ्गलवर्णे गर्गवंशभवस्त्रिजटो 
नाम द्विज आसीत्‌। आगतं तं पञ्चमकक्ष्यापर्यन्तं न कश्चिदवारयत्‌ 
स त्रिजटो राममासाद्य हे राजपुत्र! अहं दरिद्रो बहुपुत्रो नित्यं वने 
उञ्छवृत्तिरस्मि। मां प्रत्यवेक्षस्वेत्युवाच। तं रामः परिहाससमन्वितमुवाच। 
मया तुभ्यं गवामेकसहस्रमपि न विश्राणितम्‌। यावद्‌ दण्डं परिक्षिपसि 
तावद्‌ व्याप्तं गोसमूहमवाप्स्यसि इति। सम्भ्रान्तः स त्वरितः शाटीं कट चां 
परिवेष्ट्य दण्डं भ्रामयित्वा वेगितः सर्वप्राणेन चिक्षेप। ततो रामस्तं 
गार्ग्यमभिसान्त्वयन्‌ मन्युर्न कर्तव्यः! परिहासोऽये ममेत्युवाच । ततः 
सभार्यो महामुनिस्त्रिजटो गवामनीकं प्रतिगृह्य मोदितो महात्मनो रामस्य 
यशोबलप्रीतिसुखवर्धनीराशिषः प्रत्यवदत्‌। 

* इमो सुप्रसिद्धाभ्यामगस्त्यविश्वामित्राभ्यामन्यो भवेताम्‌। 


* दुर्बलस्त्रिजटो दण्डं दूरं क्षेप्तुं न शञ्चाक। तस्मित्रधिकां गोसंख्यां न प्राप्तवति 
रामस्तस्मै गोसमूहं ददावित्यूह्यम्‌। अत्र वाल्मीकेः रचना नष्टा प्रतिभाति। 

३0 
सीतारामलक्ष्मणा ब्राह्मणेभ्यो बहु धनं दत्वा दशरथं द्रष्टुं जग्मुः। 
रामलक्ष्मणौ सीतया पुष्पमालाभिरलङ्कतानि स्वायुधानि जगृहतुः प्रकाशमानानि 
तानि दुष्पक्षाणि आसन्‌। ततः प्रासादान्‌ हर्म्याणि सप्तभूमिकाहम्यग्रणि 
चाधिरुह्य धनी जनो निर्विण्णस्तान्‌ ददर्श। बहुजनाकुला रथ्या गन्तुं न 
शक्यन्ते स्म। तस्माद्‌ दुःखिता जनाः प्रासादानारुह्य रामं ददृशुः तदा 
पदातिं वर्जितच्छत्रं रामं दृष्ट्वा जनाः शाकोपहतचतसा बहुविधा वाच 
ऊचुः। यं यान्तं महच्चतुरङ्गबलमनुयाति स्म तमेकं रामं सीतया सार्धं 
लक्ष्मणोऽनुयाति। एष राम एेवर्यभोगाननुभूतवान्‌। कामिनां कामदजश्चास्ति। 
तथापि धर्मगौरवात्‌ पितरमनृतवादिनं कर्तुं नेच्छति। या पुरा आकाशगैः 
प्राणिभिरपि द्रष्टुमश्क्या तां सीतामद्य राजमार्गगता जनाः पश्यन्ति। 
अङ्घरागोचितां रक्तचन्दनसेविनीं सीतां वषं ताप, शीतं चाशु विवर्णतां 
नेष्यन्ति। अद्य नूनं दशरथः पिश्ञाचाविष्टो भाषते। राजा प्रियं पुत्र 
विवासयितुं नार्हति। निर्गुणस्यापि पुत्रस्य कथं विप्रवासनं स्यात्‌? यस्य 
केवलं वृत्तेनायं लोको जितस्तं प्रति किं पुनर्वक्तव्यम्‌? आनृशंस्यं दया 
श्रुतं शीलं दमः शमश्चेते षड़ गुणाः पुरुषोत्तमं रामं शोभयन्ति। तस्मात्‌ 
तस्योपघातेन ग्रीष्मे सलिलसंक्षयादोदकानि सत््वानीव प्रजाः परमपीडिताः 
सन्ति। जगत्पतरस्य रामस्य पीडया सर्व जत्‌ भूलोप६।तन ५८५५८ त्‌।न्‌ 
वृक्ष इव पीडितमस्ति। तस्माद्‌ वयं पत्नीवन्धुरहिता लक्ष्मण इव क्षिप्रं 
गच्छन्तं राममनुगच्छामः। उद्यानानि क्षेत्राणि गृहाणि च परित्यज्य 
समटुःखसुखा धार्मिकं राममनुगच्छाम। समुद्धूतनिधानानि परिध्वस्ताजिराणि 
अपात्तधनधान्यानि हृतसाराणि रजसा प्रकीर्णानि देवते परित्यक्तानि 
वेश्मानि केकेयी प्रतिपद्यताम्‌! यद्‌ वनं राघवो गच्छति तन्नगरमस्तु। 
अस्माभिः परित्यक्तं पुरं वनं संपद्यताम। सर्वे सर्पा विलानिध्मृगपक्षिणः 

सानूनि च वने स्वसेव्यमानं स्थानमस्मदाक्रान्तं त्यजन्तु। अस्त्त्यक्तामयोध्यां 
प्रपद्न्ताम्‌। इत्येवं नानाजनसमीरिता विविधा वाचो रामः शुश्राव । तथापि 
तस्य मनो न विचक्रे। आर्तं जनं पश्यत्रपि अनार्त रामः प्रहसच्चिव 
पितुर्निदेशं विधिवच्चिकौर्षुः पितरं दिदुकषुर्जगाम। तत्र परमातं सुमन्त्रं 
वीक्ष्य स्वागमनं पितुः सूचयितुं तस्थो। ममागमनं नृपाय निवेदयेत्युवाच। 
२९ 

सन्तापकलुषन्द्रियः स सूतो रामप्रेषितः क्षिप्रं प्रविश्य निःश्वसन्तं नृपतिं 
ददर्श राममेवानुशोचन्तं परमाकुलचेतसं दशरथमालोक्य सूतः प्राञ्जलिरास- 
साद। पुरुषश्रेष्ठ! ब्राह्मणेभ्य उपजीविभ्यङ्च सवं धनं दत्वा ते सुतो द्वारि 
तिष्ठति। भद्रं ते। अमोघ्पराक्रमः स रामस्त्वां पश्यतु स सर्वान्‌ सुहृद 
आपुच्छच त्वामिदानीं द्रष्टुमागतः। स महारण्यं गमिष्यति। सर्वे 
राजगुणेर्वृतं तं रश्मिभिः संयुतमादित्यमिव पश्य। सत्यवादी ध्मत्मा 
गाम्भीर्ये सागरोपम आकाश इव निष्पट्को राजा दशञरथस्तं प्रत्युवाच। 
सुमन्त्र! ये केचिदिह सन्ति तान्‌ मे दारानिहानय) सर्वेदरिः परिवृतो रामं 
द्रष्टुमिच्छामि। सुमन्त्रः अन्तःपुरं प्रविश्य स्त्रिय उवाच। आर्यो राजा वो 
हयति। तत्र गम्यताम्‌। भर्तुः शासनं विज्ञाय सर्वास्ताः स्त्रियस्तद्‌ भवनं 
प्रचक्रमुः। धृतव्रतास्ताग्रलोचनाः सार्धत्रिशतानि प्रमदाः कासल्यां परिवार्य 
शनैर्जग्मुः। भायस्विगतासु राजा दशरथः सुमन्त्र! मम सुतमानयेति 
सूतमवदत्‌। सुमन्त्रो रामं लक्ष्मणं सीतां चादाय तूर्णं राज्ञः सकाशं जगाम। 
स्त्रीजनसंवृतः स॒ राजा कृताञ्जलिं पुत्रमायान्तं दूराद्‌ दृष्ट्वा 
आर्तस्तूर्णमासनादुत्पत्याभिदुद्राव। तमसंप्राप्य दुःखार्तो मूर्छितो भुवि 
पपात। दुःखेन विसंज्ञं नृपं रामलक्ष्मणौ क्षिप्रमभ्यपतताम्‌। सहसा 
राजवेश्मनि भूषणध्वनिमिश्रितो हा हा रामेति स्त्रीसहप्रनिनादः प्रादुर्बभूव 
सीतारामलक्ष्मणास्तं बाहुभ्यां परिष्वज्य रुदन्तः पर्यङ्के समवेशयन्‌। अथ 

रामः प्राञ्जलिर्भूत्वा क्षणकाले लन्धसंज्ञं शोकसमुद्रनिर्मण्नं महीपतिमुवाच। 
महाराज। त्वामापृच्छे। सर्वेषां नः प्रभुरसि! दण्डकारण्यं प्रस्थितं मां 
शुभेन पञ्य। लक्ष्मणस्य च वनगमनायानुज्ञां देहि। सीता च मां 
वनमन्वेति। तथ्येर्बहुभिः कारणेरवर्यमाणावपि अयोध्यायां स्थातुं नेच्छतः, 
शोकमुत्सृज्य लक्ष्मणे मां सीतां च प्रजापतिः प्रजा इवानुजानीहि। 
वनवासायानुज्ञां प्रतीक्षमाणमव्यग्रं रामं संप्रेक्ष्य राजोवाच। राम! अहं 
केकेय्या वरदानेन मोहितोऽस्मि। अद्य मां निगृह्य काराय पातयित्वा 
स्वयमेवायोध्यायां राजा भव। नुपतिनैवमुक्तो धर्मभृतां वरो वाक्यकोविदो 
रामः अञ्जलिं कृत्वा पितरं प्रत्युवाच! नृपते! भवान्‌ वर्षसहस्राय पृथिव्याः 
पतिः। अहं तु अरण्ये वत्स्यामि। मदर्थे त्वयानृतं न कार्यम्‌। 
चतुर्दशवर्षाणि वनवासे विहत्य प्रतिङ्ञान्ते पुनस्ते पादौ ग्रहीष्यामि 
सत्यपाशेन संयतो राजा केकेय्या मिथश्चोद्यमान आर्तो रुदन्‌ तं प्रियं 
पुत्रमब्रवीत्‌+। तात! मङ्गलकरमव्यग्रमकुतोभयं पन्थानं श्रेयसे वृद्धये 
पुनरागमनाय च गच्छ। पुत्र! अद्येदानीमेव सर्वथा मा गच्छ। मातरं मां 
च संपश्यत्रिमां शर्वरीं वस। सर्वकामेस्तर्पितः र्वः प्रातः साधयिष्यसि। 
रामस्तथार्तस्य पितुभाषितं श्रुत्वा भ्रात्रा लक्ष्मणेन सह दीनो वचनमुवाच। 
अद्येव प्रयातस्य मे न जाने के लाभा वने सेत्स्यन्ति। श्वः प्रयातस्य मे 
कस्तान्‌ प्रदास्यति?* अतः सर्वकामानामपेक्षया अद्यापक्रमणमेवाहं 
वृणे। मया विसृष्टा सराष्टरा सजना धनधान्यसमाकुला वसुधा भरताय 


+ द्रौ श्लोको ग्राह्यौ । नव पञ्च च वर्षाणि वनवासे विहत्य ते। पुनः पादौ ग्रहीष्यामि 
प्रतिज्ञान्ते नराधिप। ररुद्ार्तः प्रियं पुत्रं सत्यपाशेन संयतः। केके्या चोद्यमानस्तु 
मिथो राजा तमव्रवीत्‌।। 

* प्राप्स्यामि यान्य गुणान्‌ को मे श्वस्तान्‌ प्रदास्यति इति पाद। स इत्थं च 
व्याख्यातः। अद्य स्थित्वा यान्‌ भोगान्‌ प्राप्स्यामि इवो वने कस्तान्‌ दास्यति इति। 
परन्तु पितुस्तिरस्कारः अवहेलना च व्यज्यते तदर्थ! अतर सोऽर्थस्त्याज्यप। 

प्रदीयताम्‌। तव दुःखमपगच्छतु) बाष्यपरिप्लुतो मा भूः। न हि दुर्धर्षः 
समुद्रः क्षुभ्यति। अहं राज्यं नैवेच्छामि न मेथिलीं न च जीवितम्‌ 
पुरुषश्रेष्ठ! त्वामहं सत्यभाषिणमेवेच्छामि। पुरं रणष्टरं संपूर्णा पृथिवी च 
मया विसृष्टा भरताय दीयताम्‌। अहं भवतो निदेशमनुपालयन्‌ वनं 
चिराय सेवितुं गमिष्यामि। मया विसृष्टामिमां महीं भरतः अनुशास्तु यत्‌ 
त्वयोक्तं तत्‌ तथास्तु। मम मनो यथा तव निदेशे धीयते न तथा महत्सु 
कामेषु आत्मनः प्रिये वा। मत्कृते तव दुःखं व्यपेतु। मत्सुखार्थं त्वामनृतेन 
न योजयामि। फलानि मूलानि च भक्षयन्‌ गिरीन्‌ सरितः सरांसि च पश्यन्‌ 
विचित्रपादपं वनं प्रविश्य सुखी भविष्यामि। तव निर्वृतिरस्तु। 
३२ 

ततोऽत्र प्रतिज्ञया पीडितो दशरथः सबाष्पं भृशं किश्वस्य सुमन्त्रं पुनः- 
पुनरिदं जगाद। सुमन्त्र! राघवस्यानुयात्रार्थं रत्नसुसंपूर्णा चतुर्विधबला 
चमूः क्षिप्रमादिश्यताम्‌। गीतवादित्रकुशला! गणिका महाधना वणिजश्च 
सुप्रसारिताः कुमारस्य वाहिनीं शोभयन्तु। ये च राममुपजीवन्ति येश्च 
वीर्यतो रामो रमते तेषां बहुविधं धनं दत्वा तानप्यस्य सेनायां नियोजय । 
मृगान्‌ कुञ्रांश्च निघ्नन्‌ आरण्यकं मधु पिबन्‌ विविधा नदीः पश्यन्‌ रामो 
राज्यं न संस्मरिष्यति। यो धान्यकोशो यो धनकोशश्च मम स्तः निजने 
वने वसन्तं राममनुगच्छेताम्‌। पुण्येषु देशेषु यजन्‌ पर्याप्ता दक्षिणा 
विसृजंश्च ऋषिभिः सम्मिल्य रामो वने सुखं वत्स्यति। भरतः अयोध्यां 
पालयिष्यति! रामस्तु सर्वभोग्यपदार्थः सह वनं प्रेष्यताम्‌) दशरथ एवं 
ब्रुवति केकेय्या भयमागतम्‌। मुखमशुष्यत्‌। स्वरो निरुद्धः। विषण्णा 
संत्रस्ता च केकेयी उवाच। हे साधो! गतजनं शुन्यं निरास्वाद्यतमं राज्यं 
पीतसासरां सुरामिव भरतो नाभिपत्स्यते मुक्तलज्जायां केकेय्यामतिदारुणं 





* © शालिन्यः। ग्राह्य.- वादिन्यः, 

वदन्त्यां दशरथ उवाच। अहिते! धुरि नियुज्य वहन्तं मां किं तुदसि? 
तेन वाक्येन द्विगुणं क्रुद्धा केकेयी राजानमाह। तवैव वंशे सगरो 
ज्येष्टमसमञ्जनामकं पुत्रं राष्टरागमनात्‌ प्रत्यषेधयत्‌। तथायं रामश्च 
गन्तुमर्हति। एवमुक्तो दशरथो धिगित्याह। सर्वो जनो व्रीडितो बभूव । 
केकेयी तु तत्नावाबुध्यत। तदा तत्र स्थितः सिद्धार्थो नाम वृद्धः शुचिः 
राज्ञो बहुमतो महामात्रः केकेयीमिदमुवाच। दुर्मतिरसमञ्चः पथि क्रौडतो 
दारकान्‌ गृहीत्वा सरय्वा अप्सु प्रक्षिपन्‌ तेन कर्मणा रमते स्म। तस्य तद्‌ 
घोरकर्म दृष्ट्वा सर्वे नागराः क्रुद्धा हे राष्ट्र वर्धन। असमञ्जमेकं वा 
अस्मान्‌ वा वृणीष्वेति राजानमब्रुवन्‌। किंनिमित्तमिदं भयमिति राजा 
तानपृच्छत्‌। प्रकृतय ऊचुः। भ्रान्तवुद्धिरेषः असमञ्जः क्रौडतो नः पुत्रान्‌ 
बालान्‌ मोरख्यात्‌ सरय्वां प्रक्षिपत्रतुलां प्रीतिमष्नुते। स राजा प्रकृतीनां 
वचनं श्रुत्वा तासां प्रियचिकौर्षया तमहितं पुत्र तत्याज) सुधार्मिको राजा 
सगर इत्थं पुत्रमत्यजत्‌। रामः किं पापमकरोद्‌ येनैवं राज्यात्रिरुध्यते? 
सिद्धार्थस्य वचः श्रुत्वा अत्यन्तश्रान्तस्वनो राजा शोकोपहतया वाचा 
केकेयीमुवाच। राज्यं सुखे धनं च परित्यज्याहमद्य राममनुव्रलिष्यामि। 
त्वं राज्ञा भरतेन सह चिराय राज्यं सुखं भुङक्ष्व। 
३३ 

महामात्रस्य वचः श्रुत्वा रामो दशरथं सविनयमुवाच। राजन्‌ 
त्यक्तभोगस्य सर्वतः त्यक्तसगस्य चन त५न।हारेण जीत त॥ ++ नु ६९५ 
परिवारेण किं कार्यम्‌? यो द्विपश्रेष्ठं दत्वा कक्ष्यायां मनः कुरुते 
कुञ्जरोत्तमं त्यजतस्तस्य बन्धनरज्जुस्नेहेन किं प्रयोजनम्‌? हे सज्जनश्रष्ठ। 
तथा मम सेनया किं प्रयोजनम्‌? सर्वाण्यहं विसृजामि! चीराणि मे 
आनीयन्ताम्‌। खनित्र पिटकं च ममानयत। वनवासे ममेते उपकरिष्यतः। 
ततः कैकेयी जनीघे निरपत्रपा स्वयं चीराण्याहत्य परिधत्स्वेति 

राममुवाच। रामः केकेय्याङ्चीरद्रयं प्रतिगृह्य सृषक्ष्मवस्त्रमवक्षिप्य 
मुनिवस्त्राण्यधरत्‌। लक्ष्मणश्च पितुरग्रतः शुभे वसने विहाय तापसवस्त्र 
जग्राह। अथ कोशेयवासिनी सीता आत्मपरिधानार्थ चीरं समीक्ष्य वागुरां 
दृष्ट्वा पृषतीव संतत्रास। दुःखिता सा लज्जमानेव चीरं प्रतिगृह्य कथं 
वनवासिनो मुनयश्चीरं बध्नन्तीति भर्तारमपृच्छत्‌। एकं कण्ठे कृत्वा 
अन्यत्पाणिनादाय धारणे अकुशला सीता व्रीडिता तस्थो। तदा रामः 
क्षिप्रमागम्य सीतायाः कौशेयस्योपरि स्वयं -चीरं बबन्ध। नाथवत्यां 
तस्यामनाथवच्चीरं वसानायां सर्वो जनो धिग्‌ दशरथमिति प्रचुक्रोश। 
दशरथ उष्णं निश्वस्य सीता कुशचीरेण गन्तु नार्हतीति केकेयीमवदत्‌। 
पपे! एतद्रामविवासनं ते पर्यप्तम्‌। भूय#कूतेर्नचिरेभिः पातकैस्ते किम्‌? 
एवं ब्रुवन्तमवाक्‌शिरसमासीनं पितरं राम इदमव्रवीत्‌। धार्मिक! इयं मम 
माता कौसल्या वृद्धा उदारा कदापि त्वां न गर्हते। मया विहीनां 
शोकसागरं प्रपन्नामदष्टपूर्वव्यसनां भूयः संमन्तुमर्हसि। मयि मातुरधिकः 
प्रेमास्ति। मयि वनं गते यथा सा न सीदेत्‌ तथा त्वया कार्या 
1 

भार्याभिः सह राजा रामस्य वचः श्रुत्वा मुनिवेषधरं तं समीश्य च 
विगतचेतनो दुःखेन न तै प्रत्यवैक्षत प्रत्यवेक्ष्य च न प्रत्यभाषत 
राममेवानुचिन्तयन्‌ स विललाप। मन्ये मया पूर्वं बहवो नष्टपुत्रा* 
कृताः। अथवा प्राणिनो हिंसिताः। तस्मादिदं कष्टं ममोपस्थितम्‌। अनागते 
काले देहाज्जीवितं नैव च्यवते। अत एव कैकेय्या क्लिश्यमानस्य मम 
मृत्युन भवति। सृक्ष्मवसनं विहाय मुनिवस्त्रधरं पावकसंकाशं पुरतः 
स्थितमात्मजं पश्यतोऽपि मे मूत्युर्न भवति। इमां निकृतिं संश्रित्य स्वार्थे 


प्रयतमानाया एकस्याः केकेय्याः कृते सर्वोऽयं जनः क्लिश्यते एवमुक्त्वा 


1 
* बहवो धेनवो विवत्साः कृता इत्यपि व्याष्येयम्‌। 

स बाष्पावृतेक्षणो रामेति सकृदेवोक्त्वा पश्चात्‌ किमपि वक्तुं न शशाक। 
क्षणान्तरे संज्ञां प्रतिलभ्य सुमन्त्रमाह। राजयोग्यं र्थं हयोत्तमेर्युक्त्वा 
त्वमानय। राममितो जनपदात्परं वनं प्रापय। हा धिक्‌! साधुर्वीरः पित्रा 
मात्रा च वनं निर्वास्यते। गुणवतां गुणानां फलमेवं भवतीति मन्ये। राज्ञो 
वचनात्‌ शीघ्रगामी सुमन्त्रः अलङ्कृतं रथमश्वेर्योजयित्वागम्य कृताञ्जलिः 
राजपुत्रायाचचक्षे। राजा देशकालज्ञं निश्चितवुद्धिं सर्वतः शुचिं कोशाध्यक्षं 
सत्वरमाहूयाभाषत+ । वेदेद्या महार्हाणि वासांसि वराणि भूषणानि चैतेषां 
-चतुर्दशवत्सराणां प्यप्तानि संख्याय क्िप्रमानय। राजवचनात्‌ स 
कोशगृहं गत्वा तत्‌ सर्वं कषिप्रमादाय सीताये प्रायच्छत्‌। वनं प्रस्थिता 
सौन्दर्यवती सीता सुन्दरानवयवान्‌ तेर्विचित्रेसभरणेर्भूषयामास। सुविभूषिता 
वैदेही तद्‌ वेश्म प्रातःकाले उदयमानस्य सूर्यस्य प्रभा खमिव व्यराजयत। 
कृपणमनाचरन्ती तां मेथिली भुजाभ्यां परिष्वज्य मूध्युपाघ्राय कौसल्योवाच। 
समस्तेऽस्मिन्‌ लोके प्रियैः सततं सत्कृता दुष्टाः स्त्रियः प्राप्तापदं भतरं 
नानुसरन्ति। प्रव्राजितो मम पुत्रस्त्वया नावमन्तव्यः। निर्धनः सधनो वा 
एष तव देवतमस्तु। तस्या धर्मार्थयुतं वचनं विज्ञाय कृताञ्जलिः सीता 
श्वश्रूमुवाच। आर्या यन्मामनुशास्ति तत्‌ सर्वमेवाहं करिष्ये। ज्ञातं श्रुतं च 
मे यथा भर्तरि प्रवर्तितव्यम्‌। आर्या मामसज्जनेन तुलयितुं नार्हति 
चन्द्रात्‌ प्रभेवाहं धर्माद्‌ विचलितुं नालम्‌। अतन्त्री वीणा न वाद्यते। 
अचक्रो रथो न चलति। अपतिर्नारी शतपुत्रापि न सुखिनी भवति। पिता 
परिमितं सुखं ददाति। माता परिमितं सुखं ददाति। सुतश्च परिमितमेव 
सुखं ददाति। भर्तेवापरिमितं सुखं ददाति। तं का न पूजयेत्‌? आर्ये! 
विशेषसामान्यधर्मा मया श्रुताः। इत्थं पातिव्रत्यमहत्त्वमहं जानामि। साहं 





* © उवाच देशकालज्ञो निश्चितं सर्वतः शुचि। ~ अधःसूचिका सर्वतः शुचिः। 
8.0 ग्रन्थयोः प्रामाण्येन ग्राह्यः उवाच देशकालज्ञं निश्चितं सर्वतः शुचिम्‌।। 

किं भर्तारमवमन्येय? स्त्रीणां भर्ता हि देवतम्‌। सीताया हृदयंगमं वचनं 
श्रत्वा शुद्धमतिः कौसल्या सहसा दुःखजं हर्षजं चाक्र मुमोच। तदा 
मातुमध्ये अतिसत्कृतां मातरं प्राञ्जलिरुपक्रम्य" राम आह। अम्ब, रत्व 
दुःखिता मा भूः। मम पितरमवेक्षस्व। वनवासस्य क्षयः क्षिप्रमेव 
भविष्यति। सुप्तोत्थिताया इव ते चतुर्दशवर्षाणि गमिष्यन्ति। पूर्णप्रतिज्ं 
सुहदवृतमिह प्राप्तं मां द्रक्ष्यसि। एतावत्रिश्चिता्थं वचनं मातरमुकात्वा 
रामः पञ्चाशदधिकत्रिशतं मातुरारता दृष्टवा कृताञ्जलिर्निजगाद। संवासादज्ञानाद्‌ 
वा यत्किञ्चिन्मया परुषमुक्तं कृतं वा स्यात्‌ तम्मे क्षमध्वम्‌। सर्वा व 
आमन्त्रयामि इत्थं राघवे वदति राजभार्याणां सन्नादः क्रौञ्चीनां निस्वन 
इव -जङ्गे। यद्‌ दश्रथवेश्म पुरा मेघध्वनितुल्येन मुरजपणवघोषेण 
प्रतिशब्दितमभवत्‌ तदिदानीं विलापपरिदेवनाकुलमभवत्‌। 
३५, 

अथ रामः सीता लक्ष्मणश्च कृताञ्जलयो दशरथस्य पादस्परश्गं कृत्वा 
दीनाः प्रदक्षिणं चक्रुः। तस्यानुमतिं प्राप्य शोकसंमूढो रामः सीतया सह 
जननीं नमश्चकार। अन्वक्षं लक्ष्मणः कोसल्यामभ्यवादयत्‌। पड्चान्मातुः 
सुमित्रायाश्चरणौ जग्राह। वन्दमानं पुत्रं लक्ष्मणं मूरध्युपाघ्राय रुदती 
हितकामा सुमित्रोवाच। पुत्र। सुहृज्जने स्वनुरक्तस्त्वं वनवासाय सृष्टः। 
वने रामं सम्यगवेक्षस्व। कदापि मा प्रमादं कार्षीः। कष्टस्थो वा समृद्धो 
वा एष तव गतिः। सत्पुरुषाणां लोके एष धर्मो यत्‌ कनीयान्‌ ज्येष्टाधीनो 
भवति। दानं यज्ञदीक्षा रणे तनुत्यागश्च कुलस्यास्योचिते सनातनं वृत्त 
हि। रामं दशरथं विद्धि। जनकात्मजां मां विद्धि। अटवीमयोरध्यां विद्धि । 
तात! यथासुखं गच्छ। ततो विनीतः सुमन्त्रो मातलिर्वसिवमिव 
राममब्रवीत्‌। राजपुत्र! तव भद्रमस्तु] रथमारोह। यत्र मां वक्ष्यसि तत्र 


* प्रदक्षिणीकृत्येति गोविन्दराजादयः। 

त्वां क्षिप्रं प्रापयिष्यामि। चतुर्दशवर्षाणि त्वया वने वस्तन्यानि। यानि 
देव्या कैकेय्या चोदितोऽसि तान्युपक्रमितव्यानि। तदात्मनः अलंकार 
कृत्वा हृष्टेन चेतसा सीता सूर्यसदृश्णं तं रथमारुरोह। सुमन्त्रो 
भ्रातृभ्यामायुधजातानि कवचानि पिटकं खनित्र च रथमध्ये प्रतिन्यस्य 
सीतारामलक्ष्मणानारूढान्‌ दृष्ट्वाश्वान्‌ धृष्टमचोदयत्‌। चिरकालाय 
राघवेऽरण्यं प्रयाते जनाश्चतुरङ्गसेन्यं च शोकाकुलं बभूव) तस्मिन्‌ पुरे 
मत्तद्विपाः संकुपिता बभूवुः। हेषमाणा हयाः संभ्रान्ता व्याकुला महाशब्देन 
दुधुवुः! सबालवृद्धा सा पुरी परमपीडिता सलिलं घमर्ति इव राममनुसृत्य 
दुद्राव। पार्वतः पृष्ठतश्चैव समूहीभूय जना रामलग्नेक्षणा बाष्पपूर्णमुखा 
भृशनिस्वनास्तमूचुः। सूत! वाजिनां रश्मीन्‌ संयच्छ। शनः शनैर्याहि। 

रामस्य मुखं पश्येम। इतः परं दुर्दर्श भविष्यति। राममातुर्हदयं 
नूनमयोनिर्मितं यतो देवपुत्रतुल्ये रामे वनं याति न भिद्यते धर्मे रता 
छायेवानुगता वैदेही अर्कप्रभा मेरुमिव* पतिं न जहाति। सा हि 
कृतकृत्या। लक्ष्मण! त्वं प्रियवादिनं देवसंकाशं भ्रातरं सततं परिचरिष्यसि! 

अहो सिद्धार्थोऽसि। त्वं भ्रातरं ज्येष्ठमनुगच्छसि। एषा ते महती सिद्धिः 

महानभ्युदयः स्वर्गस्य मार्गश्च। एवं वदन्तस्ते आगतं बाष्पं सोदुं न शेकुः । 

दुःखितो राजा दीनाभिः स्त्रीभिर्वृतः प्रियं पुत्रं द्रक्ष्यामीति ब्रुवन्‌ 
गृहात्िर्जगाम। महति कुञ्चरे बद्धे करेणूनां नाद इवाग्रतो रुदतीनां स्त्रीणां 
महास्वनः शुश्रुवे। श्रीमान्‌ पिता दशरथस्तदा ग्रहणकाले राहुग्रहेणाक्रान्तः 

पूर्णचन्द्र इव क्षीणो बभूव। तदा भृशदुःखितं सीदन्तं राजानं प्रेष्य रामस्य 
पृष्ठतो नराणां हाहाकारध्वनिः प्रादुरभवत्‌। केचिज्जना हा रामेति अपरे 
हा राममातरिति चावदन्‌। सर्वमन्तक्षयुरं क्रोशन्तं दशरथमनु पर्यदेवयत्‌। 

रथेन गच्छन्‌ परिवृत्य रामो विषण्णं भ्रान्तचेतसं पितरं तथावस्थां मातरं 


* सूर्यस्य प्रादक्षिण्येन मेरुगमनमिति सर्वथा तस्य मेरुसबन्धो ऽस्त्येवेति गोविन्दराजः। 

चानुगतौ ददर्श। धर्मपाशेन संयतः प्रकाशं नावेक्षत। यानाहौँ पदातिनो 
सुखोचितावदुःखार्हो दष्ट्वा शीघ्रं याहीति सारथिं संचोदयामास । 
पुरुषश्रेष्ठो रामस्तोत्रार्दितो द्विप इव पितुर्मातुश्च दुःखदं तद्‌ दर्शनं सोढुं 
शक्तो न बभूव। स रुदतीं रथमनुधावन्तीं राम रामेति हा सीते लक्ष्मणेति 
च क्रोशन्तीं नृत्यन्तीमिव मातरमसकृत्‌ प्क्षत। राजा तिष्ठेति चुक्रोश। 
याहि याहीति रामश्चुक्रोश। सुमन्त्रस्यात्मा चक्र योरन्तरा पतित इव 
बभूव। उपालब्धोऽपरि नाश्रोषमिति राजानं वक्ष्यसि! दुःखस्य चिरकालदर्शनं 
सोदुमशक्यम्‌। अतो याहीति रामः सारथिमव्रवीत्‌। रामस्य वचः कुर्वन्‌ 
तं जनमनुङ्ञाप्य सुमन्त्रो व्रजतोऽपि हयान्‌ शीघं चोदयामास। तदा रामं 
प्रदक्षिणं कृत्वा नृपजनो न्यवर्तत। मनसा अश्रुवेगेश्च न न्यवर्तत। यं 
पुनरायान्तमिच्छेत्‌ तमेनं दूरं नानुतव्रजेदित्यमात्या राजानमूचुः। प्रस्वित्रगात्र 
प्रविषण्णरूपः सभार्यो राजा तेषां सर्वगुणोपपत्नं वचो निशम्य तं 
सुतमीक्षमाणस्तस्थो। 
६ 

कृताञ्जलौ रामे निष्क्रामति अन्तःपुरे स्त्रीणामार्तशब्दो जाक्तः। अनाथस्य 
दुर्बलस्य दीनस्यास्य जनस्य यो गतिः शरणं चासीत्‌ स नाथः क्व नु 
गच्छति? निन्दितोऽपि न क्रुध्यति। क्रोधनीयानि वर्जयति। क्रुद्धान्‌ 
प्रसादयति। सर्वेषां दुःखभागी भवति। स रामः क्व गच्छति? मातरि 
कौसल्यायां यथा वर्तते तथास्मासु यो वर्तते स महात्मा क्व नु गच्छति? 
केकेय्या क्लिश्यमानेन राज्ञा वनं संचोदितः अस्य जनस्य जगतश्च 
परित्राता क्व नु गच्छति? अहो बद्धिहीनो राजा। जीवलोकस्य प्रियं धर्म्य 
सत्यव्रतं रामं वनवासं प्रषयति। इति सर्वा राजभार्या विवत्सा धेनव इव 
रुरुदुः। सस्वरं विचुक्रुशुः पुत्रशोकसन्तप्तो महीपतिरम्तमपुरे घोरं 
तमारतशब्दं श्रुत्वा सुदुखित आसीत्‌। अग्निहोत्राणि नाहूयन्त। सूर्यः 

अन्तरधीयत। गजाः कबलान्‌ व्यसृजन्‌। गावो वत्सान्‌ नापाययन्‌। 
त्रिशङ्कुः कुजो वृहस्पतिरबुधश्च सर्वे दारुणा ग्रहाः सोममभ्येत्य व्यवस्थिताः। 
नक्षत्राणि ग्रहाश्च तेजोहीना बभूवुः। कोसलदेशनक्षत्रं विशाखाः सधूमा 
नभसि प्रचकाशिरे। सर्वो नागरो जनः अकस्माद्‌ दैन्यमुपागमत्‌। आहारे 
वा विहारे वा न कश्चिन्मनश्चकार। राजमार्गगत, सर्वो जनः 
शोकपरायणो बभूव। पवनः शीतो न ववो। शशी सौम्यदर्शनो न बभूव। 
सूर्यो लोकं न तताप। सर्वं जगत्‌ पर्याकुलं बभूव। पुत्रा मातृणां भर्तारः 
पत्नीनां भ्रातरः परस्परं च निरपेक्षा भूत्वा सर्वे सर्वं परित्यज्य 
राममेवान्वचिन्तयन्‌। रामस्य सुहदो मूढचेतसः शोकभाराक्रान्ताः शयनं 
न जहुः। तदा पुरन्दररहिता सपर्वता महीव महात्मना रामेण रहितायोध्या 
भयशोकपीडिता घोरं चचाल। योधा गजा अश्वाश्च रुरुदुः। 
३७ 

यावद्‌ राजा अत्यन्तधार्मिकं प्रियं पुरर पश्यति स्म तावत्‌ स्थितस्य 
तस्य शरीरं धरण्यां वर्धमानमिवाभवत्‌। निर्यतो रामस्य रथाश्वोत्थितस्य 
रजसो रूपं यावददृश्यत तावद्‌ दशरथः प्रक्षमाणस्तस्थो* । यदा दशरथो 
रजोऽपि नापश्यत्‌ तदार्तो धरणीतले पपात। तदा तमुत्थापयितुं कोसल्या 
दक्षिणपाश्वं प्राप। भरतपरिया केकेयी वामपाश्वं प्राप। नयेन धर्मेण 
विनयेन च संपन्नो राजा कैकेयीं समीक्ष्य व्यथितेन्द्रिय उवाच। केकेयि। 
दुष्टचारिणी त्वं ममाद्धानि मा स्प्राक्षीः । त्वां द्रष्टुं न हीच्छामि। त्वं मम 
भार्या नासि न च बान्धवी। ये त्वामुपजीवन्ति तेषां मम च न कोऽपि 
संबन्धोऽस्ति। केवलार्थासक्तां त्यक्तधर्माणं त्वामहं त्यजामि। यदह 
त्वत्पाणिं गृहीत्वा अग्निपरिक्रमणमकरवं तत्सवं त्वया सहेहलोके 
जीवनव्यवहारं परलोकार्थमग्निहोत्रादिकर्म च परित्यजामि। अव्ययमिदं 


* १, २ श्लोकय); क्रमो मया -व्यत्यस्तीकृतः 

राज्यं प्राप्य यदि भरतः संतुष्टः स्यात्‌ स पित्रथ॑ मे यद्‌ दद्यात्‌ तद्‌ दत्तं 
मां मा गमत्‌। तदा रेणुदूषितं तमुत्थाप्य शोककर्शिता देवी कौसल्या 
न्यवर्तत। धर्मात्मा राजा तापसवेषधरे पुत्रं संचिन्त्य स्वेच्छया ब्राह्मणं 
हत्वेव पाणिनाग्निं स्पृष्ट वेवान्वतप्यत। रथवर्त्मसु पुनपुनर्निवृत्य 
पश्यतः सीदतो राज्ञो रूपं राहुग्रस्तस्य सूर्यस्येव तेजोहीनमभवत्‌। प्रियं 
पुत्रमनुस्मरन्‌ दुःखार्तः स विललाप तं नगरसीमां प्राप्तं बुद्धवा 
तदाव्रवीत्‌। ममात्मजं वहतां हयानां पदानि पथि दृश्यन्ते। महात्मा स 
न दुश्यते। स नूनमद्य क्वचिद्‌ वृक्षमूलमुपाश्चित्य काष्टं वा शिलां वा 
उपधाय शयिष्यते। विनिश्वसन्‌ पांसुगुण्ठितः कृपणः स रामः प्रस्रवणात्‌ 
करेणप्रभुरिव मेदिन्या उत्थास्यति। महाबाहुं लोकनाथमनाथवदुत्थाय 
गच्छन्तं रामं वनेचराः पुरुषा नूनं द्रक्ष्यन्ति। कैकेयि! सकामा भव। 
विधवा भत्वा राज्यमधितिष्ठ। पुरुषश्रेष्ठं रामं विना नाहं जीवितुमुत्सहे। 
इत्येवं विलपन्‌ राजा जनोघेन परिवृतः अपस्नातः अमङ्गलकरं गुहमिव 
स्वं पुरं प्रविवेश। शन्यचत्वरगृहां संवृतापणदेवालयां क्लान्तदुर्बलदुखार्तजनां 
विरलजनमहापथां स्वां ता पुरीमवेक्ष्य राममेवानुचिन्तयन्‌ विलपन्‌ राजा 
सूर्यः अम्बुदमिव गृहं प्रविवेश! रामेण वैदेह्या लक्ष्मणेन च रहितं तद्‌ गृहं 
गरुडेन हतोरगो महान्‌ हद इवासीत्‌। राममातुः कोसल्याया गृहं शीघ्र 
मां नयन्तु इति तेनोक्ता द्वारदर्शिनो राजानं तत्रानयन्‌। ततः कौसल्याया 
निवेशनं प्रविष्टस्य शयितस्यापि दशरथस्य मनश्चुक्षुभे। पुत्रद्रयेन 
स्नुषया च विवर्जितं भवनं नष्टचन्द्रमम्बरमिवापश्यत्‌+ । शुन्यं तद्‌ वेश्म 
दृष्ट्वा महाराजः भुजमुद्यम्य हा राघव मां जहासीति उच्चैःस्वरेण 
चुक्रोश। बत। ये नरश्रेष्टास्तं कालं जीविष्यन्ति ते सुखिता रामं परिष्वज्य 


* श्लोको ग्राह्यः। पुत्रह्मयविहीनं च स्नुषया च विवर्जितम्‌। अपश्यद्‌ भवनं राजा 
नष्ट चन्द्रमिवाम्बरम्‌। | 

दरक््यन्ति। कौसल्ये! त्वां साधु न पश्यामि। राममनुगता मे दृष्टिरद्यापि 
न निवर्तते मां पाणिना स्पृश। एवं राममेवानुचिन्तयन्तं तं नरेन्द्रं समीश्य 
कोसल्या शयने उपोपविश्य भृशं दुःखिता विनिःश्वसन्ती कृच्छं 
विललाप 
३८ 

ततः पुत्रशोकार्ता कौसल्या दुःखितं राजानमुवाच! रामे विषमुप्त्वा 
निर्मुक्ता पत्नगीव केकेयी विचरिष्यति। रामं विवास्य भाग्यवती केकेयी 
लन्धकामा वेङ्मनि दुष्टाहिरिव मां भूयः समुद्युक्ता त्रासयिष्यति, 
(-राज्यविभ्रंशादविरम्य मम पुत्रस्यारण्यवासश्च किमर्थं कृतः?) यदि 
रामः कैकेय्या दासः कृतो वरं स्यात्‌। तदा स नगरे भक्षं चरन्‌ गृहे वसेत्‌। 
यथा केनचिदाहिताग्निना पर्वणि देवान्‌ वञ्चयित्वा तेषां देयो भागो 
रक्षसां प्रदीयेत तथा कैकेयीद्रारा रामं स्थानात्‌ पातयित्वा निन्दितं कर्म 
त्वया कृतम्‌। गजराजगतिर्वीरो महाबाहुर्धनुर्धसो रामः सभार्यः 
सहलक्ष्मणो नूनमेतावद्‌ वनं प्रविष्ट एव स्यात्‌। अदृष्टारण्यदुःखानां 
केकेय्या मतिमनुगच्छता त्वया वनवासाय त्यक्तानां तेषामरण्ये का नु 
अवस्था भविष्यति? उत्तमवस्तुहीनाः फलकाले त्वया विवासितास्तरुणास्ते 
कृपणाः फलमूलकृताशनाः कथं वत्स्यन्ति? सभाय सभ्रातरमिह 
पश्यन्त्या मम शोकक्षयकरः शिवः स कालः पुनः कदापि भविष्यति 
किम्‌? सीतालक्ष्मणसमेतो राम आगत इति वार्ता श्रुत्वैव यशस्विनी 
अयोध्या हष्टजना सूच्छितध्वजमालिनी कदा भविष्यति? नरव्याघ्रो 
रामलक्ष्मणौ पुनरायातो प्रक्ष्य पर्वणि समुद्र इव पुरी कदा नन्दिष्यति? 
वृषभो गोवधूमिव वीरो रामः सीतां रथे पुरस्कृत्य पुरीमयोध्यां कदा 
प्रवेक्ष्यति? पुरं प्रविशन्तौ मम पुत्रौ कदा जना लाजेरवकिरिष्यन्ति?* 





+ ~ अवकरिष्यन्ति ग्राह्यः अवकरिष्यन्ति 

कदा तेषां प्रत्यागमने हृष्टा ब्राह्मणकन्या पुष्पाणि फलानि च समर्पयन्त्यः 
पुरीं प्रदक्षिणं करिष्यन्ति? अमरप्रभो धर्मज्ञो बुद्ध चा वयसा च परिणतो 
रामस्त्िवर्ष इव ललन्‌ कदा मामभ्युपेष्यति? नीचया मया निस्संशयं पुरा 
वत्सेषु पातुकामेषु मातृणां स्तनाः शातिताः। अहमेव मन्ये। साहं वत्सला 
गौरिव कैकेय्या सिंहेन बलाद्‌ विवत्सा कृतास्मि। एकपुत्राहं तावद्रणेर्जुष्टं 
-सर्वशास्त्रविशारदं पुत्रं विना न जीवितुमुत्सहे। आजानुबाहुं महाबलं प्रियं 
पुत्रमपश्यन्त्या ममेह जीवितुं न किञ्चित्‌ सामर्थ्यमस्ति। निदाघे 
उद्धतप्रभो भगवान्‌ सूर्यो रश्मिभिरिमां महीं यथा तपति तथा 
तनूजशोकप्रभवो हुताशनो मां प्रज्वलयति। 
३९ 

विलपन्तीं कौसल्यां धर्मे स्थिता सुमित्रा धर्म्यमिदमब्रवीत्‌। आर्ये! 
सर्वसद्ुणेर्युक्तस्तव पुत्रो रामः पुरुषोत्तमः किमित्थं विलपसि रोदिषि च? 
तव पुत्रो महात्मानं पितरं साधु सत्यवादिनं कुर्वन्‌ वनं गत्‌! राज्यं 
त्यक्त्वा शिष्टैराचरिते प्रेत्य च फलदायिनि धर्मे स्थितः। तस्मात्‌ श्रेष्टः 
स रामः कदाचन न शोच्यः। अनघः सर्वभूतेषु दयावान्‌ लक्ष्मणो रामे 
सदोत्तमां वृत्तिं प्रवर्तते। लक्ष्मणसेवितो रामो लाभवान्‌ भविष्यति। 
सुखोचिता सीता अरण्यवासे दुःखं जानती तवात्मजं धर्मात्मानमनुगच्छति। 
दम॑ सत्यव्रतं च पालयन्‌ तव पुत्रः कौर्तिपताकां लोके भ्रामयति। स किं 
श्रेयो न प्राप्तवान्‌? रामस्य परिशुद्धि श्रेष्ठं माहात्म्यं च विज्ञाय सूर्यस्तस्य 
गात्रमंशुभि्नं सन्तापयिष्यति। इदं तथ्यम्‌। शिवः काननेभ्यो विनिन्सृतो 
युक्तशीतोष्णः सुखोऽनिलो राघवं सर्वकालेषु सेविष्यते। रात्र शयानं 
शीतेःररिमभिः संस्पृशन्‌ पितेव परिष्वजमानश्चन्द्रमा रामं हादयिष्यति। दानवेन्द्र 
शम्बरासुरसुतं सुबाहुं रामेण हतं दृष्ट्वा ब्रह्मा तस्मे दिव्यान्यस्त्राणि 
ददौ। पृथिव्या वेदेहया धरिया च तिसुभिरेताभिः सह क्षिप्रं रामोऽभिषेश्षयते। 

निष्क्रामन्तं रामं वीश््य सम्प्रति त्वं टुःखाश्रूणि विसृजसि। तत्पुनरागमने 
क्षिप्रमानन्दजमश्र मोश््यसि। ससुहदमभिवादयमानं सुतं दृष्ट्वा क्षिप्रं 
वार्षिकौ मेघलेखेव मुदा वाष्पं मोक्ष्यसि। तव पुत्रः क्षिप्रमयोध्यां पुनरागतो 
मृदुपीनाभ्यां कराभ्यां ते चरणो पीडयिष्यति। सुमित्रायास्तद्‌ वाक्यं श्रुत्वा 
शरत्काले अल्पोदकमेघवत्‌ कौसल्यायाः शोको विननाश। 
४0 

रामे अनुरक्ता जना वनवासाय प्रयान्तं तमनुजग्मुः। सुहृदो राजा च 
बलात्रिवर्तिताः। तथापि रामस्य रथमनुगतास्ते नैव न्यवर्तन्त यतो 
गुणसंपन्नो रामः अयोध्यानिलयानां पुरुषाणां पूर्णचन्द्र इव प्रियो बभूव। 
स रामस्तदा स्वाभिः प्रकृतिभिर्याच्यमानोऽपि पितरं सत्यं कुर्वाणो 
वनमेवान्वपद्यत। चक्षुषा प्रपिबत्रिव ताः प्रजाः स्वाः प्रजा इव सस्ने- 
हमवेश्माण उवाच। अयोध्यानिवासिनां युष्माकं यौ प्रेमबहुमानो मयि 
स्तः मत्प्रियार्थं विशेषेण भरते तौ निवेशयत। कल्याणचारित्रः केकेयीपुत्रो 
भरतो यथोचितं वः प्रियाणि हितानि च करिष्यति। स ज्ञानेन वृद्धो वयसा 
वालः। वीर्यसद्रुणसपन्नः सन्‌ मृदुः| स वः अनुरूपो भयापहो भर्ता 
भविष्यति। राजगुणैर्युक्तो भरतो युवराजो नियुक्तः मया 
भ्रातुबन्धुमित्रामात्येर्युष्माभिश्च राजशासनं कार्यम्‌। मयि वनवासं गते 
यथा महाराजो न संतपेत्‌ मम प्रियचिकीर्षया भवद्भिस्तथा कार्यः। इति 
ब्रुवन्‌ रामो यथा यथा धर्ममेवास्थितो बभूव तथा तथा प्रकृतयस्तमेव 
पतिमकामयन्त। लक्ष्मणसहितो रामो बाष्पेण पिहितं दीनं पुरनिवासिनं 
जनं गुणेर्बद्धेव चकर्ष। ज्ञानेन वयसा तेजसा त्रिविधं वृद्धास्ते द्विजा 
वयःप्रकम्पशिरसो दूरादिदमृचुः। भो भो रामं वहन्तो जवना जात्यास्तुरङ्गमाः। 
निवर्तध्वम्‌। न गन्तव्यम्‌। भर्तरि हिता भवत। भर्ता वः पुरं प्रापयितव्यः। 
पुरादरण्यं नापनेतव्यः। एवमार्तप्रलापान्‌ प्रलपतस्तान्‌ वृद्धान ? तानवेक्ष्य 

रामः सहसा रथादवततार। अथ सीतालक्ष्षणसहितो रामो वनाभिमुखः 
शनैः पद्धयामेव जगाम\ सच्चरित्रप्रणयी घृणावान्‌ रामः पदातीन्‌ विप्रान्‌ 
रथेन लङ्कयितुं न शशाक। गच्छन्तमेव तं दृष्ट्वा सम्भ्रान्तचेतसः 
परमसन्तप्ता विप्रा राममब्रुवन्‌। सर्वं एष ब्राह्मणसमूहो ब्राह्मणहितं 
त्वामनुगच्छति। अमी अग्नयश्च" द्विजस्कन्धाधिरूढास्त्वामनुयान्ति। 
वाजपेययागोपलब्धानि अस्माननुप्रयातानि एतानि कछत्राणि+* वर्षाकालात्यये 
हंसानिव पश्य। अप्राप्तच्छत्रस्य रश्मिसंतापितस्य ते वाजपेयोपलब्धे- 
रेभिश्छत्रैश्छायां करिष्यामः वत्स! या नौ बुद्धिः सततं वेदमन्त्रानुसारिणी 
त्वत्कृते सा ठनवासानुसारिणी कृता। अस्मत्परमं धनं वेदा हदयेष्वेव 
। अस्माकं दारय अपि चारित्ररक्षिता वत्स्यन्ति“ 

पुनर्निश्चयो न कार्यः! त्वत्रिवर्तने सुकृतो निर्चयः। त्वयि धर्मनिरपेक्ष 
धर्मपथे किं नामान्यत्‌ स्थितं स्यात्‌? हे निश्चलसदाचार। 
महीपतनपांसुते्ह सशुक्लशिरोरुहैः शिरोभिस्त्वां याचामहे। निवर्तस्व! 
बहूनामिहागतानां ब्राह्मणानां यज्ञाः प्रारब्धाः। वत्स! त्वयि निवर्तिति ते 
समाप्यन्ते। राम! जङ्कमाः स्थावराश्च प्राणिनस्त्वयि भक्तियुक्ताः सन्ति। 
त्वं याचमानेषु भक्तेषु स्नेहं दर्शय। मूलवद्धत्वात्‌ प्रतिहतवेगा 
वृक्षास्त्वामनुगन्तुमशक्ता वायुवेगोत्रता विक्रोशन्तीव। त्यक्ताहारसंचारा 
वृक्षकोणेषु तत्र तत्र रिथताः पक्षिणोऽपि सर्वभूतानुकम्पिनं त्वां निवर्तितुं 
प्रार्थयन्ते। इत्थं रामं निवर्तयितुं ब्राह्मणा विक्रोशन्ति स्म। तदा राघवं 
वारयन्तीव तमसा नदी ददृशे। 


* अरण्यारोपिताः। केवलानां द्विजस्कन्धाधिरूढत्वार्सभवादिति गोविन्दराजः। 
** श्वेतच्छत्रं राज्ञ एव भवति, वाजपेययाजिनां च शवेतच्छत्राणि स्यु*। इति 
3* वेदान्‌ दारांश्च परित्यज्य कर्थं भवद्भिरागतमिति रामस्य प्रश्नमभ्यूह्येयमुक्तिरिति 
गोविन्दराजः। 

४१ 

ततो रामो रम्यं तमसातीरमश्चित्य सीतामुद्रीक्ष्य लक्ष्मणमुवाच। 
सौमित्रे! वयं वनं प्रस्थिताः। वनवासस्याद्ेयं प्रथमा र त्रिः भद्रं ते। 
उत्कण्ठितुं नार्हसि। स्वस्वनिलयान्‌ प्राप्य मृगाः पक्षिणङ्च निलीनाः। 
तेषामारावेररण्यानि समन्ततो रुदन्तीव! पश्य। अद्य राजधानी अयोध्या 
नरनारीभिः सह गतानस्मान्‌ नूनं शोचति। धर्मात्मा भरतो मम पितरं मातरं 
च धर्मार्थकामसहितेवक्यिराश्वःसयिष्यति। भरतस्य कोमलस्वभावं पुनः- 
पुनर्विचिन्त्य पितरं मातरं च नानुशोचामि! नरश्रेष्ठ! मामनुब्रजता त्वया 
सुकार्य कृतम्‌। यदि त्वं न स्यास्तदा वेदेह्या रक्षणार्थं सहायता अन्वेष्टव्या 
स्यात्‌। लक्ष्मण! अदयेमां निशां जलेनैव वत्स्यामि! लभ्यमानेऽपि विविधे 
वन्यपदार्थं एतद्धि महं रोचते। इति लक्ष्मणमुक्त्वा सुमन्त्रं सोम्य! अश्वेषु 
अप्रमत्तो भवेत्युवाच। सूर्यैऽस्तं गते सुमन्त्रः अश्वान्‌ संयम्य भूरि यवसं 
प्रदाय राममुपययो। स सन्ध्यामुपास्य रात्निमुपस्थितां दुष्ट्वा सौमित्रिणा 
सह रामस्य शयनं चक्रे! तमसातीरे वृक्षदलैः कृतायां शय्यायां 
सीतारामलक्ष्मणा अशेरत। लक्ष्मणः सप्रसुप्तं सभार्य भ्रातरं वीक्ष्य 
सुमन््राय रामस्य वांवधान्‌ गुणान्‌ कथयामास। तमसातीरे शरुत टकष्मण 
रामस्य गुणान्‌ कथयति रात्रावधिको भागो गतः" गोसमुदायन्याकुलतीराया- 
स्तमसायाः समीपे” प्रकृतिभिः सह रासस्तां रात्रिमवसत्‌। उत्थाय 
प्रकृतीर्वीक्ष्य लक्ष्मणमाह। अस्मदासक्तान्‌ गृहेष्वपि निरपेक्षान्‌ साम्प्रतं 
वृक्षमूलेषु संसुप्तान्‌ पोरान्‌ पणश्य। एते पौरा यथास्मत्रिवर्तने आगृहणन्ति 


*-उदितो रक्इत्यस्य रात्रावधिको भागो गतभ्रविरुदेतुमारनब्य इति लाक्षणिकोऽर्थो 
वक्तव्यः। उदिते सूर्ये ब्राह्मणा न स्वप्युः! किञ्च ४३-१ श्लोकाद्‌ रात्रिः शिष्टेति 
सुस्पष्टम्‌ 

** तमसाया विदूरतः इति पाठः। तमसायाः अविदूरतः इति पदच्छेद कृत्वा आर्षः 
संधिमभ्युपगम्यावगन्तव्योऽर्थः सर्गप्रथमश्लोकानुरोधेन। 

तथा तर्कयामि प्राणानपि मोक्षयन्ति नतु निश्चयम्‌। यावदेवेते 
संसुप्तास्तावदेव रथमारुह्य वयं पन्थानं गच्छामः। ययेवं कुर्मस्तर्हि 
मामनुरक्ता इक्ष्वाकुपुरवासिनो भूयोऽपि वृक्षमूलानि संश्रित्य न स्वप्युः। 
नृपात्मजः पौरा आत्मकृताद्‌ दुःखाद्‌ विमोच्याः। आत्मदःखेन न ते 
योज्याः। तच्छुत्वा लक्ष्मणो महाप्राज्ञ! भवदुक्तं म रोचते। क्षिप्रमारुहातामितिप्रा। 
ततः सूतस्त्वरितः स्यन्दनं योजयित्वा प्राञ्जलिः रामाय प्रत्यवेदयत्‌। 
पौराणां मोहनार्थं रामः सूतमब्रवीत्‌। रथमास्थाय उदड्मुखः प्रयाहि! 
मुहूतं त्वरितं गत्वा रथं पुनर्निवर्तय। यथा पौरा मम मार्गं न विद्युः 
सावधानस्तथा कुरु सारथिस्तथा कृत्वा प्रत्यागम्य र्थं रामस्य 
प्रत्यवेदयत्‌। सपरिकरो राघवः स्यन्दनमधिष्ठाय शीघरप्रवाहामाकुलावतं 
तमसां नदीमतरत्‌*। ततः शिवमकण्टकमभयं क्षेमदर्शनं* च महामार्गं 
प्रापद्यत। शर्वयां प्रभातायां ते पोरा राघवे विना शोकोपहता हतचेतसो 
निश्चेष्टाश्च बभूवतुः दुःखाश्रुपरिदयूनास्ततस्ततो वीक्षमाणा रामस्य 
छायामपि न ददुशुः। ततः क्षणं मा्गानुसारेण किञ्चिद्‌ गत्वा पुनमर्गिनाशान्महति 
विषादे निममज्जुः। सन्मानसाः पौरा रथस्य मार्गनाशेन किमिदं 
देवेनोपहताः किं करिष्याम इति वदन्तो न्यवर्तन्त। पश्चात्‌ सर्व 
क्लान्तचेतसो यथागतेनैव मर्गेण व्यथितसज्जनामयोध्यामगमन्‌। 
४२ 

राममनुगम्य निवृत्तानां दुःखितानां नगरवासिनां प्राणा उत्पतिता 

इवासन्‌। स्व॑ स्वं निलयमागम्य पुत्रदारेः परिवृता अश्रूणि मुमुचुः जना 





*रथन शीघ्रप्रवाहा आकुलावर्ता नदी कथं तौर्णा? संभवतो नदी विरलजलैवासीद्‌ 
येन रथेन सुतरा वभूव। शीघ्रप्रवाहा आकुलावर्ता इति कवेरतिशयोवितर्भवेत्‌! 
अथवा सा नदी प्रायेण महाप्रवाहा आकुलावर्ता च तस्मिन्‌ काले तु विरलप्रवाहेति 


कथञ्चित्‌ समाधयम्‌। *0 अभयं भयदर्शिनाम्‌। ग्राह्ः- अभयं क्षेमदर्शनम्‌। 

नाहृष्यन्‌। न विनोदं प्रापुः वणिजो न व्यापृताः! पण्यानि नाशोभन्त। 
गृहमेधिनो नापचन्‌। नष्टद्रव्यं प्राप्य विपुलं धनं लन्ध्वा वा नाभ्यनन्दन्‌। 
प्रथमे पुत्रं प्रसूय माता नाभ्यनन्दत्‌। गृहे गृहे दुःखार्ता रुदत्यः स्त्रियो 
गृहमागतं भतरं (रामासत्रिहितत्वात्‌) तोत्रदविपानिव वाग्भिर्व्यगर्हयन्त। ये 
राघवं न पश्यन्त तेषां गहेदरेधंनेन पुत्रः सुखेवांपि किं प्रयोजनम्‌? लोके 
एको लक्ष्मणः सत्पुरुषो यः सीतया सह रामं वने परिचरत्ननुगच्छति। येषु 
पवित्रं सलिलं विगाह्य रामः स्नास्यति ते तटाकाः सरांसि आपगाश्च 
कृतयपुण्याः। रम्यवृक्षसमूहा अटव्यो जलपूर्णा नद्यः सानुमन्तः पर्वताश्च 
रामं शोभयिष्यन्ति। काननं शैलं वा यं रामोऽभिगमिष्यति प्राप्तः 
प्रियातिथिरिव स तेनार्चितो भविष्यति। विचित्रपुष्पशिरोभूषणा बहुमञ्जरीधारिणो 
भ्रमरशालिनो वृक्षा राघवायात्मानं प्रदर्शयिष्यन्ति* । गिरयः अनुक्रोशादकाले 
चापि मुख्यानि पुष्पाणि फलानि चागतं रामं दर्शयिष्यन्ति। पर्वता 
बहुविधान्‌ चित्रान्‌ निर्खरान्‌ भूयोविदर्शयन्तो विमलानि तोयानि प्र्रविष्यन्ति* । 
पर्वतग्रेषु पादपा राघवं रमयिष्यन्ति। यत्र रामोऽस्ति तत्र भयं नास्ति 
पराभवश्च नास्ति। दशरथस्य पुत्र, स महाबाहुः शुरो यावदस्मद्दूरात्न 
भवति तावदनुगच्छाम। तादृशस्य महात्मनो भुः पादच्छाया सुखकरी! 
अस्माकं स एव नाथो गतिः परायणं च। वय॑ सीतां परिचरिष्यामः। यूयं 
राघवं परिचरिष्यथ। इति दुःखार्ताः पौरस्त्रियो भर्तृन्‌ तत्तदब्रुवन्‌। स्त्रियः 
पुनरूचुः। अरण्ये युष्माकं योगक्षेमं राघवो विधास्यति। नारीजनस्य 
सीता योगक्षेमं करिष्यति। इहायोध्यायां निवासः अप्रशस्तः। अत्र सर्वो 
जन उत्कण्ठितः। सर्वस्य मनो हृतम्‌। न कस्यापि प्रीतिरिहास्ति। 
अनाथमिद्‌ राज्यं धर्ममतिरिच्य यदि कैकेयीहस्तगतं भवेत्‌ तर्हि नो 
* पडव्ति्गरहमा ~ राघवं दर्शयिष्यन्ति नगा भ्रमरशालिनः। ““ पङ्व्तिर्ग्रह्ा- 
प्रस्रविष्यन्ति तोयानि विमलानि महीधराः। 

जीवितेन प्रयोजन नास्ति। पुत्रर्धनैः कुतः ? यया रेष्वर्यकारणात्‌ पुत्रो भर्ता 
च त्यक्तो सा कुलपांसनी कैकेयी कमन्यं न परिहरेत्‌? केकेय्या जीवन्त्या 
वयं जीवन्त्यो राज्ये भृत्यभूता जातु न निवसेम। पुत्रैरपि शपामहे।या 
निर्घृणा महाराजस्य पुत्रं प्रवासयति अधर्म्यां दुष्ट चारिणीं तां प्राप्य कः 
सुखं जीवेत्‌? रमे प्रव्रजिते महाराजे धुवं न जीविष्यति। मूते दशरथे राज्ये सर्व 
शन्यं भविष्यति! तस्मात्‌ क्षीणपुण्याः सुदुर्गता यूयं विषमालोड्य पिबत। 
राघवं वा अनुगच्छत। अज्ञातं देशं क निर्गच्छत। सभार्यः सहलक्ष्मणो 
रामश्छट्मना प्रव्राजितः। यथा पञ्चकः सोनिके तथा वयं भरते संनिसृष्टाः 
स्मः। तथा पौरस्त्रियो विलपन्त्यो मरत्योर्भयागमे इव चुक्रुशुः। सुते भ्रातरि 
वा विवासिते यथा तथा ताः स्त्रियो रामनिमित्तमातुरा दीना विचेतसो 
विलप्य रुरुदुः। तासां रामः सुतेभ्यः अधिको ह्भवत्‌। 
४३ 

रामः पितुराज्ञामनुस्मरन्‌ तेन रात्रिशेषेणेव महद्‌ दूरं प्रययो। शिवा 
रजनी व्यपायात्‌। शिवां सन्ध्यामुपास्य विषयान्तं प्राविशत्‌। कृष्टक्षत्रान्‌ 
ग्रामान्‌ पुष्पितानि वनानि च पश्यन्‌ ग्रामकुग्रामवासिनां वाचः शृण्वन्‌ 
शीघ्रं गच्छन्नपि शनैरिव ययो। कामवशं गतं राजानं दशरथं धिक्‌। 
कष्टम्‌। नृशंसा पापा कैकेयी पापमेवानुसरति। धार्मिकं महाप्राज्ञं 
सानुक्रोशं जितेन्द्रियं राजपुत्रं रामं या वनवासे प्रवासयति सा केकेयी 
तीक्ष्णा संभिन्नमर्यादा तीक्ष्णे कर्मणि प्रवर्तति। ग्रामिणां कुग्रामिणां चैता 
वाचः श॒ण्वन्‌ रामः कोसलानतिचक्राम। ततः शिववारिवहां वेदश्रुतिं नाम 
नदीमुत्तीर्य अगस्त्याध्युषितां दिशमभिमुखः प्रायात्‌। ततः सुचिरं कालं 
गत्वा शिवं गोयुतजलप्रायप्रदेशां सागरगामिनी गोमर्ती नदीमतरत्‌। 
शीघ्रगर्हयेर्गोमतीमतिक्रम्य मयूरहंसाभिरुतां स्यन्दिकां नदीं ततार। पुरा 
राज्ञा मनुना इक्ष्वाकवे दत्तां स्फीतां राष्टरावृतां महीं सीताया अन्वदर्शयत्‌ 

सूत इति प्रेम्णा आभाष्य हंसमत्तस्वरो राम उवाच। अहं पुनरागम्य मात्रा 
पित्रा च संगतः कदा सरय्वाः पुष्पिते वने मृगयां पर्यटिष्यामि? मृगया 
नाम लोके राजर्षिगणसंमता अतुला रतिरस्ति। सूत! सरयूवनेऽदहं 
मृगयामत्यर्थमभिकाडक्षामि+। एवं रामस्तं तं विषयमुद्दिश्य मधुरया 
वाण्या भाषमाणः अध्वानं ययौ। 
४ 

रम्यान्‌ विशालान्‌ कोसलानतिक्रम्य रामः शङ्गबेरपुरं प्रति जगाम। तत्र 
त्रिपथगां रम्यां शिवतोयामशेवलामृषिनिषेवितां गङ्गां ददर्श। सा नदी 
हंससारससंघुष्टा चक्रवाकोपकूजिता शिंशुमारेन्क्रिर्भुजङ्केनिषिविता च 
बभूव। तरङ्गमिश्ितावर्तपूर्णां तां वीक्ष्य रामः अदयेहैव वसाम इति 
सुमन्त्रमुवाच। सारथे] नद्याः समीपे बहुपुष्पप्रवालवान्‌ सुमहान्‌ इद्गदीवृक्षोऽयं 
दृश्यते। अदयात्रैव वसामः। लक्ष्मणः सुमन्त्रश्च बाढमिति राममूचतुः। सर्वे 
रथेन तं वृक्षमुपययुः। सर्वे रथादवतेरुः।! हयान्‌ मोचयित्वा सुमन्त्रो 
वृक्षमूलस्थितं रामं कृताञ्जलिरुपतस्थो। तत्र गुहो नाम निषादनायको 
बलवान्‌ रामस्यात्मसमः सखा राजा बभूव। स पुरुषश्रेष्ठं रामं 
स्वविषयमागर्त श्रुत्वा वृद्धरमात्येज्गतिभिश्च परिवृत उपाजगाम उपागच्छन्तं 
गुहं दूराद्‌ दृष्ट्वा सोमित्रिणा सह रामस्तं समागच्छत्‌! दुःखितो गुहो रामं 
परिष्वज्याब्रवीत्‌। राम! यथायोध्या तथा तवेयं च पुरी। ब्रूहि किं ते 
करवाणि। ततः पृथग्विधं गुणवद्राद्यमुपादाय क्षिप्रम्यं चोफनयत्‌। 
पुनरिदमुवाच। महाबाहो! स्वागतं ते। इयमखिला मही तवास्ति। वयं 
प्रेष्या भवान्‌ भर्ता च। अस्माकं राज्यं प्रशाधि। भक्ष्यं भोज्यं पेयं लेहं 
-चोपस्थितम्‌। उत्तमानि शयनानि सन्ति। तव हयानां खादनं चोपस्थितम्‌। 
एवं ब्रुवाणं गुहं रामः पद्भ्यामभिगमात्‌ स्नेहप्रदर्शनेन च वयं सर्वथा 


* © नात्यर्थमभिकाङ्क्षामि) ग्राह्यः ~ अत्यर्थमभिकाङक्षामि। 

भवता अर्चिता हष्टाश्चेत्युक्त्वा पुनस्तं पीनभुजाभ्यां साधु पीडयन्‌ प्राह। 
दिष्टया बान्धवैः सहारोगं त्वां पश्यामि। अपि ते राष्ट मित्रेषु धनेषु च 
कुशलम्‌? भवता प्रीत्या यद्यदिदं समुपकल्पितं सर्वं तत्‌ प्रतिनिवर्तयामि। 
प्रतिग्रहे न व्ते। मां कुशचीराजिनधरं फलमूलाशनं धर्मदीक्षितं वनगोचरं 
तापसं विद्धि। अश्वानां खादनेनाहमर्थी। केनचिदन्येन न। एतावतात्रभवता 
सुपूजितो भविष्यामि! एते अश्वा मम पितुर्दशरथस्य दयिताः। एतैरश्वैः 
सुविहितेरहमर्चितो भविष्यामि। ततो गुहः अश्वानां पानीयं खादनं च 
त्वरितं दीयतामिति तत्रैव पुरूषानन्वशात्‌। ततो वल्कलोत्तरीयो रामः 
पश्चिमां सन्ध्यामन्वास्य लक्ष्मणेनाहृतं जलमेव भुक्तवान्‌। सभार्यस्य 
तस्य भूमो शयानस्य पादौ प्रक्षाल्य लक्ष्मणः अभ्येत्य वृक्षमुपाश्रित्य 
तस्थो। गुहोऽपि सुमन्त्रेण लक्ष्मणेन च सह भाषमाणो धनुर्धर अप्रमत्तश्च 
रामं रक्षन्‌ जजागार। ततः अदृष्ट दुवस्य सुखोचितस्य महात्मनो रामस्य 
सा रत्रिश्चिरेण व्यतीयाय। 
४५ 

स्वाभाविकानुरागेण भ्रातुरर्थाय जाग्रतं लक्ष्मणं दुभ्खसन्तप्तो गुह 
उवाच। इयं सुखा शय्या त्वदर्थमुपकल्पिता। अस्यां यथासुखं समार्वसिहि। 
वयं सर्वे क्लेशानामुचिताः। त्वं सुखोचितः। रामस्य गुप्त्यर्थं वर्य निशां 
जागरिष्यामः। मम रामात्‌ प्रियतरः कश्चन भुवि नास्ति। सत्यमेतदहं 
ब्रवीमि। सत्येनैव ते शपे। अस्य प्रसादादस्मिन्‌ लोके सुमहद्‌ यशः 
धर्मावाप्तिमर्थावाप्तिं चाशंसे। सोऽहं ज्ञातिभिः सह धनुष्पाणिः सीतया 
सह शयानं रामं सर्वतो रक्षिष्यामि। सदास्मिन्‌ वने चरतो मे 
किञ्चिदविदितं नास्ति। सुमहत्‌ चतुरङ्गं बलमपि प्रसहेमहि। तदा 
लक्ष्मणो गुहमुवाच। अनघ! धर्ममेवानुपश्यता त्वया रक्ष्यमाणा वयं 
सर्वेऽत्र न भीताः। रामे सीतया सह भूमो शयाने कथं मया निद्रा लब्धुं 

शक्या? जीवितं सुखानि वा कथं लब्धं शक्यानि? यो युधि सर्वर्दवासुरेः 
प्रसहितुं न शक्यः तं रामं सीतया सह तृणेषु सुखरसंविष्टं पश्य। यो 
दशरथस्य सदृशलक्षणो मुख्य इष्टश्च पुत्रः स रामो मन्त्रतपोभ्यां विविधैः 
परिश्रमेश्च लब्धः। अस्मिन्‌ प्रव्राजिते राजा चिरं न जीविष्यति। नूनं 
क्षिप्रमेव मेदिनी विधवा भविष्यति। अयोध्यायामेतावता स्त्रिय उच्चैरक्रुश्य 
श्रमेणोपरताः स्युः। मन्ये राजनिवेशनं महाध्वनेरुपरतम्‌। कौसल्या राजा 
मम जननी चेमां शर्वरीं न जीवेयुः। शत्रुष्नस्यपेक्षया मे माता जीवेदपि। 
वीरजननी कौसल्या मरिष्यतीति दुःखितोऽस्मि। अनुरक्तजनाकीर्णा 
सुखा लोकप्रियावहा* सा पुरी राजव्यसनसंसृुष्टा विनशिष्यति। मम पिता 
अतिक्रान्तमतिक्रान्तं मनोरथमनवाप्य राज्ये राममनिक्षिप्य विनशिष्यति। 
मृतं पितरं सिद्धार्थाः प्रेतकार्येषु संस्करिष्यन्ति। रम्यचत्वरसंस्थानां 
सुविभक्तमहापथा हर्म्यप्रासादसंपन्नां गणिकावरशोभितां रथाश्वगजसंबाधां 
तूर्यनादविनादितां सर्वकल्याणसंपुर्णां हष्टपुष्टजनाकुलामारामोद्यानसंपत्ना 
समाजोत्सवशालिनीं मम पितुः राजधानीं केचन सुखिता विचरिष्यन्ति। 
अपि निवृत्ते वनवासे सत्यप्रतिज्ञेन कुशलिना दशरथेन सह सम्मिल्य 
वयमयोध्यां प्रविशेम? एवं लक्ष्मणे परिदेवयति सा शर्वरी अत्यवर्तत। 
लक्ष्मण एव गुरु सोहदाद्‌ ब्रुवति व्यथातुरो गृहो ज्वरातुरो गज इव बाष्पं 
मुमोच। 
४६ 
प्रभातायां शर्वर्यां रामो लक्ष्मणमुवाच। तात! भगवती निशा गता। 
भास्करोदयकालः प्राप्तः। सुकृष्णो विहगः कोकिलः कूजति। वने नदतां 
वर्हिणानां निर्घोष श्रूयते। सोम्य! शीघ्रगां सागरगामिनी जाहरवीं तराम। 
रामस्य वचनं विज्ञाय लक्ष्मणो गुहं सुमन्त्रं चाकार्यं भ्रातुरग्रतस्तस्थो। ततो 


* ¢ सुखालोकप्रियावहा। सुखा लोकप्रियावहा इति पाठय५। 

राघवौ कलापान्‌ संनह्य खद्धौ बद्धवा धन्विनो येन मार्गेण गङ्ग तार्या 
तेन मार्गेण सीतया सह जग्मतुः। प्राञ्जलिः सुमन्त्रो धर्मज्ञं राममुपगम्य 
अहं ते कां सेवां करवाणीति पप्रच्छ। ममेतावद्‌ गद्खातीरपर्यन्तं रथेन 
प्रापणं कृतम्‌। निवर्तस्व! यानं विहाय पद्भ्यां महावनं गमिष्याम इति 
राम उवाच। निवर्तितुमात्मानमभ्यनुज्ञातं विज्ञाय सुमन्त्रो राममाह। भार्यया 
भ्रात्रा सह प्राकृतवत्‌ त्वं वने वससि। सर्वमिदं दुर्देवकृतम्‌। दैवविहितं 
न केनाप्यतिक्रान्तम्‌। यतस्त्वां दुभ्खमागतं ततो निश्चिनोमि ब्रह्मचर्ये 
स्वधीते मार्दवार्जवयोर्वा फलोदयो नास्ति। राघव! वैदेहया भ्रात्रा च 
सहेह वने वसन्‌ त्रीन्‌ लोकान्‌ जयत्रिवोत्कर्षं प्राप्स्यसि। वयं तु हताः 
खलु। त्वया विसृष्टा दुःखभागिनः पापायाः केकेय्या वशमेष्यामः। इति 
ब्रुवन्‌ सुमन्त्रः स्वप्राणसमं रामं दूरगमनोदयुक्तं दृष्ट्वा दुर्खार्तश्चरं 
रुरोद! बाष्पे विगते सुमन्त्रो मुखं प्रक्षाल्य शुचिर्वभूव। रामस्तं पुनर्मधुरं 
वाक्यमुवाच। इक्ष्वाकूणां त्वया तुल्यं सुहदं नोपलक्षये। यथा पिता मां 
न शोचेत्‌ तथा कुरु। राजा वृद्धः शोकपीडितः केके वीप्रेमभारावसत्रश्च। 
तस्मादेतत्ते व्रवीमि महीपतिर्यद्यत्‌ कार्यं केकेय्याः प्रियकामार्थमाज्ञापयेत्‌ 
तत्तदविशङ्कया करणीयम्‌। नरेष्वरा एतदर्थं राज्यानि प्रशासति यदेषामभीष्टं 
सर्वकार्येषु न प्रतिहन्यते। यथा महाराजस्याज्ञा मनागपि न प्रतिहन्यते न 
च स दुःखी भवति सर्वं तथा कुरु! एतावददृष्टदुन्खं वृद्धमार्य 
राजानमभिवाद्य मत्त इदं वचनं व्रूयाः। अयोध्यायाश्च्युता वने वत्स्याम 
इति अहं लक्ष्मणः सीता च नैवानुशोचामः। चतुर्दशसु वर्षेषु निवृत्तेषु 
क्षिप्रमयोध्यां प्रतिनिवृत्तान्‌ मां लक्ष्मणं सीतां च नित्यं द्रक्ष्यसि। सुमन्त्र! 
राजानं मम मातरं केकेयी सहिता अन्या देवीश्च पुनध्पुनर्ममारोग्ये ब्रूहि । 
सीताया ममास्य लक्ष्मणस्य च वचसा पादाभिवन्दनं कौसल्याया वद^+। 





+© -चार्यस्य। ग्राह्यः ~ चाप्यस्य, 

महाराजं च व्रूयाः। भरतं क्षिप्रमानय। आगतो भरत नृपाभिमते युवराजपदे 
स्थाप्यः। भरतं परिष्वज्य योवराज्यपदे तमभिषिच्यास्मत्संतापजं दुःखं त्वं 
नानुभविष्यसि। भरतश्चैवं वक्तव्यः। यथा राजनि वर्तसे तथा सर्वासु 
मातृषु अविशेषेण वर्तेथाः। यथा तव केकेयी सुमित्रा च तथा मम माता 
कौसल्या च भवतु। इत्युक्वा रामेण निवर्त्यमानः सुमन्त्रः शोककर्शितः 
सर्वं वचनं श्रुत्वा स्नेहाद्‌ राममुवाच! स्नेहात्िस्संकोचं यदहं व्रवीमि, 
सेवकः सच्चेपि उपचार विना यच्च ब्रवीमि तत्‌ सर्वं भक्तिमानिति त्वं 
्षन्तुमर्हसि। तव॒ वियोगेन पुत्रशोकाकुलामिव स्थितां पुरीमयोध्यां 
त्वद्िहीनोऽहं कर्थं प्रतियास्यामि? सराममपि मे र्थं द्ष्ट्वा तदा 
जनस्तावान्‌ दुःखितो बभूव। सम्प्रति रामं विना रथं दृष्ट्वा अयोध्या 
विदीर्येत! आहवे हतरथिकं सूतावशेषं स्वपक्षीयं रथं दृष्ट्वा यथा सेना 
दुखिता भवति तथा शन्यमिमं रथं दृष्ट्वा नगरी दीना भवेत्‌। अद्य प्रजा 
दूरे निवसन्तमपि मानसेनाग्रतः स्थितं त्वां चिन्तयन्त्यो नूनं निराहाराः 
कृताः। त्वद्विप्रवासने पौरेर्य आर्तनादो मुक्तो मां शून्यरथस्थं वीक्ष्यैव ततः 
रतगृुणमार्तनादं कुरयुः। (तदा किमहं कौसल्या वक्ष्यामि 2) देवि! तव पुत्रो 
मातुलकुलं मया नीतः। सन्तापं मा कृथा इति किमहं ब्रूयाम्‌? इदं वचनं 
प्रियमप्यसत्यम्‌। तदहं न ब्रूयाम्‌। त्वं रथेन वनं नीत इति वचनं 
सत््रमप्यप्रियम्‌। तदपि कथमहं ब्रूयाम्‌? मम नियोगस्था इमे हयाः सर्वदा 
तव कुटुम्बजनं वहन्ति। कथमिदानीं त्वया हीनं रथं वक्ष्यन्ति? तस्मात्‌ 
त्वद्ते अयोध्यां गन्तुं नाहं शशक्ष्यामि। त्वामनुसृत्य वने वस्तुं मामनुज्ञातुमर्हसि^। 

यद्येतावद्याचमानस्य मे त्यागमेव करिष्यसि तर्हि त्वया त्यक्तमात्र इह 
सरथोऽग्निं प्रवेक्ष्यामि। वने तव तपोविघ्नकराणि सर्वाणि सत्वानि रथेन 


+ ग्राह्यः श्लोकः! तच्च शक्ष्याम्यहं गन्तुमयोध्यां त्वट्तेऽनघ। वनवासानुयानाय 
मामनुज्ञातुमर्हसि।। 

निवारयिष्यामि! तव कुटुम्बसारथिना मया त्वदनुग्रहेण रथचर्याकृतं 
सुखमवाप्तम्‌। त्वदनुग्रहेण वनवासकृतं सुखमिदानीमाशंसे। प्रसीद। 
अरण्ये ते प्रत्यनन्तरो भवितुमिच्छामि। प्रत्यनन्तरो मे भवेति भवता 
प्रीत्याभिहितमिच्छामि। वने वसन्‌ त्वां नमस्कुर्वन्‌ तव शुश्रूषां मूर्ध्ना 
करिष्यामि। अयोध्यां देवलोकं वा सर्वथा प्रजहामि। दुष्कृतकर्मणा यथा 
महेन्द्रस्य राजधानी तथा त्वया विना मयायोध्या प्रवेष्टुमशक्या। इमे 
हयाश्चापि वनवासिनस्ते परिचर्या यदि करिष्यन्ति तदा परमां गतिं 
प्राप्स्यन्ति। एष हि मम मनोरथो यद्‌ वनवासे पूर्णेऽनेन रथेनैव त्वां पुनः 
पुरीं वहेयम्‌। वने त्वया सहितस्य मम चतुर्दशवर्षाणि चतुर्दशक्षणभूतानि 
यास्यन्ति। अन्यथा शतसंख्यानि भविष्यन्ति भृत्यवत्सल। प्रभुपुत्रानुसृते 
मार्गे तिष्ठन्तं भक्तं भृत्यं भृत्यमर्यादायां स्थितं मां हातुं नार्हसि। एवं 
बहुविधं पुनण्पुनर्याचमानं दीर्नं सुमन्त्रं भृत्यानुकम्पी राम इदमब्रवीत्‌ 
भर्तृवत्सल। ते मयि परमां भविततं जानामि। इतस्त्वं यदर्थं पुरीं प्रेषयामि 
तत्‌ शुणु। नगरीं गतं त्वां दृष्ट्वा मे यवीपसी जननी केकेयी रामो वनं 
गत इति प्रत्ययं गच्छेत्‌। मयि वनवासं गते सा देवी परितुष्टा धार्मिकं 
राजानं मिथ्यावादीति नातिशङ्केत। एष मे मुख्य उदेशो यन्मे यवीयसी 
अम्बा भरतेन समन्ताद्‌ रक्षितं स्फोतं पुत्रराज्यमवाप्नुयात्‌। सरथस्त्वं मम 
राज्ञश्च प्रियार्थं पुरीं व्रज। यानर्थान्‌ संदिष्टोऽसि तांस्तास्तथा तथा ब्रूयाः । 
इति सूतमुक्त्वा पुनःपुनः सान्त्वायित्वा रामो ठेतुमद्‌ धर्ययुतं वचनं 
गुहमुवाच। गुह। जटाः कृत्वा गमिष्यामि। न्यग्रोधक्षीरमानय। तदा गुहो 
रामाय क्षिप्रं तत्क्षीरमुपाहरत्‌। राम आत्मनो लक्ष्मणस्य च तेन जटा 
अकरोत्‌। तदा चीरवसनौ जटामण्डलधारिणौ भ्रातरो रामलक्ष्मणौ 
ऋषिसमावशोभेताम्‌। ततो लक्ष्मणेन सह रामो वैखानसं मार्गमास्थितो 
व्रतमङ्खैकृत्य सखायं गुहमब्रवीत्‌। गृह। त्वं सेन्ये कोशे दुर्गे राष्ट्र चाप्रमत्तो 

भवेः। राज्यं कष्टेन रक्षणीयमिति प्राज्ञा वदन्ति खलु। इत्युक्त्वा रामो 
गुहमामन्त्य सीतया लक्ष्मणेन च सह गन्तुमुदयुङ्क्त। नदीतीरे नावं 
दुष्ट्वा शीघ्रगां गङ्कां तितीर्षुः रामो लक्ष्मणमुवाच। लक्ष्मण! स्थितामिमां 
नावं त्वं शनेरारोह। सीतां च करं परिगृह्य सावधानः क्षिप्रमारोपय+। 
भ्रातुः शासनं श्रुत्वा लक्ष्मण आदेशाभिप्रायानुसारेण प्रथमं सीतामासोप्य 
पश्चादारुरोह। पश्चाद्‌ रामः स्वयमारुरोह। ततो गुहो ज्ञातीन्‌ नावं 
चालयितुमचोदयत्‌। सुमन्त्रं ससैन्यं गुहं च साधयितुमनुज्ञाय नावमधिष्ठाय 
रामो नाविकांश्चोदयामास। ततः कर्णधारसमाहिता नौकादण्डवेगाभिहता 
सा नोः शीघ्रं सलिलमत्यगात्‌। साध्वी वेदेही भागीरथ्या मध्यं प्राप्य 
प्राञ्जलिर्भूत्वा नदीमिदमभाषत। गङ्के। महाराजस्य दशरथस्यार्यं 
पुत्रस्त्वदभिरक्षितो निदेशं पालयतु। समग्राणि चतुर्दशवर्षाणि कानने 
उषित्वा त्वदभिरक्षितो भ्रात्रा मया च सह पुनः प्रत्यागमिष्यति। देवि 

सुभगे। गद्धे! ततः क्षेमेण पुनरागताहं प्रमुदिता सर्वकामसमृद्धये त्वां 

यक्ष्ये। त्वं त्रिपथगा ब्रह्मलोकं समीक्षसे! उदधिराजस्य भार्या त्वमस्मिन्‌ 
लोके संप्रदुश्यसे। शोभने! त्वां नमस्यामि प्रशंसामि च। प्राप्तराज्ये रामे 

शिवेन पुनरागते तव प्रियचिकीर्षया गवां शतसहस्राणि वस्त्राणि पेशलमत्न 
च ब्राह्मणेभ्यः प्रदास्यामि। साध्वी दक्षिणा सीता तथा गङ्खनं विज्ञापयन्ती 
दक्षिणं तीरमुपजगाम। तीरे प्राप्य नावं हित्वा सीतया लक्ष्मणेन च सह 
रामः प्रातिष्ठत। अथ रामो लक्ष्मणमुवाच। त्वमग्रतो गच्छ। सीता 
त्वामनुगच्छतु। त्वां सीतां च पालयज्नहं पृष्टतो गमिष्यामि। अद्य सीता 
वनवासदुखं वेदिष्यति दीनः सुमन्त्र अश गद्गापरपारं गतं राममविच्छित् 
निरीक्ष्य अध्वाधिक्याद्‌ दरष्टुमशक्तो व्यथितो बाष्पं मुमोच। बुभुक्षितो तौ 
रामलक्ष्मणो तत्र वराहमृश्यं पृषतं महारुरुं च चतुरो मृगान्‌ हत्वा परिशुद्धं 
मांसमादाय सायेकाले वासाय वनस्पतिं ययतुः। 





॥ ' । & म गनां प 319 5 क) [1 ४ गाह -पीतां -सारोपय [र ६ प्रषु ॥ 
` < ˆ -मीनां -यारोपयान्कवक्ं) -ग्राह्मः ~ सीतां चार श्प! 

तं वृक्षं समासाद्य पश्चिमां सन्ध्यामन्वास्य रामो लक्ष्मणमाह। अद्य 
सुमन्त्रेण रहिता जनपदाद्‌ बहिः प्रथमा रात्रिः प्राप्ता। एतां रात्रिमुत्कण्ठितुं 
नार्हसि! अद्यप्रभूति रात्रिषु अतन्द्रिभ्यामावाभ्यां जागरितव्यम्‌। सीताया 
योगक्षेम मावयोर्व्ते। इमां रत्रिं कथञ्चिदेव वर्तयामहे। स्वयमाज्तिस्तृणादिभि- 
भूमावास्तीर्य शचिष्यामहे। ततो महाहशयनोचितो रामो मेदिन्यां शयित्वा 
सौमित्रये इमानि सुवचांसि व्याजहार। लक्ष्मण} अद्य महाराजो धुवं दुःखं 
स्वपिति। पूर्णमनोरथा कैकेयी संतुष्यति। अपि सा देवी केकेयी 
भरतमागतं दुष्ट्वा राज्यकारणान्महाराजं प्राणान्‌ न च्यावयेत्‌? अनाथो 
वृद्धो मया च विनाकृतः कामात्मा केकेयी वशं गत्पिता किं करिष्यति? 
अस्माकं सर्वेषामिदं व्यसनं राज्ञो मतिविभ्रमं चालोक्य काम एवार्थधर्माभ्यां 
गरीयानिति मे मति्जायते। पिता मामिव प्रमदायाः कृते छन्दानुवर्तिनं 
पुत्रमविद्रानपि कस्त्यजेत्‌? महदिदं कष्टं यदेको भरतःअधिराजवन्मुदितान्‌ 
कोसलान्‌ भोक्ष्यति सभार्यः स सुखी च। वृद्धे ताते मयि चारण्यमाश्रिते 
स भरत एव सर्वस्य राज्यस्य प्रधाना व्यक्िर्भविष्यति। योऽर्थधर्मो 
परित्यज्य काममनुवर्तते स राजा दशरथ इव क्षिप्रमेवमापद्यते। सौम्य! 
दशरथान्ताय मम प्रव्राजनाय भरतस्य राज्याय च केकेयी अस्मत्कुलमागतेति 
मन्ये। अपि सौभाग्यमदमोहिता केकेयी मत्कारणेन कोसल्यां सुमित्रां च 
न सम्प्रबाधेत? मत्कारणाद्‌ देवी सुमित्रा दुखं मा आवसेत्‌। इतस्त्वं 
शीघमयोध्यां प्रविश। अहमेकः सीतया सह दण्डकान्‌ गमिष्यामि। 
अनाथायाः कौसल्यायास्त्वं नाथो भविष्यसि। क्षुद्रकर्मा केकेयी 
दरेषादन्यायमाचरेत्‌। धर्मज्ञे भरते मम मातरं त्वं परिदद्याः। मम जनन्या 





* © योगक्षेमः। ग्राह्णः - योगक्षेमम्‌। योगक्षेम इति पाठे योगसहितः क्षेम इति 
मध्यमपदलोपी समासो वक्तव्यः| 

कस्मिन्नपि जात्यन्तरे स्त्रियः पुत्रर्वियोजिता भवेयुर्येनेतदुपस्थितम्‌। मम 
मात्राहं चिरपुष्टो दुभ्खसंवर्धितश्च। फलप्राप्तिकाल आसते खा मया 
दूरीकृता! धिङ्माम्‌। अहमम्बाया अनन्तकं शोकं ददामि। कापि 
सौभाग्यवती स्त्री मादृशं पुत्रं न जनयेत्‌। मम मातुर्गहि सारिका नित्यं शुकं 
ब्रूते जक! अरेः पादं दशेति। मन्ये तस्याः सारिकायाः कौसल्यायां मत्तः 
अधिका प्रीतिरस्ति ¦ शोचन्त्या अल्पभाग्याया अपुत्रकल्पाया मातुः 
किञ्चिन्नोपकुर्वता मया पुत्रेण किं प्रयोजनम्‌? अल्पभाग्या मे माता मया 
रहिता परमदुःखार्ता शोकसागरे पतिता शेते। यद्यहं क्रुद्ध एक 
इषुभिरयोध्यां पृथिवीं चापि वशीकुर्याम्‌। परन्त्वयं पराक्रमस्य कालो 
नास्ति। अधर्मस्य परलोकस्य च भीतोऽस्मि तेनाद्यात्मानं नाभिषेचयामि। 
निशि विजने राम एतदन्यच्च बहु विलप्याश्रुपूर्णमुखस्तूष्णीमुपाविश्त्‌। 
विलप्योपरतं गतार्चिंषमिवानलं निर्वेगं समुद्रमिव स्थितं रामं लक्ष्मणः 
समाश्वासयत्‌। हे आयुधधारिणामग्रगण्य।!* त्वयि निष्क्रान्ते गतचन्द्रा 
शर्वरीवाद्यायोध्या पुरी धुवं निष्प्रभा संजातेति मन्ये! तवायं परितापो न 
युक्तः। पुरुषर्षभ! सीतां मां च विषादयसि! त्वया हीनौ सीता चाहं च 
जलाटद्धुतो मत्स्याविव क्षणमपि न जीविष्यावः। अहमद्य त्वया विना 
तातं सोदरं शतरुध्नं मातरं सुमित्रां स्वर्गं वापि न द्रष्टुमिच्छामि। राम एवं 
लक्ष्मणस्योत्तमं पुष्कलं च वच आदर त्रिशम्य वानप्रस्थधमं प्रपद्य 
समस्ताः समा वनवासं कर्तुं निर्णयं विदधे। 





* अस्पष्टः श्लोकार्थः! कलकत्ताप्रकाशने एतदनन्तरमन्यः लोकोऽस्ति यथा - 

यावदेकश्च खस्थश्च यावदस्य मुखं मयि तावदात्मविमोक्षार्थं शुक पादमरेर्दश।। 

यावच्छ्रुराकाशस्थो यावन्न स मामपश्यत्‌ तावत्तस्य पादं शुक दशेति। संभवत 

इमावभिप्रायो तस्मिन्‌ काते सुप्रसिद्धो। © अधमसूचिकायामयं श्लोकः अन्यथा 
वरति। * ~ अयोध्या युधिनां वर। अयोध्यायुधिनां वर इति पाठचः। 

तस्य महावृक्षस्याधस्तात्ते तां शिवां रजनीमुषित्वा विमले सूर्येऽभ्युदिते 
तस्मदेशात्‌ प्रतस्थिरे। यत्र गङ्गा यमुनां सम्मिलति तं देशमुदिश्य सुमहद्‌ 
वनं विगाह्य विविधान्‌ भूमिभागानदृष्टपूर्वान्‌ मनोरमान्‌ देशांश्च तत्र तत्र 
पश्यन्तो जग्मुः अश्रमं गच्छन्‌ विविधान्‌ द्रुमान्‌ पश्यन्‌ रामो 
दिनेऽवसिते लक्ष्मणमुवाच। सौमित्र प्रयागसमीपे भगवतोऽग्नेरुत्रतं केतुं 
धूमं पष्य। मन्ये मुनिर्भरद्राजः सच्चिहितः। नूनं वयं गङ्गायमुनयोः सम्भेदं 
प्राप्ताः स्मः। वारिसंघट नशब्द श्रूयते। वन्यपदार्थोपजीविभिः खण्डितानि 
दारूणि भरद्राजाश्रमे विविधा द्रुमाश्च दृश्यन्ते इति संभाषमाणाः; सुखं 
गत्वा सूर्येऽस्तमयमाने गङ्गायमुनयोः सन्धो भरद्राजमुनेर्निलयं प्रापुः। 
आश्रममासाद्य रामो मृगपक्षिणस्त्रासयन्‌ किञ्चित्कालमध्वानं गत्वा 
भरद्राजमुपजगाम। मुनिदर्शनं काङक्षन्तस्ते त्रयो दूरादवतस्थुः। हुताग्निहोत्र 
मूर्तिं कृताञ्जलयस्तेऽभ्यवादयन्‌। ततो मुनेरात्मानं रामो न्यवेदयत्‌। 
भगवन्‌! आवां दशरथस्य पुत्रो रामलक्ष्मणौ । इयं जनकसुता मम भार्या 
विजनं तपोवनं मामनुयाता। पित्रा प्रव्राजितं मां मम प्रियोऽ नुजो दृढव्रतो 
लक्ष्मणोऽनुजगाम। पित्रा नियुक्ता वयं तपोवनं प्रवेक््यामः। मूलफलाशना 
ध्ममेवाचरिष्यामः। तच्छुत्वा धर्मात्मा मुनिरातिथ्यार्थं गा* मरघ्यदिकं 
चोपानयत्‌। समन्ततो मृगपक्षिभिः सहासीनो भरद्राजो राममागतं 
स्वागतेनार्चयामास। तामर्चा प्रतिगृह्णोपविष्टं राघवं भरद्राजो धर्मयुक्तमाह। 
काकुत्स्थ| चिरस्येहागतं त्वां पञ्यामि। अकारणं तव विवासनं च मया 
श्रुतम्‌। महानद्योः समागमेऽयं प्रदेशो विविक्तः पुण्यो रमणीयश्च 
भवानिह सुखं वसतु। सर्वहिते रतो रामः प्रत्युवाच। भगवन्‌! इतः 
पोरजानपदो जन आसतच्नः। वैदेही मां च द्रष्टं जन आगमिष्यति। अतो 





* मधुपकर्धभूतं महोश्षमिति यहेश्वरतीर्थगोविन्दराजो। 

वासमिह न रोचये! सुखार्हा जनकात्मजा यत्र रमते एकान्ते प्रदेशो तत्‌ 
स्थानं विचार्य वद। तदा भरद्राज उवाच। इतो दशक्रोशद्ररे" 
महर्षिसेवितः पुण्यः सुखदर्शनो गिरिरस्ति। गोलाङ्गृलवानररक्षनिषेवितः स 
गन्धमादनस्धिभश्चत्रकूट इति ख्यातः। तत्र त्व॑ निवत्स्यसि। यावता 
नरश्चित्रकूटस्य शङ्गाण्यवेक्षते तावता मङ्गलकरकार्याणि कुरूते पापे 
मनो न कुरुते, तत्र बहव ऋषयः शरदां शतं तपः कृत्वा कपालीभूतशिरस्का 
दिवमारूढाः। राम! प्रविविक्तं तं वासं भवतः सुखकरं मन्ये। अथवा मया 
सहेह वनवासाय निवस। इत्युक्त्वा भरद्राजः प्रियाति्थिं भार्याभ्रातुसमेतं 
रामं सर्वेष्ट वस्तुभिः पूजयामास। प्रयागक्षत्रे भरद्राजेन सह रामे 
संभाषणपरे रत्रिरागता। प्रभाते रामो ज्वलिततेजसं मुनिमुवाच। भगवन्‌। 
शर्वरीं तवाश्रमे उषिताः स्मः। अधुना गन्तुमस्माननुजानीहि। भरद्राजस्तं 
मधुमूलफलोपेतं चित्रकूटं गन्तुमवदत्‌। तत्र॒ सर्वतः कुञ्जरयूथानि 
मृगयूथानि च विचरन्ति। तानि द्रक्ष्यसि! प्रहृष्टकोयष्टिककोकिलस्वनेर्निनादितं 
मूगर्बहुभिर्मत्तेः कुञ्जरश्च सुरम्यं तं चित्रकूटपर्वतमासाद्याश्रमे समावस। 
४९ 

ते तत्र रजनीमुषित्वा महर्षिमभिवाद्य तं गिरि प्रति जग्मुः। प्रस्थितान्‌ 
तान्‌ महर्षिः पिता पुत्रानिवान्वगाद्‌ वक्तुं च प्रचक्रमे। इतो गत्वा 
शीघ्रम्रोतसं नदीं कालिन्दीमासाद्य प्लवं कृत्वा तां सूर्यपुत्री** तरत। ततो 
महान्तं हरितच्छदं बहुभिर्वृक्षैः सह विवृद्धं सिद्धोपसेविते श्यामवटाख्यं 
न्यग्रोधमासाद्य ततः क्रोशमात्रं गत्वा नीलं काननं द्रक्ष्यथ। तद्‌ वनं 
पलाशवृक्षर्बदरीवृ्षर्यमुनातीरभवेर्वशेश्च व्याप्तमस्ति। स चित्रकूटस्य 


* सम्प्रति प्रयागाच््चित्रकूटः ८० मेलानां (= ४० क्रोशार्ना) दूरेऽस्ति। रामायणीयः 
क्रोशपरिमाणोऽन्यो भवेत्‌। इति गीताप्रेस्‌। 
** अंशुमतीं सूर्यतनयामिति महेश्वरतीर्थगोविन्दराजो। 

पन्था बहुशो मया गतः। स रम्यः कोमलो वनदावविवर्जिंतष्च। इति 
पन्थानं तेषामावेद्य भरद्राजो निववृते। निवृत्ते मुनौ रामो लक्ष्मणमवदत्‌। 
सौमित्रे। मुनिरस्माननुकम्पते। वयं कृतपुण्याः स्मः। एवं तौ मन्त्रयित्वा 
सीतया सह तामनुवीक्षमाणौ यमुनां नदीं जग्मतुः। तौ काष्ठानि परस्परं 
बद्धवा सुमहाप्लवं चक्रतुः। लक्ष्मणः शाखाश्िछत्वा सीतायाः सुखमासनं 
चकार। तत्रेषत्संलज्जमानां प्रियामचिन्त्यां श्रियमिव दृश्यमानं सीतां 
रामः प्लवमारोपयत्‌। ततः शीध्रगामूर्मिमालिनीं तीरजवृक्षव्याप्तां सूर्यपुत्र 
यमुनां प्लवेन तेरुः तीर्णास्ते प्लवमुत्सृज्य यमुनावनात्‌ प्रस्थाय 
श्यामाख्यं शीतलं 'हरितच्छदं न्यग्रोधमासेदुः। वनवासात्रिवृत्य कोसल्यां 
सुमित्रां च पश्येयमित्यञ्जलिं कृत्वा सीता तं वृक्षे परिचक्राम। ततः 
क्रोशमात्रं गत्वा भ्रातरौ बहून्‌ मेध्यान्‌ मृगान्‌ जघ्नुः यमुनावने 
अभक्षयन्‌। तत्र ते बर्हिणसमुदायनादिते वानरवारणायुते शुभे वने विहृत्य 
समं नदीतीरमुपेत्य तां रत्रिं न्यवसन्‌। 
५0 
रात्यां व्यतीतायां (पर्यायक्रमेण) पश्चात्‌ सुप्तं" लक्ष्मणं रामः शनैः 
प्रबोधयामास। सौमित्रे। वल्गु व्याहरतां वन्यपक्षिणां स्वनं शुणु। 
प्रस्थानस्यायं कालः। तस्मात्‌ संप्रतिष्ठामहे। प्रातश्काले प्रतिबोधितो 
लक्ष्मणो निद्रां तन्द्रं प्रसक्तं मार्गश्रमं च जहौ। ततस्ते उत्थाय नद्याः शिवे 
जले स्नात्वां ऋषिणादिष्टं तं चित्रकूटस्य मार्गं ययुः। ततः प्रातःकाले 
सौमित्रिणा सह संप्रस्थितो रामः सीतामिदमुवाच। सीते! सर्वतः पुष्पितान्‌ 
किंशुकवृक्षान्‌ पञ्य। ते स्वैरेव पुष्पैः पुष्पमालाधारिण इव रक्तवर्णैः 
पुष्पेरादीप्ता इव च दुष्यन्ते। फुल्लान्‌ फलपत्ररवनतान्‌ भल्लातकान्‌ 





* प्रथमं रामो निद्रां जहौ लक्ष्मणं च प्राबोधयदिति यद्यप्यापाततः श्लोकार्थः स्फुरति 
तथापि ४७-३श्लोकबलेन तो न युगपत्‌ सुप्तो प्यायक्रमेण सुप्तावित्युहयम्‌। 

पश्य। फलवदभिरेभिरवक्षेः पूर्णेऽस्मिन्‌ प्रदेशे वयं नूनं जीवितुं शक्ष्यामः! 
लक्ष्मण! वृक्षे वृक्षे मधुकरैः संभृतानि द्रोणप्रमाणानि लम्बमानानि 
मधुपटलानि पश्य। पुष्पसंस्तरसंकटे रमणीये वनोदेशे नत्यूहः क्रोशति। 
तं शिखी प्रतिकूजति। इममुत्रतशिखरं चित्रकूटपर्वते पश्य। अस्मिन्‌ पर्वते 
मातङ्घयूथानि संचरन्ति। पक्षिसंघा नदन्ति। ततः सीतया सह पादचारेण 
गच्छन्तौ तो रम्यं चित्रकूटशेलमासेदतुः। तं बहुपक्षिगणयुतं पर्वतमासाद्य 
रामोऽवदत्‌। सोम्य] अयमस्माकं वासो भवतु। अत्र रमेमहि। लक्ष्मण, 
दृढानि वराणि च दारूण्यानय। आवसथं कुरुष्व। सोम्य! इह वासे मे 
मनोऽभिरमते। तद्वचनात्‌ सौमित्रिर्विविधान्‌ द्रुमानाजहार। पर्णशालां च 
चक्रे। भ्रातुरनन्तराज्ञां श्रोतुमेकाग्रचित्तं लक्ष्मणे राम आह। पणेयं 
मांसमाहत्य शालापूजां करिष्यामः इति। लक्ष्मणः कृष्णमृरगं हत्वा मेध्यं 
तन्मांसं समिद्धे पावके चिक्षेप। निष्टप्तं छिञ्चशोणितं तद्‌ विज्ञाय लक्ष्मणो 
राममुवाच। परिपूर्णावयववान्‌ सर्कीः कृष्णमृगो+ मया शुतः। देवसंकाश! 
देवता यजस्व इति। गुणवान्‌ रामः स्नात्वा नियतः पापसंशमनमुत्तमं बलिं 
समन्त्रं चकार। वृक्षपर्णच्छदां मनोज्ञां सर्वप्रदेशेषु सुकृतां प्रचण्डवातरहितां 
पर्णशालां देवगणाः सुधर्मा सभामिव सर्वे ते समेता वासाय विविशुः। 
बहुनानाविधपकषिमृगसंकुले विचित्रपुष्पस्तबकेर्रमेर्युति व्यालमृगानुनादिते 
वनोत्तमे ते तदा सुसुखं विजहुः सुरम्यं चित्रकूटमासाद्य सुतीर्था 
मुगपक्षिजुष्टां तां माल्यवती* नदीं च प्राप्य हृष्टा ननन्दुः पुरविप्रवासाद्‌ 
दुःखं च जहू। 
५१ 

गङ्गामुत्तीर्य रामस्य दकषिणकूलगमनानन्तरं सुमन्त्रेण सह चिरं संभाष्य 

गृहः स्वगृहं जगाम। सुमन्त्रश्चानुज्ञातो हयोत्तमान्‌ योजयित्वा भृशदुःखितः 


* © अयं कृष्णः समाप्ताङ्गः शृतः कृष्णमृगो यथा। ग्राह्यः - अयं सर्व समाप्ताद्गः 
शृतः कृष्णमृगो मया। * माल्यवती = मन्दाकिनी इति 

अयोध्यां नगरीं जगाम। स सुगन्धीनि वनानि सरितः सरांसि ग्रामान्‌ 
नगराणि च पश्यन्‌ शीघ्रमतिययो। तृतीये दिने सायाह्समये स 
-निरानन्दामयोध्यां प्राप्य ददर्श। स शून्यामिव निश्शब्दां पुर्री वीक्ष्य 
दुःखितो गजवाजिजनजनाधिपैः सह रामवियोगशोकाग्निना कच्चिन्न 
दग्धा पुरीति चिन्तापरः क्षिप्रं प्रविवेश। प्रविशन्तं तं सूतं रामः क्वेति 
पुच्छन्तो नराः शतशः सह्रशश्चाभ्यद्रवन्‌। अहं गङ्गातीरे राघवमापृच्छच 
धार्मिकेण महात्पनानुङ्ञातो निवृत्तोऽस्मीति स तेषां शशंस। सीतारामलक्ष्मणा 
गङ्ख तीर्णा इति विज्ञाय बाष्पपूर्णमुखा जना अहो धिगिति निःश्वस्य हा 
रामेति चक्रुशुः। राघवमिह न पश्यामः ते वयं हताः स्मः खलु। इति 
बृन्दशस्तिष्ठतां तेषां वचः सुमन्त्रः शुश्राव। दानयज्ञविवाहेषु महत्सु 
सामाजिकोत्सवेषु च राममस्माकं मध्ये पुनर्जातु न द्रक्ष्यामः। अस्य 
जनस्य किं युक्तं किं प्रिये किं सुखावहमिति रामेण नगर पितृवत्‌ 
परिपालितम्‌। वातायनगतानां स्त्रीणामापणमध्ये जनानां च रामशोकाभितप्तानां 
परिदेवनं सुमन्त्रः शुश्राव। स वस्त्रेण मुखमाच्छाद्य राजमार्गेण यत्र राजा 
दशरथस्तदेव गृहमुपययो। स रथादवतीर्य शीरं राजवेश्म प्रविश्य 
महाजनसमाकुलाः सप्त कक्ष्या अतिचक्राम। ततः ततस्ततः प्रासादेभ्यो 
रामशोकाभितप्तानां दशरथस्त्रीणां मन्दे जल्पितं शुश्राव। रामेण सह 
नियति रामं विनेहागतः सूतः शोचन्त्याः कौसल्यायाः किं नाम वक्ष्यति। 
बलात्कारेण पुत्रे नियति यतः कौसल्या जीवति ततो मन्ये जीवितवन्मरणमपि 
दुष्करमेव। राजस्त्रीणां नितान्तसत्यं तद्‌ वाक्यं शुण्वन्‌ सुमन्त्रः शोकेन 
प्रदीप्तमिव स्थितं तद्‌ गृहं सहसा प्रविवेश सः अष्टमीं कक्ष्यां प्रविश्य 
पाण्डरे गृहे पुत्रशोकपरिम्लानमातुरं राजानमपश्यत्‌। स॒ आसीनं 
नरेनद्रमभिगम्याभिवाद्य रामवचनं यथोक्तं प्रत्यवेदयत्‌! दशरथस्तुष्णीमेव 
तच्छुत्वा विभ्रान्तचेतनो रामशोकाभिपीडितो मूर्छितो भूमौ निपपात। 

नृपतौ मूर्छिते अन्तःपुरं बाधितं बभूव। सर्वाः स्त्रियो बाहू उद्धृत्य चुक्रुशुः। 
तदा सुमित्रया सहिता कौसल्या पतितं पतिमुत्थाप्योवाच। महाभाग! 
वनात्प्रत्यागतं दुष्करकारिणो रामस्येमं दूतं कस्मान्न प्रतिभाषसे? राघव 
अनयं कृत्वादयेवं लज्जसे। सत्यवादिनस्ते पुण्यमस्तु। यदेवं द्खितस्तिष्टसि 
कस्ते सहायो भवेत्‌? देव! यस्या भयात्‌ सारथिं रामवाता नानुपृच्छसि 
सा केकेयीह न तिष्ठति। विस्रब्धं प्रतिभाष्यताम्‌। बाष्पव्याकुलभाषिणी 
शोकाविग्ना कौसल्या महाराजं तथोक्त्वा सपदि धरण्यां निपपात। 
विलपन्तीं भुवि निपतितां कौसल्या पतिं च दृष्ट्वा सर्वास्ता, स्त्रिय उच्चे 
रुरुदुः। तदा अन्तःपुरादुत्थितं रोदनध्वनिमाकर्ण्य वृद्धास्तरुणाः सर्वाः 
स्त्रियश्च समन्ततो रुरुदुः। तदा पुनरेव पुरं व्याकुलमासीत्‌। 
५२ 

प्रत्याश्वस्तो मोहात्‌ पुनः प्रत्यागतश्च राजा तत, सूतं रामवृत्तान्तं 
श्रावयितुमाजुहाव। कृताञ्जलिः सूतो दुःखितं वृद्धं परमसंतप्तं राममेवानुशोचन्तं 
नवगृहीतमिव द्विपं विनिष्श्वसन्तमस्वस्थमिव कुञ्जरं ध्यायन्तं 
महाराजमुपातिष्ठत्‌+ । रजसा ध्वस्ताङ्गमश्रपूर्णमुखं दीनं समीपमागतं सूतं 
परमार्तो राजा पप्रच्छ। सूत। वृक्षमूलमुपाश्रितो धर्मात्मा रामः क्व नु 
वत्स्यति? अत्यन्तसुखितो रामक्षकिमशिष्यति? भूमिपालात्मजः अनाथवत्‌ 
कथं भूमो शेते? यं यान्तं पदातिरथकुञ्जरा अनुयान्ति स्म स रामो विजनं 
वनमाश्रितः कथं वत्स्यति? रामलक्ष्मणौ वेदेह्या सार्धं व्यालेर्मुगिराचरितं 
कृष्णसर्पनिषवितं वनं कथमुपस्थितो? सुकुमार्या दीनया सीतया सह 
राजपुत्रौ रथादवरुह्य पादैः कर्थं गतौ ? अश्विनौ मन्दरपर्वतवनमिवारण्यं 
प्रविशन्तौ ममात्मजो त्वया दृष्टौ। तस्मात्‌ त्वं कृतार्थोऽसि। सुमन्त्र! 


* श्लोको ग्राह्यः। अथ सूतो महाराजं कृताञ्जलिरुपस्थितः। राममेवानुशोचन्तं 
दुःखशोकसमन्वितम्‌। 

अरण्यमासाद्य रामः किमुवाच? लक्ष्मणः किमुवाच? सीता च 
किमुवाच? रामः कुत्रास्ते क्व शेते किं भुङ्क्ते? सर्वमेतत्‌ कथय। इति 
नरेन्द्रेण पृष्टः सुमन्त्रो बाष्पावरुद्धया वाचा राजानमुवाच। महाराज! 
धर्ममेवानुपालयन्‌ रामः अञ्जलिं कृत्वा शिरसा त्वां नमस्कृत्य मामुवाच। 
सूत! मद्रचनाद्‌ महात्मनः पितुः पादौ शिरसा वन्दनीयो। अविशेषेण 
सर्वमन्तःपुरं मद्रचनात्‌ क्षेममभिवादनं च वाच्यम्‌। मम माता कौसल्या 
कुशलमभिवादनं चोक्त्वा ततः परमेवं वाच्या। देवि! महाराजं देववत्‌ 
सेवस्व। भरतस्य मम कुशलं वाचयित्वा सर्वासु मातृषु यथान्यायं 
प्रवर्तस्वेति मम वचनं बरूहि। योवराज्यस्थस्त्वं राजानं पितरमनुसूत्य राज्यं 
पालयेति स मम वाचा वक्तव्यः। इति मां ब्रुवन्‌ रामो भृशमश्रूणि व्यहरत्‌। 
लक्ष्मणस्तु सुसंक्रुद्धो निःरुवसन्‌ अयं राजपुत्रो रामः केनापराधेन 
विवासित इत्यपृच्छत्‌। लोभकारणेन वरदानकारणेन वा येन केनापि 
कारणेन यदि प्रव्राजितो रामः सर्वथा तद्‌ दुष्कृतं कृतम्‌। रामस्य परित्यागे 
हेतुमहं न पश्यामि। अविवेकादसमीक्ष्य रामस्य विवासनं कृतम्‌। तन्नं 
दुःखं जनयिष्यति। अहं महाराजे पितृत्वं नोपलक्षये। राम एव मम भ्राता 
भर्ता वन्धुः पिता च। सर्वलोकप्रियः सर्वलोकहिते रतो रामस्त्वया त्यक्तः। 
अनेन कर्मणा त्वयि सर्वो लोकः कथमनुरज्येत? आत्माभिमानिनी 
जानको निश्श्वसन्ती भूतोपहतचित्तेवात्मानं विस्मृत्य स्थिता। अद्ष्टपूर्वव्यसना 
दुःखेन रुदती मां किञ्चिदपि नोवाच) प्रयान्तं मामुदीक्ष्य परिशुष्यता 
मुखेन भतिं पश्यन्ती सहसा बाष्पं मुमोच। अश्रुमुखो रामः 
कृताञ्जलिर्लक्ष्मणवबाहुमवलम्ब्यातिष्ठत्‌। तथेव दीना सीता रुदती राजरथं 
मां च निरेक्षत। 
५३ 
वनं संप्रस्थिते रामे निवृत्तस्य ममाश्वा उष्णमश्रु विमुञ्चन्तो वर्त्मनि 
न प्रावर्तन्त। अथाहमुभाभ्यां राजपुत्राभ्यामञ्जलिं कृत्वा तद्‌ दुभ्खं धारयन्‌ 

रथमास्थाय प्रस्थितः। रामः पुनम शब्दापयेद्यदीति आशया तत्रैव गृहेन 
सार्धं बहून्‌ दिवसान्‌ स्थित आसम्‌ । महाराज! ते विषये वृक्षा अपि 
सपुष्पाङ्कुरकोरका रामव्यसनकर्शिताः परिम्लानाः। सत्त्वानि न चलन्ति। 
क्रूरमृगा न प्रसरन्ति। तद्‌ वनं रामशोकपीडितं निष्कूजमभवत्‌। पञ्चन्यः 
कलुषोदका म्लानपदपत्राः सन्तप्तपदा लीनमीनविहेगमाः सन्ति। स्थलजानि 
च पुष्पाणि अल्पगन्धीनि नाद्य भान्ति। फलानि च पूर्ववन्न सन्ति। 
अयोध्यां प्रविशन्तं मां न कश्चिदभिनन्दति। राममपश्यन्तो जना 
मुहूर्मुहर्निरंश्वसन्ति। दर्म्यस्थिता नार्यो रथमवेक्ष्य रामादर्शनकर्शिता 
हाहाकारानकुर्वन्‌। आयतेर्विमलैरश्रुवेगपरिप्लतेन्त्रर्भृशमार्ताः स्त्रियः 
परस्परमभिवीक्षन्ते। रामविवासने श्नुमित्रोदासीनान्‌ सर्वान्‌ 
समदुखितानुपलक्षये। दुःखितमनुष्या दीनगजतुरङ्गमा आर्तस्वरपरिम्लाना 
न्िश्वासनिरस्वना अयोध्या पुरी रामप्रत्राजनातुरा दुःखिता कोसल्येव मे 
प्रतिभाति। सूतस्य वचनं श्रुत्वा परमदीनया बाष्पोपहतया वाचा राजा 
तमुवाच। पापबन्धुजनया पापभावया केकेय्या प्ररितेन मया मन्त्रकुशलेर्वृदधेः 
सह समालोचनं न कृतम्‌। सुहृद्भिरमात्यर्नेगमेश्च अमन्त्रयित्वा मयेदं 
कार्य स्त्रीहेतोः सहसा कृतम्‌। अथवेदं महद्‌ व्यसनमवश्यं भावितया 
कुलस्यास्य विनाशायाकस्मात्‌ प्राप्तम्‌। सुमन््र। यदि मया ते स्वल्पोऽप्युपकारः 
कृतोऽस्ति तर्हिं मामाशु रामं प्रापय। प्राणा मां संत्वरयन्ति। यदि 
राज्येऽद्यापि ममेवाज्ञा प्रचलति तर्हिं रामं निवर्तय। रामं विना मुहूर्तमपि 
जीवितुं न शक््यामि। अथवा रामो बहुदूरं गतो भवति चेन्मामेव रथमारोप्य 
शीघं रामाय दर्शय। वृत्तदेष्टो महेष्वासो रामः क्वास्ति ? एनं सीतया सह 
साधु यदि पश्येयं तर्हिं जीवेयम्‌। लोहिताक्ष महाबाहुं धृतमणिकुण्डलं 
रामं यदि न पश्यामि यमक्षयं गमिष्यामि। एवं दुस्थतोऽहं 





* द्रष्टव्यः ५७ सर्गः। 

राघवमिक्ष्वाकुकुलनन्दनमिह न पश्यामि! किमतो दुग्खतरं स्यात्‌? हा 
राम! हा लक्ष्मण] हा दीने सीते। मां दुःखेनानाथवन्प्रियमाणं न जानीथ। 
देवि कौसल्ये! जीवता मया शोकसागरो दुस्तरः) दिदृश्षमाणोऽहमद्य 
सलक्ष्मणं रामं न लभे। इदं महत्‌ कणष्टम्‌। इति राजा विलपन्‌ मूर्छ तस्तूर्णं 
शयने पपात। एवं रामहेतोः करुणं द्विगुणं च विलप्य नृपे मूर्छिते कौसल्या 
भयमगमत्‌। 
५४ 
ततः कौसल्या भूताविष्टेव वेपमाना गतचेतन्येव धरण्यां पुनध्पुनः 
पतन्ती सुमन्त्रमब्रवीत्‌। रामः सीता लक्ष्मणश्च यत्र सन्ति तत्र मां नय। 
तान्‌ विना क्षणमपि जीवितुं नोत्सहे। रथं शीध्रं निवर्तय। मामपि 
दण्डकान्‌ नय। अथ यदि तान्‌ नानुगच्छामि यमक्षयं गमिष्यामि इति! 
बाष्पवेगोपहतया गद्गदया वाचा देवीमाश्वासयन्‌ प्राञ्जलिः सूतः 
अब्रवीत्‌। शोकं मोह टुःखजनितां व्याकुलतां च त्यज। दुःखं विसुज्य 
रामो वने वत्स्यति। धर्मज्ञो लक्ष्मणश्च वने जितेन्द्रियः सन्‌ रामस्य पादौ 
परिचरन्‌ परलोकं साधयति। सीता विजने वनेऽपि गृहेष्विव वासं प्राप्य 
रामे सत्रचस्तमानसा अभीता विश्वासं लभते। सीतायाः सुसूक्ष्ममपि दैन्यं 
न लक्षये। सा प्रवासानामभ्यस्तेव मे प्रतिभाति। पुरा नगरोपवनं गत्वा 
यथा रमते स्म तथेव निर्जनेषु वनेष्वपि सा रमते। पूर्णचन्द्रानना+ सीता 
विजनेऽपि वने सती हृष्टात्मा बालेव रामे रमते। अस्या हृदयं तद्रतं 
जीवितं च तदधीनम्‌। अयोध्यापि रामहीना तस्या वनं भवेत्‌। मर्गे वैदेही 
ग्रामान्‌ नगराणि नदीप्रवाहान्‌ विविधान्‌ पादपांश्च परिपुच्छति। 
तस्याश्चनद्रौञुसदृशी प्रभा प्रयाणेन वातवेगेन सं्रमेणातपेन च नापगच्छति। 


+ = सीता बालचन्द्रनिभानना। सीताबालचन्द्रनिभानना इति पाठचः। अवालचन्द्र 
इति पदच्छेदः! 

वैदेह्याः शतपत्रसदृशं पूर्णचन्द्रोपम॑ वदनं न विकम्पते। अलक्तरसरक्ताभो 
अलक्तरसवर्जितो तस्याङ्चरणावद्यापि पद्मकोशसमप्रभौ स्तः। 
नुपुरशिञ्ञितविलासयुक्तैव* सा सखेलं गच्छति। रामगतरागादिदानीमपि 
सा भूषणानि धरति+।! अरण्ये सीता रामबाहुसंश्चिता गजं सिंहं व्याघ्रं वा 
वीक्ष्य न संत्रसति। तस्मात्‌ ते स्वयमात्मा जनाधिपश्च न शोच्याः। इदं 
चरितं लोके शाश्वतीं प्रतिष्ठां प्राप्स्यति। ते शोकं विधूय हृष्टमानसा वने 
रताः। वन्यफलाश्नाः पितुः शुभां प्रतिज्ञां परिपालयन्ति। तथा सुयुस्तवादिना 
सूतेन निवार्यमाणापि कौसल्या सुतशेककर्शिता पियेति पुत्रेति रामेति 
क्रोशात्रैव विरराम। 
५५ 

पुनः फोसल्या भर्तरमाह। महाराज! सानुक्रोशो वदान्यः प्रियवादी 
त्वमिति त्रिषु लोकेषु प्रथितं ते महद्‌ यशः पुत्रप्रत्राजनात्‌ प्रणष्टमिव 
लक्षये*। कथं सुखसंवद्धौ तौ पुत्रो सीतया सह वने दुग्खं सहिष्येते? 
तरुणी सुखोचिता मेथिली कथमुष्णं शीतं च प्रसहिष्यते? सूपदंशान्वितं 
शुभमशनं भुक्त्वा वन्यै नेवारमाहारं कथं सा भोक्ष्यते? शुभं गीतवादित्रनि्घोषि. 
श्रुत्वा कथं सा क्रव्यादानां. सिंहानां च भयंकरं शब्द श्रोष्यति? 
महेन्द्रध्वजोत्रतो महाभुजो रामः परिघसंकाशं भुजमुपधाय क्व नु शेते? 
पदावर्ण सुकेशान्तं पयमनिःश्वासं पुष्करेक्षण रामस्य मुखं कदा द्रक्ष्यामि? 
नूनं वज्रसारेण निर्मितं मे हृदयं यदिदं तमपश्यन्त्याः सहस्रधा न फलति। 
यदि पञ्चदशे वर्षे रामो वनातिवर्तिष्यते तदा भरतो राज्यं कोशं च 
जह्यादिति नोपलक्षयेऽ+। यद्यपि जह्यात्‌ तथापि भरतेनोपभुक्तं राज्यं 


* नूपुरोदघुष्टहेलेव। इव एवार्थ इति महेश्वरतीर्थः। 

* © तद्रागान्यस्तभुषणा। तद्रागात्नचस्तभूषणा इति पाठचः। 

+ ८ यद्यपि। ग्राह्यः- यदिदम्‌! पडक्तिश्च ग्राह्या- पुत्रप्रव्राजनात्‌ तत्‌ ते 
प्रनष्टमिव लक्षये! ॐ* ~ भरते नोपभोक्ष्यते। ग्राह्मः- भरतो नोपलक्ष्यते 

रामो विसृजेत्र तु स्वीकुर्यात्‌। एवं बलात्कारेणाच्छिद्य कनीयसा भरात्रा 
भुक्तं राज्यं ज्येष्ठो वरिष्ठश्च भ्राता किमर्थ नावमंस्यते > परेणाहतं भक्ष्यं 
व्याघ्रो न खादितुमिच्छति एवमेव नरव्याघ्रो रामः परलीटं नाद्गीकरिष्यति। 

हविराज्यं पुरोडाशः कुशाः खादिरा युपाश्च यातयामानि यज्ञे पुनर्नोपयुज्यन्ते। 

तथा रामः अन्यगृहीतमिदं राज्यं हतसारा सुरां नष्टसोममध्वरमिवाद्खीकतु 
नालम्‌। बलवान्‌ शार्दूलो वालधेरवमर्ञनमिव राघव एवंविधमवमानं न 
मर्षयिष्यति। तादृशः सिंहबलो वृषभाक्षः स नरर्षभो मत्स्येनात्मजवत्‌ 
पित्रैव स्वयं हतः। धर्मनिरतः पुत्रस्त्वया विवासितः। किमयं शास्त्रदृष्टो 
ब्राह्मणाचरितः सनातनो धर्मः 2 राजन्‌। नार्याः प्रथमा गतिः पतिः। द्वितीया 
गतिः पुत्रः। तृतीया गतिः पितुभ्रात्रादिबन्धुवर्गः। चतुर्थी गतिर्न विद्यते। 

केकेयीवशं गतस्त्वं मे नास्ति । रामश्च वनमाश्रितः। त्वां सेवमाना नाहं 
वनं गन्तुमिच्छामि। त्वया सर्वथा हतास्मि। त्वया सराष्ट्रं राज्यमिदं हतम्‌। 

मच्रिभिः सह स्वयं हतोऽसि। सपुत्राहं हतास्मि। पौरा हताः। तव सुतो 

भरतो भार्या केकेयी च प्रहृष्टो। दारुणशब्दसंश्चितामिमां गिरं निशम्य 
दुःखितो राजा मुमोह। तदा शोकमग्नः स स्वदुष्कृतं सस्मार। 

५६ 
क्रुद्धया दुःखार्तया राममात्ेवं परुषं वाक्यं श्रावितो राजा दुःखितश्िचन्तयामास। 

चिन्तयतस्तस्य स्वेन शब्दवेधिना अज्ञानात्‌ कृतं दुष्कृतं प्रत्यभात्‌। तेन 
शोकेन रामशोकेन च द्वाभ्यां दह्यमानो दशरथः कोसल्यामाह। कौसल्ये। 

त्वां परार्थये। अयमञ्जलिर्मया रचितः। त्वं परेष्वपि नित्यं वत्सला दयामयी 
च। देवि! ध्म विमृशन्तीनां नारीणां गुणवान्‌ निर्गुणोऽपि वा भर्ता प्रत्यक्षं 


“ तत्र त्वं चैव मे नास्ति इति © पाठः। तत्र गतित्वेन परिगणितेषु त्वं मे नास्ति। 
अस्तीति विथक्तिप्रतिरूपकमव्ययम्‌। मे नास्तीति पाठः सम्यक्‌। इत्यत्र गोविन्दराजः; 
नासीति पाटान्तरम। 

दैवतं खलु। नित्यं धर्मपरा लोकसुवृत्तदुरवृततज्ञा त्वं दुःखितापि सुदुःखितं 
मां कठिनं वक्तुं नार्हसि। दीनस्य भर्तुस्तत्‌ करुणं वाक्यं श्रुत्वा कौसल्या 
प्रणाली नवोदकमिव बाष्पं व्यसुजत्‌। सा रुदती राज्गः पगवटञ्जलिं शिरसि 
बद्धवा त्रस्ता संभ्रमात्‌ त्वरमाणाक्षरमुवाच। देव! भूमो निपतिता शिरसा 
याचे। त्वया याचिता हतास्मि! न खल्वहं त्वया हन्तव्या। श्लाघनीयेन 
धीमता पत्या या सम्प्रसाद्यते सा स्त्री इहपरलोकयोरुभयोर्भ्रश्यति। धर्मक्ञ। 
अहं धर्म जानामि। त्वां सत्यवादिनं जाने, परन्तु पुत्रशोकार्तया मया तत्‌ 
किमपि भाषितम्‌। शोको धेर्य शम्त्रज्ञानं सर्वं च नाशञयति। शोकसमो 
रिपुर्नास्ति। शत्रुहस्तादापतितः प्रहारः सोदुं शक्यः! आपतितः शोकः 
सुसूक्ष्मोऽपि सोदुं न शक्यः। वनवासगतस्य रामस्याद्य पञ्च रात्रयो 
गण्यन्ते। शोकहताया ममायं कालः पञ्चवर्षोपमोऽस्ति। तं चिन्तयमानाया 
मम हदि शोको नदीनां वेगेन महत्‌ समुद्रसलिलमिव वर्धते। एवं 
कौसल्याया सुवचः कथयन्त्या सूर्यो मन्द्रश्िमर्बभूव रजनी चाभ्यवर्तत। 
देव्या कौसल्यया तथा प्रसादितो" नृपः शोकाक्रान्तो निद्राया वशमेयिवान्‌ 
५७ 

अथ स्वल्पकालेन प्रतिबुद्धो दशरथः शोकोपहतचेतनर्चिन्तयामास। 
रामलक्ष्मणयोर्विवासाद्‌ वासवोपमं तमसुरो राहुः सूर्यमिव महानुपद्रव 
आविवेश। रामवनगमनात्‌ षष्ठी" रजन्यां सः अर्धरात्रे स्वकृतं दुष्कृतं 
संस्मरन्‌ पुत्रशोकार्ता कौसल्यामिदमब्रवीत्‌। कल्याणि! शुर्भं वा यदि 
वाशुभं कर्ता यदाचरति तदेवात्मनः कर्मज सुखं वा दुःखं वा लभते। यः 


*©/ एवं प्रह्ादितो। ग्राह्यः - एवं प्रसादितो! * रामविवासनादय॑ षष्ठो दिवस इति 
५७-३, ५६-१४ श्लोकाभ्यां सुष्टु ज्ञायते। अतः ५३-३ श्लोकः अश्रद्धेयो यत्र 
सुमन्त्रो वहुदिनानि मया स्थितमिति दशरथमुवाच। रामेण सह सुमन्त्रो दिनद्रयं 
स्थितवान्‌ तृतीयदिवसे प्रतिनिवर्तितः। 

कर्मणामारम्भे अर्थानां गुरुलाघवं फलं दोषं वा न जानाति स मूढ उच्यते। 
कश्चद्रम्यं पलाशप॒ष्यं दृष्ट्वा फलमपि तदनुरूपं भवेदिति मत्वा तत्फले 
गध्नुराग्रवणं छित्वा यदि पलाशान्‌ निषिञ्चति स फलागमे शोचति। 
सोऽहमाम्रवणं छित्वा पलाशवृक्षान्‌ जलसेचनेन व्यवर्धयम्‌। दुर्मतिः 
फलागमे राम॑ त्यक्त्वा पश्चाच्छोचामि। कौसल्ये! शब्दवेधी युवेति 
लन्धयशसा धनुष्मता मयेदं पापं कृतम्‌। स्वयंकृतं तदिदं दुःखं 
मेऽनुसंप्राप्तम्‌। संमोहाद्‌ वालेन यथा विषं भक्षितं स्यात्‌ तथा 
शब्दवेध्यसंभवं फलं मेऽविज्ञातमभवत्‌। देवि! तदा त्वमनूढा। अहं 
युवराज आसम्‌। ततो मम मनःसंहर्षिणी" प्रावृडनुप्राप्ता। रविर्भोमान्‌ 
रसान्‌ गृहीत्वा जगदंशुभिस्तप्त्वा च परेतसंचरितां भीमां दक्षिणां दिशं 
प्रविवेश। स्च उष्णमन्तर्दधे जलपूर्णाः स्निग्धा मेघा ददृशिरे। सर्वे 
भकचातक बर्हिणो जहषुः। 'हरिणयुथयुतः पतितेनासकृत्पतता च जलेन 
छत्रः पर्वतस्तोयराशिरिवावभो। अतिसुखे तस्मिन्‌ काले मृगयाकृतसंकल्पः 
धनुर्वाणधरो रथेन सरयूं नदीमनुसृत्यागाम्‌। विचारहीनोऽहं तस्मिन्‌ 
जलपानघट्रे नदीं रात्रावभ्यागतं महिषं गजमन्यं श्वापदं वा जिघांसुरासम्‌। 
तदान्धकारे अचक्षुर्विषये नर्दतो वारणस्येव सरसि जलेन पूर्यमाणस्य 
कुम्भस्य ध्वनिमश्रोषम्‌। ततोऽहं गजग्रपसुर्दीप्तमाशीविषोपमं शरमुद्धृत्य 
शब्दं प्रत्यभिलक्ष्यापातयम्‌+। तत्रोषसि हा हेति तोये पततो वनौकसो 
मानुषी व्यक्ता वागभूत्‌। अस्मद्विधे तपस्विनि कथं शस्त्रं निपतेत्‌? अहं 
जलं नेतुं रात्रौ निर्जनां नदीमागतोऽस्मि। इषुणा केनाहमधिहतः? मया 
कस्य कि वा कृतम्‌? अर्हिसकस्य वने वन्येन जीवतो मद्विधस्य ऋषेः 
शस्त्रेण वधः कथं नु विधीयते? जटाभारधरस्य वल्कलाजिनवाससो 
+ल मदकामविवर्धिनी। ग्राह्यः - मनःसंहर्षिणी मम। 
“* पदिक्तर्ग्रह्मा। शब्दं प्रति गजप्रप्सुरभिलक्षमपातयम्‌। 

मम वधं कोऽपेक्षते> कस्य किं वा मयापकृतम्‌ ?गुरुतल्पगमिवेनं न 
कोऽपि साधु मन्येत। आत्मनो जीवितक्षयं तथा नानुशोचामि यथा मद्रधे 
मातरं पितरं चोभौ। मयि मृते मया चिरकालभतं वृद्धं तन्मिथुनं कथं 
जीविष्यति? वृद्धो मातापितरावरहं चेकेषुणा हताः विवेकहीनेन मूढेन 
केन सर्वे वयं निहता; स्मः2 करुणां तां गिरं श्रुत्वा धर्मासक्तस्य व्यथितस्य 
मम कराभ्यां सशरं धनुर्भुवि पपात। नष्टसत्त्वः सुदुःखितोऽहं तं देशं धराप्य 
सरय्वास्तीरे बाणेन हतं तापसमपश्यम्‌। त्रस्तं क्षुब्धमानसं मां तेजसा 
दिधक्षन्निव नेत्राभ्यामु्रीक्ष्य स परुषं वच एवमुवाच राजन्‌। गुर्वर्थं जलं 
जिहीर्षुरहं त्वया ताडितः। वने निवसता मया तव किमपकृतम्‌> एकेन 
बाणेन मयि मर्मण्यभिहते वृद्धावन्धो मम माता पिता द्रौ च निहतो 
दुर्बलावन्धो पिपासितो तावहं जलमानयामीत्याशया कष्टां तृष्णां चिर 
संधारयिष्यतः। नूनं तपसो वा श्रुतस्य वा फलयोगो नास्ति यतो मे पिता 
भुवि पतितं शयानं मां न जानाति। अशक्तश्चलितुमप्यसमर्थो मे पिता 
जानन्नपि किं कुर्यात्‌? भिद्यमानमेकं वृक्षमन्यो वृक्षः कथं त्रायेत? राघव। 
त्वमेव शीघ्रं गत्वा मे पितुराचक्ष्व। यद्येवं कुयस्तिर्हि वर्धितो वहिर्वनमिव 
क्रु द्धस्त्वां न दहेत्‌। राजन्‌! इयमेकपदी यतो मे पितुराश्रमोऽस्ति। त्वं 
गत्वा तं प्रसादय। कुपितः स त्वां न दहेत्‌। मम देहाद्‌ वाणमुत्कर्ष। 
जलवेग उत्रतं मृद्‌ तीरमिव निशितः शरो मे मर्म पीडयति। नाहं द्विजः। 
तव मनसो व्यथा मा भूत्‌। वैश्येन शूद्रायां जातोऽस्मि। बाणाभिहतमर्मणः 
कृच्छरादेवं वदतो बाधया आनम्यमानस्य तस्य देहादहं शरमुदहरम्‌। 
जला््रगात्रं बाधया विलप्य सन्ततमुच्छवसन्तं मर्मणि व्रणितं सरयूतीरे 
शयान तं समीक्ष्याहं भृशं दुःखित आसम्‌ 
५८ 
अज्ञानादहं तन्महत्‌ पापं कृत्वा व्याकुलेन्द्रियः कथं नु पापविमुक्तिभवेदिति 
एको बुद्ध चाचिन्तयम्‌। ततः परमवारिणा पूर्णं तं घट मादाय यथाख्यातपरथं 


194 श्रीमद्वाल्मीकिरामायणम्‌ सरलगच्चात्मकम्‌ 


प्राप्याहं तमाश्रममगमम्‌। तत्राहं दुर्बलावन्धौ वृद्धौ तस्य पितरावपश्यम्‌। 
सर्वदा हस्तग्राहं नेयो तौ लूनपक्ष द्विजाविवास्ताम्‌। परिक्रमणाशक्तौ 
तावनाथवद्‌ दीनौ पुत्रमुदिश्य संभाषणपरावासाताम्‌। परन्तु तयोराशा 
मया छिन्ना! मम पदशब्द श्रुत्वा मुनिः पुत्र! किं चिरायसे? कषिप्रं 
पानीयमानयेत्यभाषत। तात! यावत्‌ त्वया सलिले क्रोडितं तावत्ते माता 
उत्कण्ठते। तस्मात्‌ क्षिप्रमाश्रमं प्रविश। मात्रा मया वा यत्तेऽप्रियं कृतं 
तपस्विना त्वया तन्मनसि न कर्तव्यम्‌। गतिहीनयोरन्धयोरावयोस्त्वं 
गतिः। आवयोः प्राणास्त्वयि समासक्ताः। कथं नौ किञ्चित्नाभिभाषसे? 
इत्यत्रवीत्‌। अहं तं मुनिं प्रक्ष्य नितान्तं भीतः अव्यक्तया अप्रसरन्त्या 
हीनाक्षरया वाचाब्रुवम्‌। मनोवाक्ायान्‌ स्थिरीकृत्य पुत्रदुम्खजं भयं तस्मे 
अकथयम्‌। दशरथो नाम क्षत्रियोऽहम्‌। महात्मनस्ते पुत्रो नास्मि। 
सज्जननिन्दितमिदं दुःखं मया स्वकर्मणा प्राप्तम्‌! भगवन्‌! अहं 
-चापहस्तः निपाने आगतं कञ्चित्‌" श्वापदं गजं `वा जिघांसुः 
सरयूतीरमागतोऽस्मि। ततो मया सरसि जलेन पूर्यमाणस्य कुम्भस्य शब्दः 
श्रुतः । द्विपोऽयमिति मत्वा मया बाणेनाभिहतः। ततो नदीतीरं गत्वा बाणेन 
हदि विनिर्भिन्नं गच्छत्प्राणं भुवि शयानं तापसमपश्यम्‌। भगवन्‌! 
शब्दमालक्ष्य गजजिघांसुना मया जलं प्रति नाराचो विसृष्टः तेन ते सुतो 
निहतः। उद्धृते बाणे स तत्रैव स्वर्गमगमत्‌। ग्रियमाणो भगवन्तावुभावन्धाविति 
शुशोच विललाप च। अज्ञानात्‌ सहसा भवतः पुत्रौ मया हतः। एवं गते 
यन्मया सम्प्रति करणीयं तन्मुनिरनुगृहणातु। क्रूरं तद्‌ वचः श्रुत्वा मुनिः 
शोककर्शितो निःश्वसन्‌ कृताञ्जलिमुपस्थितं मामुवाच। राजन्‌! इदं पापं 
कर्म यदि त्वं मे स्वयं न कथयेस्तर्हिं सद्यस्ते मूर्धा सहम्रधा फलेत्‌। 
षत्रियेणानपराधिनो विशेषतो वानप्रस्थस्य ज्ञानपूर्वको वधो वञिणमपि 


+ श्वापदं किञ्चित्‌। ग्राह्यः - श्वापदं कञ्चित्‌ 

स्थानात्‌ च्यावयेत्‌। अज्ञानादिदं कृतं तेन जीवसि। जानता यदि कृतं 
राघवाणां कुलमपि न स्यात्‌। तव का गणना? नृप। आवां तं देशं नय। 

अद्यान्तिमदर्शनं रुधिरावसिक्ताङ्गं प्रकीर्णाजिनवाससं भुवि शयानं 
निस्संजं धर्मराजवशं गतं तं पुत्रं द्रष्टुमिच्छावः। अथेकोऽहं तौ तं देशं 
नीत्वा भार्यया सह मुनिं पुत्रमस्पर्शयम्‌। तपस्विनौ तावात्मनः पुत्रमासाद्य 
स्पृष्ट्वा तस्य शरीरे नियेततुः। तस्य पिता चेदमब्रवीत्‌। धार्मिक! पुत्र। 

यद्यहं ते प्रियो नास्मि मातरं पश्य। किं नु नालिङ्गसे? सुकुमार! मां 
प्रति भाषस्व। अपररात्रे वेदमन्यद्‌ वा अधीयानस्य कस्य मधुरस्वरमहं 
श्रोष्यामि ? पुत्र! स्नात्वा सन्ध्यामुपास्य अग्निहोत्रं कृत्वा समीपे आसीनः 
कः शोकभयार्दितं मां श्लाघयिष्यति? कन्दमूलानि फलानि च हत्वा 
अकिञ्चित्करं वस्तुसंग्रहणाशक्तं चलनासमर्थः मां प्रियमतिथिमिव को 
भोजयिष्यति? वत्स! अन्धां वृद्धां दीनां पुत्रगर्धिनीं ते मातरं कथं 
भरिष्यामि? पुत्र! तिष्ठ! यमस्य सदनं प्रति मा गमः। शवो मया जनन्या 

च सहितो यास्यसि। त्वया हीनावुभावपि शोकार्तो वने अनाथो क्षिप्रमेव 
यमक्षयं गमिष्यावः ततो यमं दृष्ट्वा वक्ष्यामि। धर्मराजो मे क्षमताम्‌। 

मम पुत्रं मुज्च येन स पितरौ बिभृयात्‌ पुत्र! पापकर्मणा निहतस्त्वमपापोऽसि। 

तेन सत्येन शस्त्रयोधिनां ये लोकाः सन्ति तान्‌ गच्छ। संग्रामेष्वनिवर्तिनः 

अभिमुखा हता यां गतिं यान्ति तां परमां गर्तं व्रज। यां गतिं सगर, शेव्यो 
दिलीपो जनमेजयो नहुषो धुन्धुमारश्च प्राप्तास्तां गतिं गच्छ। समस्तसत्पुरुषाणां 
या गतिः स्वाध्यायात्तपसणश्च या गतिः भूदानकृत आहिताग्नेरेकपत्नीव्रतस्य 
च यागतिःगोसहस्रप्रदातृणां पूज्यपोषकाणां देहत्यागिनां* च या गतिस्तां 


+© नन्वहम्‌। ग्राहय; ~ न त्वहम्‌। 
* महाप्रस्थानादिना यद्रा परलोकप्राप्तिसंकल्पपूव॑कं मङ्खायमुनादो जलेऽग्नो 
वा तनुं त्यजतामित्यर्थः इति गोविन्दराज। 

गतिं गच्छ! अस्मिन्‌ कुले जातो दुर्गतिं नैव गच्छति! स एवं तत्रासकृत्‌ 
कुपणं पर्यदेवयत्‌। ततो भार्यया सह पुत्रस्योदकक्रियां करतु प्रवृत्तः। स 
म॒निपुत्रः स्वकर्मभिर्टिव्यिन रूपेण मुहूर्तं पितरावाश्वास्य वाक्यमुवाच । 
भवतोः परिचर्यया महत्‌ स्थानं प्राप्तोऽस्मि। भवन्तौ च क्षिप्रं मम 
समीपमुपेष्यतः। जितेन्द्रियो मुनिपुत्र एवमुक्त्वा दिव्येन सुन्दराकृतिमता 
विमानेन श्षिप्रं दिवमारुरोह। स तापसो भार्यया सह तूर्णमुदकं कृत्वा 
कृताञ्जलिमुपस्थितं मागुवाच। राजन्‌! यदेकपुत्रं मां शरेणापुत्रमकार्षीरद्यैव 
मां जहि। मरणे मे व्यथा नास्ति। त्वया अविज्ञानान्मे शुचिः सुतो निहतः। 
तस्मात्‌ त्वामतिदारूणं शप्स्यमि येन सुदु्खमवाप्स्यसि। यथा मम साम्प्रतं 
पुत्रव्यसनजं दुःखं प्रवर्तते तथा त्वमपि पुत्रशोकेन कालं करिष्यसि। इति। 
भद्रे। कौसल्ये] तस्मादद्याहं पुत्रशोकेन जीवितं संत्यक्ष्यामि। उदारस्य 
तस्य मुनेर्वचोऽद् ममागतम्‌। अपि रामो मां संस्पृशेत्‌? अद्य सकृत्‌ 
समीपमागच्छेत्‌? न न। यन्मया तस्य कृतं तेनैवं न भवति! कौसल्ये! 
त्वां चक्षुषा न पश्यामि। मम स्मृतिर्वलुप्यते। यमदूता माँ त्वरयन्ति। अहं 
जीवितक्षये धर्मज्ञं सत्यपराक्रमं रामं न पश्यामि। अतो दुःखतरं किं नु 
स्यात्‌? पञ्चदशे वर्षे ये चारुञ्ुभकुण्डले रामस्य मुखं पुनर्द्र्यन्ति ते 
देवा न मानुषाः। पदयपत्रक्षणे सुभ्रु सुरदनं चारुनासिकं चन्द्रनिभं रामस्य 
मुखं धन्या द्रक्ष्यन्ति। निवृत्तवनवासमयोध्यां पुनरागतं रामं स्वोच्चमार्गगतं 
शुक्रमिव सुखिनो द्रक्ष्यन्ति। आत्मथवोऽयं शोकः अनाथमचेतनं मां 
नदीरयः कूलमिव वेगेन विनाञ्ञयति। हा महाबाहो राघव। हा 
ममायासनाशन} इति विलपन्‌ राजा दशरथो जीवितान्तमुपेयिवान्‌। 
उदार दर्शनो नराधिपो दीन कथयन्‌ प्रियपुत्रविवासनातुरः अर्धरात्रे गते 
भृशदुःखपीडितस्तदा प्राणं जहो। 

रात्रूयां व्यतीतायामपरेऽहनि प्रातरेव वन्दिनो राजनिवेशनमुपाजग्मुः। 
ततः परिशुद्धाचाा राजसेवानिपुणाः स्त्रीवर्षवरभूयिष्ठा जना यथापुरमुपतस्थुः। 
स्नानशिक्षाविदः 'हरिचन्दनसम्पुक्तमुदकं काजञ्चनैर्घटर्यथाकालं यथाविधि 
आनिन्युः। कुमारीवहुलाः स्त्रियो मङ्लविलेपनानि टन्तधावनवस्तूनि 
दर्पणवस्त्रभूषणादीनि चोपनिन्युः। अथ राज्ञः शयनसमीपस्थिता राज- 
भार्याः" शयनमुपगम्य भतरं प्रत्यबोधयन्‌। ता राज्ञः प्राणिषु शङ्किता 
वेपथुपरीताः प्रतिम्रोतस्तृणाग्राणां सदृशं प्रचकम्पिरे। अथ पार्थिवं दुष्ट्वा 
संवेपमानानां स्त्रीणां या अशुभशङ्ा जाता सा निश्चिता बभूव । ततस्ता 
वराङ्गना अरण्ये नष्ट यूथपाः करेणव इव दीनाः सस्वरं प्रुक्रुशुःः* । 
तासामाक्रन्दशब्देन कौसल्या सुमित्रा च सहसा लन्धचेतने निद्रा 
तत्यजतुः। ते पार्थिवं दृष्ट्वा स्पृष्ट्वा च हा नाथेति परिक्रुश्य धरणीतले 
पेततु,। कोसल्या महीतले वेष्टमाना रजोध्वस्ता गगनच्युता तारेव 
नष्टकान्तिरदृश्यत। तदा दिष्टान्तं प्राप्तस्य राज्ञः सद सन्त्रस्तसम्भ्रान्तं 
पर्युत्सुकजनाकुलं सर्वतस्तुमुलाक्रन्दं परितापार्तबान्धवं च बभूव । पलयो 
नृपं मृतं विज्ञाय संपरिवार्य सुदुःखिताः परस्परं हस्तो गृहीत्वा अनाथवद्‌ रुरुदुः। 


* विलप्य विलप्य दशरथः प्राणांस्तत्याज। कौसल्या तस्य कथनं न शुश्राव न 
चान्यद्युः प्रातर्मृतं ददर्श किमिदमिति शङ्का जायेत। यद्यपि काव्ये प्रधाना एव विषयाः 
कथ्यन्ते तथापि कविनात्र किञ्चिद्‌ वक्तव्यं न तुक्तमिति स्फुटमेव। परन्तु 
वाल्मीके, रचनाविधानमेव तथा वर्तते। दशरथो यावद्‌ विललाप तावद्‌ रामायैव 
विललाप लक्ष्मणस्य सीताया वा कृते न विललाप। किमिदम्‌? विश्वामित्रेण 
सर्वाण्यस्त्राणि रामायेव दत्तानि लक्ष्मणायैकमपि न दत्तम्‌। तर्हिं लक्ष्मण इन्द्रजिता 
दिव्यास्त्रैः कथमयुध्यत तस्माल्लक्ष्मणाय च दत्तानीत्यूह्यम्‌। तथात्र कासल्या पतिं 
श्रुतवतीत्यूहयम्‌। 

* स्त्रिय इति कथितम्‌! अष्टम ** श्लोकाधारेण मया भार्या इति लिखितम्‌। 

संशान्तमग्निमिवाम्बुहीनमर्णवमिव हतप्रभमादित्यमिव स्थितं स्वर्गस्थं 
राजानं प्रेक्ष्यं बाष्पपूर्णाक्षी कौसल्या बहुविधशोककर्शिता राज्ञः शिर 
उपगृह्य केकेयीं प्रति वभाषे। नृशंसे दुष्टचारिणि केकेयि! सकामा भव! 
राजानं त्यक्त्वा राज्येकस्पृहा भूत्वा अकण्टकं राज्यं भुङक्ष्व। रामो मां 
विहाय गतः। मम भर्ता च स्वर्गतः विपथे सार्थहीनेवाहं जीवितुं नोत्सहे। 
त्यक्तधर्मणः कैकेय्या अन्यत्र का स्त्री आत्मनो देवतं भर्तारं परित्यज्य 
जीवितुमिच्छेत्‌? अभक्ष्यं भक्षयन्‌ लुब्धो तदोषान्‌ न बुध्यते! तथा 
कुन्जामतिं स्वीकृत्य केकेय्या राघवाणां कुलं हतम्‌। अनियोगे नियुक्तेन 
राज्ञा सभार्यं रामं विवासितं श्रुत्वा जनकोऽप्यटमिव परितप्स्यति। जीवन्‌ 
रामो गृहाददूश्यतां गतः। दुःखानुचिता दीना सीता च वने उद्विजिष्यते। 
निशासु मृगपक्षिणां भयंकरघोषान्‌ निशम्य सा नूनं रामं सश्रयिष्यते। वृद्धः 
अल्पपुत्रः स जनकश्च शोकसमाविष्टो वेदेहीमनुचिन्तयन्‌ जीवितं 
त्यक्ष्यति। इत्थं भतरिं संपरिष्वज्य विलपन्तीं कोसल्यामन्तःपुरकार्यनियुक्ताः 
स्तरियस्ततो व्यपनिन्युः अथादिष्टा अमात्या राजानं तेलद्रोण्यां 
संवेश्यानन्तरकार्याणि सर्वाणि चक्रुः। सर्वज्ञा मन्त्रिणः पुत्रेण विना राज्ञो 
दहनसंस्कारं कतुं नेषुः। तस्माद्‌ भूमिपस्य शवं रक्षन्ति स्म। सचिवेस्तैलद्रोण्यां 
शायितं तं नराधिपं वीक्ष्य मृतं तमुदिश्य स्त्रियो हाहेति पर्यदेवयन्‌। 
स्रवद्राष्पमुखा बाहूनुद्यम्य ताः कृपणं प्यदेवयन्‌। नक्षत्रहीना निशेव 
भर्तृविवर्जिता स्त्रीव राज्ञा दशरथेन हीना अयोध्या पुरी कान्तिं जहौ। ` जना 
बाष्पपयकुला अभवन्‌। कुलाङ्गना हाहाभूताः। चत्वराणि गृहाणि च 
शून्यानि वभूवुः। इत्यमयोध्या पूर्ववत्राशोभत। भास्करं विना द्यौरिव 
व्यपेतनक्षत्रगणा रत्रिरिव महात्मना दशरथेन रहिता वाष्पगद्रदजनव्या- 
कुलमार्गचत्वरा पुरी न वभासे। राज्ञि मृते नगयाँ पुरूषाः स्त्रियश्च 
संघशः समेत्य केकेयी विगर्हमाणा आर्ता बभव्‌ः। 

6 

व्यतीतायां शर्वर्यां सूर्योदयानन्तरं राजाभिषेकक तयि ब्राह्मणाः समेत्य 
राजसभां जगमुः! मार्कण्डेयो मोद्रल्यो वामदेवः काश्यपः कात्यायनो 
गोतमो जाबालिश्चैते विप्रा अमात्यैः सह राजपुरोहितं वसिष्ठमभिमुखाः 
स्वस्वाभिप्रायं पृथगुदेरयन्‌। नृपे दशरथे पुत्रशोकेन पञ्चत्वमापन्ने वर्ष्ञतोपमा 
रत्रिदुःखेनातीता। महाराजः स्वर्गतः। रामः अरण्यमाश्चितः। लक्ष्मणश्च 
रामेण सह गतः। भरतशत्रुघ्नौ केकयेषु राजगृहपुरे* मातामहनिवेशने 
स्तः। इश्ष्वाकुवंशीयानां कश्चिदिहादयेव राजा विधीयतां येनास्माकं 
राष्ट्रमराजकं भूत्वा विनाशं नावाप्नुयात्‌। अराजके जनपदे विद्युत्पदिक्तयुतो 
महास्वनः पर्जन्यो महीं दिव्येन.वारिणा नाभिवर्षति। अराजके जनपदे 
बीजमुष्टिर्न प्रकीर्यते गृहमेधिनो वशे पुत्रः पत्नी वा न वर्तते। अराजके 
देशे धन कस्यचित्न भवति। भार्यापि स्वस्य न भवति, 
अन्यच्चेदमत्याहितमराजके देशे भवति यत्तत्र सत्यस्य पदं न भवति 
अराजके देशे हृष्टा नराः सभां रम्यानारामान्‌ देवालयान्‌ धर्मशालाश्च 
न कारयन्ति अराजके जनपदे यज्ञशीला दान्ता वेदाध्ययनसंपत्नाः 
संशितव्रता द्विजाः सत्राणि नान्वासते। अराजके जनपदे बहुनटनर्तकयुता 
राष्टूवर्धना उत्सवाः समावेशाश्च न ॒वर्धन्ते। अराजके जनपदे 
न्यायस्थानेषु न्याया न सिद्धयन्ति। कथाप्रियाः कथकैर्नानुरज्यन्ते। 
अराजके जनपदे कामिनो नराः स्त्रीभिः सह शीघ्रगामिधिर्वाहनैरुपवनानि न 
निर्यान्ति। अराजके देशे कृषिगोरक्षणजीविनो धनवन्तः सुरक्षिता न 
भवन्ति। ते विवृतद्रारेषु गृहेषु न शेरते। अराजके जनपदे दूरगामिनो 
वणिजो बहुपण्यभारान्‌ गृहीत्वा क्षेममध्वानं न गच्छन्ति। अराजके देशे 
एकचरः सायंस्थानवासी“ जितेन्द्रियः परमात्मध्यानतत्पयो न संचरति। 
* राजगृहपुरमिदं मगधदेशीयादन्यत्‌ स्याद्यतः केकयदेश्ो भारतात्‌ पश्चिमोत्तरस्यामासीत्‌। 
** यस्मिन्‌ प्रदेशे सार्यकालो भवति तेत्र निवासी। 

अराजके देशे योगक्षेमं न प्रवर्तते तथा सेना युधि शत्रून्‌ न विषहते। 

अनुदका नद्य इव अतूणं वनमिव अगोपाला गाव इव अराजकं र्ट 
सीदति! अराजके देशे कस्यचित्‌ स्वकं न भवति। नरा मत्स्या इव नित्यं 
परस्परं भक्षयन्ति। नपे सति उल्लद्धितसामाजिकनियमाः कृत्याकृत्यविचारशून्या 
लज्जाहीना जनाश्च राजदण्डनिपीडिताः साधुत्वाय कल्पन्ते। अहो। 

साध्वसाधुनी लोके व्यवस्थापयन्‌ राजा यदि न भवेत्‌ तर्हीदं तम इव 
स्यात्‌ किञ्चन न प्रज्ञायेत। महाराजे जीवति वयं सर्वे सागरो वलां प्राप्येव 
तव वचनं नातिक्रान्ताः स्मः। (सम्प्रत्यस्माकं विधेयता न पृथग्‌ 
वक्तव्या) हे ब्रह्मणश्रेष्ठ} स त्वं वृत्तं समीश्ष्प नुपं विना राज्यमरण्यभूतं 
विलोक्य त्वमेवेह योग्यमिक्ष्वाकुर्वंशकुमारमस्माकं राजानमभिषिञ्च। 

६९ 
मार्कण्डयादीनां वचनं श्रुत्वा वसिष्ठो मित्रामात्यगणान्‌ सर्वान्‌ 

ब्राह्मणाश्चेदं प्रत्युवाच। राज्ञा दत्तराज्यो" भरतो भरात्रा शत्रुष्नेन समेतः 
सुखी मातुलकुले वसति। शीघ्रं जवना दूता भ्रातरावानेतुं त्वरितै्यरगच्छन्तु। 

अस्मिन्‌ विषये का विचारणा स्यादस्माकम्‌?* ते विप्रास्तथत्यूचुः। तदा 
वसिष्ठो दूतानाकार्याह। सिद्धार्थ] विजय! जयन्त! अशोक! नन्दन! 

कायं व्रवीमि। श्रूयताम्‌। इतः शीघ्रजवेर्हयेः शीध्रं राजगृहं पुरं गच्छत। 

शोकमप्रद््य भरतो मम शासनादिदं वाच्यः! पुरोहितस्त्वां कुशलं प्राह 
सर्वे मन्त्रिणश्च! त्वरमाणो निर्याहि। तवेह शीघ्रमवश्यकार्यमस्ति) 

भवन्तो गत्वा तस्मै रामविवासनं पितुमरणं राघवाणा क्षयं च मा शंसिषुः। 
केकयराजस्य भरतस्य चोपहारार्थं कोशेयानि वस्त्राणि वराणि भूषणानि 
चादाय कषिप्रं गच्छन्तु। एवं वसिष्ठेनादिष्टा दूताः संत्वरिंता ययुः। ते 
+© पुरे राजगृहे सुखी। ग्राह्यः ~ दत्तराज्यः परं सुखी। राज्ञा राज्ये टत्ते वयं 
किं समीक्षामहे इत्यर्थः, 

दूता हास्तिनपुरे गङ्गां तीर्त्वा प्रत्यङ्मुखा ययुः। पाञ्चालदेशं प्राप्य 
कुरुजाङ्गलदेशमध्यतः प्रसन्नोदकां दिव्यां नानाविहगसेवितां जनाकुलां 
शरदण्डां नदीं वेगेनातिजग्मुः। देवताधिष्ठितं सत्योपयाचनं नाम 
तीरस्थवृक्षमासाद्याभिवाद्य कुलिङ्गां पुरीं प्राविशन्‌। अभिकालं तेजोऽ 
भिभवने च ग्रामो क्रान्त्वा बाहिकदेशमध्यस्थं सुदामपर्वतं ययुः। तदेशस्थं 
विष्णुक्षत्रं विपाशां नदीं शाल्मलीवृक्षं च ददृशुः दूरेण मार्गेण 
श्रान्तवाहनास्ते दूतास्ततः पुरवरं गिरिव्रजमासेदः। प्रभोः प्रियं कर्तु 
राजकुलं प्रतिष्ठां च रक्षितुं ते दूता रात्रूयां तत्‌ पुरे ययुः! 
६२३ 

ते दूता यस्यां रात्र्यां तां पुरीं प्राविशन्‌ तस्यामेव रात्यां भरतेन दुष्टः 
स्वप्नो दृष्टः। रात्रेश्चरमयामे त॑ दुष्टस्वप्नं दृष्ट्वा भरतः सुभृशं 
पर्यतप्यत। तप्यमानं तं विज्ञाय प्रियवादिनो वयस्यास्तस्य संतापं विनेतुं 
सभायां प्रहसनभाषणानि चक्रुः। तस्य मनःखान्तिमुदिश्य केचन 
तन्त्रीवाद्यान्यवादयन्‌। केचन ननूतुः। अपरे नाटकानि प्रादर्शयन्‌। अन्ये 
विविधानि हास्यानि प्राहुः। भरतस्तेर्न प्राहष्यत्‌। सखिभिर्वृतं तं कश्चत्‌ 
सखापृच्छत्‌। सखे! सुहदभिः पर्युपासीनः किं न प्रमोदसे? श्रूयतां मम 
दैन्यकारणमिति तं भरतः प्रत्युवाच। स्वप्ने मलिनं मुक्तूर्धजं पर्वतशिखरात्‌ 
कलुषे गोमयहदे पतन्तं पितरमद्राक्षम्‌। तस्मिन्‌ गोमयहृदे प्लवमानः 
अञ्जलिना तेलं पिबन्‌ मुहर्महर्हसत्निव च स मया दृष्टः। ततस्तिलमिश्रमत्न 
भुक्त्वा पुनःपुनरधःशिरास्तेलाभ्यक्तसवङ्कस्तेलमेवागाहत। अहं स्वप्ने 
सागरं शुष्कं चन्द्रं भुवि पतितं ज्वलितं जातवेदसं सहसा संशान्तं 
पृथिवीमवदीणांँ शुष्कान्‌ विविधान्‌ द्रुमान्‌ विध्वस्तान्‌ सधूमान्‌ पर्वतांश्चापश्यम्‌। 
कार्ष्णायसे पीठे कृष्णवासा मम पिता निषण्णः। तं कृष्णाः पिङ्कलाश्च 
प्रमदाः प्रहसन्ति स्म। धर्मात्मा मे पिता रक्तमाल्यानुलेपनः खरयुक्तेन 

रथेन दक्षिणामुखः प्रयातः। अस्यां रात्यां मया स्वप्ने सर्वमिदं भयावहं 
दुष्टम्‌। अहं रामो राजा लक्ष्मणो वा मरिष्यति। स्वप्ने यो नरः खरयुक्तेन 
यानेन याति तस्याचिरात्‌ चितायां धूमशिखा संप्रदुश्यते। एतत्रिमित्तमहं 
दीनोऽस्मि। ततो वो नाद्धिये। मम कण्ठः शुष्यतीव। मनो न स्वस्थमिव। 
आत्मानं जुगुप्सतिवास्मि। न च कारणं पश्यामि। अदृष्टपूर्वामिमां 
स्वप्नगतिं वीक्ष्य राजानं प्रति भयं मम चित्तात् निर्याति। 
1 
तदा क्लान्तवाहनास्ते दूता असह्यपरिखं रम्यं राजगृहं प्रविश्य 
केकयराजेन राजपुत्रेण युधाजिता चार्चिता राज्ञः पादो प्रणम्य भरतमूचुः। 
पुरोहितः सर्वे मन्त्रिणश्च त्वां कुशलं प्राहुः। त्वरमाणो निर्याहि। तव तत्र 
मुख्यं सपदि करणीयमस्ति। नृपात्मज! अत्र विंशतिकोटिमूल्यानि 
वस्त्राभरणादीनि केकयराजस्य देयानि! दशकोटि मूल्यानि मातुलस्य 
देयानि। सुहज्जनानुरक्तो भरतस्तत्‌ सर्व प्रतिगृह्य दूतानिष्ट वस्तुभिः 
संपूज्योवाच। मम पिता राजा दशरथः कच्चित्‌ सुकुशली ? कच्चिद्‌ रामो 
लक्ष्मणश्च कुशलिनौ? आर्या धर्मनिरताराममाता कोसल्याकच्चिदारोग्यवती ? 
धर्मज्ञा लक्ष्मणशत्रुष्नयोर्माता मध्यमाम्बा सुमित्रा कच्चित्‌ कुशलिनी? 
आत्मसुखाभिलाषिणी सदा तीतव्रप्वर्तना क्रोधना प्राज्ञमानिनी मे माता 
कैकेयी कच्चित्‌ कुशलिनी ?* सा किमुवाच? भरतेनैवमुक्तास्ते दूताः 
सप्रश्रयं तमूचुः। नरव्याघ्र! येषां कुशलमिच्छसि ते कुशलाः । दूतैरेवमुक्तो 
भरतस्तान्‌ प्रत्युवाच। बाढम्‌। दूता मां त्वरयन्तीति राजानं विज्ञापयामि। 
एवमुक्त्वा मातामहसकाशं गत्वा प्राह। राजन्‌! दूतेरहं चोदितः। पितुः 
सकाशं गमिष्यामि! यदा मे त्वं स्मरिष्यसि तदा पुनरप्येष्यामि। मातामहो 


+ल भयावहाम्‌। ग्राह्यः ~ भयावहम्‌। 
“ सुतरामनुचितमिदं दूतानां पुरस्तान्मात॒निन्दाभाषणं भरतस्य! 

राघवं शिरस्याघ्राय शुभं वाक्यमुवाच। तात! गच्छ। त्वामनुजाने। त्वया 
केकेयी सुप्रजाः। मातरं पितरं च कुशलं पृच्छ। पुरोहितं वसिष्टमन्यान्‌ 
द्विजसत्तमान्‌ भ्रातरो रामलक्ष्मणौ च कुशलं पृच्छ। केकयराजो भरताय 
श्रेष्ठान्‌ गजान्‌ चित्रान्‌ कम्बलानजिनानि धनं च सत्कृत्य ददौ। 
रुक्मनिष्काणां द्विसहस्रं हयानां शोडशशतानि चोपायनं ददो। तथा 
अश्वपतिर्भरतायाभिप्रेतान्‌ विश्वास्यान्‌ गुणान्वितान्‌ सदा समीपवर्तिनः 
अनुचरान्‌ ददौ। मातुलो भरताय ेरावतवंशभवान्‌ इन्द्रशिरमपर्वत- 
भवांश्च प्रियदर्शनान्‌ गजान्‌ शीध्रगमान्‌ सुशिक्षितान्‌ खराश्चोपहाररूपेण 
ददो। अन्तःपुरे अतिसंवृद्धान्‌ व्याघ्रतुल्यवीर्यबलान्वितान्‌ ददष्टायुधान्‌ 
महाकायान्‌ शुनश्चोपायनं ददौ। भरतो मातामहं मातुलं युधाजितं 
चापृच्छय रथमारुह्य शत्रुघ्नसहितो ययो। बहून्‌ रुचिरान्‌ रथान्‌" 
योजयित्वा उष्ट्गोऽश्वखरर्भत्या यान्तं भरतमन्वयु। सेन्येन गुप्तो भरत 
आत्मसमेरनुचरेः सह शत्रुघ्नमादाय पूज्यस्य मातामहस्य गृहाद्‌ देवपरूष 
इन्द्रलोकादिव ययो! 
६५ 

राजगृहात्‌ प्राङ्मुखो भरतो निर्याय दूरपारां हादिनीं प्रत्यक्‌ म्रोतस्तरङ्किणी 
शत्रं चातरत्‌। एलाधानग्रामे नदीं तीर्त्वा अपरपर्पटदेशं प्राप्य शिलाकर्षिणीं 
शिलावहां नदीं तीर्त्वा तत आग्नेयदिशायां शल्यकर्तनं नाम देशं जगाम। 
शिलावरहां प्रेक्षमाणो महाशेलानतीत्य चेत्ररथवनं प्रति जगाम। ततो 


+ल रथान्‌ मण्डलचक्रांश्च। वर्ुलाकारचक्रान्‌ रथानित्यर्थः। परन्तु चक्राणि सदा 
वर्तुलान्येव भवन्ति। मण्डलचक्रानिति विशेषणे को विशेषः? ग्राह्यः पाठः- 
रथानतिविचित्रांश्च। 

* टतास्त्वरिता लघुमार्गेण केकयदेशे जग्मुः। सैन्यसहितो भरतो दीर्घमार्गेणायोध्यां 
जगाम। 

वेगवतीं पर्वतावृतत्वात्‌ कलकलनादिनीं कुलिङ्गाख्यां नदं तीर्णो यमुनां 
प्राप्य बलं व्यश्रामयत्‌। जलाप्लावनेन वाजिना गात्राणि श्ीतीकृत्य 
क्लान्तां स्तानाश्वास्य स्वयं च तत्र स्नात्वा पीत्वा जलमादाय प्रायात्‌। 
जनसंचारहीनं महारण्यं भरतो भद्रेण यानेन मारुतः खमिवात्ययात्‌। ततो 
भरतस्तोरणस्य नाम प्रदेशस्य दक्षिणेन जम्बुप्रस्थं नाम ग्राममुपागमत्‌। 
ततो वरूथं नाम रम्यं ग्रामं ययो। स तत्र रम्ये वने वासं कृत्वा प्राङ्मुख 
उल्जिहानानाम्नो नगरस्योद्यानं प्राप यत्र वहवः कदम्बवृक्षा आसन्‌। ततो 
भरतः सालवृक्षान्‌ प्रियकवृक्षांश्च प्राप्य शीघ्रान्‌ वाजिन आस्थाय सेनां 
पश्चादागन्तुमाज्ञाप्य त्वरितो ययो। सर्वतीर्थनाम्नि स्थाने (एकरात्रं) वासं 
कृत्वा उत्तानिकां नाम नदीं विविधा अन्या नदीश्च पार्वतीयेस्तुरङ्गमेस्तीर्त्वा 
हस्तिपृष्टकाख्यं* ग्रामं प्राप। ततः कुटिकानदीं लौहित्यग्रामे कपीवतीं 
न्दी च ततार। तत एक सालग्रामसमीपे स्थाणुमर्तीं नदीं विनतग्रामसमीपे 
गोमतीं नदीं च ततार। ततः कुलि ङ्गनगरे सालवनं श्षिप्रमगच्छत्‌। तदा 
स सुपरिश्रान्तवाहनो बभूव। तत्र विश्रम्य शर्वर्यां वनं च समतीत्यारुणोदयसमये 
राज्ञा मनुना निर्मितामयोध्यां ददर्श। सप्तदिनप्रयाणेन सः अग्रतः अयोध्यां 
दुष्ट्वा सारथिमुवाच। पुण्योदयाना यशस्विनी यज्वभिर्गुणसंपत्रर्वेद- 
पारगे््रहणेर्बहुभिः सम्पत्रराकीर्णा राजर्षिपरिपालिता एषायोध्या वीथीषु 
जलसेचनसंस्काराभावात्‌ पाण्डुमृत्तिका अस्पष्टेव मे दुश्यते। पुरायोध्यायां 
नरनारीणां महान्‌ तुमुलः शब्दः समन्तात्‌ श्रूयते स्म। तमद्याहं न शृणोमि। 
सायाह्ने पोरा उद्यानानि प्रविश्य क्रौडित्वोपरताः शीघ्रं स्वगृहं प्रति 
गच्छन्ति। इत्थमयोध्या मम दृष्टपूर्वा। कामिभिः परित्यक्तानि तान्युद्यानान्यद्य 
रुदन्तीव दृश्यन्ते। पुरी अरण्यभूतेव मे प्रतिभाति। यानैर्गजेर्वाजिभिर्गतागता 
नरमुख्या यथापुरं न दृश्यन्ते। अनिष्टान्यशुभान्यपशकुनानि वहून्यहं 


हस्तिनमारुहय नदीं तीर्त्वेति च व्याख्या, 

पश्यामि। तेन मे मनः सीदति। एवं वदन्‌ श्रान्तवाहनो भरतो 
वेजयन्तद्रारेण पुरीं प्राविशत्‌। द्वाःस्थैरुत्थाय विजयमुक्तः* ते, सहितो 
ययो। प्रविचलन्मना भरतो द्वाःस्थं तं जनमादुत्य प्रतिनिवर्त्य क्लान्तं 
केकयसूतमव्रवीत्‌। सारथे! नृपतीनां विनाशने यादृशाः पूर्व न श्रुतास्तान्‌ 
सर्वानाकारानहं पश्यामि। सर्वे स्त्रीपुरुषा मलिना अश्रुपूर्णक्षा दीना 
ध्यानपराः कुशा उत्कण्ठिताश्च सन्ति। अयोध्यायामनिष्टानि दृष्ट्वा 
दीनमानसो भरतः सूतमेवमुक्त्वा राजगृहं जगाम। पूर्वमयोध्या इन्द्रपुरवेत्‌ 
प्रकाशमानासीत्‌। सम्प्रति चतुष्पथा गृहाणि वीथ्यश्च शन्याः। द्वारकवाटयन्त्र 
धूली धूसरम्‌। तादृशीं पुरीमयोध्यां दृष्ट्वा स दुखेन संपूर्णतरो बभूव। 
अवाकिकछरा दुःखितश्च पितुर्वेश्म प्रविवेश। 
६६ 

ततो भरतः पितुर्गृहे पितरमपश्यन्‌ मातुर्गृहि मातरं दरष्टुं जगाम। प्रोषितं 
सुतमागतं दुष्ट्वा हृष्टा केकेयी सोवर्णमासनं त्यक्त्वोत्पपात। धर्मात्मा 
भरतः प्रविश्यैव शोभाहीनं स्वगृहं प्रक्ष्य जनन्याः शुभौ चरणो स्पृष्ट्वा 
नमश्चक्रे। सा तं मूर्धनि समुपाघ्राय परिष्वज्याङ्के आरोप्य प्रष्टु 
समुपचक्रमे। मातामहगृहात्‌ प्रस्थितस्य तेऽद्य कति रात्रयो व्यतीताः? 
अपि शीघ्रं रथेनापततस्ते मार्गश्रमो नास्ति? पुत्र। अपि ते मातामहः 
सुकुशली 2 अपि ते मातुलो युधाजित्‌ कुशली > तत्र ते वासः सर्वः सुखं 
व्यतीतः किम्‌? सर्व वक्तुमर्हसि। एवं केकेय्या प्रियया वाण्या पृष्टो भरतो 
मात्रे सर्वमाचष्ट। मातामहगृहात्‌ प्रस्थितस्य मेऽद्य सप्तमी रत्रिः। 
अम्बायास्तातः कुशली युधाजिन्मे मातुलश्च। राजा मम मातामहो यद्‌ 
धनं रत्नं च ददौ तद्राहको जनो मार्गे परिश्रान्तोऽ भवत्‌। अहं पूर्वमागतः। 
अहं राजवाक्यहरेरटुतेस्त्वर्यमाण आगतः। अथेदानीं यदहं प्रष्टुमिच्छामि 


+©. विजयं पृष्टः । ग्राह्यः विजयमुक्तः। 

तदम्बा वक्तुमर्हति। हेमभूषितस्ते पर्यङ्कः शुन्यः। अयं राजजनः प्रहृष्टो 
मे न प्रतिभाति। पिता प्रायः अम्बाया निवेशने भवति। किन्त्वद्य तमहं 
न पश्यामि। तं दरष्टुमिच्छतिहागतोऽस्मि। अम्ब) पितुश्चरणौ ग्रहीष्यामि। 
पृच्छतो मे तमाख्याहि। आहोस्विज्ज्येष्ठमातुः कौसल्याया निवेशनेऽस्ति 
किम्‌? सर्वं जानती राज्यलोभेन मोहिता केकेयी घोरमप्रियमजानते 
भरताय प्रियवदाचख्यो। तव पिता सर्वभूतानां या गतिस्तां गतिं गतः। 
धर्मवान्‌ सद्रंशजातः शुचिर्भरतस्तद्‌ वाक्यं श्रुत्वा पितुशोकेन भृशं पीडितः 
सहसा भूमौ पपात। ततो भरतः पितृमरणव्याकुलमतिर्विललाप। पितुरेतत्‌ 
शयनं पुरा सुरुचिरं भाति स्म। अद्य तेन विहीनं न विभाति। तमात भुवि पतितं 
केकेयी उत्थाप्योवाच। महायशो! राजपुत्र! उत्तिष्ठोत्तिष्ठ किं शेषे? 
त्वद्विधाः सभासम्मताः सन्तो न हि शोचन्ति। तदा बहुशोकावृतो 
भरतर्चरं रुदित्वा भूमौ विपरिवृत्य च जननीमिदं प्रत्युवाच। राजा 
राममभिषिक्ष्यति यज्ञं नु यक्ष्यते इति मनसि ध्यायन्‌ हृष्टः प्रयातोऽस्मि! 
तदिदमन्यथाभूतम्‌। मनो मम विदीर्णम्‌। नित्यं प्रियहिते रतं पितरं न 
पश्यामि। अम्ब। मय्यनागते पिता केन व्याधिना मुतः? रामादयो धन्या 
येः पिता स्वर्यं संस्कृतः। कोर्तिमान्‌ महाराजो मां प्राप्तं न जानाति। यदि 
जानाति ततः सत्वरं मां संनाम्य मूर्ध्युपलिधेत्‌। रजसा ध्वस्तं मामभीक्ष्णं 
येन परिमार्जति सुखस्पर्शस्तातस्य स पाणिः क्व? यो मे भ्राता पितृतुल्य 
आप्तबन्धुश्च तस्य रामस्य मां शीघ्रमाख्याहि। धर्म जानतः सतो ज्येष्ठो 
भ्राता पिता भवति। तस्य रामस्य पादो ग्रहीष्यामि। स हीदानीं मम गतिः। 
आर्य मम पिता राजा किमब्रवीत्‌? आत्मनः पश्चिमं पितुसुसन्देशं! 
श्रोतुमिच्छामि। इति पृष्टा केकेयी यथार्थमेवमव्रवीत्‌। सद्रतिमतां वरो 
महात्मा ते पिता रामेति हा सीते हा लक्ष्मणेति विलपन्‌ परं लोकं गतः। 





"© साधु सन्देशम्‌। पाठचम- साधुसन्देशम्‌। 

तव पिता महागजः पाशैरिव कालधर्मबद्ध इमां चरमां वाचं व्याजहार। 
सीतया सह पुनरागतं रामं लक्ष्मणं च धन्या द्श््यन्तीति। मातुस्तद्‌ 
द्वितीयाप्रियवाक्यं श्रुत्वा भरतो दुश्ाक्रान्तो भूत्वा भूयो मातरं पप्रच्छ। 
धर्मात्मा रामः सीतया लक्ष्मणेन च सह क्वेदानीं गतः? तथा पृष्टा तस्य 
माता प्रियमिति मत्वा विप्रियं वाक्यं सपदि वक्तुमुपचक्रमे। पुत्र! स रामः 
चीरवासा लक्ष्मणानुचरो वेदेह्या सह दण्डकारण्यं गतः। तच्छुत्वा 
स्ववंशगौरवज्ञो भरतो भ्रातृचरित्रशङ्कया त्रस्तः पुनः पप्रच्छ। कच्च्चित्र 
रामेण केनापि हेतुना ब्राह्मणधनं हतम्‌? कच्चिदाढयो दरिद्रो वा अपापौ 
तेन न हसितः? कच्चिद्‌ रामः परदारान्‌ नाभिमन्यते? स भ्रूणहेव कस्माद्‌ 
दण्डकारण्ये विवासितः? अथ भरतस्य चपला माता स्त्रीस्वभावेन कृतं 
स्वकर्म श्रुत्वा पुत्र प्रसन्नो भवतीति स््रीस्वभावेनैव विश्वस्य व्याहर्तुमुपचक्रमे। 

केनापि कारणेन रामेण किञ्चिद्‌ ब्राह्मणधनं न हतम्‌। आढचो दरिद्रो 
वान कश्चित्‌ तेनापापो हिंसितः। रामः परदारान्‌ चक्षुभ्यां न पश्यत्यपि। 

पुत्र। मया तु रामस्याभिषेचनं श्रुत्वा तुभ्यं राज्यं रामस्य विवासनं च ते 
पिता याचितः। तव पिता स्वनियममवलम्ब्य तत्‌ तथाकरोत्‌। लक्ष्मणेन 
सीतया च सह रामो वनं प्रेषितः। प्रियं पुत्रमपश्यन्‌ राजा पुत्रश्णोकपरितप्तः 
पञ्चत्वं प्राप। धर्मज्ञ! त्वयेदानीं राजत्वमवलम्ब्यताम्‌। मया त्वत्कृते 
एवेविधमिदं सर्व कृतं हि। तत्‌ पुत्र! विधिज्ञेर्वसिष्ठमुख्यरदिजेन्दरेः सहितो 
राजानं विधिना संस्कृत्य अविक्लब आत्मानमुर्व्यामभिषेचय। 

६७ 
पितरं मृतं भ्रातरो विवासितौ च श्रुत्वा दुःखसन्तप्तो भरत इदमब्रवीत्‌। 

पित्रा पितुसमेन भ्रात्रा च विहीनोऽस्मि। कष्टमग्नः शोचामि। ममेदानीं 
राज्येन किं नु कार्यम्‌? राजानं मृतं रामं तापसं च कृत्वा मम दुःखस्योपरि 
दुःखमकसोः। व्रणे क्षारमादधा इव । त्वं कुलस्याभावाय कालरात्रिरिवागतासि। 

मम पिता अङ्कारमुपगूह्य नाववुद्धवान्‌। ममं जनन्यास्तव कारणेन 
पुत्रशोकाभिपीडिते कोसल्या सुमित्रा च यदि जीवेतां तद्‌ दुष्करमेव। 
धर्मात्मा मम ज्येष्ठभ्राता गुरुजनेषु प्रवर्तनविधिं सम्यग्‌ जानाति। स त्वयि 
स्वमातरीवानुत्तमां वृत्तिं वर्तते। तथा दीर्घदर्शिनी माता कौसल्या धर्म 
समास्थाय त्वयि भगिन्यामिव वर्तते। पापे! तस्याः पुत्रं शोभनमतिं रामं 
चीरवल्कलवाससं वनवासाय प्रस्थाप्य कथं न शोचसि? सर्वहितकरं शूरं 
बुद्धिमन्तं यशस्विनं रामं चीरवसनं प्रव्राज्य किं फलं त्वया दृष्टम्‌? मम 
रामे कौदुशी भक्तिरस्तीति लुन्धायास्ते न ज्ञातम्‌। तस्माद्‌ राज्यार्थं त्वया 
महानयमनर्थः सेपादितः*। पुरुषव्याघ्रो रामलक्ष्मणावपश्यत्नर्ह केन 
शवितप्रभावेण राज्यं रक्षितुं समर्थो भवेयम्‌? महाराजो नित्यं बलवन्तं 
रामं मेसर्मरुवनमिवाश्रितो* वर्तते स्म। तस्मादहं महावृषभसमुद्धूतं भारं 
प्राप्य दम्य इव केनोजसा वहेयम्‌? सामाद्युपायेर्बुद्धिवलेन च मर 
राज्यनिर्वहणशक्ित्िर्भवेदिति यदि त्वं मन्यसे तर्हि पुत्रगर्धिनीं त्वामहं 
सकामां न करिष्यामि। स्वजनप्रिर्य भ्रातरं वनात्रिवर्तयिष्यामि। इत्युक्त्वा 
महात्मा भरतं अप्रियर्बहुभिवक्यिस्तां तुदन्‌ शोकातुरो भूत्वा पर्वतगुहास्थितः 
सिंह इव भूयश्च ननाद। 
६८ 

भरतो मातरं तथा गर्हयित्वा महता रोषेणाविष्टः पुनरेवाव्रवीत्‌। 
दुष्टचारिणि के केचि! राज्याद्‌ भ्रंशस्व। धर्मेण परित्यक्ता त्वे माँ पुत्रं मृतं 
मत्वा यावज्जीर्वं रुदिहि। पिता वारामोवा किं नु तेऽपकृतवान्‌ यो 
त्वत्कृते मरणं विवासं च समं प्राप्तौ? अस्य कुलस्य विनाशनात्‌ 
भूणहत्यापापतुर्ल्यं पापं प्राप्तासि। केकेयि! त्वं नरकं गच्छ। भर्तुः 





+© त्वया नीतः। त्वयानीतः इति पाटचः। त्वया आनीतः इत्यर्थः * अपाश्ितः 
इति सम्यगेव पाठः। अपाश्रयः = व्यपाश्रयः। 

सलोकतां मा गच्छ। सर्वलोकप्रियं रामं विवास्य घोरेण कर्मणा यत्‌ 
त्वयेदृशं पापं कृतं ततो ममापि भयमापादितम्‌। त्वत्निमित्तेन मे पिता मतो 
रामोऽरण्यमाश्रितः अहं च जीवलोके अयज्ञ प्रतिपादितः। नृशंसा 
राज्यकामुका दुर्वृत्ता पतिघातिनी च त्वं मातुरूपिणी मम शत्नुरसि। अहं 
न तेऽभिभाष्योऽस्मि। कुलदूषिण्यास्ते निमित्तेन कौसल्या सुमित्रा ममान्याश्च 
मातरो महता दुःखेनाविष्टाः। यतस्त्वया धार्मिको नित्यं सत्यपरायणो 
रामो वनं प्रस्थापितस्तददुःखात्‌ पिता च त्रिदिवं गतस्ततस्त्वं धार्मिकस्य 
धीमतः अश्वपतेः पुत्री न. भवितुमर्हसि। पितृकुलप्रध्वंसिनी राक्षसी तत्र 
जातासि। यत्पापप्रधाना त्वमसि तत्‌ पापं पितुविनाकृते भ्रातुपरित्यक्ते 
सर्वलोकाप्रिये मयि च पतितम्‌। हे पापनिश्चये] धर्मसंयुक्तां कौसल्यां 
पुत्रभर्तृवियुक्तां कृत्वा कं लोकं त्वं प्राप्स्यसि? निरयमेव गमिष्यसि! 

कौसल्याया आत्मसंभवं राममात्मनिग्रहवन्तं बन्धुसंश्रयमस्मज्ज्येष्ठमत 
एव पितुसमं किं नावबुध्यसे? अङ्घप्रत्यङ्गजः पुत्रो मातुर्हदयादपि जायते) 

तस्मान्मातुः पुत्रः प्रियतमः। बान्धवाः केवलं प्रियाः*। एकदा धर्मज्ञा 
सुरपूजिता कामधेनुरु्व्यां हलं कर्षन्तो मूर्छितो पुत्रो ददर्श किल। 

दिनार्धपरिश्रमश्रान्तौ पुत्री दुष्ट्वा पुत्रशोकेन बाष्पपयकुलेक्षणा रुरोद। 

तस्या अधस्ताद्‌ व्रजतः सुरराजस्य गात्रे सूृष्ष्माः सुगन्धिनस्ते बिन्दवः 
पतिताः! शोकर्सतप्तां तां दृष्ट्वा प्राञ्जलिरिन्द्रोऽब्रवीत्‌। सर्वहितेषिणि। 

अस्मासु कुतश्चन्महद्‌ भयं न विद्यते कच्चित्‌? तवे शोकः कुतोनिमित्तः? 
ब्रूहि। सुरराजनेवं पृष्टा सुरभिः प्रत्युवाच। हे सुराधिप! पापं शान्तम्‌। 

कुतश्चिद्‌ वः किञ्चिद्‌ भयं न विद्यते। अहे विषमे स्थितौ सूर्यरश्मिप्रतापितौ 
दीनो कृशौ कर्षकेण ताड्यमानो कष्टमग्नी एतौ स्वपुत्रौ बलीवर्दो 


+ल. तस्मात्‌ प्रियतरो मातुः प्रियत्वान्न तु बान्धवाः। ग्राह्यः तस्मात्‌ प्रियतमो मातुः 
प्रिया एव तु वान्धवाः 

दृष्ट्वा शोचामि। भारपीडितौ दुःखितौ यौ दुष्ट्वाहं परितप्ये तौ मम 
कायात्‌ प्रसूत। पुत्रसमः प्रियो नास्ति। यस्याः पुत्रसह प्राणि सन्ति सा 
कामधुगपि शोचति। एकपुत्रं रामं विना कोसल्या कथं वर्तयिष्यति? 
एकपुत्रा साध्वी कोसल्या त्वया विवत्सा कृता। तस्मादिह प्रेत्य च त्वं 
सततं दुःखं लप्स्यसे। अहं भ्रातुः पितुश्च कृतदोषस्य पूर्णं प्रायश्चित्तं 
यशसो वर्धनं च करिष्यामि। राममानाय्य स्वयमेवारण्यं प्रवेक्ष्यामि 
इत्यरण्ये तोमराङ्कुशचोदितः संक्रुद्धो गज इव पत्रगवत्‌ वसन्‌ भुवि 
पपात। तदा संरक्तनेत्रः शिथिलाम्बरो विधूतसर्वाभरणो भूपतितो भरत 
उत्सवान्ते इन्द्रस्य केतुरिवासीत्‌। 
६९ 

तथेव क्रोशतो महात्मनो भरतस्यागमनजनितं परिवारशब्द* विज्ञाय 
कोसल्या सुमित्रामुवाच। क्रूरकार्यायाः कैकेय्याः सुतो भरत आगतः 
दीर्घदर्शिनं तमहं द्रष्टुमिच्छामि। सुमित्रामेवमुक्त्वा विवर्णा मलिना कृशा 
वेपमाना विचेतना सा भरतसकाशं प्रतस्थे। भरतश्च शबुष्नेन सह 
कोसल्यानिवेशनं प्रति प्रतस्थे। तौ दुःखार्तां नष्ट चेतनां कोसल्यां प्रेक्ष्य 
दुःखितौ तां पर्यष्वजताम्‌। सा भरतमवाच। इदं ते राज्यकामस्याकण्टकं 
राज्यं प्राप्तम्‌। परन्तु महदिदं दुःखस्थानं यत्‌ केकेय्याः क्रूरेण कर्मणा शीघ्रं 
संपराप्तम्‌। क्रूरदर्शिनी केकेयी चीरवसनं मे पुत्रं वनं प्रस्थाप्य किं प्रयोजनं 
तत्र पश्यतीति न जाने। यत्र मे सुन्दराङ्ग मह्यशाः पुत्रोऽस्ति तत्र मामपि 
केकेयी प्रस्थापयितुमर्हति। अथवाहं स्वयमेव सुमित्रानुचरा अग्निहोत्र 
पुरस्कृत्य यत्र॒ रामोऽस्ति तत्र सुखं प्रस्थास्ये, हस्त्य्वरथसंपूर्ण 





^ अपचितिमिति पाठः। रामस्य पूजां पितुरन्त्येष्टिं चेति महेश्वरतीर्थगोविन्दराजो। 
** क्रोशन्‌ भरतः कैकेयीगृहे आसीत्‌। अतस्तस्य कण्ठध्वनिर्ूरे स्वगृहस्थया 
कोसल्यया न श्रुतः स्यात्‌। 

धनधान्यभरितं विस्तीर्णमिदं राज्यं तव मात्रा ते नि्यातितम्‌। बहुशोकावृतामेवं 
विलपन्तीं कोसल्यां प्राञ्जलिर्भरत एवं प्रत्युवाच। अर्ये! अजानन्तमकिल्चिषं 
मां कस्माद्‌ गर्हसे? रामे मम विपुलां स्थिरां प्रीतिं जानासि। सत्यसंधः 
सतां श्रेष्ठो मम ज्येष्ठो भ्राता यस्यानुमतेः वनं गतस्तस्य बुद्धिः कदाचन 
शास्त्रानुगा कृता मा भूत्‌। पूज्यो मे ज्येष्ठभ्राता यस्यानुमते वनं गतः स 
पापात्मनां सेवको भवतु सूर्याभिमुखं मलमूत्रविसर्जनं करोतु सुप्तां गां 
पादेन हन्तु। पुज्यो मे ज्येष्ठभ्राता यस्यानुमते वनं गतस्तस्य भृत्येन 
निर्वेतनं महत्‌ कर्म कारयतः प्रभोः पापमस्तु। प्रजाः पुत्रवत्‌ परिपालयमानस्य 
राज्ञो द्रोहिणां यत्‌ पापं भवति तत्तस्य भवतु यस्यानुमते पूज्यो मे ज्येष्ठो 
भ्राता वनं गतः। षष्ठ भागं करमुद्धूत्य प्रजा अरक्षतो नृपस्य यत्‌ पापं 
भवति तत्तस्यास्तु यस्यानुमते पूज्यो मे ज्येष्टो भ्राता वनं गतः। तपस्विभ्यो 
यागे यज्ञदक्षिणा प्रतिज्ञाय तां प्रतिज्ञां वितथीकुर्वतां यत्‌ पाप स्यात्‌ तत्तस्य 
भवतु यस्यानुमते पूज्यो मे ज्येष्ठो भ्राता वनं गतः। हस्त्यश्वरथपूर्णे 
शस्त्रसमाकुले युद्धे गत्वा शुरधर्म विहाय परावर्तमानानां यत्‌ पापं भवति 
तदस्तु तस्य यस्यानुमते पूज्यो मे ज्येष्टो भ्राता वनं गतः। धीमता 
आचार्येण यत्नेनोपदिष्टं सृ्षमार्थं शास्त्रं स विस्मरतु यस्यानुमते पूज्यो 
मे ज्येष्ठो भ्राता वनं गतः। पायसं कृसरं छागमासं च अतिथिपितृपूजादिनिमित्त 
विना यः खादति यश्च गुरूनवजानाति तस्य पापं स आप्नोतु यस्यानुमते 
पूज्यो मे ज्येष्ठो भ्राता वनं गतः। पुत्रदारभृत्यपरिवारितः स्वगृहे य एको 
मृष्ट मश्नाति तस्य पापं सोऽधिगच्छतु यस्यानुमते पूज्यो मे ज्येष्ठो भ्राता 
वर्नं गतः। भृत्यस्त्रीवृद्धवधे भृत्यत्यागे च यत्‌ पापमुच्यते स तत्‌ प्राप्नोतु 
यस्पानुमते मम पूज्यो ज्येष्ठो भ्राता वनं गतः। प्रातसायंसन्ध्याकालयोः 


^ यदि रामविवासः; कदापि ममाभीप्सितः स्यात्‌ तहिं मम बुद्धिस्तादृशी 
स्यादित्यभिप्रायः। एवमनन्तरश्लोकेषु च। 

शयानस्य यत्‌ पापं भवति तत्तस्यास्तु यस्यानुमते पूज्यो मे ज्येष्ठो भ्राता वन 
गतः। अग्निदायकस्य गुरुतल्पगस्य मित्रदहष्च यत्‌ पापं तत्तस्य भवतु। 
देवतान पितुदेवतानां मातापित्रोश्च शुश्रुषामकुर्वतां यत्‌ पापं भवति 
तत्तस्य भवतु यस्यानुमते पूज्यो मे ज्येष्ठो भ्राता वनं गतः। सता लोकात्‌ 
सतां कीर्त्याः सत्पुरुषाणां कर्मणश्च स क्षिप्रमद्यैव भ्रश्यतु यस्यानुमते 
पुज्योमेज्येष्टो भ्राता वनं गतः। पतिपुत्राभ्या विहीनां कोसल्यामेवमाश्वासयत्नेव 
दुःखार्तो भरतो निपपात। तथा दुष्करैः शपथे शपमानमचेतनं शोकार्त 
भरते कौसल्योवाच। पुत्र! शपथैः शपमानो मे प्राणान्‌ पीडयसि। ततो 
मम दुःखे भूयो वर्धते। वत्स] दिष्टचा ते आत्मा धमर चलितः, 
सत्यप्रतिज्गस्त्व लक्ष्मणसमेतः सतां लोकानवाप्स्यसि। एव दुःखेन विलपतो 
भरतस्य मनो मोहात्‌ शोकावेगाच्च लुलितमभवत्‌। एवं लालप्यमानो 
विचेतनः प्रणष्टबुद्धिरभूपतितो मुहूर्महर्दधि निःश्वसग्रेव भरतस्तं रत्रिमगमयत्‌। 
७0 
एव शोकसंतप्तं भरतं मुनिर्वसिष्ठ उवाच। राजपुत्र) अलं शोकेन। 
भद्र ते। पितुर्दाहिसंस्कारं कुरु। इति। तद्रचः श्रुत्वा धेर्यमवलम्न्य धर्मविद्‌ 
भरतः सर्वाणि प्रेतकार्याणि चकार। तेलद्रोण्या उद्धत्य भूमौ निवेशित 
आपीतवर्णवदनो भूपतिः प्रसुप्त इवालश््यत। ततस्त नानारत्नपरिष्कृते 
श्रेष्टे शयने संवेश्य भरतः सुदुःखितो विललाप। राजन्‌! प्रोषिते 
मय्यनागते रामे लक्ष्मणं च विवास्य किं ते निश्चितम्‌? पुरुषसिंहेन रामेण 
हीनं दुःखितमिमे जनं हित्वा क्व यास्यसि? तात। त्वयि स्वः प्रयाते रामे 
च वनमाश्चिते तेऽस्मिन्‌ पुरे को योगक्षर्म कल्पयिष्यति ? राजन्‌! त्वया 
हीना पृथिवी विधवेव न राजते। नगरी हीनचन्द्रा रजनीव मे प्रतिभाति। 
एवं विलपन्तं दीनमानसं तं भरतं महामुनिर्वसिष्टो भूय उवाच। राज्ञः 
+© सत्यप्रतिज्ञो मे। ग्राह्यः ~ सत्यप्रतिज्ञो हि। 

कर्तव्यानि प्रेतकार्याणि अचिस्मव्यम्रं क्रियन्ताम्‌। भरतस्तथेति 
वसिष्ठवचनमभिपूज्य ऋत्विक्पुरोहिताचार्यान्‌ तस्मिन्‌ कर्मणि त्वस्यामास। 
नरेन्द्रस्यागन्यगाराद्‌ बहिरानीता अग्नयो यथाविधि ऋत्विग्िर्याजकश्च 
गृहीताः। गतप्राणे राजानं शिविकायामारोप्य वाष्पकण्ठा विमनसश्खं 
परिचारका ऊहुः जना नृपतेरग्रतो रजतं सुवर्णं विविधानि वाससि चं 
प्रकिरन्तो माग ययुः! चन्दनागुरुगुगुलान्‌ सरलपद्मकदेवदारूणि चाहृत्यापरे 
चितां चक्रुः। उच्चावचान्‌ गन्धान्‌ तत्र दत्वा ऋत्विजश्चितामथ्ये भूमिपं 
संवेशयामासुः। ततः अग्नि हुत्वा जेपुः! सामगा यथाः स्छं सपान जगुः) 
तदा राजभार्या वृद्धेः परिवृता यथार्ह शिविकाधिरन्यैश्च यानर्नगसत्‌ तत्र 
निर्ययुः। ऋत्विजः शोकसन्तप्ठाः कासल्याप्रयुखाः स्तरियडवाहिताण्ि तं 
नुपमप्रदक्षिणं प्रदक्षिणं च परिचक्रमुः। आर्तानां क्रोशन्तीनां निनदः 
क्रोञ्चीनामिव तत्र शुश्रुवे। पुनः पुनर्विलप्व स्त्रियो यान. सरधूतीर जग्युः, 
नृपाङ्खना मन्तरिपुरोहिताश्च भरतेन सार्धमुदकं कृत्वा अश्रुपुणनेत्रा नयं 
प्रविश्य दशाह भूशयानाः कष्टं व्यनयन्त 
७९ 

ततो भरत एकादशेऽहनि शोच द्वादशेऽहनि श्रद्धकर्याणि च चकार्‌। 
ब्राह्मणेभ्यो रत्नानि धनं पुष्कलमत्रं उवेतच्छागसमूह शतशो गा दासोदास 
यानानि सुमहान्ति वेश्मानि च पितुरो्वदेहिकं ददौ। ततस्त्रयोदशे दिवसे 
प्रभातकाले संचयनार्थ श्मशानं गतो भरतः पितुश्चितामूले विमुक्तकण्ठं 
विलप्येदमुवाच। तात! मृतेन त्वया यस्य -रक्षणेऽहं स्थापितस्तस्मिन्‌ 
भ्रातरि रामे प्रव्रजिते श॒न्ये त्वया त्यक्तोऽस्मि। अनाथायाः कोसल्याया 
राम एव गतिः। तं वनं प्रस्थाप्य ताँ -च त्यक्त्वा त्वं क्व गतः? भस्पना 


^ प्रसव्यमिति पाठः। प्रसव्यमप्रदक्षिणम्‌। इदं प्रदश्रिणस्याप्युपलक्षणमिति 
महेश्वरतीर्थगोविन्दराजो। 

अरुणं दग्धास्थियुतं पितृशरीरविनाशकृत्‌ तच्चितास्थानं दुष्ट्वा भरत 
उच्चेररोदीत्‌। यन्त्रेणोत्थाप्यमानः शक्रध्वजो यथा कदाचिच्च्युतः स्यात्‌ 
तथा चिर्ता दृष्ट्वा भरतो रुदन्‌ पपात। तदा सर्वे तस्यामात्या अन्तकाले 
निपतिते ययातिमृषय इव सपद्युपजग्मुः। शतरुघ्नर्च भरतं दृष्ट्वा 
शोकपरिप्लुतः+* पितरमेव स्मरन्‌ विसंज्ञो भूवि पपात। पितुस्तत्तत्कालोचिता- 
भिमतप्रदानोपलालनकरान्‌ गुणान्‌ स्मृत्वा उन्मत्तवन्मनःस्थेर्यं विहाय 
सुदुःखितो विललाप। मन्थराप्रभवः केकेयीग्राहसंकुलः अक्षोभ्यस्तीव्रो 
वरदानमयः, शोक सागरः सर्वानमज्जयत्‌। तात! सुकुमारं बालं त्वया 
सततं लालितं विलपन्तं भरतं हित्वा भवान्‌ क्व गतः ? भोज्यानि पानानि 
वस्त्राण्याभरणानि च नः सर्वान्‌ यथाभिरुचि ग्राहयसि। कोऽन्यो नस्तदद्य 
करिष्यति? धर्मज्ञेन महात्मना राज्ञा त्वया विहीनायाः पृथिव्या 
अयमवदारणकालोऽस्ति। परन्तु एषा पृथिवी नावदीर्यते, पिता स्वर्ग गतो 
रामश्चारण्यमाश्रितः। इदानीं जीवितुं मे का शक्तिरस्ति? अग्निं 
प्रवेक्ष्यामि) भ्रात्रा पित्रा च हीन इक्ष्वाकुपालितां सम्प्रति शुन्यामयोध्यां न 
प्रवेश््यामि। तपोवनं प्रवेक्ष्यामि। तयोभ्रत्रोर्विलपितं श्रुत्वा तद्‌ व्यसनं च 
वीक्ष्यानुगामिनः सर्वे भूयो भृशं दुःखिता बभूवुः। ततो विषण्णो श्रान्तो 
च शत्रुघ्नभरतो भग्नशुद्खौ वृषभाविव धरण्यामलुठताम्‌ऽ+। तदा महात्मा 
ज्ञानवान्‌ दशरथस्य पुरोहितो वसिष्ठो भरतमृत्थाप्योवाच। वुभुक्षापिपासे 
शोकमोहौ जरामरणे (अथवा जन्ममरणे) चैतानि त्रीणि द्रन्द्रानि सर्वेषां 
प्राणिनां निर्विशेषं प्रवर्तन्ते। तान्यपरिहार्याणि। तस्मादेवं भवितुं नार्हसि ^+ | 


+ - दग्धास्थिस्थानमण्डलम्‌। पाठचः- दग्धास्थि स्थानमण्डलम। ++ ल~ 


शोकपरिप्लतम्‌। ग्राह्यः - शोकपरिप्लतः। 3“ संव्यचेष्टेताम्‌। ग्राह्य 
संव्यवेष्टेताम्‌। 4* ज नैवं भवितुमर्हत्ति। रवं भवितुमर्हसि इति पाठ 
अधःसूचिकायामविद्यमानोऽपि 8. 0.0 ग्रन्थेषु विद्यमानो ग्राह्मः। 

तत्त्वज्ञः सुमन्त्रश्च शत्रुष्नमृत्थाप्याभिप्रसाद्य च सर्वप्राणिजन्ममरणमुदिषय 
बोधयामास। उत्थितौ तो नरव्याघ्रौ वर्षातपविवर्णो* द्राविन्द्रध्वजाविवास्ताम: 
अश्रूणि परिमार्जन्तो रक्ताक्षो दीनभाषिणो तौ भरतशत्रघ्नावमात्यः 
अपरकार्याणि कर्तुं त्वरयामासुः। 
७२ 

अथ रामं प्रति यात्र समीहमानं भर्त शत्रुघ्न उवाच। रामः सर्वेषां 
गतिः। आत्मनो दुःखे स गतिरिति पृथक्‌ किं वक्तव्यम्‌> स सत्त्वसंपन्नो 
रामः स्त्रिया वनं प्रत्राजितः। बलवान्‌ वीर्यसम्पन्नो लक्ष्मण इति ख्यातो 
योऽस्मदभ्रातास्ति सोऽपि पितृनिग्रहं कृत्वा राममस्मात्‌ संकटात्‌ कि म॑ 
सोचितवान्‌? यो नार्यां वशं गत उत्पथं समारूढः स राजा नयानयौ 
समवेक्ष्य पूर्वमेव निग्राह्यः इति शत्रुघ्ने संभाषमाणे प्राण््रारे सर्वाभरणभूषिता 
कुन्जा दैवादागता। चन्दनसारेण लिप्ता राजवस्त्राणि बिभ्रती सुन्दर्मेखलादामभिः 
सा रज्जुबद्धा वानरीवादृश्यत। तदा द्रास्यस्तां महापापकारिणीं प्रसह्य 
गृहीत्वा शत्रुघ्नाय न्यवेदयत्‌। यस्याः कारणेन रामो वनं पिता मृतिं च 
गतो सेयं पापा नृशंसा मन्थरा। ` तस्या यथोचितं दण्डनं कुरु। तच्छुत्वा 
शत्रुघ्नः सर्वानन्तःपुरचरानुवाच। यया मे भ्रातृणां पितुश्च तीव्रं 
दुःखमुत्पादितं सेयं स्वस्य नृशंसकर्मणः फलम्नुताम्‌। एवमुक्त्वा शत्रुघ्नः 
#+सखीजनसमावृतां तां बलवदाशु जग्राह! सा उच्चैरोदनेन गृहमनादयत्‌। 
ततस्तस्याः सर्वः सखीजनः शत्रुघ्नं कुपितं विज्ञाय भृशं दुःखितः सर्वशो 
विपलायत। यथायं समुपक्रान्तस्तथा नः सर्वा निश्शेषं करिष्यतीति तस्याः 
सर्वः सखीजनो मिथो बभाषे। सानुक्रोशां धर्मज्ञां कोसल्यां शरणं यामः। 
साहि नो धवा गतिरस्तु इति! रोषताम्राक्षः शत्रुष्नस्तदा क्रोशन्तीं कुब्जां 
पृथिवीतले विचकष। तस्या आकृष्यमाणाया अलंकारसमुदायः पृथिव्यां 


+ल परिक्लिन्नो। ग्राह्यः परिग्लानो। °+ एवमुक्ता। ग्राह्यः ~ -एवमुक्त्वा। 

"ततस्ततो व्यशीर्यत। तेन भूषणसम॒दायेन विकौर्णशजनिवेशञनं शरत्कालगगनवदज्ञोभत। 
तदा तां रक्षितुं केकेयी तत्र निपपात। परन्तु महाकोपात्‌ शत्रुघ्नस्तामपि 
निर्भत्स्य परुषं बभाषे। परुषैस्तस्य वाक्येर्वित्रस्ता कैकेयी पुत्र भरतं 
शरणमगात्‌) तां प्रक्ष्य क्रुद्धं शवुष्नं स्त्रियः सर्वेषामवध्याः क्षम्यतामिति 
भरतः प्राह। दुष्ट चारिणीं पापामिमां कैकेयीमपि हन्यां परन्त॒ रामो मह्यं 
कुप्यतीति न हन्मि। यद्यावामिमां कुब्जां हनिष्यावो धर्मात्मा रामो यदि 
जानाति च तदा त्वां च मां च नाभिभाषिष्यते। भ्रातुर्वचः श्रुत्वा शत्रुघ्नो 
रोषाच्नचवर्तत मन्थरां च मुमोच। सा कैकेय्याः पादमूले निपत्य 
निःश्वसन्ती विललाप। शत्रुघ्नविक्षेपविमूढ संज्ञां महार्ता कुन्जां केकेयी 
वागुरालग्नां वीक्षमाणां क्रोञ्चीमिव समाश्वासयत्‌। 
७३ 
ततश्चतुर्दशे दिवसे प्रभातसमये राजकर्तारः अमात्याः समेत्य भरतम- 
ब्रुवन्‌। अस्माकं महापूज्यो दशरथो ज्येष्ठं रामं लक्ष्मणं च प्रव्राज्य स्वर्ग 
गतः। हे महायशो राजपुत्र! त्वमद्य नो राजा भव। दैववशेन 
मन्तरिणामेकमत्येन चानायकमपि राज्यं विद्रोहादीन्‌ न करेति) राघव। 
सर्वमाभिषेचनिकमादाय स्वजनः श्रेणयश्च त्वां प्रतीक्षन्ते। भरत। 
पितामहपितृक्रमागतं स्थिरमिदं राज्यं गृहाण। आत्मानमभिष्चय। अस्मान्‌ 
परिपालय। इति। धृतव्रतो भरत आभिषेचनिकं सर्वः वस्तुसमुदायं प्रदक्षिणं 
कृत्वा तं जन्‌ प्रत्युवाच। ज्येष्ठस्य राजतास्मत्कुलस्य सम्प्रदाय इति सर्वे 
जानन्ति। अतो भवन्तः कुशला जना नैवं मां वक्तुमर्हन्ति। अस्माकं पूर्वो 
भ्राता रामो राजा भविष्यति। अहं तु चतुर्दश वर्षाण्यरण्ये वत्स्यामि । 
चतुरङ्गिणी महती सेना युज्यताम्‌। ज्येष्ठं भ्रातरं रामं वनादानेष्यामि। 
संस्कृतं सर्वमेतदाभिषेचनिकं पुरस्कृत्य रामार्थ वनं गमिष्यामि। तत्रैव 
तमभिषिच्य पुरस्कृतं रामं यज्ञादग्निमिवानेष्यामि। स्वां मातुगन्धिनीमिमां 

सफलाशयां न करिष्यामि। अहे टर्गे वने वत्स्यामि रामो राजा भविष्यति। 
शिल्पिभिः पन्थाः क्रियताम्‌। स्थपुट प्रदेशाः समाः क्रियन्ताम्‌। दुर्गमप्रदेशेषु 
सेनां समीक्षितुं रक्षिणः अनुसंयान्तु। रामार्थमेर्व संभाषमाणं भरतं सर्वो 
जनः शोभनं श्रेष्ठं च वाक्यं प्रत्युवाच। ज्येष्ठाय दशरथसुताय राज्यं 
दित्सत एव भाषमाणस्य ते शोभिता लक्ष्मीरुपतिष्ठताम्‌। स्पष्टं श्रेष्टं 
च नृपात्मजप्रभाषित तत्‌ प्रतिज्ञावचनं नि्म्य हृष्टानामार्यजनानां तं 
प्रत्यानन्दबाष्पविन्दवो निपेतुः। सामात्यास्ते जना हृष्टा नरवर! तव 
वचनात्‌ शिल्पिवर्गो मार्गनिर्माणकार्यमादिष्ट इति भरतमूचुः। 
७४ 

ततः सर्वप्रदेशविदः सूत्रकर्मविशारदाः शूराः खनका यन्त्रप्रयोक्तारो 
भेकाः स्थपतयो वर्धकयो मार्गकतरो वृक्षच्छेदिनः कूपकराः सुधाकरा 
्वशकर्मकृतः समर्थाः प्यवेक्षकाश्च पुरतः प्रतस्थिरे। एवं हर्षात्‌ तं प्रदेशं 
प्रयातो जनौघः पर्वणि समुद्रस्य महावेगः प्रवाह इव शुशुभे। वर्त्मकर्मणि 
कोविदास्ते विविधोपेतैः साधनैः संघशः पुरस्तात्‌ सप्रतस्थिरे। ते शाखा 
वीरुधो गुल्मान्‌ वृहच्छिलाः शिला विविधान्‌ द्रुमांश्च छिन्दन्तो मार्गं 
चक्रिरे। केचिदवृक्षेषु देशेषु वृक्षानरोपयन्‌। केचित्‌ कुटारेष्टङ्कुदत्रिश्च 
वृक्षादीन्‌ चिच्छिदुः अपरे महाबलिनःप्रबलान्‌ वीरणस्तम्बानुदमूलयन्‌। 
तत्र तत्र च दुर्गाणि स्थलानि चक्रुः केचन कूपानायतश्वभ्राणि च 
पोसुभिरपूरयन्‌। अपरे निम्नभागान्‌ समाश्चक्रुः। संक्रमान्‌ बबन्धुः 
निरोधान्‌ विभिदुः। अचिरेण कालेन जलपूर्णानि सरसि बहूनि निर्ममुः। 
निर्जलदेशेषु वेदिकापरिमण्डितानुदपानान्‌ खानयामासुः। सुधाकुट्िमतलः 
प्रपुष्पितमहीरुहो मत्तोदघुष्टद्विजगणः पताकालंकृतः चन्दनोदकसंसिक्तो 
नानाकुसुमभूषितः सेनायाः पन्था-स्वर्गपथोपमो बहशोभत। निर्माणकर्मण्यधिकृता 
नरा मधुरफलवत्सु रमणीयेषु देशेषु भरतस्य निवासार्थं श्रष्ठं गृहं निर्ममुः। 

स्योतिःशास्त्रविदः प्रशस्तेषु नक्षत्रेषु मुहूर्तेषु च भरतस्य निवेशान्‌ 
स्थापयामासुः। ततः पताकाशोभितानि शिबिराणि जाह्वीमभिव्याप्य 
स्थापयामासुः*। चन्द्रतारागणमण्डितममलं नभः क्षपायां यथा विराजते 
शुभशिल्पिनिर्भितो रम्यः स नरेन्द्रमार्गस्तथा व्यराजत) 
७५ 

ततो वाण्विशेषज्ञाः सूतमागधा अभ्युदयप्रारम्भरत्रिचरमभागे भरतं 
मङ्गलयुतेस्तवेस्तुष्टुवुः। सुवर्णकोणाभिहतो यामदुन्दुभिः प्राणदत्‌। शङ्कान्‌ 
शतशो टध्मुः। बहुविधानि वाद्यानि नादयामासुः। दिवमापूरयत्रिव 
प्रवर्तितः सुमहान्‌ स तूर्यघोषः शोकसंतप्तं भरतं भूयः शोकंनापीडयत्‌। 
ततो भरतः प्रबुद्धस्तं घोषं संनिवर्त्य नाहं राजेति तानुक्त्वा शतरुध्नमुवाच। 
शत्रुघ्न! पश्य। केकेय्या लोकस्य महदपकृतम्‌। मयि दुःखानि विसृज्य 
राजा दशरथो गतः। धर्मतत्परस्य तस्य महात्मनो धर्ममूला एषा 
राजश्रीर्जले अकर्णिका नौरिव परिभ्रमति। इति विलपन्तं विचेतनं भरतं 
प्रेक्ष्य सर्वा योषितः सस्वरं कृपणं रुरुदुः। एवं विलपति भरते 
इक्ष्वाकुनाथस्य सभां वसिष्ठः प्रविवेश। परिवारयुतो धर्मात्मा राजधर्मज्ञो 
वसिष्ठः स्वर्णमयीं रम्यां मणिरत्नसमाकुलां सुधर्मासदुर्शी सभा प्रविवेश। 
स उत्तमास्तरणावृतं काञ्चनमयं पीठमध्यास्त दूतांश्चानुशजशास। अव्यग्रा 
ब्राह्मणान्‌ क्षत्रियान्‌ योधानमात्यान्‌ गणवल्लभांङ्च क्षिप्रमानयत। आत्ययिकं 
नः कृत्यमस्ति। ततो रथेरश्वैर्गजेरुपगच्छतां जनानां महान्‌ कोलाहल 
उद्रपद्यत। तत आयान्तं भरतममात्यादयो दशरथं यथा तथा शतक्रतुममरा 
इव प्रत्यनन्दन्‌। दशरथसुतशोभिता सभा दशरथयुतेव तिमिनागसंवृतो 
मणिशङ्खश्करायुतः स्तिमितजलो हद इव पूर्ववद्‌ बभो। 

७६ 
वुद्धि संपन्नो भरतः पूर्णचन्द्रं शुक्रवृहस्पत्यादयुत्तमग्रहयुक्तां निश्ञामिव 


* लोकाः १७-२० ्सकषिप्ताः। 

शोभमानामार्यगुणसंपूणां निभृतं तां सभा ददर्श। तदोत्तमा सा विद्रज्जनसपूर्णा 
सुरुचिरा पूर्णा सभा यथान्यायमासनानि विशतामार्याणां वस्त्रप्रभया 
अङ्करागप्रभया च घनापाये पूर्णचन्द्रा शर्वरी वादृर्यत+। धर्मवित्‌ पुरोहितो 
वसिष्टः सर्वा राज्ञः प्रकृतीरुपस्थिताः पर्य भरतमिदं मृदु वाक्यमवब्रवीत्‌। 

तात। राजा दशरथो धर्ममाचरन्‌ धनधान्यवतीं स्फीतां पृथिवीं ते प्रदाय 
स्वर्गतः। तथा सत्यधृती रामः सतां धर्ममनुस्मरन्‌ उदितः शशी 
ज्योत्स्नामिव पितुरादेशं नाजहात्‌। पित्रा भ्रात्रा च निहतकण्टकं राज्यं 
ते दत्तम्‌। मुदितामात्यस्तद्‌ भुङष्व! क्षिप्रमेवाभिषेचय। उदीच्याः 
प्रतीच्या दाक्षिणात्याः सिंहासनरहिता राजानः अपरान्तदेशीया द्रीपदेश्ीया 
राजानश्चासंख्यानि ते रत्नान्युपहरन्तु धर्मज्ञो भरतस्तद्‌ वाक्ये श्रुत्वा 
शोकपूर्णो मनसा रामं सस्मार। कलहेसस्वरो भरतो बाष्येणाव्यक्तया 
वाचा सभामध्ये विललाप पुरोहितं च जगं! चरितब्रह्मचर्यस्य 
विद्यानिष्णातस्य धीमतो धर्मे प्रयतमानस्य रामस्य राज्यं मद्विधः को 
हरेत्‌? दशरथस्य कोऽपि पुत्रः कथं राज्यापहारको भवेत्‌? राज्यमहं च 
रामस्य स्वः। इदं बुद्धवास्मिन्‌ विषये धर्ममिदानीं वक्तुमर्हसि। ज्येष्ठः 

श्रेष्ठो धर्मात्मा दिलीपनहुषोपमो रामो. दश्चरथवद्‌ राज्यं लब्धुमर्हति 

अनार्यजुष्टमस्वर्ग्यं पापं यद्यहं कुर्यां तरहीक्ष्वाकुकुलदूषको भवेयम्‌। मात्रा 
कृतं पापं नाहं रोचये। इहस्थो वनदुर्गस्थं भ्रातरं कृताञ्जलिर्नमस्यामि। 

राममेवानुगच्छामि। श्रेष्ठः स एव राजा। स त्रयाणामपि लोकानां 
राज्यमर्हति। सर्वे सभासदो धर्मसंयुक्तं तद्‌ वाक्यं श्रुत्वा रामे 
निहितचेतसो हषदिश्रूणि मुमुचुः। यदयार्य वनाद्‌ विनिवर्तयितुं न शक्ष्यामि 


"> ^> ^ 


तदार्यलक्ष्मणवत्‌ तत्रैव वने वत्स्यामि। भवतां पूज्यानां समक्षं सर्वैरुपाये 


* श्लोको ग्राह्यः ~ वस्त्राङ्गरागप्रभया द्योतिता सा सभोत्तमा। सा विद्रज्जनसंपर्णा 
सभा सुरुचिसय तदा।। 

रामं विनिवर्तयितं प्रयतिष्ये। ध्मत्मा भ्रातृवत्सलो भरत एवमुक्त्वा 
समीपस्थं सुमन्तरमुवाच। सुमन्र! मम शासनात्‌ तूर्णमुत्थाय गच्छ। क्षिप्रं 
यात्रामाज्ञापय। सैन्यं च समानय) महात्मना भरतेनेवमुक्तः सुमन्त्रः 
प्रहृष्टः सर्वं तद्‌ यथासन्दिष्टमादिशत्‌। रामस्य निवर्तने समाज्ञप्तं 
सैन्यस्य यात्रा श्रुत्वा प्रकृतयः सेनाध्यक्षाश्च प्राहृष्यन्‌। गृहे गृहे योधाद्धना 
यात्रागमनमाज्ञाय हर्षिताः पतीन्‌ त्वरयामासुः। ते बलाध्यक्षा हयर्वृषभशकटेः 
स्यन्दनैर्योधेश्च सह सर्वं बलमचोदयन्‌। बलं सज्जं दृष्ट्वा भरतो 
गुरुसविधो पार्वतः स्थितं सुमन्त्रं मे रथं त्वरयस्वेत्यब्रवीत्‌। भरताज्ञया 
हर्षितः सुमन्त्र उत्तमहयेर्युक्तं रथं गृहीत्वा प्रययो। तदा सत्यधृतिः 
प्रतापवान्‌ भरतो महारण्यगतं भ्रातरं प्रसादयिष्यत्नव्रवीत्‌। जगतो हिताः 
वनस्थं रामं प्रसाद्यानेतुमिच्छमि। अतो बलस्य योगाय सुमन्त्र! तूर्ण 
गच्छेति एवमाज्ञापितः सुमन्त्रः प्रकृतिप्रधानान्‌ सेनामुख्यान्‌ सुहृज्जनं च 
शशास। ततः प्रतिगृहं राजन्या विप्रा वेश्याः शूद्राश्च समुत्थायोष्टरान्‌ 
खरान्‌ रथानुत्तमजातिभवान्‌ हयान्‌ गजांश्च बहूनयूयुजन्‌। 
७७ 

ततो भरतः प्रातःकाले समुत्थितः श्रेष्टं रथमास्थाय रामदर्शनकाङ्क्षया 
प्रययो। तस्याग्रतः सर्वे मन्त्रिणः पुरोहितश्च रथेर्ययुः। यथाविधि 
कल्पितानि नव नागसहस्राणि यान्तं भरतमन्वयुः। षष्टी रथसहस्राणि 
धनुरादिविविधायुधधरा योधा लक्षहयाङ्च भरतमन्वयुः। रामानयनसंहृष्टाः 
केकेयी सुमित्रा कौसल्या च भास्वता यानेन ययुः। मान्यजनसमुदायाः 
सलक्ष्मणं रामं द्रष्टु हृष्टमानसाश्चत्रास्तस्येव कथाःकथयन्तः प्रयाताः। 
मेघश्यामं महाबाहुं स्थिर सत्त्वं दुटव्रतं जगतः शोकनाशनं रामं कदा 
द्रक्ष्यामः > उदयमानः सूर्यः सर्वस्य लोकस्य तम इव दृष्टमात्रो रामो नः 





"© प्रहृष्टः सोऽदिशत्‌। ग्राह्यः - हष्टस्तदादिशत्‌। 

शोकमपनेष्यति। इति शुभाः कथाः कथयन्तः संप्रहृष्टा अन्योन्यमालिङ्खन्तो 
नागरा ययुः। राजप्रिया व्यापारिणः प्रकृतयश्च हृष्टा रामं दिदृक्षवो ययुः। 
मणिकाराः शोभनकुम्भकाराः सूत्रकर्मकृतः शस्त्रोपजीविनो 
मयूरपिञ्छालङ्कारकराः क्राकचिका अलंकतयि वेधका टन्तकराः 
सुधाकारा गन्धोपजीविनः सुवर्णकाराः कम्बलधावका अङ्घमर्दनेन सह 
स्नापका, वैद्याः सुगन्धधुपकाः शौण्डिका रजकास्तुत्रवाया महत्तरा 
ग्रामघोषनिवासिनः स्त्रीभिः सह शेलूषाः केवर्तकाश्च ययुः। निश्चलचित्ताः 
सुवृत्ता वेदविदः सहस्रशो ब्राह्मणा यान्तं भरतं गोशकटेरनुजग्मुः। सुवेषाः 
शुद्धवसनास्ताग्राङ्गटेपनास्ते सर्वे विविधेयनिः शनैर्भरतमन्वयुः। भरतानुयायिनी 
मुदिता सा सेना गङ्गातीरमासाद्य व्यवातिष्ठटत। सेनामनुगतां शिबोदकां 
गङ्गां च वीक्ष्य भरतः सचिवानतव्रवीत्‌। यदि भवन्तोऽङ्गौकुर्वन्ति सर्व सैन्यं 
निवेशयन्तु। इदानीं विश्रान्ताः श्वो महानदीं प्रतरिष्यामः नदीमवतीर्य 
स्वर्गतस्य महीपतेरूष्वदेहभवसुखप्रयोजनायोदकं दातुमिच्छामि। तथेत्युक्त्वा 
अमात्याः सावधानचित्तास्तां सेनां स्वस्वेष्टेन पृथक्‌ पृथङ्‌ न्यवेशयन्‌) 
विविधोपकरणयुतां तां सेनां गङ्ानद्यास्तीरे निवेश्य महात्मनो रामस्य 
निवर्तनं विचिन्तयन्‌ भरत उवास। 
७८ 

तदा निषादराजो गुहो गङ्गातीरे निविष्टां सेनां दृष्ट्वा संत्वरितो 
ज्ञातीनव्रवीत्‌। इतः सागरवन्महती सेना प्रदृश्यते। तस्या अन्तमृहितुमपि 
न शक्नोमि। महाकारः कोविदारवृक्षचिद्धितध्वजो यस्य रथे दृश्यते स 
केकेयीपुत्रो भरतोऽस्मान्‌ दाशान्‌ बन्धयिष्यति हनिष्यति वा। अथवा 
पित्रा राज्याद्‌ विवासितं रामं हन्तुं समायाति। रामो मम प्रभुः सखा च। 


+ ~ स्नापकाच्छाटकाः। ग्राह्यः- स्नापकोच्छाटकाः। उच्छादकाः 
इति गोविन्दराज: 

तस्य प्रयोजने समीहमाना गङ्गातीरे स्रद्धास्तिष्ठत। मांसमूलफलभोलिनो 
नदीरक्षाव्यापृताः सर्वे दाशाः स्वसेन्ययुक्ता नदीं गङ्गामन्वाश्चितास्तिष्ठन्तु] 
अस्माकं पञ्चशतनौषु एकैकस्यां शतं शतं युवानः केवर्ताः सत्नद्धास्तष्टन्तु 
इत्यभ्यचोदयत्‌ यदि भरतो रामविषये सुबुद्धिः" स्यात्‌ तर्हीयं सेनाद् क्षेमं 
गङ्खां तरिष्यति। गुह इत्युक्त्वा मल्स्यमांसमधून्युपायनं गृहीत्वा भरतमभिचक्राम। 
आयान्तं तं संप्रेक्ष्य सुमन्त्रो विनयेन भरतायाचचक्षे। ज्ञातिसहस्रेण 
परिवारित एष प्रभर्गुहो दण्डकारण्यमार्गेषु कुशलो वृद्धस्ते भ्रातुः 
सखास्ति। काकुत्स्थ! तस्मात्रिषाधाधिपतिर्गुहस्त्वां पश्यतु। स 
रामलक्ष्मणयोर्वासस्थानं निश्चयं विजानीते तच्छुभं वचनं श्रुत्वा शीघं 
गुहो मां पश्यतु इति भरत उवाच। लब्धानुज्ञः संहष्टो गुहो ज्ञातिभिः 
परिवारित आगम्य प्रह्वो भरतमुवाच। अयं देशस्तव गृहारामसमः। वयं 
ते नम्राः । सर्वे व्यं तवाज्ञावशवर्तिनः। अस्माकं दाशकुले बस। निषादे 
समुपाहतं मूलं फलमाद्रं शुष्कं मांसमन्यद्‌ बहुविधं वन्यं चास्ति। स्वाशिता 
सेनेमां रत्रिं वत्स्यत्वित्याशंसे। विविधैर्वाज्छितैः पदार्थैरर्चितः श्वः 
ससैन्यो गमिष्यसि। 
७९ 

एवमुक्तो भरतो निषादाधिपतिं गुह हेत्वर्थसहिते वाक्यं प्रत्युवाच! हे 
भ्रातुः सखे! महर्ती मम सेनां त्वमेकोऽ भ्यर्चितुमिच्छसि। महांस्ते कामः, 
तवादरेणेव स कृत इति मन्यस्व। इत्युक्त्वा भूयो भरत आह। गृह, 
कतरेण मार्गेण भरद्राजाश्रमं गमिष्यामि? गङ्खानूपोऽर्यं देशो भृशं गहनो 
दुरत्ययश्च। तच्छरुत्वारण्यसंचारी गृहः प्राञ्जलिस्तमब्रवीत्‌। राजपुत्र 





* © यदा तुष्टस्तु भरतो। ग्राह्यः- यदादुष्टस्तु भरतो। 
*वञ्चिताश्चापि ते वयम्‌। गत्यर्थकवज्चुधातोरयमर्थो निष्पादयः। पुखसूचनामदत्वा 
त्वया वयं वञ्चिता यतस्ते स्वागतमस्माभिर्न कृतमिति महेश्वरतीर्थगोविन्दराजौ। 

सावधाना धन्विनो दाशास्त्वामनुगमिष्यन्ति। अहं च त्वामनुगमिष्यामि। 
परन्त्विदं ज्ञातुमिच्छामि। रामे दुभविन कच्चित्‌ त्वं न व्रजसि? इयं ते 
महती सेना मे शङ्कां जनयतीव। आकाश इव निर्मलो भरत 
एवमभिभाषमाणं गुहं श्लक्ष्णया वाचाब्रवीत्‌। यदा मम मनसि रामे 
द्रोहवुद्धिर्जायते स कालः कदापि मा भूत्‌। रामं प्रति मां शङ्कितं नार्हसि। 

समे पितृसमो ज्येष्टो भ्राता। वनवासिनं रामं निवर्तयितुं यामि। अन्या 
बुद्धिस्ते न कार्या) अहं सत्यं व्रवीमि। तच्छुत्वा संहृष्ट वदनो गृहो भरतं 
प्रति पुनर्बभाषे। हन्त! अयत्नादागतं राज्यं त्यक्तुमिच्छसि। त्वं धन्यः 

त्वया तुल्यं जगतीतले न पश्यामि! त्वं कृच्छ्रगतं रामं प्रत्यानेतुमिच्छसि। 

नूनं शाङ्वती ते कौर्तिलेकिषु संचरिष्यति। एवं गुहे भरतेन संभाषमाणे 
सूर्योऽस्तं गतो रजनी चागता। श्रीमान्‌ भरतः सेनां संनिवेश्य गुहेन 

परितोषितः शयनं गतः। शतरुष्नर्च शयनं गतः। महात्मा भरतो धर्मदृष्टिः 

शोकानर्हश्च। तादुशस्तस्य रामचिन्तामयः शोक उपस्थितः। दावाग्नि- 

संतप्तवृक्षे गूढो वहविस्तं पादपमिव शोकाग्निर्भरतस्य मनसि प्रज्वलन्‌ तं 

दहति स्म। सूर्याश्ुसंतप्तो हिमवान्‌ यथा हिमं प्रसुतस्तथा भरतः 

सर्वगात्रेभ्यः शोकाग्निसेभवे स्वेदं * सृतः। दुःखरूपेण महाशेलेन 

केकेयीपुत्रो भरत आक्रान्तः। तस्मिन्‌ शले ध्यानं दुर्भेदशिलाः। पुनः- 

पुनर्विनिःेश्वसिते धातवः। देन्य पादपसंघः। शणोकायासाधयः शिखराणि । 

प्रमोहोऽनन्तजन्तुसमुदायः। सन्ताप ओषधयो वेणवश्चासन्‌। सपरिवारो 
भरतो गुहेन सार्धं पुनः समागतोऽभवत्‌। सुदुर्मना गृहो भर्त पुनश्चाग्रजं 
प्रति समाश्वासयत्‌। 

+ © प्रस्रुत" सर्वगात्रेभ्य' स्वेदः शोकाग्निसभवः। ग्राह्ः- प्रसृत सर्वगात्रेभ्यः स्वेदं 


शोकाग्निसंभवम्‌। अत्र गोविन्दराजः। स्वेद, शोकाग्निसंभव इति पाठस्तु न 
दृष्टान्तानुरूपः। स्वेदं प्रसृतः हिमं प्रसृत इत्यत्र गत्यर्थत्वात्‌ कर्तरि क्तः! 

८० 
ततो वननिवासी गुहो महात्मने भरताय लक्ष्मणस्य सद्ुणसंपत्तिमाचचकषे। 
भ्रात्रक्षणार्थमधिककालं जाग्रतं शरचापधरं सद्रुणसंपत्रं लक्ष्मणमहमव्रवम्‌। 
तात। लक्ष्मण! इयं सुखा शय्या त्वदर्थमुपकल्पिता। प्रत्याङ्वसिहि। 
अस्यां सुखं शेष्व। वयं सर्वे कष्ट सहिष्णवः। त्वं सुखोचितः। रामं रक्षितुं 
वयं जागरिष्यामः। लोके मम रामात्पियतरः कश्चन नास्ति। उत्सुको मा 
भूः। किं तवाग्रतोऽसत्यमहं व्रवीमि? नैवासत्यं भणामि। रामस्य 
प्रसादादहमस्मिन्‌ लोके सुमहद्‌ यशो विपुलो धर्मार्थो च प्राप्तुमाशंसे। 
सोऽहं धनुष्पाणिः सर्वेः स्वबन्धुभिः सह सीतया सह शयानं रामं 
रक्षिष्यामि। अस्मिन्‌ वने सदा चरतो मे किञ्चिदविदितं नास्ति। वयं युधि 
चतुरद्गं बलमपि प्रसहेमहि। एवमस्माभिरुक्तो लक्ष्मणः सविनयमस्मानाह । (पत्र 
१७२-१७३, ४५ सर्गः। रामे सीतया सह ~ शर्वरी अत्यवर्तत।) 
अपरेद्युः प्रभाते उभावस्मिन्‌ भागीरथीतीरे जटाः कारयित्वा मया सुखं 
संतारितो। ततो जटाधयौ द्रुमचीरवाससौ कुञ्जरयुथपोपमो श्रेष्ठधनुर्बाणखद्धरो 
परस्परमवेक्षमाणौ सीतया सह रामलक्ष्मणौ गतो। 
८१ 
भरतो भृशमप्रियं गुहस्य वचनं श्रुत्वा यत्र तदप्रियं श्रुतं तत्रैव ध्यायन्‌ 
निषसाद) मुहूर्त प्रत्यारवस्य भृशं दुभ्खितस्तोत्रेरतिविद्धो द्विप इव सहसा 
पपात। अनन्तरस्थितः शत्ुध्नस्तदवस्थं भरतं परिष्वज्य शोकेन विसंज्ञ 
उच्चै रुरोद। तत उपवासकृशा दीना भर्तृवियोगकर्शिताः सर्वा भरतस्य 
मातरः समपेतुः। ता रुदत्यः पतितं तं पर्यवारयन्‌। कौसल्या रुदती तं 
परिष्वज्य परिपप्रच्छ! पुत्र! व्याधिः कच्चित्‌ ते शरीरं न परिबाधते? 
अद्य राजकुलस्य जीवितं त्वदधीनम्‌। रमे भ्रात्रा सह वनं गते रजि 
दशरथे वृत्ते त्वां दृष्ट्वा जीवामि। त्वमेकोऽद्यास्माकं नाथः। कच्ित्र 

त्वया लक्ष्मणस्य रामस्य सीताया वा किञ्चिदप्रिय श्रुतम्‌? तदा स मुहूत 
समाश्वस्य कौसल्यां परिसान्त्व्य गुहमुवाच। मम भ्राता सीता लक्ष्मणश्च 
रात्रौ क्वावसन्‌> कस्मिकछयने किं भुक्त्वा अस्वपन्‌? गुह! जंस। हष्टो 
गुहः प्रियहितेऽतिथो रामे यथात्मना प्रवर्तितं तद्‌ भरतमकथयत्‌। मया 
रामाय भोजननिमित्तं बहुविधमत्रं भक्षा विविधानि फलानि च सर्व 
बहूपहतम्‌। रामस्तत्‌ सर्व प्रतिन्यवर्तयत्‌ क्षत्रधर्ममनुस्मरन्‌ न तत्‌ 
प्रत्यगृहणात्‌। अस्माभिर्न प्रतिग्राहयम्‌। सर्वदा देयम्‌। इति तेन वयमनुनीताः। 
लक्ष्मणेनानीतं वारि सीतया सह पीत्वा उपावसत्‌ जलशेषेण लक्ष्मणोऽपि 
तथाकरोत्‌। ततस्ते त्रयो वाडनियताः सन्ध्यामुपासत। पश्चात्‌ सोमित्रि; 
स्वयं बर्हष्यानीय रामाय क्षिप्रं स्वास्तरमकरोत्‌। रामस्तस्मिन्‌ स्वास्तरे 
सीतया सह समाविशत्‌। तयोः पादो प्रक्षाल्य लक्ष्मणोऽपचक्राम। इदमेव 
तदिङ्कुदीमूलं यत्र रामः सीता च तां रत्रिं शयितौ। इदमेव तत्‌ तृणं च। 
अज्गुलीत्राणानि धृत्वा शरपूर्णषुधी पृष्ठे नियम्य सज्यं महद्‌ धनुरुपोहय 
लक्ष्मणो निशौँ रामस्य परितः केवलमतिष्ठत्‌। अहं च मम बन्धुभिःसाकं 
सकार्मुको लक्ष्मणेन सह रा्यं परिपालयन्‌ स्थितोऽभवम्‌। 
८२ 

तच्छुत्वा भरतो मन्त्रिभिः सहेज्ुदीमूलमागम्य तां रामशव्यामवेक्ष् 
सर्वा मातुरुवाच। महात्मना रामेणेह भूमो शर्वयां शयितम्‌। इयं शय्या 
तस्य विमर्दिता। महाभाग्यकुलोत्पत्रस्य महाभाग्यस्य दशरथस्य पुत्रो राम 
उव्यां स्वप्तु नार्हति। राम उत्तमशशयनेषु शेते स्म येषामुपरि अजिनानि 
वरास्तरणानि च विस्तृतान्यभवन्‌। सोऽद्य महीतले कथं शेते? मम भ्राता 
रामो बहवर्णपुष्पसंचयप्रकौर्णेषु शुकसंघरुतेषु प्रासादागरोत्तमगुहेषु 
गीतवादित्रनिघषिर्वराभरणनिःस्वनैर्मृदङ्गश्राव्यशब्दैरच सततं प्रतिबोधितो 
वहुभिः सूतमागधैर्वन्दिभिश्च गाथाभिरनुरूपाभिस्तुतिभिश्च काले वन्दितः 

इदं लोके अश्रद्धेयम्‌। सत्यमिति मे न प्रतिभाति। मम भावो मुह्यते। अयं 
स्वप्न इति मे मतिः। नूनं किमपि देवतं न कालाद्‌ बलवत्तरे यतो 
दशरथयुत्रो रामो भूमावशेत। अस्यैव कालस्य प्रभावेण विदेहराजस्य 
दुहिता दशरथस्य स्नुषा सीता च भूमावशेत। इयं मम भ्रातुः शञय्या। इदं 
तृणं तस्य परिवर्तितिन विमृदितम्‌। मन्ये साभरणा सीतास्मिन्‌ शयने तदा 
सुप्ता। तत्र तत्र कनकबिन्दवः सक्ता दृश्यन्ते। सुव्यक्तं तदा 
सीतयोत्तरीयमिहासक्तम्‌। सक्ता एते कोशेयतन्तवः प्रकाशन्ते। साध्व्याः 
स्त्रिया भर्तुः शय्या सुखा मन्ये। येन सुकुमारी सती मेथिली दुःखमस्मिन्‌ 
शयने न व्यजानात्‌! सार्वभोमकुलजातः सर्वलोकसुखावहः सर्वलोकप्रियः 
प्रियं महद्‌ राज्यं त्यक्त्वा सुखभागी दुःखानर्हा समो भुवि शयितः, 
पतिमनुगता वेदेही खलु सिद्धार्था महात्मना तेन हीना वयं संशयिताः 
स्वग्ति दशरथे अरण्याश्रिते रमे पृथिवी नायकरहिता शून्येव मे प्रति- 
भाति। वने वसतोऽपि तस्य बाहुवीर्याभिरक्षितां वसुन्धरां न 
कर्चिदाक्रमितुमीहते। शृन्यप्राकाररक्षामयन्तितहयद्विपामपावृतपुरद्रारां 
दु्खितसेनां विषमस्थामरक्षितां राजधानीं भक्षान्‌* विषकृतानिव शत्रवो 
नाभिमन्यन्ते। अद्यप्रभृत्यहं जटाचीराणि धारयन्‌ नित्यं फलमूलाशनो 
भूमो तृणेषु वा शयिष्ये। रामकृतां प्रतिज्ञां ममोपरि धृत्वा शिष्टं कालं तस्य 
कृतेऽहं वने सुखं निवत्स्यामि। तथा कृतेऽस्य प्रतिज्ञा मिथ्या न 
भविष्यति। भ्रातुरर्थाय वने वसन्तं मां शत्रुष्नोऽनुवत्स्यति। रामो लक्ष्मणेन 
सहायोध्यां पालयिष्यति ब्राह्मणा राममयोध्यायामभिषेक्ष्यन्ति। अपि देवता 
इमं मे मनोरथं सत्यं कुर्युः? मया स्वयं बहुप्रकारं शिरसा प्रसाद्यमानो 
रामो यदि नाङ्खीकरिष्यति ततो वने वसन्तं तं चिरायानुवत्स्यामि। स 
मामुपेश्ितुं नार्हति। 


* © भक््यान्‌। ग्राह्यः - भक्षान्‌। भक्ष्यन्ते इति भक्षाः) कर्मणि घञ्‌। बालमनोरमा। 
संस्कृतं भक्षाः. को. सू. १२१७. 

८३ 

भरतस्तत्रैव गङ्गाकूले रत्रिं व्युष्य प्रातरुत्थाय शत्रुघ्नमब्रवीत्‌। शत्रुघ्न! 
उत्तिष्ट। गुहं शीघ्रमानय। सोऽस्मान्‌ गङ्खं तारयिष्यति। एवं प्रेरितः 
शत्रुघ्नौ भ्रातरं रामं विचिन्तयन्‌ जागर्मि नाहं स्वपिमीत्यवोचत्‌। 
एवमन्योन्यं तयोः सेवदतोर्गुह आगम्य प्राञ्चलिर्भरतमब्रवीत्‌। काकुत्स्थ 
कच्चित्रदीतीरे शर्वरीं सुखमवात्सीः > कच्चित्‌ सहसेन्यस्य तव सर्वमनामयम्‌? 
रामवशवर्ती भरतः स्नेहादुदीरितं तद्‌ गुहस्य वचनं श्रुत्वा इदमब्रवीत्‌ 
निषादराज। शर्वरी नः सुखा। त्वया वयं सम्मानिताः। इदानीमस्मान्‌ दाशा 
बहीभिर्नौभिर्गद्गां सन्तारयन्तु। ततो गुहो भरतश्ञासनं श्रुत्वा त्वरितो नगरं 
पुनः प्रविश्य बन्धुजनमुवाच। उत्तिष्ठत। प्रवुध्यध्वम्‌। सदा वो भद्रमस्तु! 
नावः समनुकर्षत। सेनां तारयिष्यामः एवं राज्ञा शासितास्ते शीघं 
समन्ततः; पञ्चशतानि नावः समानिन्युः। महाघण्टाधराः पताकाभिः 
शोभमाना युक्तवाताः सुसंहता नावः स्वस्तिकाख्या अन्याष्चानिन्युः। 
ततो गृहः पाण्डुकम्बलसंवृतामानन्दकरध्वनिकारिणीं कल्याणीं स्वस्तिकनाम्नीं 
नावमुपाहरत्‌। तां नावं प्रथमं पुरोहितो वसिष्ठो गुरवो ब्राह्मणाष्चारुरुहुः। 
ततो भरतः शत्रुघ्नः कोसल्या सुमित्रा केकेयी अन्या राजयोषितश्चारुरुहुः। 
पश्चाद्‌ राजबन्धूनां स्त्रियः शकटा आपणाङ्चान्या नाव आरुरुहुः, 
केचिज्जनाः स्वनिवासस्थानं दाहयामासुः*। केचित्‌ तीर्थ जगाहिरे। 
केचिद्‌ भाण्डानि गृहीत्वा नोषु निदधुः। तेषां घोषः स्वर्गमस्पृश्त्‌। 
पताकिन्यो दाशः स्वयमधिष्ठितास्ता नावस्तदा आरूढं जनं वहन्त्य आशु 
संपेतुः। काश्िचत्रावो नारीभिः पूर्णाः। काश्चिदश्वैः पूर्णाः। काश्चिद्‌. 
रथान्‌ वृषभान्‌ महाधनं च वहन्ति स्म। ता नावः परं तीर गत्वा तं 


# -सेनिकेः स्वनिवासदहनं शात्रवेरनभिज्ञानार्थं यद्रा विजयलक्ष्मीप्राप्त्यर्थमिति 
ल्भा ल्वा 

जनमवरोप्य प्रत्याजग्मुः। तदा दाशवन्धुभिर्नावो विचित्राभिर्गतिभिश्चालिताः। 
सवैजयन्ता गजा गजारोहप्रचोदिता नदीं तरन्तः सध्वजाः पर्वता इव 
प्रकाशन्ते स्म। केचिन्राव आरुरुहुः। केचित्‌ प्लवेस्तेरः। केचित्‌ 
कुम्भे्घटश्च तेरुः केचिद्‌ बाहुभिस्तेरुः। दाशैः स्वयं गङ्गां सन्तारिता 
सा सेना मेत्रनामके मुहूर्ते श्रेष्ठं प्रयागवनं प्रययो। महात्मा भरतश्चमूं 
विश्राम्य यथोपजोषं निवेश्य मुनिप्रवरं भरद्वाजं द्रष्टुमृत्विग्भिः सह 
प्रतस्थे। 
८४ 

धर्मज्ञो भरतः क्रोशादेव भर्राजाश्रमं दृष्ट्वा सर्वं बलमवस्थाप्यायुधानि 
परिवारं च विसृज्य क्षोमे वाससी वसित्वा पुरोधसं पुरोधाय मन्त्रिभिः सह 
पद्धचामेव जगाम। ततो भरद्राजस्य दर्शनदूरेऽमात्यानवस्थाप्य पुरोहितमनुसूत्य 
जगाम। महर्षिर्भरद्राजो वसिष्ठं दृष्ट वेवार्ध्यमर्घ्यमिति शिष्यान्‌ ब्रुवन्‌ 
तूर्णमासनादुत्तस्थो। स वसिष्ठेन समागतो भरतेनाभिवादितश्च। तदायं 
दशरथस्य पुत्र इति भरद्राजोऽजानात्‌। भरद्राजस्तयोः प्राधान्यक्रमेणाघ्यं 
पाद्यं फलानि च दत्वा कुलस्य कुशलमपृच्छत्‌। अयोध्यायां सेन्ये कोशे 
मित्रेषु मन्त्रिषु च क्षेममपृच्छत्‌। मृतं जानन्‌ दशरथस्य प्रसंगमपि 
नाकरोत्‌। वसिष्ठो भरतश्च भरद्राजं शरीरेऽग्निषु शिष्येषु वृक्षेषु 
मूगप्षिषु चानामयं पप्रच्छतुः। सर्वं कुश्लमुक्त्वा भरद्राजो रामगतस्नेहं 
पुरस्कृत्य भरतं प्रत्युवाच। राज्यं प्रशासतस्तवेहागमने किं कार्यम्‌? 
स्व॑मेतन्ममाचक्ष्व। मम मनः शङ्कते। कोसल्यासुतो रामः सभ्रातृकः 
सभार्यः स्त्रीनियुक्तेन पित्रा चतुर्दशसमा वनं प्रवराज्ितः। कच्चिदकण्टकं 
राज्यं भोक्तुमनाः सानुजस्य तस्य पापं कर्तुमिह नेच्छसि? एवमुक्तो 
भरतो दुःखात्‌ पर्यश्रुनयनः संसज्यमानया वाचा भरद्राजं प्रत्युवाच। 
भगवानपि यद्येवं मां मन्यते तर्हि हतोऽस्मि। मयि दोषं नाशङ्केथाः। मा 

मामेवं प्रश्नेन तुद। दूरस्थे मयि मे माता यदवोचत्‌ न तन्ममेष्टम्‌। तेनाहं 
न तुष्टः। नाहं तद्‌ वचनमाददे। अहं तु नरश्रेष्ठं तं प्रसाद्यायोध्यां प्रति- 
नेतुं तस्य पादौ नमस्कर्तुं चेहायातोऽस्मि। भगवन्‌! मामेवंगतं मत्वा 
प्रसादं कर्तुमर्हसि। सम्प्रति महीपती रामः क्वास्ति? तन्मे शंस। तेन 
वचनेन प्रसत्नो भरद्राज आह। नरोत्तम! गुरुषु सत्प्रवर्तनं दमः 
साधूनामनुयानं चेदं सर्वं राघववंशजे त्वयि युज्यते। त्वन्मनस्स्थमेतदहं 
जाने! दृढीकर्तुं तव कोर्तिमत्यर्थं समभिवर्धयितुं च त्वामपृच्छम्‌। तव 
भ्राता चित्रकूटे महागिरौ वसति। तं देशं र्वो गन्तासि। मन्त्रिभिः सहाययेह 
वस। सुप्राज्ञः काडिक्षतार्थप्रदानदक्षस्त्वं ममेममभिलाषं कर्तुमर्हसि। 
तद्राक्येन भृशं हृष्टो भरतस्तथेत्युक्त्वा तदाश्रमे निशानिवासाय बुद्धि 
चकार। 
८५ 

तदा स मुनिस्तत्रैव निवस्तुं निश्चितवन्तं भरतमातिथ्येन न्यमन्त्रयत्‌ 
भरतो मुनिमाह। भगवन्‌! अरण्ये योऽतिथिसत्कारः सेभवः स कृतस्त्वया 
पायेनार्घ्येण च। भरद्राजः प्रहसत्रिव प्रत्युवाच। मां प्रति त्वं प्रीतिमान्‌ 
येन केनचित्‌ सन्तुष्यसीति जाने। तव सेनाया भोजनव्यवस्थां कर्तुमिच्छामि। 
यस्मिन्‌ कृते मम सन्तोषो भवति तत्‌ ते कर्तुमिच्छामि। पुरुषर्षभ! किमर्थं 
सेनां दूरे निक्षिप्येहागतोऽसि? सबलः कस्मादिह नोपयातः? प्राञ्जलिर्भरतो 
मुनिं प्रत्युवाच। भागवन्‌! पूज्यस्य ते भयात्‌ ससेन्य इह नोपयातोऽस्मि। 
उत्तमाश्वा मनुष्या मत्तवारणाश्च महतीं भूमिं प्रच्छाद्य मामनुयान्ति। 
तवाश्रमेषु वृक्षानुदकं भूमिं पर्णशालाश्च न ददूषयेयुरित्यहमेक एवागतः, 
ततः सेना इत आनीयतामिति महर्षिणाज्ञप्तो भरतस्सेनां तत्र समानयत्‌। 
अथं भ्राजः अग्निशालां प्रविश्य त्रिराचम्य जलेन मुखं द्विः परिमृज्य 
अतिथ्यकार्यनिर्वहणार्थं विश्वकर्माणमाजुहाव। अहमातिथ्यं कर्तुमिच्छामि । 

गृहनिर्माणार्थविश्वकर्माणमाहये। तदातिथ्ये मे सविधीयताम्‌। प्राक्‌ स्रोतसः 
प्रत्यक्‌ प्रोतसश्च पृथिव्यामन्तरिक्षे च स्थिता नद्यः सर्वशोऽद्य समायान्तु। 
नद्यः काश्चन काश्चत्‌ सुनिष्ठिता सुरामन्या इक्षुरसोपमं शीते जलं 
च प्रवन्तु। देवगन्धर्वान्‌ विश्वावसुहाहाहूहून्‌ देवजात्या गन्धर्वजात्याः 
सर्वा अप्सरसश्चाहयामि। घृतार्ची विश्वाचीं मिश्रकेशीमलम्बुसौ शक्रे 
ब्रह्माणं च याः सेवन्ते ता. सर्वाः सपरिच्छदास्तुम्बुरेण सार्धमाहयामि। 
उत्तरकुरुदेशे चेत्ररथाख्यं दिव्यं वनमस्ति। तस्य पत्राणि उत्तमवासौसि 
भषणानि फलानि दिव्यनार्यङ्च भवन्ति। तत्‌ कोबेरं वनमिहैतु। भगवान्‌ 
सोम उत्तममत्रं विविधं बहु भक्ष्यं भोज्यं चोष्यं लेह्यं च मे विधन्ताम्‌। 
पादपप्रच्युतानि विचित्राणि माल्यानि सुरादीनि पेयानि विविधानि मांसानि 
च ददातु। समाधिना अप्रतिमेन तेजसा तपसा च युक्तः स मुनिः 
शास्त्रोक्तस्वरेणेवमव्रवीत्‌। स महर्षिः कृताञ्जलिः प्राङमुखोऽ ध्यायत्‌। 
तदा तानि सर्वाणि दैवतानि पृथक्‌ पृथगाजग्मुः। ततो मलयं दर्दर 
चोपस्पृर्य स्पर्शेन शरीरमाह्ादयन्‌ सुखः शिवः स्वेदनुदोऽ निलो ववो! 
ततो मेघाः पुष्पवृष्टिमवर्षन्‌। देवदुन्दुभिघोषः सर्वासु दिक्षु शुश्रुवे। वायवः 
सुखकरा ववुः। अप्सरोगणा ननृतुः। देवा गन्धर्वाश्च प्रजगुः। वीणाङ्चः 
प्रत्यवादयन्‌। उच्चारितः श्लक्ष्णो लयसमन्वितः समः स शब्दो द्यां भूमिं 
प्राणिना श्रवणानि च विवेश) नृणां श्रोत्रसुखे तस्मिन्‌ दिव्ये शब्दे उपरते 
भरतस्य सन्ये विश्वकर्मणो निर्ण ददर्श। पञ्चयोजनं यावत्‌ समन्ताद्‌ 
भूमिः समा नीलमणिवेदूर्यमणिसत्निभर्बहुभिः शाद्रलेश्छत्ना च बभूव। 
तस्मिन्‌ प्रदेशे फलभूषणा बिल्वाः कपित्थाःपनसा बीजपूरका आमलक्यश्चूताश्च 
वृक्षा बभूवुः। उत्तरेभ्यः कुरुभ्यो दिव्यं वनमाजगाम बहुभिस्तीरजर्वृक्षर्वृता 
दिव्या नदी च। शुभ्राणि चतुश्शालानि गजवाजिनां शालाः शुभानि 


* © तीणा प्रमुमुचुः स्वरान्‌ ग्राह्यः वीणाश्च प्रत्यवादयन्‌। 

हरम्यप्रासादर्खयुक्ततोरणानि चाविर्बभूवुः। सितमेघनिभं सुतोरर्णं 
शुक्लमाल्यकृतालङ्करं दिव्यगन्धसमुक्षितं चतुरश्रमसेबाधं शयनासनयानवद्‌ 
दिव्यैः सर्वरसेर्युक्तं दिव्यभोजनवस्त्रवदुपकल्पितसवध्रिं धोठनिर्मलभाजनं 
क्लुप्तसर्वासनं स्वास्तीर्णशयनोत्तमं श्रीमद्‌ राजवेश्म `चाविर्बभूव। 
महर्षिणानुज्ञातो भरतो रत्नसंपूर्णं तद्‌ वेश्म प्रविवेश! सपुरोहिताः सर्वे 
मन्त्िणस्तमनुजगमुः। तद्‌ गृहसंविधानं दृष्ट्वा म॒दायुज्यन्त+। मन्त्रिभिसार्धः 
भरतस्तत्र दिव्यं राजासनं व्यजनं छत्रं च दृष्ट्वा तत्‌ सर्वं रामस्य 
राजभोग्यं वस्तु संभाव्य प्रदक्षिणं चक्रे। रामाय नमस्कृत्यासनं पजयामास। 
वालव्यजनमादाय सचिवासने न्यषीदत्‌। सर्वे मन्त्रिपुरोहिता यथाक्रमं 
निषेदुः। ततः सेनापतिः तत्पश्चात्तत्नचयूनाधिकारी प्रशास्ता चोपविविशतुः। 
ततो भरद्राजस्य शासनात्‌ क्षणकाले तत्र पायसकर्दमा नद्यो भरतमुपातिष्टन्त। 
तासामुभयकूलयोः पाण्डुमृत्तिकालेपना ब्रह्यप्रसादजा दिव्या रम्या 
आवसथाश्चाविर्बभूवुः। तस्मित्रेव मुहूर्ते दिव्याभराणभूषिता ब्रह्मप्रहिता 
विंशतिसाहस्राः स्त्रियं आगुः। सुवर्णमणिगमुक्ताप्रवालशोधिताः कुबेरप्रहिता 
विंशतिसाहस्राः स्त्रिय आगुः। याभिर्गृहीतः पुरुषः सोन्माद इव लक्ष्यते ता 
विंशतिसाहस्रा अप्सरसो नन्दनादाजग्मुः। नारदस्तुम्बुरु्गोपः पर्वतः 
सूर्यवर्चसः श्रेष्ठा गन्धर्वराजानश्च भरतस्याग्रतो जगुः। अथ भरद्राजस्य 
शासनादलम्बुसा मिश्रकेशी पुण्डरीका वामना च भरतस्य समीपं ननृतुः। 
देवोद्यानेषु चेत्ररथवने च यानि पुष्पाणि सन्ति भरदरजस्य शासनात्‌ तानि 
प्रयागेऽदृश्यन्त। भरद्राजस्य तेजसा विल्वा मादङ्गिका विभीतकास्तालवादका 
अश्वत्था नर्तकाश्चाभवन्‌। ततः सरलास्तालास्तिलिका नक्तमालकाश्च 
वृक्षाः प्रहृष्टाः कुन्जा वामनाङ्च भूत्वा तत्र सम्पेतुः स्त्रीलिङ्गशब्दाः 


*  बभूवुरुच मुदा युक्ता तं दृष्ट्वा वेश्मसंविधिम्‌। ग्राह्यः- बभूवुश्च मुदा युक्ता 
दुष्ट्वा वेश्मविधिं ततः। 

शिं्ञपामलकीजम्बवृक्षाः स्त्रीशरीरं कृत्वा भरद्राजाश्रमेऽवसन्‌। हे 
मद्यपाः! यावदिच्छत तावत्‌ सुरां पिवत। हे बुभुक्षिताः। पायसं पिबत। 
सुमेध्यानि मासानि च भक्ष्यन्तामिति सेनिका उक्ताः। एकैकं सेनिकं 
सप्ताष्ट प्रमदा उद्र्तने कृत्वा रम्येषु नदीतीरेषु स्नापयामासुः। रुचिरलोचनाः 
स्तरियस्तेषां संवाहनं चक्तुः। तेषां शरीराणि परिमुज्य तान्‌ सुरामपाययन्‌ 
स्वये चापिबन्‌। मुनिकल्पिता महाबला वाहनपालका इक्ष्वाकु सेनाया 
हयान्‌ गजानुष्टान्‌ खरान्‌ बलीवदाचेक्ून्‌ मधुमिश्रितलाजोश्च भोजयन्ति 
स्म +। अश्वबन्धः अश्वं नाजानात्‌। कुञ्जरग्रहः कुञ्जरं न ज्ञातवान्‌। मत्ता 
प्रमत्ता मुदिता च सर्वा चमूर्ददृे। सर्वकामस्तर्पिता रक्तचन्दनलिप्ता 
अप्सरेगणसंयुक्ताश्च सेन्या इत्थमुदेरयन्‌। अयोध्या न गमिष्यामः। 
दण्डकान्‌ न गमिष्यामः। भरतस्य कुशलमस्तु। रामस्य च सुखमस्तु। 
इति पदातयो हस्त्यश्वारोहास्तेषां परिचारकाश्च तथालब्धसत्कारा नियमरहिता 
भूत्वा वाचमुदैरयन्‌। बहुसहस्राणि भरतस्यानुयातारः सम्प्रहृष्टा विनेदुः। 
अयं स्वर्ग इति प्रोचुश्च। अमृतोपमं तदत्रं भुक्तवतां तेषां दिव्यांस्तान्‌ 
भक्ष्यपदार्थान्‌ दुष्ट्वा पुनर्भक्षणे मतिर्बभूव। सहस्रशो दासा दास्यः स्त्रियः 
सेनिकाश्च नूतनवस्त्राणि धृत्वा भृशमतृप्यन्‌। तत्र कुञ्जराः खरा उष्टा 
बलीवर्दा अश्वा मृगाः पक्षिणश्च सुभृता भूत्वा अन्याहारं नापेक्षन्त। 
तत्राशुक्लवासाः क्षुधितो मलिनो रजोध्वस्तकेशो वा कश्चित्नरो नासीत्‌। 
तत्र सेनिका शक्ला्रभरितानि पुष्पालङ्कतानि सटय्रशो लोहपात्राणि 
टदृशुः। तानि भ्रेष्ठव्यञ्जनयुतैरजवराहमांसेर्विविधफलरसेर्गन्धरसान्वितेः 
सूपैश्च पुणान्यासन्‌। वनपार्वेषु पायसकर्दमाः कूपा बभूवुः। गावः 
कामदुघा द्रुमा मधुच्युतश्चासन्‌। मेरेयपूर्णा वाप्यस्तासां परितः पिटरेषु 
प्रतप्ता मृगमयुरकुङ्कटमांसचयाश्चाभवन्‌* । एवं बहुविधभोग्यवस्तुनि चय 


* पङक्ति्ग्रह्या - अभोजयन्‌ वाहनपास्तेषां भोज्यं यथाविधि, 
* ६६-७३ श्लोका न अनूदिताः 

भरतसेना प्राप। तत्रत्या सर्वे मनुष्या महर्षिणा भरतस्य कृतं स्वप्न- 
कल्पमद्भुतं तदातिथ्य दृष्ट्वा व्यस्मयन्त) इत्यव नन्दने देवानामिव रम्य 
भरद्राजाश्रमे तेषां भरतसेन्यानां रममाणानां सा रात्रिरत्यवर्तत। 
भरद्राजेनानुज्ञातास्ता नद्यो वराङ्कना गन्धर्वाश्च यथारर्व प्रतिजग्मुः । 
तत्पश्चादपि ते सैनिकाः सुरापानमत्ता दिव्यागुरुचन्दनोक्षिताः 
प्रमर्दितप्रकीर्णम्रगुत्तमाश्चासन्‌। 
६ 

ततः कृतातिथ्य सपरिवारो भरतस्तं रजनीमुषित्वा अनुज्ञां प्रार्थयितुं 
भरद्राजसकाशं जगाम। हुताग्निहोत्र ऋषिः प्राञ्जलिमागतं भरतं परकष्याभ्यभाषत। 
इहास्मद्विषये तव रात्रिः सुखं गता कच्चित्‌? आतिथ्ये तव जनः सन्तुष्टः 
कच्चित्‌? शंस। भरत आश्रमात्रिष्क्रान्तं तमृषिं प्रणम्योवाच। भगवन्‌! 
सामात्यबलवाहनस्त्वयात्यर्थं सर्वकामेस्तर्पितः सुखोषितोऽस्मि। प्रेष्यैः 
सह सर्वे वयमपेतश्रमा, सुभुक्ता उत्तमगृहेषु सुखोषिताः स्मः। त्वामामनत्रये। 
भ्रातुः समीपं प्रस्थिते मां मत्रेण चक्षुषा वीक्षस्व। धर्मज्ञ! धार्मिकस्य मम 
भ्रातुराश्रमस्थानं निर्दिश। केन मार्गेण तत्र गन्तव्यं कियच्च दूरम्‌? इति 
पृष्टो भरद्राजो भ्रातृदर्शनलालसं भरतं प्रत्युवाच। भरत! सार्धयोजनद्रयदूरे 
विजने वने ररम्यनिरञ्मरकाननश्चित्रकूटो* गिरिरस्ति। तस्योत्तरपार्श्वे 
मन्दाकिनी नदी प्रवहति। तीरस्थेः युष्पितवृक्षैः सा संछन्ना वर्तते। 
तस्यास्तीरयोः रम्याणि पुष्पितानि काननानि सन्ति। तत्सरितः अनन्तरं 
चित्रकूटः पर्वतोऽस्ति। तस्मिन्‌ तयोः पर्णकुटी अस्ति। धुव तौ तत्र 
वसतः। प्रथमं दक्षिणेन मार्गेण गत्वा ततो नैऋत्यां गन्तव्यम्‌। तन्मार्गेण 
गजवाजिरथाकीर्णा वाहिनीं वाहय। ततो रामं द्रक्ष्यसि। प्रयाणवार्ताः श्रुत्वा 
दशरथभार्या यानानि हित्वा भरद्राजं पर्यवारयन्‌। कुशा दीना वेपमाना 


+ © रम्यनिर्दरकाननः\। ग्राह्यः रम्यनिर्रकाननः। 

कोसल्या मुनेश्चरणौ सुमित्रया सह जग्राह। असफलया वाञ्छया 
सर्वलोकगर्हिता केकेयी लज्जिता मुनेश्चरणौ जग्राह। तं महामुनिं 
प्रदक्षिणं कृत्वा भरतस्यादूराद्‌ दीनमनाः स्थिता। तदा भरद्राजो भरतं 
पप्रच्छ। राघव! तव मातृणां का कस्य मातेति ज्ञातुमिच्छामि। एवं पृष्टो 
भरतः प्राञ्जलिरुवाच। भगवन्‌! दीना शोकानशनकर्शिता एषा पितुर्महिषी 
कोसल्या। धातारमदितिरिवैषा रामं सुषुवे। एषा दुर्मना वनान्तरे शीर्णपुष्पा 
कर्णिकारशाखेव कोसल्याया वामभुजं श्लिष्टा सुमित्रा तिष्ठति 
लक्ष्मणशत्रध्नावेतस्याः सुतौ। अपरामेषां मम मातरं केकेयीं विद्धि! 
अस्या एव कारणेन रामलक्ष्मणौ मरणतुल्यमरण्यवासं गतो। पुत्रविहीनो 
राजा दशरथः स्वर्गं गतः। रेषवर्यकामा आर्यरूपिणी अनार्या पापनिश्चया 
मम महतो व्यसनस्य कारणं चेषा। ताम्राक्षः स बाष्पगद्रदया गिरा 
एवमुक्त्वा क्रुद्धो नाग इव निशश्वास। तदा त॑ भरद्राजः अर्थवद्‌ वचनं 
प्रत्युवाच। भरत! केकेयी त्वया दोषेण नावगन्तव्या। एतद्‌ रामप्रव्राजनं 
सुखोदर्क भविष्यति। भरतो भरद्राजमभिवाद् प्रयाणाय सिद्धः प्रदक्षिणं 
कृत्वा तेनानुज्ञातः सेन्यमचोदयत्‌। ततो बहुविधो जनः प्रयाणार्थी दिव्यान्‌ 
हेमपरिष्कृतान्‌ युक्तान्‌ वाजिरथानध्यारोहत्‌। हेमकश्ष्याः पताकिनः 
करेणवो गजाङ्च वर्षता जीमूता इव सघोषाः संप्रतस्थिरे। महान्ति लघूनि 
च विविधानि यानानि प्रययुः। पदातयः पादैरेव ययुः। अथ कौसल्याप्रमुखाः 
स्त्रियो रामदर्शनकाङ्क्षिण्यो मुदिता विषिष्टैर्वाहनेः प्रययुः। श्रीमान्‌ 
भरतो नवोदितसूर्यतुल्यभासां सिद्धां शुभां शिबिकामास्थाय सपरिवारः 
प्रययौ। गजवाजिरथाकुला सा महासेना उत्थितो महामेघ इव दक्षिणां 
दिशमावृत्य मृगपक्षिभिर्जुष्टानि वनानि व्यतिक्रम्य प्रयाता। संप्रहृष्टद्निपवाजियोधा 
मृगपक्षिसंघान्‌ वित्रासयन्ती भरतस्य सा सेना तन्महद्‌ वनं प्रविगाहमाना 
रराज। | 

प्रयातया तया महत्या सेनयारण्ये अर्दिता मृगसमूहनायकाः सयुथाः 
संप्रदुद्रुवुः वनराजीषु गिरिषु नदीषु च ऋक्षाः पृषतसंघा रुरवश्च 
समन्ततः अदृश्यन्त। धर्मात्मा स भरतः प्रीतो नादिन्या महत्या चतुरङ्गया 
सेनया वृतः संप्रतस्थे। महात्मनो भरतस्य समृद्रप्रवाहसमाना सेना 
प्राृष्यम्बुदौ द्यामिव महीं संछादयामास। तुरङ्गवारणसम्हेरव्यप्ता 
भूश्चिरकालमनालक््या बभूव। दूरमध्वानं गत्वा श्रान्तवाहनो भरतो 
वसिष्ठमव्रवीत्‌। यथा मया श्रुतं यथा चैतदेशरूपं लक्ष्यते तथा तर्कयामि 
भरद्राजोक्तं तं देशं प्राप्ताः स्मः। अयं चित्रकूटो गिरिः। इयं मन्दाकिनी 
नदी। दूराददो नीलमेघनिभं वनं प्रकाशते। मामकेर्वारणेगिरेः रम्याणि 
सानून्यवमृद्यन्ते। यथा सान्द्रनीलमेघा वर्षाकाले वर्षं मुञ्चन्ति तथा 
पर्वतसानुषु वृक्षाः कुसुमानि मुञ्चन्ति। शत्रुघ्न! कि्नरसंचरितमिर्म पर्वतं 
पश्य। मकरैः सागर इव समन्तान्मृगेराकीर्णः+ । प्रचोदिता; शीघ्वेगा एते 
मृगगणाः शरदि गगने वायुप्रहता मेघराज्य इव भान्ति। अमी पर्वतसानवो 
मेघतुल्येषु शिरोऽग्रेषु दाक्षिणात्या नरा इव कुसुमापीडान्‌ धरन्ति। 
घोरदर्शनमिदं वनं पूर्व निश्शब्दं भूत्वा सम्परत्यस्मदागमनेन जनाकौणयोध्येव मे 
प्रतिभाति। अश्वखुरेरुदीरितो रेणुराकाशं प्रच्छाद्य तिष्ठति। मम प्रियं 
कुर्वत्रिव शीघ्रं तमनिलो वहति। अस्माकं रथाः शीघ्रं कानने संपतन्ति। 
पश्य। एतान्‌ बर्हिणः अन्यांश्च पक्षिणः पश्य। वित्रासिता एते पर्वतं 
स्वनिवासं प्रविशन्ति। अयं देशो नितान्तं मनोज्ञो मे प्रतिभाति। तपस्विनां 
निवासोऽयं नुनं स्वर्गपथ एव। अस्मन्नरण्ये बहवः पुषतमृगाः कुसुमेश्चत्रिता 
इव मनोज्ञरूपा मुगीभिः सहिता लक्ष्यन्ते। सैन्याः प्रतिष्ठन्ताम्‌। कानने 
रामलक्ष्मणौ साधु विचिन्वन्तु भरतवचनेन शस्त्रपाणयः पुरुषास्तद्रनं 


* ¢ हयैः समन्तादाकीर्णम्‌। ग्राह्यः- मूगेःसमन्तादाकौर्णम्‌। 

विविशुस्ततो धूमं च ददृशुः। ते निवृत्यामनुष्ये प्रदेशेऽग्निर्न भवति। व्यक्तं 
राघवावत्रैव स्तः। यद्यत्र राघवौ न स्तस्तर्हिं अन्ये तपस्विनः सन्तीति भरतमूचुः। 
साधुसम्मतं तेषां वचनं श्रुत्वा भरतः सेन्यानुवाच। भवन्तो यत्तास्तिष्टन्तु। 
इतोऽग्रतो न गन्तव्यम्‌। अहं (शत्रुष्नसहितः) सुमन्त्रो गुरुश्च गमिष्यामः। 
एवमुक्तास्ते तत्र. समन्ततस्तस्थुः। यत्र धूमाग्रं दुष्टं तत्र भरतो दुष्ट 
समादधात्‌+*। भरतेन तत्र व्यवस्थापिता सेनाग्रतो धूममेव निरीक्षमाणापि 
प्रियस्य रामस्य समागमोऽचिरेण भवतीति विज्ञाय जहर्ष। 
८८ 

चित्रकूट प्रवेशानन्तरं रामस्तत्र बहून्‌ दिवसान्‌ न्यवसत्‌। गिरिवनप्रियो 
रामो वैदेह्याः प्रियमाकाङ्क्षन्‌ स्वं चित्तं च विलोभयन्‌ रम्यं विस्मयकरं 
तं गिरि पुरन्दरः शचीमिवेकदा भा्यमिदर्शयत्‌। भद्रे! रमणीयमिमं गिरिं 
पश्यतो राज्याद्‌ भ्रंशनं सुहदभिर्विना स्थितिश्च मे मनो न बाधते। 
नानाद्रिजगणसंयुतं खमुद्विद्धैरिव धातुमद्भिः शिखरैर्विभूषितमिममचलं 
पश्य। धातुविभूषिता अचलेन्द्रस्य केचित्प्रदेशा रजतसंकाशाः केचित्‌ 
क्षतजसत्रिभाः केचित्‌ पीतमा्चिष्ठ वर्णाः केचिदिन्द्रनीलमणिप्रभाः 
पुष्यरागस्फटिककेतकाभाः केचित्‌ केचित्चक्षत्रप्रभाः केचिद्रसप्रभाश्च 
विराजन्ते। अयं शेल; अदृष्टैर्नानामृगगणेव्यधिस्तरक्षुभिः ऋक्षेश्च वृतो 
बहुपकषिसमाकुलश्च भाति। किञ्च पुष्पफलवद्भिर्विस्तारच्छा- 
यावद्भिर्मनोरमेर्नानाविधे्वृक्षेराकीर्णः। रम्येषु रोलप्रस्थेषु द्वन््रशो 
रममाणान्‌ पश्यतां कामोदीपकान्‌ किञ्नरान्‌ पश्य। एते विद्याधराः 
स्वस्त्रीभिः सह क्रीडन्ति। तेषां खद्धा आभरणानि च शाखास्ववसक्तानि। 
तेषां क्रीडास्थानानि पश्य। अय॑ शलः क्वचित्‌ क्वचिज्जलप्रपातैरुद्‌- 
भदैर्निष्यन्देश्च प्रवाहैर्मदम्रावी द्विप इव भाति। नानापुष्पभवान्‌ गन्धान्‌ 


* ~ समादधत्‌ ग्राह्यः- समादधात्‌। 

वहन्‌ गुहानिर्गतः समीरणो घ्राणं तर्पयन्‌ अभ्येत्य कं नरं न प्रहर्षयेत्‌? 
सीते! त्वया लक्ष्मणेन च सह यदीहानेकाः शरदो वत्स्यामि तदापि मां 
शोको न प्रधक्ष्यति। बहुपुष्पफले नानाद्विजगणसंयुते ` विचित्रशिखरे 
रम्येऽस्मिन्‌ पर्वते प्रीतिमानस्मि। अनेन वनवासेन धर्मे पितुरनृणता 
भरतस्य प्रियं च फलद्रयं मे प्राप्तम्‌। मनोवाद्कायपियाणि * विविधानि 
दृश्यानि पश्यन्ती चित्रकूटे मया सह रमसे कच्चित्‌? राज्ञां मरणानन्तरमुत्तमं 
जन्म प्राप्तुमिमें वनवासमेवामृततुल्यं मे पूर्वे प्रपितामहा राजर्षयः प्रोचुः। 
अभितः शतशो विशालशेलशिला अनेकैर्नीलपीतसितारुणेर्वरणैः शोभन्ते 
स्वप्रभाभ्राजमानाः पर्वतस्य सहस्रश ओषध्यो निशि ह॒ताशनशिखा इव 
भास्यन्ति। सीते! अस्य पर्वतस्य केचिद्‌ देशा गृहवत्‌ केचिदुद्यानवत्‌ 
केचिदेकशिलाश्च भान्ति। चित्रकूटो वसुधां भित्वा समुत्थित इव भाति 
चित्रकूटस्यासौ कूटः सर्वतो रम्यो दुश्यते। .इह कामिनः 
कुष्टपुच्नागतगरभूर्जपत्राणि कुशेशयदलानि च संस्तार्य स्वशयनानि 
कृतवन्तः। कामिभिर्मृदिता अपविद्धाश्च कमलस्रजो दृश्यन्ते तथा 
त्यक्तानि विविधानि फलानि च। पश्य। बहुमूलफलोदकः पर्वतोऽसौ 
चित्रकूटः अलकां मानससरसीमुत्तरान्‌ कुरूश्चातिशेते। अस्मिन्‌ पर्वते 
त्वया लक्ष्मणेन च सहेमं कालं विहत्य कुलधर्ममानन्दं च वर्धयामि। 
८९ 

अथ रामः शेलात्निवृत्य शुभजलां रम्यां मन्दाकिनीं नदीं मेथिलीमदर्शयत्‌। 
रामः सीतां प्राह। विचित्रपुलिनां रम्यां हंससारससेवितां कुसुममयीं 
मन्दाकिनीं नदीं पश्य। सर्वतो नानाविधेस्तीररुेः पुष्पफलद्रुमेर्वृता 
कुबेरस्य सोगन्धिकसरसीमिव राजन्तीमिमां नदीं पश्य। साम्प्रतं मृगयूथनिपीतानि 
कलुषाम्भांस्यपि रमणीयानि तीर्थानि मे रतिं संजनयन्ति! प्रिये। 


+ © मनोवाङ्ायसंयतान्‌। ग्राह्यः- मनोवाक्कायसंमतान्‌। 

जटाजिनधरा वल्कलोत्तरीया ऋषयो नियतकाले नदीं मन्दाकिनीं 
स्नातुमवगाहन्ते। संशितव्रता एतेऽपरे मुनयो नियमादूर्ध्वबाहव आदित्यं 
समन्त्रपठनमुपासते। मारुतेद्धूतशिखरर्नदीमभिक्तः पत्रपुष्पाणि विकिरद्भिः 
पादपे; पर्वतो नर्तितुमुद्युक्त इव लक्ष्यते। इर्य नदी क्वचिन्मणिनिकाशोदका 
क्वचित्‌ पुलिनशालिनी क्वचित्‌ सिद्धजनाकौर्णा च भासते। वायुनिधूतान्‌ 
पुष्पसंचयान्‌ व्याप्तानपरान्‌ जलमध्यगान्‌ पोप्लूयमानांश्च पश्य। 
कल्याणि! मधुरवचसो रथाङ्खनामानैः पक्षिणः शुभा गिरो निष्कूजन्तस्तान्‌ 
पुष्पराशीनधिरोहन्ति। शोभने! त्वयि (दुश्यमानाया) सहस्थितारया 
चित्रकूटस्य मन्दाकिन्यार्च दर्खनमयोध्यावासादधिकानन्दकरे मन्ये। 
विधूतकलुषैस्तपोदमशमान्वितैः सिष्र्नित्यविक्षोभितजलां मन्दाकिनीं 
न्दी मया सह विगाहस्व। रक्तश्वेतपद्यान्यवमज्जयन्ती मन्दाकिन्यां 
विगाह्य सखीवत्‌ क्रौड। त्वमेरण्यमुगान्‌ पौरजनवत्‌ पर्वतमयोध्यावदिमों 
न्दी सरयूवत्रित्यं मन्यस्व। ध्मत्मा लक्ष्मणो मत्रिदेशे व्यवस्थितः त्वे 
चानुकूला। मम प्रीतिं युवो जनयथः त्रिषवणं कुर्वन्‌ मधुमूलफलाशनस्त्वया 
सहाद्यायोध्याये राज्याय वा न स्पुहयामि। रम्या मन्दाकिनी हरिणयूथे, 
लोलिता। गजसिंहवानरास्तस्यां जलं पिवन्ति। सुपुष्पितवृक्षरलंकृतामिमां 
नदीं प्राप्य यः सुखी न स्यात्‌ स लोके न स्यात्‌। इति रामो मन्दाकिर्नी 
प्रति सुसंगतं वचो ब्रुवन्‌ प्रियासहायो नयनाञ्जनप्रभं रम्यं चित्रकूटपर्वतं 
चचार। 
९0 

इत्थं सीतया सह विहृत्य रामे तत्रासीने उपागच्छतो भरतसेन्यस्य रेणुः 
शब्दश्च नभःस्पुशो प्रादुरास्ताम्‌। एतस्मिनन्तरे महता शब्देन तस्ता 
यूथपा मृगाः सयूथास्ततो दिशो दुद्रुवुः तदा रामः सेन्यसमुद्धूतं शब्दं 


* © गजयुथ। ग्राह्यः मृगयुथ। 

श्रुत्वां विद्रुतान्‌ मृगान्‌ दृष्ट्वा सौमित्रिमुवाच। लक्ष्मण। इतः पश्य। 
गम्भीरस्तुमुलः शब्दः श्रूयते। राजा वा राजतुल्यो वा वने मृगयामटति। 
अथवा कश्चित्‌ श्वापदः प्रविष्टः। सर्व यथास्थितं ज्ञातुमर्हसि। 
लक्ष्मणस्त्वरया सालवृक्षमारुह्य सर्वा दिशः प्रेक्षमाणः पूर्वा दिशमवेक्षत। 
तत उत्तराभिमुखः प्रेक्षमाणो रथाश्वगणर्सबाधा यत्तैः पदातिभिर्युक्तों महतीं 
चमूं ददर्श। अश्वगजसंपूर्णा रथध्वजविभूषिता महती सेनायातीति रामाय 
शर्श॑स पुनश्चोवाच। भवानग्निं संशमयतु*। सीता गुहां भजताम्‌। चार्षं 
सज्य कुरुष्व। क्वच धृत्वा बाणान्‌ गृहाण। रामो लक्ष्मणं प्रत्युवाच। भोः 
सौमित्र! अवेक्षस्व। इमौ चमूं कस्य मन्यसे। रामेणेवमुक्तो लक्ष्मणः 
पावकवद्‌ रुष्ट स्तां सेनां दिधक्षत्रिवाव्रवीत्‌। केकेयीपुत्रो भरतः अभिषेकं 
प्राप्य राज्य संपन्नमिच्छन्‌ नौ हन्तुं समभ्येति। स्पष्टमिदम्‌। दृङ्यमाने रथे 
महान्‌ कोविदारवृक्षध्वज, प्रकाशते। एते आश्िवकष्कशीप्रगेरश्वेर्ध्वजमनुसृत्यायान्ति। 
गजारूढा, सादिनश्च संहष्टा भ्राजन्ते। गृहीतचापौ गिरिमाश्रयावहे। 
अथवा धृतकवचौ धृतायुधाविहैव तिष्ठावः राम! अपि रणे 
कोविदारध्वजोऽस्मद्रशमागच्छेत्‌? अपि भरतं दृश्यामि यत्कृते त्वया 
सीतया मया च महद्‌ व्यसनं संप्राप्तम्‌? भवान्‌ यच्चिमित्त शाश्वताद्‌ 
राज्यात्‌ च्युतः स भरतः प्राप्तः। सोऽयं श्रर्मे वध्यः। राम! भरतस्य 
वधे नाहं दोषं पश्यामि। पूर्वापकारिणां वधोऽ धर्मो न विधीयते। एतस्मिन्‌ 
निहते कृत्स्नां वसुन्धरामनुशाधि। राज्यलोथिनी केकेयी अद्य युद्धे मया 
हतं पुत्र हस्तिभग्न ्ुममिव सुदुःखार्ता पश्येत्‌। बन्धुपरिवारयुतां केकेयीं 
च हनिष्यामि। महतः कलुषादद्य मेदिनी परिमुच्यताम्‌। संयतमिमं 
क्रोधमवमानं च ुरताशनं कश्येष्विवाद्य शतरुसेन्येषु मोक्ष्यामि। अद्य 
निशितेः शरेः शत्रुशरीराणि भिन्दन्‌ चित्रकूटस्येतत्‌ काननं शोणितोक्षितं 


* धूमात्‌ शत्रुरात्मनः स्थाने नाथिजानीयादिति अग्नर्निर्वापणम्‌। 

करिष्ये। मया शैर्निभित्रहदयान्‌ कुञ्चरास्तुरगान्‌ निहतान्‌ नरश्च 
श्वापदाः परिकर्षन्तु। अस्मिन्‌, महावनेऽहै ससेन्यं भरते हत्वा शराणां 
धनुषश्चानृणो भविष्यामि। संशयो नास्ति 
९१ 

अथ रामः सुसंरब्धं क्रोधमूर्छितं लक्ष्मणं सान्त्वयित्वा एवमाह 
महाप्रज्ञे धरते स्वयमत्रागते धनुषा खद्गेन वा किं कार्यम्‌? समुचिते समये 
भरतोऽस्मान्‌ द्रष्टुमिच्छति। एषोऽस्मासु मनसापि किञ्चिदप्रिय नाचरेत्‌ 
कदाकिंनु विप्रियं भरतेन ते कृतपूर्वं यतस्तं शङ्कसे विभेषि च? भरतस्ते 
निष्टुरमपरियं वचो न वाच्यः। भरते दूषिते अहं दूषितो भवेयम्‌। कस्य 
चिदप्यापदि पुत्राः पितरं कथं नु हन्युः2 भ्राता वा आत्मनः प्राणं भ्रातरं 
हन्यात्‌? राज्यस्य हेतोस्त्वमिमों वाचं यदि प्रभाषसे तर्हिं भरतं दृष्ट्वा 
राज्यं लक्ष्मणाय प्रदीयतामिति वश््यामि। यद्येवं वक््यामि नूनं भरतो 
बाढमित्येव वक्ष्यति। धर्मशीलेन भ्रात्रा तथोक्तः सर्वदा रामहितासक्तो 
लक्ष्मणो लज्जया भृशं संकुचितगात्रो बभूव। व्रीडितं लक्ष्मणं दृष्ट्वा राम 
उवाच। अस्मान्‌ द्रष्टुं पिता दशरथः स्वयमागत इति मन्ये। वनवासक्लेशं 
चिन्तयित्वा अत्यन्तसुखसेविरनीं वेदेर्ही पिता गृहं प्रतिनेष्यति। उत्तमर्व॑शजौ 
मनोरमो वायुवेगसमो तावेतौ हयोत्तमौ रसप्रकाशेते। महाकायः. शत्रुंजयो 
नाम तातस्य स उत्रतो नागो वाहिनीमुखे चलति। तदाकर्ण्य सालाग्रादवतीर्य 
लक्ष्मणः प्राञ्जलिः रामस्य पार्वतस्तस्थौ। सम्मर्दो न भवेदिति भरतेनादिष्टा 
सेना तत्पर्वतस्य परित आवासमकल्पयत्‌। गजवजिरथाकुला सेक्ष्वाकुचमूरध्यर्धयोजनं 
पर्वतस्य पाश्वे आवृत्य न्यविशत्‌। धर्म पुरस्कृत्य दर्प विधूय रामस्य 
प्रसादनार्थं नीतिमता भरतेन प्रणीता सा सेना चित्रकूटे व्यराजत) 

९२ 

प्रभुर्नरश्रष्टो भरतः सेनां निवेश्य पित्राज्ञानुसारिणो रामस्य समीपे 

पादचारेण गन्तुमियेष। स्थानमनतिक्रम्य निविष्टे सेन्ये भरतो भ्रातरं 


* © धनुषश्चाहमनृणोऽस्मि महावने। ग्राह्यः- धनुषश्चाहमनृणोऽस्मिन्‌ महावने। 

शतरु्नं विनयेनाह। सोम्य} नर्संधेर्निषादेश्च सहितः क्षिप्रमि्दं वनं 
समन्ततः अन्वेषितुमर्हसि। यावद्‌ रामं लक्ष्मणं सीता च न दक््यसि तावम्मे 
शान्तिर्न भविष्यति। चन्द्र्सकाशं पगरपलाशाक्षे भ्रातुः शुभमाननें यावत्न 
दरक्ष्यामि तावन्मे शान्तिर्न भविष्यति। भ्रातुः राजचिहयुतौ चरणौ 
यावच्छिरसा न धारयिष्यामि तावच्छान्तिर्मे न भविष्यति। राज्यार्हो रामः 
अभिषेकक्लित्रः पितामहपितृक्रमागते राज्ये यावत्र स्थास्यति तावन्मे 
शान्तिर्न भविष्यति। सागरान्तायाः पृथिव्या भर्तारं राममनुगच्छन्ती 
महाभागा वेदेही कृतकृत्यास्ति। नन्दने कुबेर इव रामो यस्मिन्‌ वसति 
सोऽसौ हिमालयसमर्चत्रकूटः सुभगोऽस्ति। यदामः अध्यास्ते क्रूरमृगनिषेवितें 
दुर्गमिद वनं कृतकृत्यम्‌! एवमुक्त्वा भरतो महद्‌ वनं पद्भ्यामेव 
प्रविवेश। स गिरिसानुजातयपुष्पिताग्रदुमजालाना मध्ये गत्वा चित्रकूटगिरौ 
पुष्पितं सालमासाद्य रामाश्रमगतस्याग्नेरुच्छितं ध्वजं धूमं ददर्श। तं धूमं 
दुष्ट्वा रामोऽत्रास्तीति ज्ञात्वा अम्भसः पारं गत इव सहबान्धवो भरतो 
मुमुदे। महात्मा स भरतश्िचत्रकूटगिरौ पुण्यजनर्संयुतं रामाश्रमं वीक्ष्य 
चमूं निवेश्यैव पुनर्गुहेन साध त्वरितो जगाम। 
९३ 

सेनां स्थापयित्वोत्सुको भरतः शत्रुष्नेन सह चिह्वानि पश्यन्‌ भ्रातर 
दृष्टुं जगाम। मातुः शीध्रमानेतुं वसिष्ठं संदिश्य त्वरितमग्रे जगाम। 
सुमन्त्रश्च शत्रुष्नं समीपे अनुससार। रामदर्शनाभिलाषो भरतस्येव तस्य 
चच बभूव । गच्छन्नेव भरतस्तपोवने भ्रातुः पर्णशालां तत्पाश्वेऽन्यीं लघुं 
पर्णशालां च ददर्श। तस्याः शालाया अग्रतो भरतः अवभग्नानि काष्ठानि 
अवचितानि पुष्पाणि च ददर्श। शीतकारणान्मृगाणां महिषाणां च करीषः 
कृतान्‌ महासंचयांश्च ददर्श। सर्वाणि तानि दष्ट्वा हृष्टो भरतो गच्छन्नेव 
शत्रुष्नममात्यांश्चाब्रवीत्‌। भरद्राजनिर्दिष्टं देश वयं प्राप्ता इतः समीपे 

मन्दाकिन्यस्तीति मन्ये -चीराण्युच्चैर्बद्धानि। अयं सायंकाले गन्तुमिच्छता 
लक्ष्मणेनाभिज्ञानकृतः पन्था भवेत्‌। उत्रतदन्तास्तरस्विनो गजा 
अन्योन्यमभिगर्जन्तोऽस्मिन्‌ शेलपाश्वे परिक्रामेयुः। अरण्यवासिनो मुनयः 
सदा यै संरक्षितुमिच्छन्ति तस्याग्नेः संकुलो धूमो दृश्यते। पुरुषश्रेष्ठं 
गुरुसत्कारकारिणं पूज्यं महर्षिसदृङ्ञ राम हष्टोऽहमन्र दृक््यामि। ततो 
भरतश्चत्रकूट प्रति किञ्चित्कालं गत्वा मन्दाकिनीमनुप्राप्यामात्यादीनिदमाह। 
जनेन्द्रः पुरुषश्रेष्ठो रामो निर्जनं वनं प्राप्य वीरासने आसक्तो 
धरायामास्ते। धिङ्‌ मे जन्म जीवित च। मन्निमित्तेन रामो व्यसने प्राप्तः 
सर्वान्‌ भोगान्‌ परित्यज्य वने निवसति। इति लोकनिन्दितोऽहमद्य 
प्रसादयन्‌ रामस्य सीतायाश्च पादेषु पुनःपुनर्निपतिष्यामि। एवं विलपन्‌ 
भरतो महतीं मनोरमां पर्णशाला ददर्श। सा सालतालाश्वकर्णानां 
मृदुपर्णैर्बहभिरावृता यज्ञे कुशेस्तीर्णा वेदिरिवासीत्‌। तस्यां शालायां 
वज्रायुधनिभाः कार्यभारसाधना रुक्मपृष्टा टृढा; शत्रुबाधकाः चापा 

आसन्‌। भोगवत्यां सर्पा इव सूर्यकिरणसमाना घोरा दीप्तमुखास्तूणीगताः 
शरा आसन्‌। काञ्चनकोशस्थौ द्रौ खद्धौ रुक्मविन्दुविचित्रे द्रे चर्मणी 
काञ्रनभूषितानि चित्राण्यासक्तानि गोधाङ्गलित्राणि च तत्रासन्‌। मृगैः 
सिंहगुहेव सा पर्णशाला शत्रूणामनाधृष्या स्थिता। भरतस्तत्र रामनिवेशने 
ईशानकोणं प्रति प्रवणां * विशालो पवित्रां वेदि ददर्शं यस्यामग्निर्ज्वलति 
स्म। मुहूर्तं निरीक्ष्योटजे आसीन जटामण्डलधारिणे ज्येष्ठभ्रातर राम 
टदुर्श। स रामः कृष्णाजिनं वल्कलानि च दधार। तमभितः पावकोपमा 
कान्तिर्व्याप्ता। सिंहस्कन्धो महाबाहुः पुण्डरीकनिभेक्षणः सागरान्तायाः 
पृथिव्याः पतिर्धर्ममाचरन्‌ सीतया लक्ष्मणेन च सह दर्भसंस्तीर्णे 
स्थण्डिले ब्रह्मवटुपविष्टः। तं दृष्ट्वा महादुखितो भरताऽ भ्यधावत्‌। 


ल प्रागुदक्स्रवणा। ग्राह्यः- प्रागुदक्‌प्रवणाम्‌। 

विलप्य ठुःखं धारयितुमशक्नुवन्नस्पष्ट वचनमुवाच। सभायाममात्यादिभिरुपासितं 
यो युक्तः सोऽयं ममाग्रजो वन्येमुगिरुपासीन आस्ते। यो महात्मा पुरा 
बहसहम्राणि वस्त्राण्युपयुङ्क्ते स इदानीं धर्ममाचरन्‌ दरे मुगाजिने प्रवस्ते। 
यस्तदा विविधाश्चित्राः सुमनसोऽधरत्‌ सोऽयं राम इमं जटाभारे कथं 
सहते? शास्त्रविहितैयक्ैर्यस्य धर्मसंचयो युक्तः स रामः शरीरक्लेशसंभूतं 
धर्म परिमृगयते। महार्हचन्दनसेवितगात्रः पूज्यो भ्राता बत मलजुष्टो 
दृश्यते। सुखोचितो रामो मम कारणेनेदं दुःखं प्राप्तः धिङ्‌ मम नृञ्ञंसस्य 
लोकविगर्हितं जीवितम्‌। इति विलपन्‌ प्रस्वित्नमुखो भरतो रामस्य 
पादावप्राप्य पपात। सकृदार्येति स दीनमुवाच। पुनर्वक्तुँ न शशाकं! 
शत्रुघ्नश्च रुदन्‌ रामस्य चरणौ ववन्दे। रामश्च तावुभौ समालिब्गूयाश्रूणि 
मुमोच। ततोऽरण्ये रामलक्ष्मणावाकाशे सूर्यचन्द्रौ शुक्रबृहस्पतिभ्यामिव 
सुमन्त्रेण गुहेन च समीयतुः। सर्वे ते वनोकसस्तत्र महत्यरण्ये समागतान्‌ 
वारणराजतुल्यान्‌ तान्‌ भ्रातृन्‌ समीक्ष्य हर्ष प्रविहायाश्रूणि मुमुचुः 
९४ 
रामो भरते परिष्वज्य शिरस्युपाघ्रायाङ्क आरोप्यावहितचिक्तः पप्रच्छ। 

तात! त्वमरण्यमागतः। क्व नु ते पितास्ति? तस्य जीवतस्त्वं वनमागन्तु 
नार्हसि। प्रहृष्टोऽस्मि यदस्मत्नरण्ये दूरादागतं वेव्यादिना दुरविज्ञेयावयवं 
भरतं चिरस्य पश्यामि किन्तु त्वं वनं किमागतोऽसि? सत्यप्रतिज्ञो 
राजसूयाश्वमेधानामाहर्ता धर्मनिश्चयो राजा दशरथः कच्चित्‌ कुशली ? 
ब्राह्मणो विद्वान्‌ धर्मनित्यो महाद्युति, स इक्ष्वाकूणामुपाध्यायो वसिष्ठो 
पूज्यते कच्चित्‌? कच्चित्‌ कौसल्या सुखिनी सुमित्रा च? कच््चिदार्या 
देवी कैकेयी नन्दति? विनयरसंपन्न उत्तमकुलोत्पन्नो बहुश्रुतोऽसूयारहितः 
कर्तव्यनिर्देशकः पुरोहितस्त्वया कच्चित्‌ सत्कृतः 2 अग्निकार्येषु त्वया 
नियुक्तो विधिज्ञो मतिमानृजुः पुरोहितः सदा हुतँ च होष्यमाण च कच्चित्‌ 

काले वेदयते? मनत्रहितबाणान्‌ मन्रसहितास््राणि च ज्ञातवन्तमर्थशास्त्रविशारदमुपाध्यायं 
सुधन्वानं त्वं कच्चिन्मन्यसे? आत्मसमाः शूराः शास्त्रज्ञा जितेन्द्रियाः 
कुलीना इक्छितज्ञाश्च त्वया कच््चिन्मन्त्रिणः कृताः? राघव 
शास्त्रकोविदैर्मन््रधरेरमात्येः सुसंवृतो मन्त्रो राज्ञां विजयमूलं भवति हि। 
निद्रावशो न भवसि कच्चित्‌? कच्चित्‌ काले प्रबुध्यसे ? कच्चिदपररात्रेषु 
कर्तव्यसामर्थ्यं चिन्तयसि? एको बहुभिः सह वा कच्चिन्न मन्त्रयसे? 
कच्चित्ते मन्नरितो मन्त्रो राज्ये जनविदितो न भवति? लधुसाधनं 
महाफलमर्थं विनिश्चित्यालस्यं विहाय कच्चित्‌ िप्रमारभसे? अन्ये 
राजानः सुकृतानि कृतप्रायाणि वा ते सर्वकार्याणि न तु कर्तव्यानि कच्चिद्‌ 
विदुः 2 तव तवामात्यानां वा मन्त्रितं तर्कैरुक्त्यान्योपायेर्वा इतरः कच्चिन्न 
बुध्यते? मूर्खाणां सहम्रादेकं पण्डितं कच्चिदिच्छसि यतः अर्थकृच्छषु 
पण्डितो महत्िश्रेयसं कुर्यात्‌। अश्रितेर्बहभिरपि मूर्खः राज्ञः सहायता 
नास्ति। मेधावी शुरो दक्षो विचक्षणोऽमात्य एकोऽपि राजानमल्पराजं वा 
महतीं श्रियं प्रापयेत्‌। मुख्या भृत्या महत्सु कर्मस्वेव कच्चिद्‌ योजिताः? 
मध्यमा मध्यमेषु अधमा अधमेष्वेव कच्चिद्‌ योजिताः 2 विविधरहस्य- 
परीक्षासूत्तीर्णान्‌ पितामहपितृक्रमागतान्‌ शुचीन्‌ श्रेष्ठानमात्यान्‌ त्वं 
श्रेष्ठेषु कर्मसु कच्चित्रियोजयसि? पतितं याजका इव कामुकं स्त्रिय इव 
अत्यधिककरप्रतिग्रहीतारं त्वां प्रजाः कच््चिन्रावजानन्ति? उपायिनं 
विद्यावन्तं भृत्यभेदासक्तं शुरमेश्वर्यकामं प्रत्यर्थिनं यो राजा न हन्ति स 
तेन हन्यते। हृष्टः शूरो मतिमान्‌ धैर्यवान्‌ शुचिः कुलीनोऽनुरक्तो 
दक्षश्च सेनापतिः कच्चित्‌ त्वया कृतः? बलवन्तो युद्धविशारदा 
दृष्टापदाना विक्रान्ता मुख्या वीराः कच्चित्‌ त्वया सत्कृत्य मानिताः? 
बलस्य दातव्यमत्रं यथोचितं वेतनं च विलम्बं विना यथाकालं कच्चिद्‌ 
ददासि? भृताः सेवका भक्तवेतनयोः कालातिक्रमणाद्‌ भर्तारं प्रति 

कुप्यन्ति दह्यन्ति च। सुमहान्‌ सोऽनर्थः। सर्वे प्रधानत उत्तमकुलजाताः 
कच्चित्‌ त्वामनुरक्ताः? त्वयि समाहितास्तवार्थषु प्राणान्‌ कच्चित्‌ 
संत्यजन्ति? स्वदेशोदभूतो विद्वान्‌ दक्षिणः समयस्फूर्तिमान्‌ यथोक्तवादी 
पण्डितः कच्चित्‌ त्वया दूतः कृतः? शत्रुपक्षे अष्टादज्चतीर्थानिः स्वपक्षे 
पञ्चदशतीर्थानिः* च त्रिभिस्त्रिभिर्गृढ चारः कच्चिद्‌ वेत्सि? पराजित्य 
निष्कासितान्‌ शत्रून्‌ पुनरागतान्‌ सर्वदा दुर्बलान्‌ परिगणय्य कच्िद्नोपक्षसे? 
कच्चित्नास्तिकान्‌ ब्राह्मणान्‌ न सेवसे? पण्डितमानिनोऽज्ञाना एते 
परमार्थतो बुद्धिं घ्नन्ति। एते दुष्पण्डिता मुख्येषु धर्मशास्त्रेषु विद्यमानेषु 
तर्कशास्त्रीयां बुद्धिं प्राप्य निरर्थ प्रवदन्ति। वीरेरस्माकं पूर्वकैः 
पूर्वमध्युषितामन्वर्थनाम्नीं दृढद्रारं हस्त्यश्वरथसंकुलां सदा स्वकर्म- 

निरतेजितिन््रयेर्महोत्साहैरर्यैः सहस्रशो ब्राह्णेः क्ष्रियर्वेशय्वृतां विविधाकारः 
प्रासादेर्वृतां पण्डितपूर्णां संतोषयुतां स्फौ तामयोध्यां कच्च्चित्‌ परिरक्षसि? 

चैत्यश्तेर्जुष्टः सुनिविष्टजनाकुलो देवस्थानैः प्रपाथिस्तटकेश्चोपशोभितः 
सुकृष्टक्षेत्रः पशुमान्‌ हिंसावर्जितः अदेवमातृको रम्यः शवापदरदितो 
जनपदः कच्चित्‌ स्फीतः सुखं वसति च? सर्वे कृषिगोरक्षणजीविन, 
कच्चित्ते दयिताः? स्वां लोको वाण्ज्यमाश्रित्य कच्चित्‌ सुखं प्रवर्तते? 

रक्षणेनापदां परिहारेण च तेषां भरणं त्वया कच्चित्‌ कृतम्‌? राज्ञा 
विषयवासिनः सर्वे धर्मेण रक्ष्या, खलु। कच्चित्‌ स्त्रियः सान्त्वयसि? 

कच्चित्‌ तास्त्वया सुरक्षिताः? कच््चिदासामधिकं न विश्वसिहि? 

कच्चित्‌ ता गुह्यं न भाषसे? गजानामुत्पत्तिवनं कच्चित्‌ त्वया गुप्तम्‌? 


* मन्त्रिणः पुरोहितो युवराजः सेनापतिद्ररिपालाः अन्तःपुराधिकारिणःकारगाराध्यक्षा 
धनाध्यक्षा, कार्यनियोजका, प्रादिविवाकाः सेनानायका नगराध्यक्षः कर्मकर्तारः 
सभाधिकृता धर्माधिकारिणो दण्डपाला दुर्गपालाः सीमापालाश्च शत्रुपक्षे अष्टादश 
तीर्थानि। ** उपर्युक्तेषु त्रीनादीन्‌ विहायान्ये। 

कच्चित्‌ ते पर्याप्ताः कुञ्जराः सन्ति तेस्तृप्यसि च? नित्यं पूर्वाह्णे 
उत्थायोत्थाय महापथे जनानां विभूषितमात्मानं कच्चिद्‌ दर्शयसि? 
कच्चित्‌ सर्वाणि दुर्गाणि धनधान्यायुधोदकेर्यन््रः शिल्पिभिर्धनुरधरेश्च 
परिपूर्णानि? कच्चित्‌ तवायोऽधिको व्ययोऽल्पतरश्च? कच्चित्‌ ते 
आर्जितं धनमपात्रेषु न गच्छति? तव व्ययो देवपितृतब्राह्मणाभ्यागतयोधमित्रवरगेषु 
कच्चिद्‌ गच्छति? यदि कस्मिंश्चिदार्ये विश्युद्धात्मनि शुचो मनुष्ये 
दुष्कमरिप्यते* तर्हिं स शास्त्रकुशलैः परीक्षणीयः। तथा अकृत्वा लोभात्‌ 
कच्चित्‌ स न दण्ड्यते 2 चोयं कुर्वन्‌ दृष्टो गृहीतः पृष्टो निर्धारितश्च चोरो 
धनलोभात्‌ कच्चिन्न मुच्यते? बहुश्रुतास्तवामात्या आढचदरिद्रयोर्विवादे 
प्राप्ते तं व्यवहारं पक्षपातबुद्धिरहिताः कच्चित्‌ पश्यन्ति? मिथ्याभिशस्तानां 
यान्यश्रूणि पतन्ति तानि यथेच्छमनुशासतः पुत्रपशून्‌ घ्नन्ति। वृद्धान्‌ 
बालान्‌ मुख्यान्‌ पण्डितान्‌ (अथवा वैद्यान्‌) दानेनानुरागेण वाचा 
चतेस्त्रिभिः कच्चिन्मानयसि? गुरुन्‌ वृद्धांस्तापसान्‌ देवता अतिथीन्‌ 
देवालयान्‌ यागादिपुण्यकर्मकृतो ब्राह्मणश्च कच््चित्रमस्यसि? अर्थेन 
` धर्म धर्मेणार्थं कामेन धर्माथवुभो च कच्चिन्न विबाधसे? हे कालज्ञ! अर्थं 
धर्मकामं च सर्वान्‌ यथोक्तकालेषु विभज्य कच्चित्‌ सेवसे? 
सर्वशा्त्रार्थकोविदा ब्राह्मणाः पौरैर्जानपदेश्च सह कच्चित्‌ ते शर्मशिंसन्ते? 
नास्तिकत्वमसत्यं क्रोधं प्रमादं निर्णयरहितदीर्घालोचनं ज्ञानिनामुपेक्षामालस्यं 
पञ्चेन्द्रियेषु विशृह्धुलप्रवर्तनं कार्याणामेकचिन्तनमर्थज्ञानविहीनै. सह 
मन्त्रणं निश्चितकार्याणामनारम्भं मन्त्रस्यापरिरक्षणं मङ्गलस्याप्रयोगं वहुशत्रून्‌ 
प्रत्येककाले युद्धाभिगमनं चैतान्‌ चतुर्दश राजदोषान्‌ कच्चित्‌ त्वं 
वर्जयसि? स्वादुकृतं भोज्यमेकः कच््चि्राश्नासि? कच्चिम्मित्रेभ्यः 
संप्रयच्छसि? 

* © क्षारितश्चोरकर्मणा। ग्राह्यः- क्षारितश्चापकर्मणा। 

* वध्यते इति पाटः। तस्यार्थो दण्डचते इति। दुश्यतां मम निवन्धः केचन 
शब्दार्थाः, साहितीजगती १९९0. 

९५ 

रामस्य वचनं श्रुत्वा भरतः प्रत्युवाच। धर्माद्‌ विहीनस्य मे राजधर्मेण 
किं प्रयोजनम्‌? राजन्‌! अयं शाश्वतो धर्मोऽस्मासु सदा स्थितो 
यज्ज्येष्ठपुत्रे स्थिते कनीयान्‌ नृपो न भवेत्‌। तस्मात्‌ त्वं मया सार्धं 
समृद्धामयोध्यां गच्छ। अस्मत्कुलस्य क्षेमायात्मानमभिषेचय। राजा च 
मनुष्य इति जनाः मन्येरन्‌। मम तु यस्य धर्मार्थसहितं वृत्तममानुषं स राजा 
देवत्वे सम्मतः। मयि केकयस्थे त्वयि चारण्यमाश्रिते यायजूकः 
सत्पुरुषसम्मानितो नः पिता दिवं गतः। अतः प्रथमं पितुरुदकं क्रियताम्‌। 
अहं शत्रुष्नश्च पुर्वमेव कृतोदकौ स्वः। राम। प्रियपुत्रेण दत्तं 
पितृलोकेष्वक्षय्यं भवतीत्याहुः। भवानेव पितुः प्रियतमः। भरतोक्तां 
दुःखकरीं पितृमरणवार्ता श्रुत्वा रामश्चैतन्यं जहौ। मनःपीडाकरमशनितुल्यं 
भरतवचनं श्रुत्वा सहसा बाहू उद्धत्य परशुना कृत्तः पुष्पिताग्र दुम इव 
भुवि पपात। तथा निपतितं दन्ताभ्यां कूलं हत्वा परिश्रान्तं प्रसुप्तं 
कुञ्जरमिव स्थितं शोककरिति रामं सर्वतो वैदेह्या सह भ्रातरो रुदन्तः 
सलिलेन सिषिचुः। स रामः पुनः संज्ञां लब्ध्वा नेत्राभ्यामम्रमुत्सृजन्‌ बहु 
कृपणं भाषितुमुपाक्रमत। मम शोकेन पिता मृतो मया न संस्कृतः। दुरभगेन 
मया तस्य महात्मनः किं प्रयोजनम्‌? भरत। त्वया शत्रुघ्नेन च पिता सर्वेषु 
प्रेतकार्येषु सत्कृतः। अहो! रत्व॑कृतार्थोऽसि। निवृत्तवनवासोऽपि 
निष्प्रधानां व्याकुलां पित्रा राज्ञा विनाकृतामयोध्यां गन्तुं नोत्सहे। पितरि 
परलोकगते समाप्तवनवासं मां पुनरयोध्यायां कोऽनुशासिष्यति? पुरा पिता 
माँ सुवृत्तं प्रक्ष्य सान्त्वयन्‌ यानि वाक्यान्याह श्रवणसुखानि तानि कुतः 
श्रोष्यामि? भरतमेवमुक्त्वा भायमिभ्येत्य शोकपीडित उवाच। सीते! ते 
श्वशुरो मृतः। लक्ष्मण! त्वं पित्रा हीनोऽसि। राजा स्वर्गत इति भरतो 
टुभखवार्तामाचष्टे। ततो रुदतीं सीतां सान्त्वयित्वा स्वयं ठुखितो दुरितं 

लक्ष्मणमुवाच। इक्कुदिपिण्याकमुत्तरीयचीरं चानय। तातस्योदकक्रियार्थं 
गमिष्यामि) सीता पुरस्ताद्‌ व्रजतु। लक्ष्मण! त्वं तामनुसर) अहं पश्चाद्‌ 
गमिष्यामि! सुदारुणा ह्येषा गति! ततस्तेषां नित्यानुग आत्मज्ञानी रामे 
दृढभक्तिमान्‌ सुमन्तरस्तैर्नृपसुतैः सार्धं राममाश्वास्यालम्ब्य शिवां 
मन्दाकिनीनदीमवातारयत्‌। ततस्ते सुतीर्था रम्यां सदा पुष्पितिकाननां 
शीघ्रस्रोतसं मन्दाकिनीं नदीं कृच्छादुपगम्याकर्दमं शिवं घट मासाद्य तात 
एतज्जलं त्वत्कृते भवतु इति वदन्तः सिषिचुः। ततो रामो जलाञ्जलिं प्रगृह्य 
दक्षिणाभिमुखो रुटत्राह। हे राजशार्दूल} पितृलोकगतस्य तेऽद्य महत्तमेतद्विमलं 
तोयमक्षयमुपतिष्ठतु। ततो रामो मन्दाकिनीतीरादुद्रम्य भ्रातृभिः सह पितुः 
पिण्डप्रदानं चकार। बदरीमिश्रमिङ्गुदिपिण्याकं दर्भसंस्तरे न्यस्य महता 
टुखेन रुदन्‌ राम उवाच! महाराज! वये यदशनास्तदिदं प्रीतो भुङ्क्ष्व) 
पुरुषो यद्रो भवति तस्य देवतास्तदत्ना हि। ततो रामस्तेन मार्गेणैव 
नदीतटात्‌ प्रत्यागम्य रम्यसानुं महीधरमारुरोह। पर्णशालाद्रारमासाद्य 
बाहुभ्यां भरतलक्ष्मणावुभो परिजग्राह। वेदेह्या सह रुदतां तेषां भ्रातृणां 
शब्दान्र्दतां सिंहानां शब्दादिव गिरौ प्रतिध्वनि र्बभूव। तं व्याकुलं शब्दं 
श्रत्वा त्रस्ता भरतसेनिका धरुवं रामेण भरतः संगतः। मृतं पितरं शोचतां 
तेषामेव महान्‌ शन्दोऽ यमिति ते परस्परमूचुः। अथ सर्वे च ते स्वस्थानानि 
परित्यज्य तत्स्वनाभिमुखा एकमनसः प्रधाविता जग्मुः। अन्ये हयेरन्ये गजैः 
सुकुमारा अन्ये स्वलेकृते रथेरन्ये पद्भिरेव ययुः। सर्वा जनः 
अचिरप्रोषितं रामं चिरविप्रोषितमिव द्रष्टुकामः सहसा आश्रमं जगाम 


* दुःखितानां गतिरेषा हि स्नानार्थं स्त्रीबालपुरस्सरेति। तथा पितुमेधसूत्रे। इति 
महेश्वरतीर्थः। 

* © प्रतिश्रुत्काभवत्‌।ग्राह्यः- प्रतिश्रुत्कोऽ भवत्‌। प्रतिश्रुत्कः प्रतिध्वनिरिति 
महेश्वरतीर्थगोविन्दराजो। 

तत्र भ्रातृणां समागमं द्रष्टुकामास्त्वरिताः खुरनेमिस्वनाकुलैर्बहुविधेयनिस्ते 
ययुः। वहुभियनिः खुरनेमिसमाहता भूमिरभ्रसमागमे द्यौरिव तुमुलं शब्दं 
मुमोच। तेन ध्वनिना वित्रासिताः करेणुपरिवारिता नागा 
गन्धनावासयन्तस्ततोऽन्यद्‌ वनं जग्मुः। सर्वे मृगाः पक्षिणङ्च वितत्रसुः। 
आकशो वित्रस्तः पक्षिभिरावृती भूमिर्मनुष्येश्च। धर्मज्ञः स रामो 
वाष्पपूर्णक्षान्‌ सुदुःखितास्तान्‌ नरान्‌ समीक्ष्य पितृवन्मातृवच्च पर्यष्वजत। 
रामः काश्चित्‌ परिषष्वजे। केचित्तमभ्यवादयन्‌। सर्वान्‌ वयस्यान्‌ 
बान्धवान्‌ यथार्ह सममन्यत! तदा सर्वेषां तेषां रुदतां महान्‌ शब्दो बभूव। 
९६. 

वसिष्ठो दशरथस्य दारान्‌ पुरतः कृत्वा रामदर्शनतर्षितस्तत्राभिजगाम। 
राजपत्न्यश्च मन्दाकिनीं प्रति मन्दं गच्छन्त्यस्तत्र रामलक्ष्मणसेवितं तत्‌ 
तीर्थं ददृशुः बाष्पपूर्णमुखी दीना कौसल्या सुमित्रामन्या राजयोषितश्चाब्रवीत्‌। 
निर्विषयीकृतानामनाथानां सीतारामलक्ष्मणानामिदमेव प्रथमावासस्थानं 
तीर्थम्‌। सुमित्रे! तव पुत्रो लक्ष्मणो मम पुत्राय नित्यमतन्द्रित इतो जलं 
स्वयं हरति। पञ्चात्‌ सा दक्षिणग्रेषु दर्भषु महीतले पितुर्यस्तमिक्गदिपिण्याकं 
ददर्श। देवी कौसल्या अर्तेन रामेण पितुरन्यस्तं तं पिण्डं भूमो वीक्ष्य सर्वा 
दशरथस्त्रिय उवाच। रघुकुलोत्पत्नेन रामेणेक्ष्वाकुनाथस्य महात्मनः पितुः 
रघुकुलोत्पत्रस्य दशरथस्य यथाविधिदत्तमिदं पिण्डं पश्यत। देवसमानस्य 
भुक्तभोगस्य महात्मनस्तस्य पार्थिवस्येतद्‌ भोजनं युक्तं न मन्ये। 
महेन्द्रसदृशश्चतुरन्तां महीं भुक्त्वा राजा कथमिङ्ुदिपिण्याकं भुङ्क्ते ? 
ऋद्धिमान्‌ रामः पितुरिङ्ुदिश्षोदमदात्‌। अतो लोके ठुःखतरं किञ्चिन्मे 
न प्रतिभाति। रामेण पितु्दत्तमिङ्गुदिपिण्याकं समीक्ष्य मे हदयं दुःखेन 
सहस्रधा कथं न स्फोटति?तदा ताः सपल्य एवमार्तां तामाश्वास्य नीत्वा 
जग्मुः आश्रमं प्राप्य स्वर्गच्च्युतममरमिव स्थितं रामं ददृशुः सर्वभोगेः 

परित्यक्तं तं वीक्ष्य सस्वरं रुरुदुः। रामः समुत्थाय सर्वासां मातृणां चरणान्‌ 
जग्राह। ताः सुखस्रशर्मृदक्ुलितलैः पाणिभिः रामस्य पृष्ठाद्‌ रजः 
प्रममार्जः। लक्ष्मणश्च सर्वा मातुः संप्रेक्ष्य दुःखितो रामादनन्तरं शनैः 
पुनःपुनरभ्यवादयत्‌। मातरो लक्ष्मणं रामवदादद्विरे। दुखिता सीतापि 
श्वश्रूणां चरणान्‌ गृहीत्वा तासामग्रतस्तस्थौ। दुःखितां वनवासकृशां तां 
माता टुहितरमिव परिष्वज्य कोसल्यावाच। विदेहराजदुहिता दशरथस्नुषा 
रामपत्नी बत निनि वने दुम्खं संप्राप्ता। वदेहि! आतपसंतप्तं पद्ममिव 
परिक्लिष्टमुत्पलमिव रजसा ध्वस्तं काञ्चनमिव जलदच्छत्रं चन्द्रमिव 
ते मुखं प्रेक्ष्य व्यसनारणिसंभवः शोकाग्निरग्निः स्वोत्पत्तिस्थानं काष्टमिव 
मां मनसि भृशं दहति। आर्तायां जनन्यामेवं ब्रुवत्यां रामो वसिष्ठमासाद्य 
तस्य पादौ जग्राह। बृहस्पतेरिन्द्र इवाग्निसिमस्य पुरोहितस्य पादौ रामः 
प्रगृह्य तेन सहोपविवेश। तयोरुपविष्टयोर्भरतो मच्रिभिः पुरप्रधानैः 
सेनिकैश्च सह श्रातरमासाद्योपविवेश। कृताञ्जलिं रामसमीपे उपविष्टं 
भरतं प्रक्ष्य किमेष वक्ष्यतीति जनानां कौतूहलं बभूव। सत्यधृतिः स रामो 
महानुभावो लक्ष्मणो धार्मिको भरतश्च युहृद्भिर्वृता अध्वरे सदस्यैः 
सहितास्त्रयोऽग्नय इव विरेजुः। 
९७ 
लक्ष्मणसहितो रामो गुरुभक्तं भ्रातर भरतं समाश्वास्य प्रष्टु 
समुपचक्रमे। चीरजटाजिनानि धृत्वेमं देशं किं त्वमागतोऽसि? राज्यं 
त्यक्त्वा तवेहागमनकारणं वक्तुमर्हसि। रामेणेत्युक्तो भरतो मनसि शोकं 
बलवत्रियम्य प्राञ्जलिराह। पूजनीयं त्वां पिता परित्यज्य सुदुष्करं कर्म 
कृत्वा पुत्रशोकाभिपीडितः स्वर्ग गतः। मम मात्रा केकेय्या नियुक्त 
आत्मयशोहरं सुमहदिदं पापं चकार। सा मम जननी राज्यफलमप्राप्य 
शोककर्शिता विधवाभवत्‌। महाघोरे निरये सा पतिष्यति। तव दासथतस्य मे 

प्रसादं कर्तुमर्हसि। अद्येव मघवानिव राज्येनाभिषिञ्चस्व। इमाः सर्वाः 
प्रकृतयो विधवा मातरश्च त्वत्सकाशमनुप्राप्ताः। अतः प्रसादं कर्तुमर्हसि, 
तत्कारणेनानुपूर्व्या युक्तमात्मनि च युक्तं राज्यं धर्मेण प्राप्नुहि। सुहृदः 
सकामान्‌ कुर। शरत्कालरजनीविमलेन शशिनेव त्वया प्रभुणा समग्रा 
भूमिः सनाथा भवतु! एभिः सचिवेः सार्धं मया शिरसा याचितोऽसि। अहं 
तव भ्राता शिष्यो दासश्च। मम प्रसादं कर्तुमर्हसि। पुरुषश्रेष्ठ। तस्मात्‌ 
शार्वतं पित्र्यं पूजितं च सर्वमिदं प्रकृतिमण्डलमतिक्रमितं नार्हसि। 
एवमुक्त्वा भरतः सवाष्पो रामस्य पादौ शिरसा पुनर्नमश्चकार। रामः पुनः- 
पनर्निमश्वसन्तं मत्तमातङ्गसदट्शं भ्रातरं भरतं परिष्वज्येदमव्रवीत्‌। कुलीनः 
सत्त्वसम्पत्नस्तेजस्वी चरितत्रतस्त्वद्विधो जनो राज्यहेतोः कथं पापमाचरेत्‌? 
(अतस्त्वयि मे मनागपि संदेहो नास्ति।) त्वयि सूक्ष्ममपि दोषं न पश्यामि। 
त्वं बाल्याज्जननीं विगर्हितुं न चार्हसि। धार्मिकश्रेष्ठ। पितरि लोकसत्कृतं 
यावद्‌ गोरवं भवति जनन्यामपि तावता गौरवेण भवितव्यम्‌। धर्मशीलाभ्यामेताभ्यां 
मातापितृभ्यां वनं गच्छेत्युक्तोऽहमन्यत्‌ कार्य कथं समाचरिष्यामि? 
त्वयायोध्यायां लोकसत्कृतं राज्यं प्राप्तव्यं मया वल्कलवाससा दण्डकारण्ये 
वस्तव्यम्‌। महाराजो दशरथो लोकसत्रिधावेवं विभागं कृत्वा व्यादिश्य 
च दिवं गतः। धर्मात्मा लोकमान्यः स राजा तव प्रमाणम्‌। त्वं पित्रा दत्तं 
यथाभागगुपभोक्तुमर्हसि। सौम्य। अहं तु चतुर्दश समा दण्डकारण्यमाश्रितो 
महात्मना पित्रा दत्तं भागमुपभोक्ष्ये। यन्महात्मा पिता मामव्रवीत्‌ 
तदेवात्मनः परमं हितं मन्ये न तु राज्यप्राप्तिम्‌। 
९८ 

ततः सुह्रणे्वृतानां तेषां भ्रातृणां शोचतामेव रजनी जगाम। प्रभाते 
सुहृद्भिः सह मन्दाकिन्यां हुतं जप्यं च चक्ुः। ततः सर्वे एकत्रोपविविशुः। 
ते मोनं स्थिताः कर्चित्‌ किञ्चित्नाब्रवीत्‌। अथ मित्रमध्ये भरतो 

रामम॒वाच। मम माता अद्गौकारिता। यद्‌ राज्यं पित्रा मे दत्तं तदहं ते 
ददामि। अकण्टकं राज्यं भुडक्ष्व। महदिर्दं राज्यखण्डं वर्षासु महता 
जलवेगेन भिन्नः सेतुरिव वर्तते। त्वदन्येनेतद्‌ राज्यं स्थापयितुमशक्यम्‌। 
हे महीपते! अश्वस्य गतिं खर इव गरुत्मतो वेगमन्यपक्षीव तव 
गतिभनुगन्तुमहं न शक्नोमि! राम! यः परर्नित्यश्ञ उपजीव्यते तस्य 
जीवितं धन्यम्‌। यः परानुपजीवति तस्य जीवितं निन्यम्‌। केनचिद्रोपितो 
वृक्षो वामनदुरारोहो महान्‌ वर्धितो पुष्पितश्च भूत्वा यदि फलानि न 
विदश्यत्‌ तर्हिं यस्य फलस्य कृते स वृक्षो रोपितः तत्फलादानेन 
वुक्षरोपकस्य प्रीतिं न जनयेत्‌। प्रभश्रष्टस्त्वं भृत्यान्‌ नो यदि न पालयसि 
अस्यामुपमायामर्थ+ वेत्तुमर्हसि! महाराज} राज्ये स्थितमरिंदमं त्वां 
श्रेष्ठा वणिजः शिल्पिनोऽन्ये च जनसमुदायाः प्रतपन्तमादित्यमिव 
पश्यन्तु! तवानुयाने मत्ताः कुञ्जरा नर्दन्तु। अन्तःपुरगता नार्यः प्रीता 
नन्दन्तु। इत्थं रामं राज्यस्वीकाराय प्रार्थयमानस्य भरतस्य वचः श्रुत्वा 
नागरं विविधा जनार्च साध्वित्यमन्यन्त। निश्चितवुद्धिर्धर्यवान्‌ राम एवं 
विलपन्तं भरतं समाश्वासयत्‌। सर्वोऽपि नरोऽ स्वतन्त्रो न च यथेष्ट कारी। 
एनं कृतान्त इतस्ततः परिकर्षति। सर्वे निचयाः क्षयान्ताः। सर्वे समुच्छ्रयाः 
पतनान्ताः। संयोगा विप्रयोगान्ताः। मरणान्तं जीवितम्‌। पक्वानां फलानां 
पतनादन्यत्र भयं यथा नास्ति तथा जातस्य नरस्य मरणादन्यत्र भयं नास्ति। 
दृढस्थूणमप्यगारं यथा जीर्णं भूत्वावसीदति तथा नरा जरामृत्युवशं गताः 
सीदन्ति, इह गच्छन्त्यहोरात्राणि ग्रीष्मे सूर्यीशवो जलमिव सर्वेषां 
प्राणिनामार्यूषि शप्र क्षपयन्ति। स्थितस्य च गतस्य च यस्य ते आयुर्हीयते 
तमात्मानं त्वमनुशोच। अन्यं किमनुशोचसि? मनुष्येण सहव मुत्यर््रजति। 





* © त्वमर्थम्‌। ग्राह्यः तमर्थम्‌। * यदि त्वमभिषेकमप्राप्यास्मान्‌ न पालयसि तर्हि 
पिता प्रीतिमान्‌ न भविष्यतीति भावः। 

सहेव निषीदति। सुदीर्घमध्वानं गतेन तेन सहैव मृत्यर्यात्वा सहैव 
निवर्तते। तं न जहाति। अवयवेषु बलयः प्राप्ताः। शिरोरुहाः श्वेता 
अभवन्‌। पुरुषो जरया जीर्णः किं कृत्वात्मानं समर्थं कुर्यात्‌? आदित्ये 
उदिते मनुष्याः कार्योत्सुका नन्दन्ति। अस्तमिते रवो विश्रमितुं नन्दन्ति। 
आत्मनो -जीवितक्षयं नाववबुध्यन्ते। ऋतुप्रारम्भं दृष्ट्वेह नवं नवं 
पुष्पफलादिकमागतमिति हृष्यन्ति। परन्तु ऋतूनां परिवर्तेन प्राणिनां 
प्राणसंक्षयो भवति। यथा महारणे काष्ठं च काष्ठं च समेयातां समेत्य 
कंचन कालमासाद्य व्यपेयातामेवं दाराः पुत्रा ज्ञातयो धनानि च समेत्य 
वियुज्यन्ते। एषां विश्लेषो ध्रुवः। अस्मिन्‌ लोके कोऽपि प्राणी यथेच्छं 
न प्रवर्तते। तस्मात्‌ प्रेतस्य वा तमनुशोचतो वा मरणादिविषये प्रभावो 
नास्ति। गच्छन्तं सार्थं पथि स्थितोऽहमपि भवतां पृष्ठत आगमिष्यामीति 
यथा ब्रूयात्‌ तथा पूर्र्गतः पितामहपितूक्रमागतो मार्गो भ्रुवः। यस्य 
व्यतिक्रमो नास्ति तं मार्ग प्राप्तः किमर्थं शोचेत्‌? यथा प्रवाहो न निवर्तते 
तथा वयः पतत्येव! एवं स्थिते देहिना आत्मा सुखसाधने धर्मे 
नियोक्तव्यः। एवं कृते प्रजाः सुखभाजो भवन्ति। धर्मात्मा नः पिता 
भूरिदक्षिणान्‌ सर्वान्‌ शुभान्‌ क्रतून्‌. कृत्वा गतपापः स्वर्गं गतः। अस्माकं 
पिता भृत्यानां भरणात्‌ प्रजानां सम्यक्‌ परिपालनात्‌ कररूपेण धर्मतः 
अर्थादानाच्च स्वर्गं गतः। राजा दशरथो बहुविधेरयङञरिष्ट्वा पुष्कलान्‌ 
भोगानवाप्योत्तममायुः प्राप्य दिवं गतः। स जीर्णं मानुषं देहं परित्यज्य 
ब्रह्मलोकविहारिणीं दिव्यदेहसंपदमनुप्राप्तः। शास्त्रजञानसंपत्नो महाबृद्धिमान्‌ 
भवादृशस्तं शोचितुं नार्हति । धीरेण धीमता बहुविधा एते शोकास्तथा 
अनियतवचनैः साकं रोदनं च विसर्जनीयम्‌। तस्मात्‌ स्वस्थो भव। मा 
शोचीः। यात्वा अयोध्यां पुरीमावस। वशिना पित्रा तथा नियुक्तोऽसि। 


* अस्पष्टार्थः श्लोकः (३५) बहुपाठान्तरर्सवलितश्च। 

अहमपि पुण्यकर्मणा तेन यत्र नियुक्तोऽस्मि तत्रैवार्यस्य पितुः शासनं 
करिष्यामि। तस्य शासन त्यक्तुं न मे न्याय्यम्‌। तवापि तत्‌ सदा मान्यम्‌। 
सनो बन्धुः पिता च) एवमुक्त्वा विरते रामे भरतस्तं धर्मयुतमाश्चर्यकरं 
च वचनमुवाच। लोके त्वादृशः कोऽप्यन्यो न स्यात्‌। त्वां दुश्वं न 
प्रव्यथयेत्‌ सुखं वा न प्रहर्षयेत्‌। वृद्धानां त्वमिष्टस्तांश्च संशयान्‌ 
पुच्छसि। यो मृतमिव जीवन्तमपि न द्वेष्टि अविद्यमानवस्तुनीव 
विद्यमानवस्तुनि च रागवान्‌ न भवति स केन परितप्येत? महात्मा 
त्वममरोपमसत््वः सत्यप्रतिज्ञः सर्वज्ञः सर्वदर्शी बुद्धिमांश्चासि, 
एवंगुणयुक्तमुत्पत्तिविनाशङ्ञ त्वामस्य दुःखं प्राप्तुं नार्हति) प्रोषिते मयि 
अल्पवुद्धचा मम मात्रा मत्कारणाद्‌ यत्‌ पापं कृतं तन्मेऽनिष्टम्‌। भवान्‌ 
मे प्रसीदतु। धर्मपाशेन बद्धोऽस्मि। तेनेह दण्डार्ह पापकारिणीमिमां 
मातरं तीव्रेण दण्डेन न हनम्मि*। पवित्रकुलकर्मवतो दशरथाज्जातो धर्म॑ 
जानत्रहमधर्मिष्टं जुगुप्सितं कर्म कथं कुर्याम्‌? गुरुः कर्मशीलो वृद्धः प्रेतः 
पिता देवतं चेति कारणेन राजानं दशरथं सभायां न गर्हय। हे धर्मज्ञ! 
को नाम धर्मवित्‌ स्त्रियाः प्रियं चिकौरषुर्धमर्थहीनं किल्विषमीदृशं कर्म 
कुर्यात्‌? अन्तकाले भूतानि मुह्यन्तीति प्राचीना लोकोक्तिः एवं कुर्वता 
राज्ञा सा श्रुतिलेकि प्रत्यक्षा कृता। क्रोधादज्ञानात्‌ साहसाच्च तातेन यो 
धर्मः अतिक्रान्तस्तमर्थं भवान्‌ साधु समालोच्य प्रत्याहरतु। पितु- 
धमतिक्रमणं साधु कर्तुं यः पुत्रश्चेष्टते स एव लोके पुत्रो मतः। अन्यथा 
स विपरीतो मतः। भवान्‌ तादृशमपत्यमस्तु। लोके धीरविगर्हितं दुष्कृतं 
पितुः कृतं कर्म भवान्‌ मा अनुमोदताम्‌+ । केकेयी मां पितरं नः सुहदो 
* ९७-७ लोके भरतेन स्वमाता निन्दिता १७ श्लोके रामेण सः अकार्य 
मातनिन्देत्युक्तश्च। अस्मिन्‌ ग्रन्थभागे भाषणेषु पुनर्वचनानि दुश्यन्ते। पृथग्रचनयोः 
सम्मेलनमत्र कृतं मन्ये। 
* ८ अभिपत्तत्कते कर्म। ग्राह्यः- अभिपत्ता कृतं कर्मा अभिपत्ता अभिपद्यमानः। 

बान्धवान्‌ सर्वान्‌ पौरजानपदान्‌ सर्वमिदं राज्यं च भवास्त्रायताम्‌। 
क्वारण्यं क्व क्षत्रियधर्मः? जटाः क्व राज्यपालनं क्व? ईदृशं विरुद्धं 
कर्म भवान्‌ कतुं नार्हति। अथ यदि त्वं क्लेशजमेव धर्ममाचरितुमिच्छसि 
तर्हिं सर्वाः प्रजा धर्मेण पालयन्‌ क्लेशमाप्नुहि। धर्मज्ञ! गार्हस्थ्यमेव 
चतुणमिाश्रमाणां श्रेष्ठमिति धर्मज्ञाः प्राहुः तै गार्हस्थ्यधम कथं 
त्यक्तुमर्हसि? श्रुतेन स्थानेन जन्मना च भवतोऽहं बालः। सोऽहं भवति 
तिष्ठति भूमिं कथं पालयिष्यामि? अल्पवुद्धिरल्पगुणः स्थानेनाल्पो 
बालश्चाहं भवता विनाभूतो जीवितुं च नोत्सहे। पित्रयं निखिलं 
निष्कण्टकमिदं राज्यं बान्धवैः सह स्वधर्मेणाव्यग्रमनुशाधि। सर्वे मन्त्रिणो 
वसिष्ठेन सह ऋत्विजश्चेहेव त्वामभिषिञ्चन्तु। अभिषिक्तस्त्वमस्माभिः 
सह मरुद्भिः सह लोकविजयी इन्द्र इव राज्यपालनार्थमयोध्यां व्रज। 
देवर्षिपितृणानि त्रीण्यपाकुर्वन्‌ दुर्हदः सुष्ठु निर्दहन्‌ सुहृदः कामेस्तर्पयन्‌ 
अयोध्यायां त्वमेव मामनुशाधि। अद्याभिषेचने ते सुहृदो मुदिताः सन्तु 
दुर्हृदो भीता दश दिशः पलायन्ताम्‌। अद्य मम मातुर्निन्दां प्रमृज्य पूज्यं 
पितरं किल्बिषाद्‌ रक्ष। अहं शिरसा त्वां याचे। भूतेषु महेश्वर इव मयि 
सर्वेषु बान्धवेषु च करुणां कुरुष्व। अथ यदि भवान्मम प्रार्थनामनादूत्येतो 
वनमेव गमिष्यति तर्खहमपि भवता सार्ध गमिष्यामि! तथा दुःखितेन 
भरतेन शिरसा प्रसाद्यमानः सत्त्ववान्‌ रामः पितुस्तद्रचने प्रतिष्ठितः 
प्रतिनिवर्तनाय मतिं न चक्रे। रामस्य तदद्भुतं स्थर्यमवेक्ष्य दुध्छितो जनः 
समं हर्षमवाप। अयोध्यां न यातीति दुःखितोऽ भवत्‌। स्थिरप्रतिज्ञत्वमवेक्ष्य 
हर्षितो बभूव। ऋत्विजो निगमसमुदायनायका विचेतना गद्रगदस्वरा 
मातरश्च तथा ब्रुवाणं भरतं प्रतुष्टुवुः । रामं चायोर््यां निवर्तितुं ययाचिरे। 
९९ 

बन्धुमध्ये पुनरेवं बुवार्णं भरतं रामः प्रत्युवाच राजसत्तमाद्‌ दशरथात्‌ 

केकेय्यां जातस्य पूत्रस्येदं ते युक्तं वाक्यम्‌। भ्रातः! पुरा नः पिता ते मातरं 

समुद्रहन्‌ मातामहाय प्रत्यजानाद्‌ यत्‌ केकेयीपुत्राय मे राज्यं दास्यामि! 
किञ्च स प्रभूरदेवासुरे संग्रामे सेवितः सन्‌ संप्रृष्टस्ते जनन्ये वरं ददौ! 
ततो यशस्विनी मान्या ते माता राजानं शपथं कारयित्वा द्रौ वरावयाचत 
एकेन ते राज्यमन्येन मम प्रव्राजनं च*। एवं नियुक्तो राजा च तौ वरौ 
तस्ये प्रददो। तेन वरेण पित्राहं चतुर्दशवर्षाणि वने वरस्तु नियुक्तः। सोऽहं 
लक्ष्मणेन सीतया च सह पितुः सत्यवचने स्थितोऽनिवारितो वनं 
प्राप्तोऽस्मि। तथैव भवानपि क्षिप्रं राज्याभिषेचनात्‌ पितरं सत्यवादिनं 
कर्तुमर्हति। हे धर्मज्ञ! मत्कृते राजानमृणान्मोचय। पितरं त्रायस्व मातरं 
संतोषय। पुरा गयाक्षेत्रे पितृनुद्िश्य यजमानेन यशस्विना गयेनेयं गाथा 
गीता श्रूयते। पुत्नाम्नो नरकात्‌ सुतः पितरं त्रायते। पितृन्‌ पातीति सुतः 
पुत्रः प्रोक्तः। गुणवन्तो बहुश्रुता बहवः पुत्राः काङ््क्षितव्याः। तेषामेकोऽपि 
गयां व्रजेत्‌ सर्वे राजर्षयः पितृणामुद्धरणं पुत्रस्य कर्तव्यमिति निश्चितवन्तः! 
तस्यात्‌ पितरं नरकात्‌ त्रायस्व। हे वीर! शत्रुष्नेन सर्वर्िजे्च सहायोध्यां 
गच्छ। प्रकृ तीरनुरञ्जय। अहं च सीतया लक्ष्मणेन सहाचिरेण दण्डकारण्यं 
प्रवेक्ष्यामि। त्वमयोध्यां गत्वा राजा भव। अहं संहृष्टो दण्डकान्‌ 
गमिष्यामि। मूर्ध्नि ते सूर्यकान्तिं निवारयत्‌ छत्रं शीतां छायां करोतु 
अहमेतेषां काननद्रुमाणामधिकां छायां सुखं श्रयिष्ये। शत्रुघ्नस्ते सहायो 
मम लक्ष्मणः प्रधानसित्रम्‌। एवं वयं चत्वारः पितरं सत्यस्थितं करवाम। 
मा विषीद। 
१०0 
इत्थं भरतमा्वासयन्तं धर्मज्ञं रमं ब्राह्मणोत्तमो जाबालिर्धमपितमिदमुवाच। 

राम। साधु साधु) त्वमार्यबुद्धिरसि। सामान्यमानवस्येव एवं ॑ते 
निष्प्रयोजना बुद्धिर्मा भूत्‌। लोके प्राणी एको जायते एक एव ग्रियते। 





* एतद्विषयविचाराय मम निबन्धः रामायणसमालोचनम्‌ (साहितीजगती १९९०) 
पठितव्यः, 

तस्नात्‌ कः पुरुषः कस्य बन्धुः2 कस्य केनचित्‌ किं प्राप्यम्‌? तस्माद्‌ 
यो नरो माता पिता चेत्यासक्तो भवति स उन्मत्त इव विज्ञेयः! लोके 
कश्चित्‌ कस्यचि्रास्ति। ग्रामान्तरं गच्छन्‌ कश्चन्नरो यथा क्वचिद्‌ 
वसेत्‌ तमावासमुत्सुज्यापरेऽहनि प्रतिष्ठेत एवमेव मनुष्याणां पिता माता 
गृहं धनमित्यावासमात्रम्‌। अत्र सज्जना आसक्ता न भवन्ति। हे नरोत्तम, 
तस्मात्‌ त्वं पित्र्यं राज्यं परित्यज्य दुःखकरं विषमं बहुबाधामयं 
कापथमास्थार्तुं नार्हसि। समृद्धामयोध्यां गत्वा आत्मानमभिषेचय। 
एकवेणीधरा प्रोषितभर्तृकेव नगरी त्वां सम्परतीक्षते। महार्हान्‌ राजभोगाननु- 
भवन्‌ त्वं शक्रस्त्रिविष्टपे यथा तथायोध्यायां विहर। तव दशरथः 
कश्चिन्न त्वं च तस्य न कश्चन। स राजा अन्यस्त्वमन्यः। तस्माद्‌ 
यदुच्यते तत्‌ कुरु। तेन यत्र गन्तव्यं स॒ नृपतिस्तत्र गतः। मर्त्यानां 
परवृत्तिरेषा। त्वं तु मिथ्या बाध्यसे। प्रत्यक्षसोख्यं विहाय केवलार्थधर्मपरान्‌ 
सर्वानहं शोचामि। अन्यान्‌ कामपरान्‌ न शोचामि। ते अर्थधर्मपरा इह 
दुशं प्राप्य प्रेत्य विनश्यन्ति। अष्टकाश्राद्धमिति प्रत्याल्दिकश्राद्धमिति 
जनः प्रवर्तते। अत्रात्रविनाशो दृश्यताम्‌। मृतः किमशिष्यति? इहान्येन 
भुक्तमन्यस्य देहं यदि गच्छति तहिं प्रयातस्य श्राद्धं दद्यात्‌। किं तत्‌ 
पथ्यशनं न भवेत्‌? यजस्व देहि दीक्षस्व तपश्चर सर्वं त्यजेत्येते ग्रन्था 
मेधाविभिः कृता दानवज्ीकरणोपायाः। महामते! ततस्त्वं परं नास्तीत्येव 
बुद्धिं कुरु! यत्‌ प्रत्यक्षं तदातिष्ठ। परोक्षं पृष्ठतः कुर। तस्मात्‌ त्वं 
सर्वस्मिन्‌ लोके निरूपितां परं नास्तीति तां * बुद्धिं पुरस्कृत्य भरतेन 
प्रार्थितो राज्यं प्रतिगृहणीष्व। 
९०१ 

बुद्धिमतां श्रेष्टो रामो जावालेर्वचः श्रुत्वा अविहतमति; परया 

युक्त्योवाच। मम प्रियं कर्तुं भवान्‌ यदिहावोचत्‌ तत्‌ कार्यसंकाशमकार्यं 


* © सतां बुद्धिम्‌। ग्राह्यः- स तां बुद्धिम्‌ 

पथ्यसदटृशमपथ्यं चास्ति! धर्ममर्यादारहितः पापाचारसमन्वितो भिन्नचरित्रो 
नष्टविचारः पुरुषः सत्सु गोरवं न लभते। कुलीनमकुलीनं वीरं 
वीरमानिनं शुचिमशुचिं वा चरित्रमेव व्याख्याति। अनार्य एव सत्रर्य्सकाशः 
शोचाद्धीन एव सन्‌ शुचिरिव शिष्टलक्षणयुक्ततुल्य एव सन्‌ लक्षणहीनः 
शीलवानिव सन्‌ दुष्शीलः अहे शुभसाधनं वैदिकधर्मं॑दहित्वा 
-लोकसंकरकारकं वैदिकक्रियया वेदविधिना च विवर्जितमिमे त्वदुक्तमधर्म 
धर्मत्वेन यदि स्वीकरिष्यामि दुर्वृत्तं माँ ज्ञानवान्‌ कः पुरुषो लोके 
बहुम॑स्यते? अहं हीनप्रतिज्ञयानया वृत्या वर्तमानः कस्य वृत्तमुपदेक्ष्यामि?" 
केन वा स्वर्गमाप्नुयाम्‌? यद्यहमेवं प्रवर्तिष्ये तर्हिं सर्वो लोको यथाकामं 
समुपवर्तिष्यते यतो राजानो यद्रुत्ताः सन्ति प्रजास्तदुताः सन्ति। सनातनं 
राजवृत्तं सत्यस्वरूपं क्रोर्यरहितं च। तस्माद्‌ राज्यं सत्यात्मकम्‌। लोकः 
सत्ये प्रतिष्ठितोऽस्ति। ऋषयो देवाश्च सत्यमेवोत्तमं मेनिरे। लोके 
सत्यवादी परमं स्थानं गच्छति। अनृतवादिनो नरात्‌ सर्पादिव जना 
उद्विजन्ते। लोके सत्यं परो धर्मः स्वर्गस्य मूलं -चोच्यते। लोके 
सत्यमेवेश्वरः। लक्ष्मीः सत्यं समाश्रयते। सर्वाणि सत्यमूलानि सन्ति। 
सत्यात्‌ परं पदं नास्ति। दानं यज्ञो होमस्तपो वेदाङ्च सत्ये प्रतिष्ठिताः। 
तस्मात्‌ सत्यपरो भवेत्‌। सत्यफलेन एको लोकं कुलं वा पालयति स्वर्गे 
महीयते च। असत्यफलेनान्यो निरे मज्जति। अहं सत्यप्रतिश्रवः। अतः सत्यं 
पितुर्नियोर्गं किमर्थमहं नानुपालयामि? लोभान्मोहात्‌ तमोगुणजनिताज्ञानाद्‌** 
वा सत्यप्रतिज्ञोऽहं गुरोः सत्यस्य सेतुं न भेत्स्यामि। असत्यभाषिणश्चपलचित्तस्य 
हव्यकव्यादीनि देवाः पितरश्च न प्रतीच्छन्तीति नः श्रुतम्‌। सत्यरूपमिमं 





+ ज कस्य यास्याम्यहं वृत्तम्‌। ग्राह्यः ~ कस्य दास्याम्यहं वृत्तम्‌। 
++ ( तमोन्वितः। तमोऽन्वितः इति पाठचः। 

धर्ममहं परमात्मस्वरूपं पश्यामि। तदर्थं सत्पुरुषाचरितं सत्यपालनक्लेशमभिमन्ये। 
अल्पेन धर्मेण महता अधर्मेण संयुतं कषदरक्रूरलुन्धपापकर्मभिः सेवितं क्षात्र 
धर्म" “मर्हत्यक्ष्यामि नरो मनसा संप्रधार्य कायेन पापे कुरुते। जिह्यान्‌तं 
चाह। वं पापकर्म त्रिविधमस्ति। भूमिः कीर्तिर्यशो लक्ष्मीश्च सत्यवन्तं 
पुरुषं प्रार्थयन्ति। स्वर्गस्थं च तमनुबध्नन्ति। तस्मात्‌ सत्यमेव भजेत। 
भवान्‌ श्रेष्ठमिति निश्चत्येदं भद्रमिदं कुरुष्वेति युक्त्ियुक्तैववक्यिर्मा 
यदाह तदनार्यमेव स्यात्‌। अहमिमं वनवासं गुरोः प्रतिज्ञाय गुरुवचनं 
हित्वा भरतस्य वचः कथं करिष्यामि? गुरुसत्रिधो मया स्थिरा प्रतिज्ञा 
कृता तदा देवी कैकेयी प्रहृष्टा चाभवत्‌। अहं शुचिर्नियतभोजमः 
पुण्येर्मूलेः पुष्पैः फले, पितृन्‌ देवांश्च तर्पयन्‌ सन्तुष्टपञ्चेन्द्रियसमुदायः 
कपटरहितः श्रद्धावान्‌ कार्याकार्यविचक्षण एवं वनवासं वसन्‌ लोकयात्रां 
प्रवर्तये। इमां कर्मभूमिं प्राप्य यच्छुभं कर्म तत्‌ कर्तव्यम्‌। अग्निवयुः 
सोमश्च स्वकर्मणां फलभागिनः सन्ति। क्रतुशतमाहत्य देवराट्‌ त्रिदिवं 
जगाम। उग्राणि तपांस्यास्थाय महर्षयो दिवं ययुः। सत्यं धर्म पराक्रमं 
भूतदयां प्रियवादिता ब्राह्मणदे वातिथिपूजनं च स्वर्गस्य मार्गं सन्त आहुः। 
धर्मरता; सत्पुरुषसमेतास्तेजस्विनो दानगुणप्रधाना अहिंसका वीतपापा 
उत्तमा मुनयो लोके पूज्याः सन्ति। 
१०२ 

अथ रामे क्रुद्धमाज्ञाय वसिष्ठ आह। राम! मनुष्याणां परलोकगमनप्रत्यागमनं 

जाबालिरपि जानीते। स न नास्तिकः। त्वां निवर्तयितुकामस्तु एतद्‌ 


* प्रत्यगात्ममिमे धर्म सत्य पश्याम्यह स्वयम्‌ इति। प्रत्यगात्ममात्माने प्रत्यविनाभूतत्वन 
प्रवृत्तमिति गाविन्दराजः। प्रत्यगात्ममित्यदन्त आर्षः। प्रत्यगात्मा परमात्मा। वासुदेवे 
भगवति सवे परत्यगात्मनि। भागवतम्‌ ३,२५,४५. तदा आत्मसंस्थस्य प्रत्यगात्मन ईश्वरस्य 
सर्वज्ञस्य। केनापनिषद्‌ ३, २ शङ्करभाष्यम्‌। प्रत्यगात्मा जीवात्मेति च वेदान्तशास्त्र 
कर्मसहभावित्वविरोधाच्च प्रत्यगात्मवब्रह्मविज्ञानस्प्र। केनोपनिषद्‌, खण्ड; (१) 
ज ङ्रभाप्यम्‌। तथा «ठनि ४५॥ता75 * +पितुराज्ञामुल्नडघ्यापि राज्यग्रहणम्‌। 

वाक्यमुक्तवान्‌। सम्प्रति लोकसमुत्पर्तिं कथयामि। निबोध) सर्व 
सलिलमेव बभुव। तस्मिन्‌ जले पृथिवी निर्मिता। ततः स्वर्य॑भूर्बरह्या दैवतैः 
सह समभवत्‌। ततः स वराहो भूत्वा वसुंधरां जलात्‌ प्रोज्जहार। 
शिकषितवुद्धिभिः पूत्रर्मरीच्यादिभिः सह सर्व॑ जगदसृजत्‌। शाश्वतो 
नित्योऽव्ययो ब्रह्मा परब्रह्मणो जातः। तस्माद्‌ ब्रह्मणो मरीचिः संजज्ञे! 
कश्यपो मरीचे. सुतः। कश्यपाद्‌ विवस्वान्‌ जज्ञे! विवस्वतः पुत्रो मनुः! 
स मनुः पूर्व प्रजापतिर्बभूव। मनोः पुत्र इक्ष्वाकुः। समृद्धा मही मनुना 
इक्ष्वाकोर्दत्ता। स इक्ष्वाकुरयोध्यायः प्रथमो राजा बभूव। इक्ष्वाकोः सुतः 
श्रीमान्‌ कुक्षिः कुक्षेःपुत्रो विकुक्षिः) विकुक्षेऽपुत्रो बाणः। बाणस्यानरण्यः 
पुत्रः। तदा अनावृष्टिर्दुभिक्षं कश्चन तस्करश्च न बभूव। अनरण्यात्‌ 
पृथुः पुथोस्त्रिशङ्कुर्च वभूव। स त्रिशङ्कुः सत्यवचनात्‌ सशरीरो 
दिवमगच्छत्‌ त्रिशङ्कोर्भुन्धुमारो धुन्धुमाराद्युवनाश्वो युवनाश्वान्मान्धाता 
मान्धातुः सुसन्धिश्चाजायन्त। सुसन्धे्रौ पुत्रौ धरृवसन्धि प्रसेनजिच्चाभवताम्‌। 
धुवसन्धेर्भरतो जङ्गे। भरतादसितोऽजायत। असितस्य ठेहयास्तालजयधाः 
शशिबिन्दवश्च शत्रवः प्रतिराजानो बभूवुः असितो युद्धे तान्‌ सर्वान्‌ 
प्रतिल्यूह्य राज्यात्‌ प्रवासितो मुनिर्भूत्वा पर्वते न्यवसत्‌। श्रुतं च तस्य द्र 
भार्ये गर्भिण्यावास्ताम्‌। तदा भार्गवश्च्यवनो नाम मुनिर्हिमवन्तमुपाश्रितो 
बभूव। असितस्य भार्या कालिन्दी तमुपागम्याभ्यवादयत्‌। पुत्रजन्मनि 
वरेषु तां विप्रोऽ वदत्‌। देवि! ते महात्मा लोकविश्रुतो धार्मिको वंशकर्ता 
अरिसूदनः पुत्रो भविता+। सा हष्टा तं प्रदक्षिणं कृत्वा तेनानुज्ञाता 
* नारायणपदमध्याहत्य विष्णुर्वराहरूपेण भुमिमुदधरेति महेश्वरतीर्थो व्याख्याति। 
किन्तु ब्रह्मा वराहरूपेण भूमिगृद्धुतवानिति स्पष्टमस्ति श्लोके, ब्रह्मणो वराहावतारे 
किञ्चन पुराणं द्रष्टव्यम्‌। 
* ©! द्रौ श्लोको गराह्यौ। पुत्रस्ते भविता देवि महात्मा लोकविश्रुतः) धार्मिकश्च 
सुभीमश्च र्व॑शकर्तारिसूदनः।। कृत्वा प्रदक्षिणं हृष्टा र्भ तमनुमान्य च। 
पदमपत्रसमानाक्षं पद्यगर्भसमप्रभम्‌। | 

गृहमागम्य पदापत्रविशालनयनं पदार्सभवदयुतिं पुरर व्यजनयत्‌। परन्तु 
तस्याः सपत्न्या गर्भजिर्घांसया तस्ये गरो दत्तः। तेन गरेण सहैव जातः 
स सगरोऽ भवत्‌। स सगर इष्ट्वा समुद्रमखानयत्‌। सगरस्यासमङ्क पुत्रो 
बभूवेति नः श्रुतम्‌। पापकर्मकृत्‌ स जीवत्नेव पित्रा निरस्तः। असमञ्जस्यौशुमान्‌ 
अशुमतो दिलीपः दिलीपस्य भगीरथः भगीरथस्य ककुत्स्थङ्च पुत्रा 
बभूतुः। ककुत्स्थादेव युष्माकं काकुत्स्था इति नाम संजातम्‌। ककुत्स्थस्य 
रघुः पुत्रोऽभूद्येन यूयं राघवा अभवत। रघोः पुत्रः पुरुषादकनामाभवद्‌ 
यः, कल्माषपादः सौदास इति च विश्रुतः। कल्माषपादस्य शङ्क पुत्र 
आसीद्‌ यः पित्रैव सहसेन्यो हतः*। शङ्खणस्य पुत्रः सुदर्शनः, 
सुदर्शनस्याग्निवर्णः अग्निवर्णस्य शीघ्रगः शीघ्रगस्य मरूः मयोः प्रशुश्रुकः 
प्रशुश्रुकस्याम्बरीषः अम्बरीषस्य नहुषः नहुषस्य नाभागश्च पुत्रा 
आसन्‌**। नाभागस्याजः सुत्रतश्च पुत्रो बभूवतुः। अजस्य दशरथः 
सुतः। तस्य त्वं ज्येष्ठः पुत्रोऽसि। राम! तस्मात्‌ स्वकं रार्ज्यं गृहीत्वा 
प्रजाः पालय। सर्वेषामिक्ष्वाकूणो पूर्वजो राजा भवति। पूर्वजे स्थिते अवरो 
न राजा भवति। ज्येष्ठः पुत्रो राज्येऽभिषिच्यते। एर्ववंशे जातस्त्वमात्मनो 
राघवाणा सनातनं कुलधर्ममद्य विहातुं नार्हसि। प्रभूतरत्ना प्रभूतराष्टर 
मेदिनीं पितृवदनुशाधि। यशस्वी च भव। 
१०३ 

वसिष्ठो राममेवमुक्त्वा पुनश्च धर्मसंयुक्तमिदमुवाच। जातस्य 
सर्वस्य पुरुषस्य आचार्यः पिता मातेति त्रयो गुरवो भवन्ति। पिता माता 
च पुरूष जनयतः। आचार्यः प्रज्ञं ददाति। तस्मादाचा्यौ गुरुरुच्यते। अहं 
ते पितुस्तव चैवाचार्यः। त्वं मम वचनं कुर्वन्‌ सतां गतिं नातिवर्तेथाः 


+ वसिष्टशापाद्‌ राक्षसत्व प्राप्तेन कल्माषपादेन सहसैन्यः पुत्रो हतः! 
** वशक्रमोऽयं बालकाण्ड(६९) कथानान्मनाग्‌ भिद्यते। 

इमे ते सभास्तारा वणिजश्च समागताः। एषु धर्म चरन्‌ सतां गति 
नातिवर्तेथाः। वृद्धाया धर्मज्ीलाया मातुः शुश्रुषामकर्तृ त्वं नार्दसि। अस्या 
वचनं कुर्वन्‌ सतां गतिं नातिवर्तेथाः। याचमानस्य भरतस्य वचनं कुर्वन्‌ 
त्वमात्मनो धर्मात्रातिवर्तेथाः। गुरुणा स्वयमेवं मधुरमुक्तो रामः समासीनं 
वसिष्ठं प्रत्युवाच। मातापितरौ तनयं यथाशक्ति प्रदानेन स्वापनेनाच्छादनेन 
नित्य प्रियवचनेन च संवर्धयतः। अनेन मात्रा पित्रा च यत्‌ कृतं तत्र 
सुप्रतिकरम्‌। मम जनयिता राजा दशरथः। मया तस्य यत्‌ प्रतिज्ञाते 
तन्मिथ्या न भविष्यति। रामेणेवमुक्तः परमोदारो भरतः परमदुःखितः सन्‌ 
समीपस्थं सूतमुवाच। सारथे! इह मे स्थण्डिले शीघ्रे कुशानास्तर। 
यावन्मे न प्रसीदति तावदा्य निरुध्योपवेक्ष्यामि। धनहीनो ब्राह्मण 
इवानाहारः अवगुण्ठितमुखः पर्णशालाया, पुरस्ताद्‌ रामो यावदयोध्यां न 
प्रतियास्यति तावत्‌ शयिष्ये। तदा सुमन्त्रो राममवेक्षमाणस्तस्थो। तं प्रक्ष्य 
भरतः स्वयमेव कुशास्तरणमुपस्थाप्य भूमावातस्तार। रामस्तमुवाच। तात 
भरत। मया तव किमपकृतं येन मां प्रत्युपवेक्ष्यसि? लोके ब्राह्मण 
एकपाश्वेन शयित्वा नरान्‌ रद्धुमर्हति। मूर्धाभिषिक्ताना क्षत्रियाणामयं 
विधिर्न विद्यते। नरश्रेष्ठ। एतद्‌ दारुणं व्रतं हित्वोत्तिष्ठ। इतः क्षिपं 
पुरवर्यामयोध्यों याहि। भरत आसीनस्त्वेव पौरजानपदं जनं सर्वतः 
्र्षयार्य किं नानुशिष्टेत्युवाच। तदा पोरजानपदास्ते जना भरतमूचुः) 
भवन्तं वयं सम्यग्‌ जानीमः। भवान्‌ युक्तं वदति** । परन्त्वेष महाभागो 
रामः पितुर्वचसि तिष्ठति। अतस्तमञ्जसा व्यावर्तयितु न शक्ताः स्मः। 
रामस्तेषां वचनमाज्ञायोवाच। धर्मचक्षुषा सुहृदामेवं वचनं निवोघ। 





^ वृद्धर्थमृणं दत्वा तत्पुनः परतिग्रहणाश्चक्तो धनहीन इति महेश्वरतीर्थगोविन्दराजो। 
%* रामं सम्यग्‌ जानीमः। स युक्तं वदति इति च श्लोकार्थो लेख्यः। 

एतदुभयं श्रुत्वा सम्यक्‌ संपश्योत्तिष्ट। मी चोदकं च स्पुश+। अथ भरत 
उत्थाय जलं स्पृष्ट्वा (आचम्य) उवाच। विद्रत्परिषदो मन्त्रिणः 
श्रेणयश्च मे श॒ुण्वन्तु। न मया पिता राज्यं याचितो माता वा राज्यार्थं 
प्ररिता। रामस्य वनगमनं न मया ज्ञातम्‌। अवश्य यदि वस्तव्यं पितुर्वचः 
कर्तव्यं च तर्हहमेव चतुर्दशसमा वने निवत्स्यामि। धर्मात्मा रामो 
भ्रातुस्तथ्येन वाक्येन विस्मितः पौरजानपदं जनं संप्रक्ष्योवाच। मम 
जीवता पित्रा यद्‌ विक्रोतमाहितं क्रते तल्लोपयितुं मया वा भरतेन वा 
न शक्यम्‌। मया वनवासे निन्दितः प्रतिनिधिन्यासो न कार्वः** । केकेय्या 
युक्तमुक्तम्‌। पित्रा सुका्य कृतम्‌। भरतं क्षमावन्तं गुरुसत्कारकारिणं 
जानामि। महात्मनः सत्यसन्धस्य भरतस्य सर्वं कल्याणं भविष्यति। 
वनात्‌ पुनः प्रत्यागतो धर्मशीलेनानेन भ्रात्रा सह पृथिव्याः श्रेष्ठः 
पतिर्भविष्यामि। राजा कैकेय्या वरं याचितः। मया राज्ञो वचनं कृतम्‌। 
राज्यमङ्गीकृत्य त्वमपि पितरमनुतान्मोचय। 
१०४ 

अप्रतिमतेजसोस्तयोभरत्रिस्तं रोमहर्षणमन्योन्यसौहार्दयुते समागमं प्रेक्ष्य 
समवेता महर्षयो विस्मिता बभूवुः। अन्तर्हिता मुनिगणाः सिद्धाश्च भ्रातरौ 
रामभरतो प्रशर्श॑सुः। धन्यः स दशरथो यस्येमो धर्मज्ञो पुत्रौ। उभयोः 
संभाषणं श्रुत्वा कथं तयोरनुरक्ता न भवामः? ततः क्षिप्रं रावणवधैषिण 
ऋषिगणाः संगता भरतमेवमूचुः। हे महायशः! त्वे सत्कुले जातो महाप्राज्ञः 


# क्षत्रियाविहितप्रत्युपवेशनप्रायश्िचत्तार्थमुदकस्पर्शनम्‌। वसिष्ठादिषु विद्यमानेषु 
स्वस्पर्शनविधेः इतः परमेर्वविधं न क्रियत इति शपथार्थ जलं स्पृष्ट वा मौ स्पृशेत्यपि 
सिद्धम्‌ इति गोविन्दराज!। ** वनवासकरणे शक्तोऽहं नाशक्तः। अतः प्रतिनिधिं 
न करिष्यमीति रामस्याभिप्रायः। 

सदाचारश्चासि। पितरं सम्मानयतस्ते रामस्य वाक्यं गराह्यम्‌। वयं सदा 
रामं पितुरनुणमिच्छामः। दशरथः केकेय्या अनुणत्वात्‌ स्वर्गं गतः! 
एतावदुक्त्वा गन्धर्वा महर्षयो राजर्षयश्च स्वां स्वां गतिं जग्मुः, 
शुभदर्शनो रामः. शुभेन तेन वाक्येन हदितस्वान्‌ मुनीनपूजयत्‌। भरतस्तु 
स्रस्तगात्रः कृताञ्जलिः सज्यमानया वाचा पुना राममब्रवीत्‌। रम! राजधर्म 
कुलधर्म चानुप्रक््य मम मातुरश्च प्रार्थनां कर्तुमर्हसि। अहमेकः सुमहद्‌ 
राज्यै रक्षितुं रक्तान्‌ पौरजानपदान्‌ रञ्जयितुं च न प्रभवामि। अस्माकं 
बन्धवो योधा मित्राणि हितैषिणश्च त्वामेव कर्षकाः पर्जन्यमिव प्रतीक्षन्ते । 
महाप्राज्ञ! इदं राज्यं प्रतिपद्य स्थापय। लोकस्य परिपालने शक्तिमानसि। 
इत्युक्त्वा भरतो भ्रातुः पादयोर्न्यपतत्‌ र्म भूर्शं संप्रार्थयामास। तं भरतं 
रामः स्वयमङ्क कृत्वाब्रवीत्‌। तात। सहजया गुरुशिक्षणलब्धया च बुद्धया 
समस्तौ पृथिवीमपि रक्षितुं समर्थोऽसि। अमात्यः सुहृद्भिश्च सम्मन््य 
सुमहान्त्यपि सर्वकार्याणि कारय। चन्द्रात्‌ कान्तिरपेयात्‌। हिमवान्‌ हिमं 
त्यजेत्‌। सागरो वेलामतिक्रमेत। अहं पितुः प्रतिज्ञां नातिक्रमेय। आशया 
लोभाद्‌ त्ग्‌ मात्रा तुभ्यमिदं कृतम्‌। तन्मनसि न कर्तव्यम्‌। मातृवद्‌ गौरवं 
कर्तव्यम्‌। तदा तेजसा सूर्यसंकाशं ्रतिपच्चन्द्रमिवाहादकरदर्शनं राय॑ 
भरतोऽब्रतीत्‌। आर्य। हेमभूषिते पादुके पादाभ्यामधिरोह। एते 
सर्वलोकस्य योगक्षर्मं विधास्यतः रामः पादुके अधिरुह्यावरुह्य भरताय 
प्रायच्छत्‌। धर्मवित्‌ प्रतापवान्‌ भरतः स्वलङ्कते ते पादुके संपरिपूज्य रामं 
प्रदक्षिणं चकार। ते महागजमूर्धनि स्थापयामास। अथ रामः स्वधर्मे 
हिमाचल इव स्थिरस्तं जनं यथाक्रमं प्रतिनन्य गुरूरच मन्त्रप्रकृतीस्तथानुजौ 
चाभिनन््य व्यसर्जयत्‌। दुःखेन बाष्पगुहीतकण्टचो मातरस्तमामन्त्रयितु न 
शेकुः। स राम एव सर्वा मातूरभिवाद्य रुदन्‌ स्वां कुर्टी प्रविवेश 


* यदि रामः अयोध्य प्रतिनिवर्त नाङ्वीकरिष्यति तर्हिं पादुकयोः प्रातिनिध्यं 
कारविष्यामीति पूर्वमेव संप्रधास्यता भरतेन पादुके उपस्थापिते इति ऊहनीयम्‌ 

९०५ 

ततो भरतः पादुके शिरसि निधाय हृष्टः शत्रुघ्नसहितो रथमारूरोह। 
वसिष्ठो वामदेवो जाबालिः सर्वे मन्त्रिणश्चाग्रतः प्रययुः। तदा ते चित्रकूटं 
महागिरि प्रदक्षिणं कुर्वाणाः प्राङ्मुखा मन्दाकिनीं रम्यां नदीं ययुः। भरतो 
रम्याणि विविधानि धातुसहस्राणि पश्यन्‌ ससैन्यस्तस्य गिरेः पार्श्वे प्रययौ! 
तदा भरतश्िचत्रकूटस्य समीपे भरद्राजस्य निवासं ददर्श। स तमाश्रमं 
गत्वा रथादवतीर्य मुनेः पादौ ववन्दे। हृष्टो भरद्राजः अपि कृत्यं कृतम्‌? 
अपि रामेण ते समागमः प्राप्तः > इति भरतं पप्रच्छ। तदा भरतः प्रत्युवाच 
गुरुणा मया च याच्यमानो रामः परमप्रीतो वसिष्ठमिदमब्रवीत्‌। 
चतुर्दशवर्षाणो कृते पितुः प्रतिज्ञां यथार्थतः पालयिष्यामि। तदा वसिष्ठो 
राम प्रत्युवाच। महाप्राज्ञ! संहृष्टःसन्‌ एते ते हेमभूषिते पादुके प्रयच्छ। 
अयोध्यायामेते योगक्षेमकरे भविष्यतः। वसिष्ठेनैवमुक्तो रामः प्राङ्मुख 
स्थित्वा हेमविकृते पादुके राज्यनिर्वहणार्थं मे ददौ। सुमहात्मना 
रामेणानुज्ञातोऽहं निवृत्तः शुभे पादुके गृहीत्वा अयोध्यामेव गच्छामि। 
भरतस्यैतत्‌ शुभं वाक्यं श्रुत्वा मुनिर्भरद्राजो भृशं मङ्कलकरं वाक्यमव्रवीत्‌। 
हे नरश्रेष्ठ! शीलवृत्तवतां वर! वृष्टं जलं यथा निम्ने तिष्ठति तथा श्रेष्ठा 
गुणास्त्वयि तिष्ठन्ति। धर्म त्वां पुत्रे प्राप्य ते पिता दशरथोऽमृतः। तत 
कृताञ्जलिर्भरतस्तमृर्षिं चरणौ प्रणम्यामन्त्रयितुमरेभे। भरद्रार्जं पुनः पुन 
प्रदक्षिण कृत्वा भरतो मन्त्रिभिः सहायोध्यां ययौ। तस्य विस्तीर्णा सेना 
तमनुयाय यानैः शकटैर्हयेर्गजेश्च पुनर्निववृते। ततस्ते दिव्यामूर्मिमालिनीं 
यमुनां तीर्त्वा शुभजलां गरद्ख नदीं पुनर्ददुशु। सहबान्धवो गक्खां संतीर्य 


* अयं निवासो भरद्वाजस्य प्रथमाश्रमाद्‌ भित्र इति गीताप्रेसूप्रकाशनस्य सम्पादकः। 
रामो भरद्राजाश्रमाद्‌ यमुनां तीर्त्वा चित्रकूटं जगाम। भरतस्तु प्रतिनिवर्तने भरद्राजं 
मिलित्वा पश्चाद्‌ यमुनां तीर्णः, 

सैन्येन सह शङ्किबेरपुरं प्रविवेश। ततो भूयः अयोध्यां संददर्श! तदा 
दुःखसंतप्तो भरतः सारथिमिदमाह। विध्वस्ता अयोध्या निरानन्दा दीना 
निर्शब्दा न प्रकाशते। पश्य। 
१०६ 

स्निग्धगम्भीरघोषेण स्यन्दनेनोपयान्‌ भरतः अयोध्यां प्रविवेश। 
तदायोध्यायौ विडाला उलूकाच संचरन्ति स्म। नरा गजाश्च निलीनाः। 
कृष्णपक्षरत्रिवदयोध्या तिमिरावृता बभूव) पुरा कान्त्या भासमाना 
पश्चादभ्युत्थितेन ग्रहेण पीडिता चन्द्रपत्नी रोहिणीव कान्तिहीना स्थिता! 
उष्णाविलाल्पजला घममोत्तप्तविहगमा लीनमीनङ्मषग्राहा गिरिनदीव कृशा 
दद्शे। धूमरहिता हेमाभा समुत्थिता पश्चात्‌ हविरभ्युक्षणनिर्वापितयज्ञाग्नि- 
शिखेव शोभाविहीना बभूव। महारणे विध्वस्तकवचा रुग्णगजवाजिरथध्वजा 
हतप्रवीरा आपन्ना चमूरिव तदायोध्या ददृशे। सफेना सस्वना समुत्थिता 
सहसा प्रशान्तमारुतविशीर्णा सागरजलोर्मिरिव तदायोध्या ददृश। यागसमाप्तिदिने 
सर्वयज्ञोपकरणरहिता अभिरूपयाजकत्यक्ता गतरवा यज्ञवेदीव तदायोध्या 
स्थिता। वृषभेण परित्यक्ता वृषभासक्ता गोष्टस्थिता आर्ता नवं 
तृणमचरन्ती धेनुरिवायोध्या बभूव। आश्चर्यकरप्रभर्मणिभिर्वियोजिता 
नष्टकान्तिर्नवा मुक्तावलीवायोध्या ददृशे! पुण्यक्षयात्‌ स्थानाच्चलिता 
सहसा महीं गता स्वल्पीभूतद्युतिविस्तारा दिवश्च्युता तारेवायोध्यासीत्‌। 
पुष्यभरिता मत्तभ्रमरर्सयुता वसन्तकालान्ते सनिपतितदावाग्नितप्ता क्लान्ता 
वनलतेवायोध्या दृष्टा। स्तन्धकार्यालया सैवृतविपणा अयोध्या जलदसमृहावृता 
प्रच्छत्ररशिनक्षत्रा चोरिव ददृशे। परितः क्षीणोत्तमपानैर्भग्नैः पानप्रैरव्याप्ता 
हतशोण्डा ध्वस्ता असंस्कृता पानभूमिरिवायोध्या बभूव। वृक्णभूमितला 
निम्ना वुक्णपात्रसमावृता भग्ना निपतिता प्रपेवायोध्या वभूव। विपुला 
वितता युक्तपाशा तरस्विनां बणेर्विनिष्कृत्ता आयुधाद्‌ भूमौ पतिता 

ज्येवायोध्या स्थिता! युध्दशोण्डेन हयारोहेण सहसा वाहिता विमोचितभूषणा 
श्रान्ता दुर्बला बालवडवेवायोध्या ददुशे। प्रविगाढार्या प्रावृषि अभ्रमण्डरत 
प्रविष्टस्य भास्करस्य नीलजीमूतेः प्रच्छत्रा प्रभवायोध्याटरयत। रथस्थः 
सन्‌ भरतो रथं वाहयन्तं सारथिमिदमुवाच। अद्यायोध्यायां यथापुरं 
गम्भीरः समन्ततो व्याप्तो गीतवादित्रनिस्वनो न निशम्यते। मद्यमाल्य- 
धूपितागरूगन्धा; समन्ततो न प्रवान्ति। रामे विवासिते इदानीमस्या पुर्या 
यानप्रवरघोषः स्निग्धहयनिस्वनः प्रमत्तगजनादो रथमहाशब्दश्च न 
श्रयन्ते। अयोध्यायो महापथाश्चारुवेषैः साटोपगामिभि. समृही भूतैस्तरुणेर्वन 
विभान्ति। एवे बहुविधं जल्पन्‌ भरतो राज्ञा दशरथेन हीनां सिंहहीनों 
गुहामिव स्थितां पितुर्वसर्तिं विवेश। 
१०७ 
दृढव्रतो भरतो मातृरयोध्यायां निक्षिप्य शोकसन्तप्तो गुरूनथोवाच। 

भवतां सर्वेषामाज्ञा प्राप्याद्य नन्दिग्रामं गमिष्यामि। तत्र रामवियोगजनितं 
दुःखं सहिष्ये। राजा दिवं गतः। मम ज्येष्टो भ्राता वने निवसति। राज्याय 
रामं प्रतीक्षे स एव राजा। महात्मनो भरतस्य ुभमेतद्‌ वाक्यं श्रुत्वा 
सर्वे मन्त्रिणो वसिष्ठश्चाब्रुवन्‌। भ्रातृवात्सल्याद्‌ भवता श्लाघनीयमुक्तम्‌। 

तत्‌ तवेवानुरूपम्‌। बन्धुष्वासक्तो नित्यं भ्रातुसौहदे स्थितस्त्वमार्यमा्ग 
प्रपत्चः। तस्य ते को नाम नानुमन्येत? यथाभिलषितं प्रियं मन्त्रिणां वचनं 
श्रुत्वा भरतो रथं योजयितुं सारथि प्राह । प्रहष्ट वदनः सर्वा मातृरभिवाद्य 
शतरुष्नसमेतो रथमारुरोह। ततस्तौ मन्त्रिपुरोहितैः सह प्रस्थितो! अग्रतो 
वसिष्ठप्रमुखा द्विजाः प्राङ्मुखा नन्दिग्रामं प्रति प्रययुः। तदा अनाहूतमपि 
गजाश्वरथसंकुलं बलं ययो। सर्वे पुरवासिनश्च ययुः। रथस्थो भरतो 
भ्रातुः पादुके शिरस्यादाय तूर्ण नन्दिग्रामं ययो। नन्दिग्रामं प्रविश्ये 
रथादवतीर्य गुरूनुवाच। एतद्‌ राज्यं भ्रात्रा संन्यासवन्मे दत्तम्‌। 

योगक्षेमवहे हेमभूषिते इमे पादुके च दत्ते। रामागमनं यावत्‌ तमिमं न्यासं 
पालयिष्यामि। कषिप्रं पुना रामस्य स्वयं संयोज्य सहपादुको तस्य चरणौ 
द्रक््यामि। ततो निक्षिप्तभारोऽई रामेण समागतो राज्यं भ्रात्रे निवेद्य तस्य 
सेवां भजिष्ये। उत्तमे न्यासमिदे राज्यमयोध्यामिमे पादुके च रामाय दत्वा 
धूतपापो भविष्यामि। रामेऽभिषिक्ते जने च प्रहष्टमुदिते राज्याच्चतुर्गुणे 
मम प्रीतिर्भवेद्‌ यश्ञश्च। महायशा भरत एवँ विलपन्‌ मन्निभिः सह 
नन्दिग्रामे राज्यं चकार प्रभुर्भरतस्तदा वल्कलजटाधारी मुनिवेषधस् 
ससैन्यो नन्दिग्रामेऽवसत्‌। रामागमनमाकाङक्षन्‌ भ्रातृवत्सलो भरतो 
भ्रातृवचरने कुर्वन्‌ प्रतिज्ञां पालयन्‌ पादुके अभिषिच्य सर्वं शासनं 
पादुकाभ्यां न्यवेदयत्‌। 
१०८ 

भरतनिर्गमनानन्तरं रामस्तपोवने वसन्‌ महर्षयस्तत्प्रदेशादन्यत्र गन्तुमुत्सुकाः 
सन्तीति लक्षयामास। ये पुरस्तादानन्देनात्मानमश्रित्योषुस्तानेव 
गमनोत्सुकानलक्षयत्‌। शङ्कितास्ते नयनेभ्रुकुटीभिश्च रामं 
निर्दिश्यान्योन्यमुपजल्पन्तो मिथः संबभाषिरे। तेषामत्कण्ठामालक्ष्य स्वात्मनि 
शङ्कितो रामः कृताञ्जलिः कुलपतिमृषिमिदं पप्रच्छ। भगवन्‌! एतावन्मम 
फ्वर्तने कच्चित्‌ कोऽस्वपराधो न कृतः? तपस्विनां मनोविकारमहं 
पश्यामि। कच््चिन्मम लघुभरातुर्लक्ष्मणस्य प्रमादादात्मनः अननुरूपमिव 
चरितं मुनिभिर दृष्टम्‌? भवतो मौ च शुश्रूषमाणा सीता कच्चिद्‌ भवत्सु 
अयुक्तं न प्रवर्तते? तदा वयसा तपसा च वृद्ध ऋषिः कम्पमान इव 
राममुवाच। तात। कल्याणस्वभावायाः कल्याणाधिरतेरवेदेह्या धर्मलोपो 
विशेषतस्तपस्विषु कुतो भवेत्‌? त्वत्कारणाद्‌ राक्षसेभ्यो मुनीनां भयं 
प्रवर्तते। तेन विग्ना मिथः संभाषन्ते। इह रावणावरजो धृष्टो जितकाशी 
नर्श॑सः पुरुषादको गर्वितः पापश्च खरो नाम राक्षसो जनस्थाननिकेतनान्‌ 


कालूरि हनुमन्तराकः अयोध्याकाण्डम्‌ ~ 109 269 


सर्वान्‌ तापसानुत्पाटच त्वां च न मृष्यते। यदा प्रभृति त्वमस्मित्राश्रमे 
वर्तसे तदा प्रभति रक्ष॑सि तापसान्‌ विप्रकुर्वन्ति। बीभत्सैः कररर्भयानकेर्नानारूपेरात्माने 
ते दर्शयन्ति दुष्टास्ते राक्षसास्तापसानाँं पुरतः स्थित्वा नीचानपवित्रान्‌ 
पदार्थान्‌ प्रतिक्षिपन्ति! कोशचद्‌ घ्नन्ति च। एते नीचबुद्धय आश्रमस्थानेषु 
निलीय तापसान्‌ नाशयन्तो रमन्ते। होमे प्रवर्तमाने स्रुचो भाण्डाश्चावक्षिपन्ति। 

वारिणाग्नीन्‌ सिञ्चन्ति, कलशान्‌ भिन्दन्ति। अद्य मुनयो 
दुरात्मभिस्तेराविष्टानाश्रमान्‌ प्रजिहासवः अन्यदेशगमनाय मौ चोदयन्ति। 

अचिरात्‌ ते दुष्टास्तपस्विषु शरीरर्हिसं कुर्युः तस्मादिममाश्रमं 
त्यक्ष्यामः। इतोऽविदुराद्‌ बहुमूलफलं चित्र वनमस्ति! तदस्माभिरुषितपूर्वमेव। 

सगणः पुनस्तत्रैव वत्स्यामि। खरस्त्वय्यपि अयुक्तं प्रवर्तिष्यते। यदीच्छसि 
इतोऽस्माभिः सह गच्छ। राम! त्वं सर्वदा सन्नद्धः समर्थश्चासि। परन्तु 
रक्षणीयया भार्यया सह ते वासः सन्देहपूर्णो टुःखकरश्च भवति। 

इत्युक्त्वा गमनाय त्वरमाणं तं तपस्विनं राण प्रत्युत्तरर्वक्यिरवरोद्धं न 
शशाक। स कुलपतिः राममथिनन्धय समापृच्छच समाधाय कुलैः सहाश्रमं 
त्यक्त्वा जगाम। तान्‌ प्रस्थाप्य कुलपतिमभिवाद्यः रामश्च वासाय 
स्वनिलयं प्राप मुनिविरहितमपि तमाश्रमं रामो न व्यसृजत्‌ स 
कञ्चित्कालं तत्रैवोवास। 

९०९ 
तपस्विष्वपयातेषु रामो विचिन्त्य बहुभिः कारणेस्तत्र वासं नारोचयत्‌। 

इह भरतो मे दृष्टः। मातरो नागराश्च दृष्टाः। सा स्मृतिममिन्वेति 
येनानुशोचामि। भरतस्य स्कन्धावारनिवेशेन हयहस्तिकरीषेर्भुशमुपमर्दः 
कृतः। तस्मादन्यत्र गच्छाम इति रामः संचिन्त्य सी तालक्ष्मणाभ्यों सह 
प्रातिष्ठत। सः, अत्रेराश्रममासाद्य तै ववन्दे। भगवानत्निरपि तं पुत्रवत्‌ 


* ( तस्माच्चित्‌। ग्राह्यः ~ तस्माच्च। 


